

# ਗੁਰੂ ਤੇਗ ਬਹਾਦਰ ਜੀ ਗੁਰਮੁਖੀ ਸਰੋਤ ਪੁਸਤਕ

ਸੰਪਾਦਕ  
ਡਾ. ਪਰਮਵੀਰ ਸਿੰਘ  
ਡਾ. ਕੁਲਵਿੰਦਰ ਸਿੰਘ



ਪਬਲਿਕੇਸ਼ਨ ਬਿਊਰੋ  
ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ

ਗੁਰੂ ਤੇਗ ਬਹਾਦਰ ਜੀ  
ਗੁਰਮੁਖੀ ਸਰੋਤ ਪੁਸਤਕ



# ਗੁਰੂ ਤੇਗ ਬਹਾਦਰ ਜੀ ਗੁਰਮੁਖੀ ਸਰੋਤ ਪੁਸਤਕ

ਸੰਪਾਦਕ

ਡਾ. ਪਰਮਵੀਰ ਸਿੰਘ

ਡਾ. ਕੁਲਵਿੰਦਰ ਸਿੰਘ



ਪਬਲੀਕੇਸ਼ਨ ਬਿਊਰੋ  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ।

©  
ਸਿੱਖ ਵਿਸ਼ਵਕੋਸ਼ ਵਿਭਾਗ  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ  
(1961 ਦੇ ਪੰਜਾਬ ਐਕਟ ਨੰ. 35 ਤਹਿਤ ਸਥਾਪਿਤ)

GURU TEG BAHADAR JI  
GURMUKHI SROT PUSTAK (*Punjabi*)

*editors*

**Dr. Paramvir Singh**

**Dr. Kulwinder Singh**

ISBN : 978-81-302-0554-0

ਸਾਲ : 2022  
ਪਹਿਲੀ ਵਾਰ : 300  
ਮੁੱਲ : 410-00

---

ਡਾ. ਨਵਜੋਤ ਕੌਰ, ਰਜਿਸਟਰਾਰ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵੱਲੋਂ ਪ੍ਰਕਾਸ਼ਿਤ ਅਤੇ ਸ਼ਹੀਦ-ਏ-ਆਜ਼ਮ  
ਪ੍ਰਿੰਟ ਐਂਡ ਹੋਸਪੈਟਿਲਟੀ ਪ੍ਰਾਈਵੇਟ ਲਿਮਟਿਡ, ਪਟਿਆਲਾ ਵਿਖੇ ਛਪੀ।



## ਭੂਮਿਕਾ

ਗੁਰੂ ਤੇਗ ਬਹਾਦਰ ਜੀ ਦੇ 400 ਸਾਲਾ ਪ੍ਰਕਾਸ਼ ਪੁਰਬ ਨੇ ਸਿੱਖ ਅਧਿਐਨ ਦੇ ਵਿਦਿਆਰਥੀਆਂ ਦੇ ਮਨ ਵਿਚ ਗੁਰੂ ਜੀ ਸੰਬੰਧੀ ਜਾਣਕਾਰੀ ਪ੍ਰਾਪਤ ਕਰਨ ਦੀ ਹੋਰ ਵਧੇਰੇ ਰੁਚੀ ਪੈਦਾ ਕੀਤੀ ਹੈ। ਬਾਣੀ ਦੇ ਨਾਲ-ਨਾਲ ਗੁਰੂ ਜੀ ਦੀਆਂ ਜੀਵਨ ਘਟਨਾਵਾਂ ਨਾਲ ਸੰਬੰਧਿਤ ਪੰਜਾਬੀ, ਫ਼ਾਰਸੀ ਅਤੇ ਅੰਗਰੇਜ਼ੀ ਭਾਸ਼ਾ ਵਿਚ ਸਾਹਮਣੇ ਆਏ ਸਰੋਤਾਂ ਦੀ ਹੋਰ ਵਧੇਰੇ ਸੂਖਮ ਖੋਜ ਕੀਤੀ ਜਾ ਰਹੀ ਹੈ ਅਤੇ ਸਾਹਮਣੇ ਆਏ ਤੱਥਾਂ ਦੀ ਆਧੁਨਿਕ ਵਿਆਖਿਆ ਲਈ ਯਤਨ ਜਾਰੀ ਹਨ। ਸਿੱਖ ਅਧਿਐਨ ਨਾਲ ਜੁੜੇ ਹੋਏ ਖੋਜੀ ਅਤੇ ਵਿਦਵਾਨ ਨਿਰੰਤਰ ਯਤਨ ਕਰ ਰਹੇ ਹਨ ਕਿ ਕੋਈ ਅਜਿਹਾ ਸਰੋਤ ਸਾਹਮਣੇ ਆਵੇ ਜਿਸ ਨਾਲ ਗੁਰੂ ਜੀ ਦੇ ਜੀਵਨ ਨਾਲ ਜੁੜੀਆਂ ਹੋਈਆਂ ਘਟਨਾਵਾਂ ਵਿਚ ਦਿਖਾਈ ਦਿੰਦੀ ਦੁਬਿਧਾ ਦੂਰ ਹੋ ਜਾਵੇ। ਗੁਰੂ ਸਾਹਿਬ ਦੇ ਜੀਵਨ ਦਾ ਵਿਖਿਆਨ ਕਰਨ ਵਾਲੇ ਵਿਭਿੰਨ ਸਰੋਤਾਂ ਵਿਚੋਂ ਕਿਸੇ ਇਕ ਨੂੰ ਵੀ ਸੰਪੂਰਨ ਨਹੀਂ ਮੰਨਿਆ ਜਾ ਸਕਦਾ ਬਲਕਿ ਖਿਲਰੇ ਹੋਏ ਮੋਤੀਆਂ ਨੂੰ ਇਕ ਸੂਤਰ ਵਿਚ ਪਰੋ ਕੇ ਮਾਲਾ ਦਾ ਰੂਪ ਪ੍ਰਦਾਨ ਕਰਨ ਵਾਂਗ ਵਿਭਿੰਨ ਸਰੋਤਾਂ ਦੇ ਅਧਿਐਨ ਦੀ ਲੋੜ ਪੈਂਦੀ ਹੈ; ਸਿਧਾਂਤ, ਸਮਾਕਲੀ ਸਰੋਤਾਂ ਅਤੇ ਮੌਖਿਕ ਪਰੰਪਰਾਵਾਂ ਦੀ ਰੌਸ਼ਨੀ ਵਿਚ ਤੱਥ ਇਕੱਠੇ ਕਰਨੇ ਪੈਂਦੇ ਹਨ। ਇਹ ਸਰੋਤ ਹੱਥ-ਲਿਖਤਾਂ, ਪੱਥਰ ਛਾਪ ਅਤੇ ਪ੍ਰਕਾਸ਼ਿਤ ਰੂਪ ਵਿਚ ਮੌਜੂਦ ਹਨ ਅਤੇ ਆਮ ਖੋਜਾਰਥੀ ਅਤੇ ਵਿਦਿਆਰਥੀ ਲਈ ਇਹਨਾਂ ਨੂੰ ਲੱਭਣ ਵਿਚ ਭਾਰੀ ਮੁਸ਼ਕਿਲ ਪੇਸ਼ ਆਉਂਦੀ ਹੈ। ਉਹਨਾਂ ਦਾ ਵਧੇਰੇ ਸਮਾਂ ਇਸੇ ਖੋਜ ਵਿਚ ਹੀ ਲੱਗ ਜਾਂਦਾ ਹੈ ਕਿ ਇਹ ਕਿਥੇ ਮੌਜੂਦ ਹਨ ਅਤੇ ਇਹਨਾਂ ਤਕ ਕਿਵੇਂ ਪਹੁੰਚਿਆ ਜਾ ਸਕਦਾ ਹੈ? ਜੇਕਰ ਇਹਨਾਂ ਸੰਬੰਧੀ ਜਾਣਕਾਰੀ ਇਕੋ ਸਥਾਨ 'ਤੇ ਮਿਲ ਜਾਵੇ ਤਾਂ ਇਹਨਾਂ ਨੂੰ ਲੱਭਣ ਵਿਚ ਸੌਖ ਹੋ ਸਕਦੀ ਹੈ। ਗੁਰੂ ਤੇਗ ਬਹਾਦਰ ਜੀ ਬਾਰੇ ਜਾਣਕਾਰੀ ਪੰਜਾਬੀ, ਫ਼ਾਰਸੀ, ਅੰਗਰੇਜ਼ੀ, ਉਰਦੂ, ਹਿੰਦੀ, ਬੰਗਲਾ ਆਦਿ ਭਾਸ਼ਾਵਾਂ ਵਿਚ ਮਿਲ ਜਾਂਦੀ ਹੈ ਪਰ ਇਥੇ ਕੇਵਲ ਪੰਜਾਬੀ ਭਾਸ਼ਾ ਵਿਚ ਆਏ ਗੁਰਮੁਖੀ ਲਿਪੀ ਵਾਲੇ ਸਰੋਤਾਂ ਸੰਬੰਧੀ ਹਵਾਲੇ ਮਾਤਰ ਜਾਣਕਾਰੀ ਪ੍ਰਦਾਨ ਕਰਨ ਦਾ ਯਤਨ ਕੀਤਾ ਜਾ ਰਿਹਾ ਹੈ।

ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਗੁਰਮੁਖੀ ਵਿਚ ਜਾਣਕਾਰੀ ਪ੍ਰਦਾਨ ਕਰਨ ਵਾਲੇ ਬਹੁਤ ਸਾਰੇ ਸਰੋਤ ਮੌਜੂਦ ਹਨ ਪਰ ਇਹਨਾਂ ਵਿਚੋਂ ਮਹੱਤਵਪੂਰਨ ਸਰੋਤਾਂ ਦੀ ਗਿਣਤੀ 35 ਦੇ ਨੇੜੇ-ਤੇੜੇ ਜਾ ਪੁਜਦੀ ਹੈ ਅਤੇ ਇਹਨਾਂ ਸਮੁੱਚੇ ਗ੍ਰੰਥਾਂ ਦੇ ਪੰਨਿਆਂ ਦੀ ਗਿਣਤੀ ਕਈ ਹਜ਼ਾਰ ਤਕ ਦੇਖੀ ਜਾ ਸਕਦੀ ਹੈ। ਇਹ ਗ੍ਰੰਥ ਹੱਥ-ਲਿਖਤ, ਪੱਥਰ-ਛਾਪ ਅਤੇ ਪ੍ਰਕਾਸ਼ਿਤ ਰੂਪ ਵਿਚ ਮਿਲਦੇ ਹਨ। ਇਹਨਾਂ ਗ੍ਰੰਥਾਂ ਦੀ ਵਿਸ਼ਾਲ ਸਮੱਗਰੀ, ਜਿਸ ਦਾ ਵੱਡਾ ਹਿੱਸਾ ਅਸਾਨੀ ਨਾਲ ਉਪਲਬਧ ਹੋ ਜਾਂਦਾ ਹੈ, ਨੂੰ ਹਥਲੀ ਸਰੋਤ ਪੁਸਤਕ ਦਾ ਹਿੱਸਾ ਕਿਵੇਂ ਬਣਾਇਆ ਜਾਵੇ? ਹੱਥਲੀ ਪੁਸਤਕ ਦੀ ਤਿਆਰੀ ਕਰਦੇ ਸਮੇਂ ਇਹ ਇਕ

ਵੱਡਾ ਪ੍ਰਸ਼ਨ ਸੀ। ਇਸ ਸਮੱਸਿਆ ਦੇ ਸਮਾਧਾਨ ਲਈ ਕੁਝ ਖਾਸ ਨੁਕਤਿਆਂ ਨੂੰ ਧਿਆਨ ਵਿਚ ਰੱਖਿਆ ਗਿਆ ਹੈ ਜਿਨ੍ਹਾਂ ਦਾ ਵੇਰਵਾ ਨਿਮਨਾਨੁਸਾਰ ਹੈ।

### ਹੱਥ-ਲਿਖਤ ਸਰੋਤ

ਭਾਵੇਂ ਕਿ ਗੁਰੂ-ਕਾਲ ਬਾਰੇ ਜਾਣਕਾਰੀ ਪ੍ਰਦਾਨ ਕਰਨ ਵਾਲੇ ਬਹੁਤੇ ਸਰੋਤ ਪ੍ਰਕਾਸ਼ਿਤ ਰੂਪ ਵਿਚ ਸਾਡੇ ਸਾਹਮਣੇ ਆ ਚੁਕੇ ਹਨ, ਪਰ ਅਜੇ ਵੀ ਕੁਝ ਸਰੋਤ ਅਜਿਹੇ ਹਨ ਜੋ ਛਾਪੇਖਾਨੇ ਦਾ ਮੂੰਹ ਨਹੀਂ ਵੇਖ ਸਕੇ। ਅਜਿਹੇ ਸਰੋਤਾਂ ਵਿਚ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਪ੍ਰਸੰਗ ਵੀ ਸ਼ਾਮਿਲ ਹਨ। ਹਬਲੀ ਪੁਸਤਕ ਨੂੰ ਤਿਆਰ ਕਰਦੇ ਸਮੇਂ ਜਿਹੜੇ ਹਥ-ਲਿਖਤ ਸਰੋਤ ਸਾਡੀ ਨਜ਼ਰ ਪਏ, ਉਨ੍ਹਾਂ ਵਿਚੋਂ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਸਮੱਗਰੀ (ਪਾਠ) ਨੂੰ ਇਸ ਪੁਸਤਕ ਵਿਚ ਸ਼ਾਮਿਲ ਕੀਤਾ ਗਿਆ ਹੈ। ਸੰਬੰਧਿਤ ਪਾਠ ਤੋਂ ਇਲਾਵਾ ਉਸ ਲਿਖਤ, ਉਸ ਦੇ ਕਰਤਾ, ਰਚਨਾ-ਕਾਲ, ਰਚਨਾ-ਉਦੇਸ਼, ਆਦਿ ਦੀ ਸੰਖੇਪ ਜਾਣਕਾਰੀ ਤੋਂ ਇਲਾਵਾ ਔਖੇ ਪਦਾਂ ਦੇ ਅਰਥ ਅਤੇ ਲੋੜ ਅਨੁਸਾਰ ਟਿਪਣੀਆਂ ਦੇਣ ਦਾ ਵੀ ਯਤਨ ਕੀਤਾ ਹੈ। ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਪਾਠ ਨੂੰ ਇਸ ਪੁਸਤਕ ਦਾ ਹਿੱਸਾ ਬਣਾਉਣ ਦਾ ਮੁੱਖ ਉਦੇਸ਼ ਅਪ੍ਰਕਾਸ਼ਿਤ ਸਮੱਗਰੀ ਖੋਜਾਰਥੀਆਂ ਤਕ ਪਹੁੰਚਾਉਣਾ ਹੈ।

### ਪੱਥਰ ਛਾਪ ਵਾਲੇ ਸਰੋਤ

ਇਸ ਸ਼੍ਰੇਣੀ ਵਿਚ ਉਨ੍ਹਾਂ ਸਰੋਤਾਂ ਨੂੰ ਸ਼ਾਮਿਲ ਕੀਤਾ ਗਿਆ ਹੈ ਜਿਹੜੇ ਕਿ ਪੱਥਰ ਦੇ ਛਾਪੇ ਵਿਚ ਤਾਂ ਛਪੇ, ਪਰ ਆਧੁਨਿਕ ਛਾਪੇਖਾਨੇ ਦਾ ਮੂੰਹ ਨਹੀਂ ਵੇਖ ਸਕੇ ਜਾਂ ਆਧੁਨਿਕ ਛਾਪੇਖਾਨੇ ਵਿਚ ਛਪਣ ਪਿਛੋਂ ਵਾਦ-ਵਿਵਾਦ ਦਾ ਵਿਸ਼ਾ ਬਣ ਗਏ, ਜਿਵੇਂ ਕਿ ਗਿਆਨੀ ਗਿਆਨ ਸਿੰਘ ਕ੍ਰਿਤ 'ਸ੍ਰੀ ਗੁਰ ਪੰਥ ਪ੍ਰਕਾਸ਼'। ਹਾਲੇ ਵੀ ਖੋਜਾਰਥੀਆਂ ਦੇ ਮਨ ਵਿਚ ਪੱਥਰ ਛਾਪ ਵਾਲੇ ਸੰਸਕਰਨ ਦੀ ਵਧੇਰੇ ਖਿੱਚ ਹੈ। ਭਾਵੇਂ ਕਿ ਪੱਥਰ ਛਾਪ ਵਾਲਾ ਸੰਸਕਰਨ ਗਿਆਨੀ ਕਿਰਪਾਲ ਸਿੰਘ ਰਾਹੀਂ ਪੰਜ ਭਾਗਾਂ ਵਿਚ ਸਾਹਮਣੇ ਆ ਗਿਆ ਹੈ ਪਰ ਫਿਰ ਵੀ ਗਿਆਨੀ ਜੀ ਦੀ ਇਸ ਰਚਨਾ ਦੇ ਪੱਥਰ ਛਾਪ ਵਾਲੇ ਸੰਸਕਰਨ ਨਾਲ ਖੋਜਾਰਥੀਆਂ ਦੀ ਪਛਾਣ ਕਰਾਉਣ ਦਾ ਯਤਨ ਕੀਤਾ ਗਿਆ ਹੈ। ਕੁਝ ਗ੍ਰੰਥਾਂ ਦੀ ਨਵੀਂ ਛਪਾਈ ਨਾ ਹੋਣ ਕਾਰਨ ਉਹਨਾਂ ਦੇ ਪੁਰਾਣੇ ਛਪੇ ਹੋਏ ਗ੍ਰੰਥ ਬਹੁਤ ਘੱਟ ਗਿਣਤੀ ਵਿਚ ਮੌਜੂਦ ਹਨ ਜਿਹੜੇ ਕਿ ਖੋਜਾਰਥੀਆਂ ਦੀ ਨਜ਼ਰ ਤੋਂ ਓਹਲੇ ਰਹਿ ਜਾਂਦੇ ਹਨ। ਇਹਨਾਂ ਕੁਝ ਗ੍ਰੰਥਾਂ ਵਿਚ ਗੁਰੂ ਜੀ ਸੰਬੰਧੀ ਮਹੱਤਵਪੂਰਨ ਜਾਣਕਾਰੀ ਮੌਜੂਦ ਹੈ ਜਿਨ੍ਹਾਂ ਨੂੰ ਪਾਠਕਾਂ ਦੇ ਸਨਮੁਖ ਪੇਸ਼ ਕਰਨ ਦਾ ਯਤਨ ਕੀਤਾ ਜਾ ਰਿਹਾ ਹੈ। ਗ੍ਰੰਥ ਅਤੇ ਗ੍ਰੰਥਕਾਰ ਦੀਆਂ ਰਚਨਾਵਾਂ ਸੰਬੰਧੀ ਸੰਖੇਪ ਜਾਣਕਾਰੀ ਦੇਣ ਦੇ ਨਾਲ-ਨਾਲ ਔਖੇ ਪਦਾਂ ਦੇ ਅਰਥ ਅਤੇ ਲੋੜ ਅਨੁਸਾਰ ਪਰ-ਟਿਪਣੀਆਂ ਵੀ ਦੇਣ ਦਾ ਯਤਨ ਕੀਤਾ ਗਿਆ ਹੈ।

### ਪ੍ਰਕਾਸ਼ਿਤ ਸਰੋਤ

ਪ੍ਰਕਾਸ਼ਿਤ ਸਰੋਤਾਂ ਦੀ ਸ਼੍ਰੇਣੀ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਮੁਹਈਆ ਕਰਵਾਉਣ ਵਾਲੇ ਸਰੋਤ ਸਾਡੇ ਕੋਲ ਵੱਡੀ-ਗਿਣਤੀ ਵਿਚ ਮੌਜੂਦ ਹਨ ਅਤੇ ਕਈ ਸਰੋਤਾਂ ਵਿਚ ਤਾਂ ਇਹ ਜਾਣਕਾਰੀ ਸੈਂਕੜੇ ਪੰਨਿਆਂ ਤਕ ਵਿਸਤ੍ਰਿਤ ਹੋਈ ਮਿਲਦੀ ਹੈ, ਜੇਕਰ ਇਨ੍ਹਾਂ ਸਾਰੇ ਸਰੋਤਾਂ ਵਿਚਲੇ ਪਾਠ ਨੂੰ ਇਸ



ਪੁਸਤਕ ਦਾ ਹਿਸਾ ਬਣਾ ਲਿਆ ਜਾਂਦਾ ਤਾਂ ਹੱਥਲੀ ਪੁਸਤਕ ਹਜ਼ਾਰ ਪੰਨਿਆਂ ਦੇ ਕਰੀਬ ਹੋ ਜਾਣੀ ਸੀ। ਇਤਨੀ ਵਿਸ਼ਾਲ ਜਾਣਕਾਰੀ ਜੋ ਕਿ ਪਹਿਲਾਂ ਹੀ ਅਸਾਨੀ ਨਾਲ ਛਪੀ ਹੋਈ ਮਿਲ ਜਾਂਦੀ ਹੈ, ਉਸ ਨੂੰ ਦੁਬਾਰਾ ਛਾਪਣਾ ਮਾਨੋ ਕਿਤਾਬ ਦਾ ਭਾਰ ਤੇ ਮੁੱਲ ਵਧਾਉਣਾ ਹੀ ਸੀ। ਅਜਿਹਾ ਕਰਨ ਨਾਲ ਪਾਠਕਾਂ ਨੂੰ ਲਾਭ ਘੱਟ ਤੇ ਨੁਕਸਾਨ ਜ਼ਿਆਦਾ ਹੋਣਾ ਸੀ, ਕਿਉਂਕਿ ਇਕ ਤਾਂ ਉਨ੍ਹਾਂ ਨੂੰ ਪੈਸੇ ਜ਼ਿਆਦਾ ਖਰਚਣੇ ਪੈਂਦੇ ਅਤੇ ਦੂਜਾ, ਉਹ ਸੰਪਾਦਕਾਂ ਦੁਆਰਾ ਗ੍ਰੰਥਾਂ ਦੇ ਵਖ-ਵਖ ਪੱਖਾਂ ਉਪਰ ਲਿਖੀ ਵਿਸਤ੍ਰਿਤ ਭੂਮਿਕਾ, ਔਖੇ ਪਦਾਂ ਦੇ ਅਰਥਾਂ ਅਤੇ ਮਹੱਤਵਪੂਰਨ ਪਗ-ਟਿਪਣੀਆਂ ਤੋਂ ਵਾਂਝੇ ਹੋ ਜਾਂਦੇ। ਇਨ੍ਹਾਂ ਗੱਲਾਂ ਨੂੰ ਧਿਆਨ ਰੱਖਦੇ ਹੋਏ ਪ੍ਰਕਾਸ਼ਿਤ ਸਰੋਤਾਂ ਸੰਬੰਧੀ ਕੁਝ ਨਿਯਮ ਘੜੇ ਹਨ, ਜਿਨ੍ਹਾਂ ਦਾ ਮਕਸਦ ਖੋਜਾਰਥੀਆਂ ਨੂੰ ਵਾਧੂ ਭਾਰ ਤੋਂ ਬਚਾ ਕੇ ਜਾਣਕਾਰੀ ਮੁਹੱਈਆ ਕਰਵਾਉਣਾ ਹੈ। ਇਹ ਨਿਯਮ ਨਿਮਨਾਨੁਸਾਰ ਹਨ :

1. ਗੁਰੂ ਤੇਗ ਬਹਾਦਰ ਜੀ ਦੀ ਬਾਣੀ ਅਤੇ ਹੁਕਮਨਾਮੇ ਦੇ ਅਹਿਮ ਸਰੋਤ ਹਨ ਅਤੇ ਇਹ ਦੋਵੇਂ ਸਰੋਤ ਅਸਾਨੀ ਨਾਲ ਉਪਲਬਧ ਹਨ। ਗੁਰੂ ਸਾਹਿਬ ਦੀ ਬਾਣੀ ਦੇ 59 ਸ਼ਬਦ ਤੇ 57 ਸਲੋਕ ਬਹੁਤ ਹੀ ਅਸਾਨੀ ਨਾਲ ਮਿਲ ਜਾਂਦੇ ਹਨ, ਹੁਣ ਤਾਂ ਇਹ ਕਈ ਵਿਦਵਾਨਾਂ ਤੇ ਸੰਪ੍ਰਦਾਵਾਂ ਦੁਆਰਾ ਕੀਤੇ ਟੀਕਿਆਂ ਸਹਿਤ ਵੀ ਉਪਲਬਧ ਹਨ। ਇਸੇ ਤਰ੍ਹਾਂ ਡਾ. ਗੰਡਾ ਸਿੰਘ, ਡੌਜਾ ਸਿੰਘ, ਸ਼ਮਸ਼ੇਰ ਸਿੰਘ ਅਸ਼ੋਕ ਆਦਿ ਵਿਦਵਾਨਾਂ ਦੁਆਰਾ ਸੰਪਾਦਿਤ ਪੁਸਤਕਾਂ ਵਿਚ ਹੁਕਮਨਾਮਿਆਂ ਦੀਆਂ ਤਸਵੀਰਾਂ ਤੇ ਪਾਠ ਵੀ ਅਸਾਨੀ ਨਾਲ ਮਿਲ ਜਾਂਦਾ ਹੈ, ਉਹ ਵੀ ਮਹੱਤਵਪੂਰਨ ਜਾਣਕਾਰੀ ਸਹਿਤ। ਇਸ ਪੁਸਤਕ ਦਾ ਮਨੋਰਥ ਗੁਰੂ ਜੀ ਦੇ ਗੁਰਮੁਖੀ ਸਰੋਤਾਂ ਸੰਬੰਧੀ ਜਾਣਕਾਰੀ ਪ੍ਰਦਾਨ ਕਰਨਾ ਹੈ ਇਸ ਲਈ ਇਹਨਾਂ ਅਧਾਰ ਸਰੋਤ ਗ੍ਰੰਥਾਂ ਸੰਬੰਧੀ ਸੰਖੇਪ ਰੂਪ ਵਿਚ ਜਾਣਕਾਰੀ ਪ੍ਰਦਾਨ ਕਰਨ ਦਾ ਯਤਨ ਕੀਤਾ ਗਿਆ ਹੈ।
2. ਲੰਮੀ ਖੋਜ ਅਤੇ ਵਿਚਾਰ ਉਪਰੰਤ ਸੰਪਾਦਕਾਂ ਦੁਆਰਾ ਦਿਤੇ ਗਏ ਨਿਰਣਿਆਂ ਦੇ ਅਧਾਰ 'ਤੇ ਇਸ ਸਰੋਤ ਪੁਸਤਕ ਵਿਚ ਗ੍ਰੰਥ ਦੇ ਕਰਤਾ, ਰਚਨਾ-ਕਾਲ, ਰਚਨਾ-ਸਥਾਨ, ਮੁੱਖ ਵਿਸ਼ੇ, ਪ੍ਰਾਪਤ ਖਰੜਿਆਂ ਅਤੇ ਪ੍ਰਕਾਸ਼ਿਤ ਸੰਸਕਰਣਾਂ ਸੰਬੰਧੀ ਸੂਚਨਾ ਦਿਤੀ ਗਈ ਹੈ। ਉਪਲਬਧ ਕਰਵਾਈ ਗਈ ਸੂਚਨਾ ਵਿਚ ਪਹਿਲ ਉਸ ਸੰਪਾਦਕ ਦੇ ਨਿਰਣਿਆਂ ਨੂੰ ਦਿਤੀ ਗਈ ਹੈ ਜਿਹੜਾ ਪ੍ਰਮਾਣਿਕ ਤੱਥਾਂ ਦੇ ਵਧੇਰੇ ਨੇੜੇ ਜਾਪਦਾ ਸੀ। ਹੱਥ-ਲਿਖਤ ਖਰੜਿਆਂ ਦੀ ਸੂਚਨਾ ਦਾ ਅਧਾਰ ਸੰਪਾਦਿਤ ਗ੍ਰੰਥ ਅਤੇ ਹੱਥ-ਲਿਖਤ ਗ੍ਰੰਥਾਂ ਦੀਆਂ ਸੂਚੀਆਂ ਹਨ, ਜਿਨ੍ਹਾਂ ਸੰਬੰਧੀ ਹੋਰ ਜਾਣਕਾਰੀ ਓਥੋਂ ਪ੍ਰਾਪਤ ਕੀਤੀ ਜਾ ਸਕਦੀ ਹੈ।
3. ਗ੍ਰੰਥ ਦੇ ਜਿਨ੍ਹਾਂ ਪੰਨਿਆਂ ਉਪਰ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਮਿਲਦੀ ਹੈ, ਉਸ ਸੰਪਾਦਿਤ ਗ੍ਰੰਥ ਬਾਰੇ ਦੱਸ ਕੇ ਸੰਬੰਧਿਤ ਪਾਠ ਵਾਲੇ ਪੰਨਿਆਂ ਦੀ ਸੂਚਨਾ ਦਿਤੀ ਗਈ ਹੈ।
4. ਜਿਸ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਜਾਣਕਾਰੀ ਦੇ ਕੇਵਲ ਇਕ-ਦੋ ਹੀ ਪੰਨੇ ਹਨ, ਜਿਵੇਂ ਕਿ ਗੁਰੂ-ਪ੍ਰਣਾਲੀਆਂ ਆਦਿ, ਉਸ ਨੂੰ ਸੰਪਾਦਿਤ ਗ੍ਰੰਥ ਵਿਚੋਂ ਹੂ-ਬਹੂ ਸ਼ਾਮਲ ਕੀਤਾ ਗਿਆ ਹੈ। ਲੋੜ ਅਨੁਸਾਰ ਔਖੇ ਪਦਾਂ ਦੇ ਅਰਥ ਅਤੇ ਪਗ-ਟਿਪਣੀਆਂ ਦੇਣ ਦਾ ਯਤਨ ਕੀਤਾ



ਗਿਆ ਹੈ।

5. ਜਿਨ੍ਹਾਂ ਗ੍ਰੰਥਾਂ ਵਿਚ ਪਾਠ ਲੰਮਾ ਹੈ, ਉਨ੍ਹਾਂ ਦਾ ਚੰਗੀ ਤਰ੍ਹਾਂ ਅਧਿਐਨ ਕਰਕੇ ਪ੍ਰਮੁੱਖ ਘਟਨਾਵਾਂ ਦੀ ਸੰਖੇਪ ਜਾਣਕਾਰੀ ਆਪਣੇ ਸ਼ਬਦਾਂ ਵਿਚ ਦੇ ਦਿਤੀ ਗਈ ਹੈ ਤਾਂ ਕਿ ਪਾਠਕ ਨੂੰ ਪਤਾ ਲੱਗ ਸਕੇ ਕਿ ਇਸ ਸਰੋਤ ਵਿਚ ਕਿਹੜੀਆਂ-ਕਿਹੜੀਆਂ ਘਟਨਾਵਾਂ ਦਾ ਜ਼ਿਕਰ ਕੀਤਾ ਗਿਆ ਹੈ। ਘਟਨਾਵਾਂ ਦਾ ਜ਼ਿਕਰ ਕਰਦਿਆਂ ਲੋੜ ਅਨੁਸਾਰ ਪਗ-ਟਿਪਣੀਆਂ ਦਿੱਤੀਆਂ ਗਈਆਂ ਹਨ।
6. ਹਥਲੀ ਪੁਸਤਕ ਗੁਰੂ ਤੇਗ ਬਹਾਦਰ ਜੀ ਦੇ 400 ਸਾਲਾ ਪ੍ਰਕਾਸ਼-ਪੁਰਬ ਨੂੰ ਸਮਰਪਿਤ ਹੈ, ਇਸ ਲਈ ਹਰ ਇਕ ਸਰੋਤ ਵਿਚੋਂ ਗੁਰੂ ਸਾਹਿਬ ਦੇ ਪ੍ਰਕਾਸ਼ ਨਾਲ ਸੰਬੰਧਿਤ ਪਾਠ ਨੂੰ ਪ੍ਰਮੁੱਖ ਤੌਰ 'ਤੇ ਸ਼ਾਮਿਲ ਕੀਤਾ ਗਿਆ ਹੈ।

ਹੱਥਲੀ ਸਰੋਤ ਪੁਸਤਕ ਨੂੰ ਤਿਆਰ ਕਰਦਿਆਂ ਇਹੋ ਜਤਨ ਕੀਤਾ ਗਿਆ ਹੈ ਕਿ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਉਹਨਾਂ ਸਰੋਤਾਂ ਨੂੰ ਹੀ ਸ਼ਾਮਿਲ ਕੀਤਾ ਜਾਵੇ ਜਿਨ੍ਹਾਂ ਵਿਚ ਗੁਰੂ ਜੀ ਦੀਆਂ ਜੀਵਨ-ਘਟਨਾਵਾਂ ਦਾ ਜ਼ਿਕਰ ਮਿਲਦਾ ਹੋਵੇ। ਗੁਰੂ-ਮਹਿਮਾ ਦੀਆਂ ਰਚਨਾਵਾਂ, ਜਿਵੇਂ- ਗੁਰਪਚਾਸਾ ਕ੍ਰਿਤ ਸ਼ੇਖਰ, ਗੁਰੂ ਪੰਚਾਸਿਕਾ ਕ੍ਰਿਤ ਗੁਲ ਕਵਿ, ਸੀਹਰਫ਼ੀਆਂ ਕਿਸ਼ਨ ਸਿੰਘ 'ਆਰਿਫ਼', ਆਦਿ ਨੂੰ ਇਸ ਪੁਸਤਕ ਵਿਚ ਸ਼ਾਮਿਲ ਨਹੀਂ ਕੀਤਾ ਗਿਆ। ਇਸੇ ਤਰ੍ਹਾਂ ਕੁਝ ਸੰਤਾਂ-ਮਹਾਂਪੁਰਸ਼ਾਂ ਦਾ ਜੀਵਨ ਲਿਖਦਿਆਂ ਕਵੀਆਂ ਵੱਲੋਂ ਗੁਰੂ ਸਾਹਿਬਾਨ ਦਾ ਮੰਗਲ ਕੀਤਾ ਗਿਆ ਹੈ ਜਿਸ ਵਿਚ ਇਕ-ਅੱਧ ਪੰਕਤੀ ਗੁਰੂ ਤੇਗ ਬਹਾਦਰ ਜੀ ਦੀ ਉਪਮਾ ਵਾਲੀ ਵੀ ਮਿਲ ਜਾਂਦੀ ਹੈ, ਇਸ ਤਰ੍ਹਾਂ ਦੀਆਂ ਮੰਗਲ ਵਾਲੀਆਂ ਤੁਕਾਂ ਨੂੰ ਵੀ ਇਸ ਪੁਸਤਕ ਵਿਚ ਸ਼ਾਮਿਲ ਨਹੀਂ ਕੀਤਾ ਗਿਆ।

ਪੁਸਤਕ ਦੇ ਅੰਤ ਵਿਚ ਦੋ ਅੰਤਿਕਾਵਾਂ ਦਿੱਤੀਆਂ ਗਈਆਂ ਹਨ। ਪਹਿਲੀ ਅੰਤਿਕਾ ਵਿਚ ਗੁਰੂ ਤੇਗ ਬਹਾਦਰ ਜੀ ਦੇ ਪ੍ਰਮੁੱਖ ਸਿੱਖਾਂ ਅਤੇ ਸ਼ਰਧਾਲੂਆਂ ਦਾ ਸੰਖੇਪ ਵੇਰਵਾ ਦਿਤਾ ਗਿਆ ਹੈ ਅਤੇ ਦੂਜੀ ਵਿਚ ਉਹਨਾਂ ਪਿੰਡਾਂ, ਨਗਰਾਂ ਅਤੇ ਸ਼ਹਿਰਾਂ ਦੇ ਨਾਂ ਦਿਤੇ ਗਏ ਹਨ ਜਿਨ੍ਹਾਂ ਵਿਚ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਗੁਰਦੁਆਰਾ ਸਾਹਿਬ ਸੁਸ਼ੋਭਿਤ ਹਨ।

ਇਸ ਪੁਸਤਕ ਨੂੰ ਤਿਆਰ ਕਰਕੇ ਆਪ ਤਕ ਪਹੁੰਚਾਉਣ ਦੇ ਪਿਛੇ ਵਡਾ ਹੱਥ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਦੇ ਸਾਬਕਾ ਵਾਈਸ-ਚਾਂਸਲਰ ਡਾ. ਬੀ.ਐਸ. ਘੁੰਮਣ ਦਾ ਹੈ, ਜਿਨ੍ਹਾਂ ਨੇ ਗੁਰੂ ਤੇਗ ਬਹਾਦਰ ਜੀ ਦੇ 400 ਸਾਲਾ ਪ੍ਰਕਾਸ਼-ਪੁਰਬ ਨੂੰ ਸਮਰਪਿਤ ਪ੍ਰੋਗਰਾਮਾਂ ਦੀ ਲੜੀ ਪੰਜਾਬੀ ਯੂਨੀਵਰਸਿਟੀ ਵਿਖੇ ਅਰੰਭ ਕੀਤੀ ਸੀ। ਕੋਵਿਡ ਦੀ ਮਹਾਂਮਾਰੀ ਕਾਰਨ ਵੈਬੀਨਾਰ ਦੇ ਰੂਪ ਵਿਚ ਕੀਤੇ ਗਏ ਇਹਨਾਂ ਸਮਾਗਮਾਂ ਵਿਚ ਉਹ ਨਿਰੰਤਰ ਹਿੱਸਾ ਲੈ ਕੇ ਆਪਣੇ ਵਿਚਾਰ ਸਾਂਝੇ ਕਰਦੇ ਰਹੇ। ਇਹ ਨਿਮਾਣਾ ਜਿਹਾ ਯਤਨ ਵੀ ਉਸੇ ਲੜੀ ਦਾ ਇਕ ਹਿੱਸਾ ਹੈ ਜਿਹੜਾ ਕਿ ਉਹਨਾਂ ਦੀ ਪ੍ਰਵਾਨਗੀ ਤੇ ਹੱਲਾਸ਼ੇਰੀ ਨਾਲ ਅਰੰਭ ਕੀਤਾ ਗਿਆ ਸੀ। ਇਸ ਪੁਸਤਕ ਨੂੰ ਸੰਪੂਰਨ ਕਰਨ ਵਿਚ ਮੌਜੂਦਾ ਵਾਈਸ ਚਾਂਸਲਰ ਡਾ. ਅਰਵਿੰਦ ਦਾ ਵੀ ਮਹੱਤਵਪੂਰਨ ਯੋਗਦਾਨ ਹੈ ਜਿਨ੍ਹਾਂ ਦੀ ਪ੍ਰੇਰਨਾ ਅਤੇ ਪ੍ਰਵਾਨਗੀ ਨਾਲ ਇਹ ਪੁਸਤਕ ਪਾਠਕਾਂ ਦੇ ਸਾਹਮਣੇ ਪੇਸ਼ ਕੀਤੀ ਜਾ ਰਹੀ ਹੈ। ਇਸ ਕਾਰਜ ਨੂੰ ਨੇਪਰੇ ਚਾੜ੍ਹਨ ਵਿਚ

ਡਾ. ਭੁਪਿੰਦਰਪਾਲ ਸਿੰਘ ਅਤੇ ਡਾ. ਮੁਹੱਬਤ ਸਿੰਘ ਦਾ ਵਿਸ਼ੇਸ਼ ਯੋਗਦਾਨ ਹੈ ਜਿਹੜੇ ਕਿ ਸੰਪੂਰਨ ਹੋਣ ਤਕ ਇਸ ਕਾਰਜ ਨਾਲ ਜੁੜੇ ਰਹੇ ਅਤੇ ਇਹਨਾਂ ਸਰੋਤਾਂ ਨੂੰ ਸਮਝਣ ਅਤੇ ਜਾਣਕਾਰੀ ਪ੍ਰਦਾਨ ਕਰਨ ਵਿਚ ਸਹਾਇਤਾ ਪ੍ਰਦਾਨ ਕਰਦੇ ਰਹੇ। ਇਹਨਾਂ ਵੱਲੋਂ ਮਿਲੇ ਸਹਿਯੋਗ ਕਰਕੇ ਅਸੀਂ ਇਹਨਾਂ ਦੇ ਧੰਨਵਾਦੀ ਹਾਂ। ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਦੀ ਮੁੱਖ ਲਾਇਬ੍ਰੇਰੀ ਅਤੇ ਸਿੱਖ ਵਿਸ਼ਵਕੋਸ਼ ਵਿਭਾਗ ਦੀ ਲਾਇਬ੍ਰੇਰੀ; ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਅੰਮ੍ਰਿਤਸਰ ਦੇ ਲਾਇਬ੍ਰੇਰੀ ਸਟਾਫ਼ ਦਾ ਤਹਿ ਦਿੱਲੋਂ ਧੰਨਵਾਦ ਹੈ ਜਿਨ੍ਹਾਂ ਵੱਲੋਂ ਇਸ ਕਾਰਜ ਨੂੰ ਨੇਪਰੇ ਚਾੜ੍ਹਨ ਵਿਚ ਭਰਪੂਰ-ਸਹਿਯੋਗ ਮਿਲਦਾ ਰਿਹਾ। ਅੰਤ ਵਿਚ ਪੰਜਾਬੀ ਯੂਨੀਵਰਸਿਟੀ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੇ ਇੰਚਾਰਜ ਅਤੇ ਡੀਨ ਅਕਾਦਮਿਕ ਮਾਮਲੇ ਪ੍ਰੋ. ਅਸ਼ੋਕ ਕੁਮਾਰ ਤਿਵਾੜੀ ਦਾ ਧੰਨਵਾਦ ਹੈ ਜਿਹੜੇ ਕਿ ਕੇਂਦਰ ਦੇ ਕਾਰਜਾਂ ਲਈ ਪ੍ਰੇਰਨਾ ਅਤੇ ਅਗਵਾਈ ਪ੍ਰਦਾਨ ਕਰਦੇ ਹਨ।

ਗੁਰਮੁਖੀ ਸਰੋਤਾਂ ਦੀਆਂ ਪ੍ਰਕਾਸ਼ਿਤ ਪੋਥੀਆਂ ਦੇ ਖਰੜੇ ਵਿਭਿੰਨ ਲਾਇਬ੍ਰੇਰੀਆਂ ਵਿਚ ਮੌਜੂਦ ਹਨ। ਜਿਥੋਂ ਤਕ ਸੰਭਵ ਹੋ ਸਕਿਆ ਉਹਨਾਂ ਬਾਰੇ ਜਾਣਕਾਰੀ ਪ੍ਰਾਪਤ ਕਰਨ ਦਾ ਯਤਨ ਕੀਤਾ ਗਿਆ ਹੈ ਪਰ ਕਰੋਨਾ ਮਹਾਂਮਾਰੀ ਦੇ ਚਲਦਿਆਂ ਸਮੂਹ ਲਾਇਬ੍ਰੇਰੀਆਂ ਤਕ ਪਹੁੰਚਣ ਵਿਚ ਮੁਸ਼ਕਿਲ ਆ ਰਹੀ ਸੀ ਜਿਸ ਕਰਕੇ ਸਮੂਹ ਖਰੜਿਆਂ ਦੇ ਦਰਸ਼ਨ ਨਹੀਂ ਹੋ ਸਕੇ ਪਰ ਜਿਥੋਂ ਤਕ ਸੰਭਵ ਹੋ ਸਕਿਆ ਪੁਖਤਾ ਜਾਣਕਾਰੀ ਪ੍ਰਾਪਤ ਕਰਨ ਦਾ ਯਤਨ ਕੀਤਾ ਹੈ ਤਾਂ ਕਿ ਮੂਲ ਖਰੜੇ ਬਾਰੇ ਸਹੀ ਜਾਣਕਾਰੀ ਪ੍ਰਦਾਨ ਕੀਤੀ ਜਾ ਸਕੇ। ਆਸ ਹੈ ਕਿ ਸਿੱਖ ਅਧਿਐਨ ਨਾਲ ਜੁੜੇ ਹੋਏ ਖੋਜਾਰਥੀ ਅਤੇ ਵਿਦਿਆਰਥੀ ਇਸ ਪੁਸਤਕ ਵਿਚਲੀਆਂ ਤਰੁਟੀਆਂ ਅਤੇ ਗਲਤੀਆਂ ਨੂੰ ਨਜ਼ਰ-ਅੰਦਾਜ਼ ਕਰਕੇ ਇਸ ਨਿਮਾਣੇ ਜਿਹੇ ਯਤਨ ਤੋਂ ਲਾਹਾ ਲੈਣ ਦਾ ਯਤਨ ਕਰਨਗੇ।

ਪਰਮਵੀਰ ਸਿੰਘ

ਕੁਲਵਿੰਦਰ ਸਿੰਘ





## ਤਤਕਰਾ

<b>ਭੂਮਿਕਾ</b>	v
<b>ਹੱਥ-ਲਿਖਤ</b>	1-50
• ਸ੍ਰੀ ਗੁਰਬੰਸ ਚੰਦੋਦਯ ਗ੍ਰੰਥ - ਬਾਵਾ ਅਮੀਰ ਦਾਸ	1
• ਚੜ੍ਹਜੁਗੀ ਗ੍ਰੰਥ- ਟੇਕ ਸਿੰਘ	17
• ਗੁਰ-ਪ੍ਰਣਾਲੀ - ਗਿਆਨੀ ਗੁਰਮੁਖ ਸਿੰਘ	42
• ਪਾਤਕ ਪਤਨ ਪੰਚਾਸਿਕਾ - ਸੁਮੇਰ ਸਿੰਘ	44
• ਭਗਤਿ ਪ੍ਰੇਮ ਪ੍ਰਕਾਸ਼ - ਸੰਤ ਸ਼ਾਮ ਸਿੰਘ	47
<b>ਪੱਥਰ-ਛਾਪ</b>	51-75
• ਗੁਰਮਤ ਪੰਚਾਂਗ - ਭਾਈ ਨਿਹਾਲ ਸਿੰਘ	51
• ਸ੍ਰੀ ਗੁਰਕੀਰਤਿ ਕਬਿਤਾਵਲੀ - ਸੁਮੇਰ ਸਿੰਘ	53
• ਸ੍ਰੀ ਗੁਰੂ ਪੰਥ ਪ੍ਰਕਾਸ਼ - ਗਿਆਨੀ ਗਿਆਨ ਸਿੰਘ	60
<b>ਪ੍ਰਕਾਸ਼ਿਤ/ਸੰਪਾਦਿਤ ਸਾਹਿਤ</b>	76-170
• ਸ੍ਰੀ ਗੁਰੂ ਗ੍ਰੰਥ ਸਾਹਿਬ - ਬਾਣੀ ਗੁਰੂ ਤੇਗ ਬਹਾਦਰ ਜੀ	76
• ਹੁਕਮਨਾਮੇ - ਗੁਰੂ ਤੇਗ ਬਹਾਦਰ ਜੀ	78
• ਸ੍ਰੀ ਦਸਮ ਗ੍ਰੰਥ ਸਾਹਿਬ - ਗੁਰੂ ਗੋਬਿੰਦ ਸਿੰਘ ਜੀ	83
• ਜੋਤਿ ਬਿਗਾਸ (ਪੰਜਾਬੀ) - ਭਾਈ ਨੰਦ ਲਾਲ	85
• ਵਾਰ ਸ੍ਰੀ ਭਗੋਤੀ ਜੀ ਪਾਤਿਸਾਹੀ ਦਸਵੀਂ ਕੀ - ਭਾਈ ਗੁਰਦਾਸ (ਦੂਜਾ)	88
• ਸ੍ਰੀ ਗੁਰ ਸੋਭਾ - ਕਵੀ ਸੈਨਾਪਤਿ	90
• ਸੰਛੇਪ ਦਸ ਗੁਰ ਕਥਾ - ਕਵੀ ਕੰਕਣ	92
• ਗੁਰਬਿਲਾਸ ਪਾਤਸ਼ਾਹੀ-੬	94
• ਸਿੱਖਾਂ ਦੀ ਭਗਤਮਾਲਾ - ਭਾਈ ਮਨੀ ਸਿੰਘ	97

(xii)

ਗੁਰੂ ਤੇਗ ਬਹਾਦਰ ਜੀ : ਗੁਰਮੁਖੀ ਸਰੋਤ ਪੁਸਤਕ

• ਪਰਚੀਆਂ ਸੇਵਾ ਦਾਸ - ਸੇਵਾ ਦਾਸ ਉਦਾਸੀ	101
• ਗੁਰਬਿਲਾਸ ਪਾਤਸ਼ਾਹੀ ੧੦ - ਕੁਇਰ ਸਿੰਘ	103
• ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ ਕਾ - ਕੇਸਰ ਸਿੰਘ ਛਿਬਰ	108
• ਮਹਿਮਾ ਪ੍ਰਕਾਸ਼ (ਵਾਰਤਕ) - ਕ੍ਰਿਪਾਲ ਸਿੰਘ ਭੱਲਾ	112
• ਮਹਿਮਾ ਪ੍ਰਕਾਸ਼ - ਸਰੂਪ ਦਾਸ ਭੱਲਾ	114
• ਗੁਰਰਤਨਾਵਲੀ - ਤੋਲਾ ਸਿੰਘ ਭੱਲਾ	119
• ਗੁਰੂ ਕੀਆਂ ਸਾਖੀਆਂ - ਸਰੂਪ ਸਿੰਘ ਕੌਸ਼ਿਸ਼	121
• ਗੁਰਬਿਲਾਸ ਪਾਤਸ਼ਾਹੀ ੧੦ - ਸੁੱਖਾ ਸਿੰਘ	125
• ਸਿੰਘ ਸਾਗਰ - ਵੀਰ ਸਿੰਘ ਬਲ	127
• ਗੁਰਕੀਰਤ ਪ੍ਰਕਾਸ਼ - ਵੀਰ ਸਿੰਘ ਬਲ	129
• ਸ਼ਹੀਦ ਬਿਲਾਸ ਭਾਈ ਮਨੀ ਸਿੰਘ - ਸੇਵਾ ਸਿੰਘ	132
• ਮਾਲਵਾ ਦੇਸ਼ ਰਟਨ ਦੀ ਸਾਖੀ ਪੋਥੀ - ਉਦਾਸੀ ਸਾਧੂ	135
• ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ - ਸੰਤੋਖ ਸਿੰਘ	137
• ਸ੍ਰੀ ਗੁਰ ਪੰਥ ਪ੍ਰਕਾਸ਼ - ਰਤਨ ਸਿੰਘ ਭੰਗੂ	143
• ਤ੍ਵਾਰੀਖ ਗੁਰੂ ਖਾਲਸਾ - ਗਿਆਨੀ ਗਿਆਨ ਸਿੰਘ	145
• ਸ੍ਰੀ ਗੁਰ ਪੁਰ ਪ੍ਰਕਾਸ਼ ਗ੍ਰੰਥ - ਸੰਤ ਰੇਣ ਪ੍ਰੇਮ ਸਿੰਘ	150
• ਗੁਰੂ-ਪ੍ਰਣਾਲੀਆਂ	155
<b>ਅੰਤਿਕਾਵਾਂ</b>	<b>171-176</b>
• ਗੁਰੂ ਤੇਗ ਬਹਾਦਰ ਜੀ : ਪ੍ਰਮੱਖ ਸਿੱਖ ਅਤੇ ਸਨੇਹੀ	171
• ਗੁਰੂ ਤੇਗ ਬਹਾਦਰ ਜੀ ਦੀ ਚਰਨ-ਛੋਹ ਪ੍ਰਾਪਤ ਪਿੰਡ, ਕਸਬੇ ਅਤੇ ਸ਼ਹਿਰ	175
<b>ਪੁਸਤਕ ਸੂਚੀ</b>	<b>177-182</b>

## ਸ੍ਰੀ ਗੁਰਬੰਸ ਚੰਦ੍ਰੋਦਯ

ਗੁਰੂ ਸਾਹਿਬਾਨ ਦੇ ਵੰਸ਼ ਦਾ ਵਰਨਨ ਕਰਨ ਵਾਲੇ ਅਨੇਕਾਂ ਸਰੋਤਾਂ ਵਿਚੋਂ ਸ੍ਰੀ ਗੁਰਬੰਸ ਚੰਦ੍ਰੋਦਯਾਇਕ ਮਹੱਤਵਪੂਰਨ ਹੱਥ-ਲਿਖਤ ਸਰੋਤ ਗ੍ਰੰਥ ਹੈ। ਇਸ ਗ੍ਰੰਥ ਦੀ ਰਚਨਾ ਬਾਵਾ ਅਮੀਰ ਦਾਸ ਨੇ ਕੀਤੀ ਸੀ, ਜਿਸਦੀ ਸੂਚਨਾ ਹਰ ਇਕ ਅਧਿਆਇ ਦੀ ਸਮਾਪਤੀ ਉਪਰੰਤ ਕਰਤਾ ਦੁਆਰਾ ਦਿਤੀ ਗਈ ਹੈ। ਗੁਰੂ ਤੇਗ ਬਹਾਦਰ ਸਾਹਿਬ ਵਾਲੇ ਅਧਿਆਇ ਦੇ ਅੰਤ ਵਿਚ ਲਿਖਿਆ ਹੋਇਆ ਹੈ :

ਇਤਿ ਸ੍ਰੀਮਤ ਅੰਬੀਰ ਦਾਸ ਬਿਰਚਿਤੇ ਸ੍ਰੀ ਗੁਰਬੰਸ ਚੰਦ੍ਰੋਦਯੇ

ਗੁਰੂ ਤੇਗ ਬਹਾਦਰ ਜੀ ਬਰਨਨੰ ਨਾਮ ਦਸਮੀ ਕਲਾ ਸਮਾਪਤੰ॥੧੦॥

ਇਸ ਗ੍ਰੰਥ ਦੀ ਅਰੰਭਤਾ ਵਿਚ 'ੴ ਸ੍ਰਸਤਿ ਸ੍ਰੀ ਸਤਿਗੁਰ ਪ੍ਰਸਾਦਿ' ਸੰਖੇਪ ਮੰਗਲ ਲਿਖਣ ਪਿਛੋਂ ਵੀ ਗ੍ਰੰਥ-ਕਰਤਾ ਨੇ ਆਪਣੇ ਨਾਮ ਦੀ ਸੂਚਨਾ ਦਿਤੀ ਹੈ- "ਅਬ ਸ੍ਰੀ ਗੁਰਬੰਸ ਚੰਦ੍ਰੋਦਯ ਗ੍ਰੰਥ ਬਾਵਾ ਅਮੀਰ ਦਾਸ ਕ੍ਰਿਤ ਲਿਖਯਤੇ"।

ਸੰਤ ਅਮੀਰ ਦਾਸ ਕੌਣ ਸਨ? ਇਸ ਦੀ ਸੂਚਨਾ ਗ੍ਰੰਥ ਵਿਚੋਂ ਉਪਲਬਧ ਨਹੀਂ ਹੁੰਦੀ। ਗ੍ਰੰਥ-ਰਚਨਾ ਦਾ ਕਾਰਨ ਕੀ ਸੀ ? ਕਿਸਦੀ ਪ੍ਰੇਰਨਾ ਨਾਲ ਇਹ ਗ੍ਰੰਥ ਲਿਖਿਆ ਗਿਆ ਸੀ ? ਇਸ ਬਾਰੇ ਗ੍ਰੰਥ ਦੇ ਅਰੰਭ ਵਿਚ ਹੀ ਬਾਵਾ ਅਮੀਰ ਦਾਸ ਨੇ ਲਿਖਿਆ ਹੈ :

ਦੇਹਾ॥

ਸ੍ਰੀ ਗੁਰ ਨਾਨਕ ਕ੍ਰਿਪਾ ਨਿਧ ਧਰੇ ਦਸੋ ਅਵਤਾਰ॥

ਸਬ ਕੇ ਚਰਨਨ ਸੀਸ ਧਰਿ ਪੁਨ ਪੁਨ ਕਰੋਂ ਜੁਹਾਰ॥੪॥

ਅਘ ਹਾਰੀ ਭਾਰੀ ਭਰਜੇ ਮੁਕਤਿ ਜਾਲ ਰਸ ਰਾਸ॥

ਸ੍ਰੀ ਬ੍ਰਿਜਨਾਇਕ ਨਵਲ ਸੇ ਸੁਖਦ ਸੁਧਾਸਰ ਬਾਸ॥੫॥

ਤਾਂਹਿ ਸੁਧਾਸਰ ਤੇ ਬਸੈ ਦ੍ਰੈ ਜੋਜਨ ਪਰ ਮਾਨ॥

ਨਗਰ ਮਜੀਠਾ ਸਘਨ ਅਤਿ ਉੱਤਰ ਓਰ ਮਹਾਨ॥੬॥

ਛਪੈ॥

ਨੋਧ ਸਿੰਘ ਸਿਰਦਾਰ ਰਹਤ ਤਿਹ ਠੋਰ ਉਜਾਗਰ॥

ਤਾ ਕੇ ਸੁਤ ਨੈਨਿਪੁਨਦਿ ਪਤਿ ਦੇਸਾ ਸਿੰਘ ਨਾਗਰ॥

ਰਾਮਦਾਸ ਪੁਰਿ ਮਾਂਹਿ ਬਹੁਤ ਜਨ ਜਿਨਿ ਸੁਖ ਦੀਨੇ॥



ਰਾਜਤ ਰਾਜ ਅਡੋਲ ਬਿੱਧ ਦਿਨ ਦਿਨ ਵਸਿ ਕੀਨੋ॥

ਤਿਹਿ ਤਨਯ ਬੀਰ ਬਾਕੋਂ ਬਲੀ ਲਹਣਾ ਸਿੰਘ<sup>1</sup> ਅਨੰਤ ਜਸੁ॥

ਸੋ ਹਮ ਸੋ ਕਰੈ ਸਨੇਹ ਅਤਿ ਰਚੋਂ ਗ੍ਰੰਥ ਤਿਹ ਪ੍ਰੀਤ ਬਸਿ॥੭॥

ਬਾਵਾ ਅਮੀਰ ਦਾਸ ਜੀ ਦੇ ਕਥਨ ਅਨੁਸਾਰ ਉਹਨਾਂ ਨੇ ਮਜੀਠਾ ਨਿਵਾਸੀ ਸਰਦਾਰ ਲਹਿਣਾ ਸਿੰਘ ਦੀ ਪ੍ਰੇਰਣਾ ਸਹਿਤ ਇਸ ਗ੍ਰੰਥ ਦੀ ਰਚਨਾ ਕੀਤੀ ਸੀ। ਇਸ ਗ੍ਰੰਥ ਦੇ ਰਚਨਾ-ਕਾਲ ਸੰਬੰਧੀ ਬਾਵਾ ਅਮੀਰ ਦਾਸ ਲਿਖਦੇ ਹਨ :

ਸੰਮਤ ਨਭ ਨਭ ਗ੍ਰਹ ਸਸੀ ਅਗਹਨਿ ਮਾਸ ਪੁਨੀਤ॥

ਅਮੀਰ ਗੁਰੂ ਬੰਸ ਸਸਿ ਰਚਯੋ ਗ੍ਰੰਥ ਕਰ ਪ੍ਰੀਤ॥੧੦॥

ਉਕਤ ਪੰਕਤੀਆਂ ਵਿਚ ਦਿਤਾ ਸੰਮਤ ਗ੍ਰੰਥਕਾਰ ਨੇ ਪੁਰਾਤਨ ਵਿਧੀ ਨਾਲ ਲਿਖਿਆ ਹੈ, ਉਹ ਵੀ ਉਲਟੇ ਪਾਸੇ ਤੋਂ। ਨਭ ਅਰਥਾਤ ਬਿੰਦੀ/ਸਿਫਰ, ਗ੍ਰਹ ਅਰਥਾਤ ਨੌਂ, ਸਸੀ ਅਰਥਾਤ ਚੰਦਰਮਾ ਜੋ ਕਿ ਇਕ ਹੈ ਅਤੇ ਅਗਹਨਿ ਅਰਥਾਤ ਮਘਰ। ਸੋ ਇਹ ਸੰਮਤ ਬਣਿਆ- ਅਗਹਨਿ, ਨਭ ਨਭ ਗ੍ਰਹ ਸਸੀ = ਮੱਘਰ, 1900 । ਸੋ ਇਸ ਗ੍ਰੰਥ ਦੀ ਰਚਨਾ ਸੰਨ 1843 ਵਿਚ ਹੋਈ ਸੀ।

ਗ੍ਰੰਥ ਰਚਨਾ ਦੇ ਮਨੋਰਥ ਅਤੇ ਅਧਾਰ ਸ੍ਰੋਤਾਂ ਸੰਬੰਧੀ ਬਾਵਾ ਅਮੀਰ ਦਾਸ ਦਸਦੇ ਹਨ :

ਸ੍ਰੀ ਸਤਿਗੁਰ ਕੇ ਬਿਮਲ ਜਸੁ ਰਚਯੋ ਬਚਨ ਕਮਾਹਿ॥

ਸੱਜਨ ਜਨ ਕੇ ਪਠਨ ਹਿਤ ਸੁਗਮ ਰੀਤ ਕਰਿ ਤਾਹਿ॥੧੧॥

ਅਨਿਕ ਗ੍ਰੰਥ ਪ੍ਰਾਚੀਨ ਲਖਿ ਲਖਯੋ ਦਸਮ ਗੁਰੁ ਮੰਤੁ॥

ਸਬ ਸੰਮਤ ਹੁਇ ਇਹ ਰਚਯੋ ਦੈਹੈ ਆਦਰ ਸੰਤ॥੧੨॥

ਉਕਤ ਪੰਕਤੀਆਂ ਵਿਚ ਭਾਵੇਂ ਬਾਵਾ ਅਮੀਰ ਦਾਸ ਨੇ ਅਨੇਕਾਂ ਪ੍ਰਾਚੀਨ ਗ੍ਰੰਥਾਂ ਦਾ ਅਧਿਐਨ ਕਰਨ ਉਪਰੰਤ ਇਸ ਗ੍ਰੰਥ ਦੀ ਰਚਨਾ ਕਰਨ ਦਾ ਦਾਅਵਾ ਕੀਤਾ ਹੈ, ਪਰੰਤੂ ਇਸ ਗ੍ਰੰਥ ਦੀ ਪੜਚੋਲ

1. ਇਨ੍ਹਾਂ ਤਿੰਨਾਂ ਸਰਦਾਰਾਂ ਬਾਰੇ ਜਾਣਕਾਰੀ ਦਿੰਦਿਆਂ ਸੋਹਣ ਸਿੰਘ ਸੀਤਲ ਲਿਖਦਾ ਹੈ, "ਸ. ਨੌਧ ਸਿੰਘ 2500 ਰੁਪਏ ਦੀ ਸਾਲਾਨਾ ਜਾਗੀਰ ਦਾ ਮਾਲਕ ਸੀ। 1788 ਈ. ਵਿਚ ਉਹ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ ਦੇਸਾ ਸਿੰਘ ਜਾਗੀਰਦਾਰ ਬਣਿਆ। ਉਹਨੇ ਮ. ਰਣਜੀਤ ਸਿੰਘ ਦੀ ਨੌਕਰੀ ਕਰ ਲਈ। 1809 ਈ. ਵਿੱਚ ਉਹ ਪਹਾੜੀ ਰਿਆਸਤ ਦਾ ਗਵਰਨਰ ਬਣਿਆ। 1811 ਈ. ਵਿੱਚ ਉਸਨੇ ਕਿਲ੍ਹਾ ਕੋਟਲੇ ਤੇ ਕਬਜ਼ਾ ਕਰ ਲਿਆ ਤੇ ਸੱਤ ਹਜ਼ਾਰ ਰੁਪਏ ਸਾਲਾਨਾ ਦੀ ਹੋਰ ਜਾਗੀਰ ਪ੍ਰਾਪਤ ਕੀਤੀ। ਅਖੀਰ ਉਮਰ ਤਕ ਉਸ ਕੋਲ ਸਵਾ ਲੱਖ ਰੁਪਏ ਦੀ ਜਾਗੀਰ ਸੀ। ਅਪ੍ਰੈਲ, 1832 ਈ. ਵਿੱਚ ਉਹ ਸੁਰਗਵਾਸ ਹੋਇਆ ਤਾਂ ਮਹਾਰਾਜੇ ਨੇ ਉਸ ਦੇ ਪੁੱਤਰ ਸ. ਲਹਿਣਾ ਸਿੰਘ ਨੂੰ 'ਕੈਸਰੁਲ ਇਕਤਦਾਰ' ਦਾ ਖ਼ਿਤਾਬ ਦੇ ਕੇ ਸਾਰੀਆਂ ਜਾਗੀਰਾਂ ਦਾ ਮਾਲਕ ਤੇ ਪਹਾੜੀ ਇਲਾਕੇ ਦਾ ਗਵਰਨਰ ਬਣਾ ਦਿੱਤਾ।...1854 ਈ. ਵਿੱਚ ਸੁਰਗਵਾਸ ਹੋਇਆ।" - ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ, ਪੰਨਾ 157-58.

ਕਰਦਿਆਂ ਉਤੇ ਸਹਿਜੇ ਹੀ ਪਤਾ ਲਗ ਜਾਂਦਾ ਹੈ ਕਿ ਇਹ ਗ੍ਰੰਥ ਅਸਲ ਵਿਚ *ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ* ਕਾ ਕ੍ਰਿਤ ਕੇਸਰ ਸਿੰਘ ਛਿਬਰ ਦਾ ਹੀ ਵਾਰਤਕ ਰੂਪ ਹੈ। ਹਾਲਾਂਕਿ ਗੁਰੂ ਨਾਨਕ ਦੇਵ ਜੀ ਬਾਰੇ ਜਾਣਕਾਰੀ ਦਿੰਦਿਆਂ ਗ੍ਰੰਥਕਾਰ ਨੇ ਬੋਝਾ-ਬਹੁਤ ਵਿਸਤਾਰ ਵੀ ਕੀਤਾ ਹੈ ਅਤੇ ਅਗੇ ਵੀ ਕੁਝ ਵਧੇ-ਘਾਟੇ ਕੀਤੇ ਹਨ, ਪਰ ਫਿਰ ਵੀ ਇਸ ਗ੍ਰੰਥ ਦਾ ਅਧਾਰ-ਸਰੋਤ *ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ* ਕਾ ਹੀ ਹੈ।

ਇਸ ਗ੍ਰੰਥ ਦਾ ਹੱਥ-ਲਿਖਤ ਖਰੜਾ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੀ ਲਾਇਬ੍ਰੇਰੀ ਵਿਚ 104 ਨੰਬਰ ਉਪਰ ਸੁਰਖਿਅਤ ਹੈ। ਬਹੁਤ ਸੋਹਣੀ ਲਿਖਾਈ ਵਾਲੇ ਇਸ ਗ੍ਰੰਥ ਦੇ ਕੁਲ 193 ਪੰਨੇ ਹਨ ਅਤੇ ਹਰ ਪੰਨੇ ਉਪਰ 11 ਲਾਈਨਾਂ ਹਨ। ਪੱਤਰਾ ਨੰ. 87ਅ ਤੋਂ 105ੳ ਤਕ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਦਿਤੀ ਗਈ ਹੈ। ਪੱਤਰਾ ਨੰ. 73ੳ 'ਤੇ ਜਨਮ ਅਤੇ 78ੳ 'ਤੇ ਗੁਰੂ ਜੀ ਦੇ ਵਿਆਹ ਸੰਬੰਧੀ ਸੂਚਨਾ ਮਿਲਦੀ ਹੈ।

#### ਮੂਲ-ਪਾਠ

ਸੰਮਤ 1678 ਸੋਲਾਂ ਸੈ ਅਠਹਤ੍ਰ ਗਏ ਰਾਮਦਾਸਪੁਰ ਮੈ ਮਾਤਾ ਨਾਨਕੀ<sup>1</sup> ਕੇ ਉਦਰ ਤੇ ਤੇਗ ਬਹਾਦਰ ਜੀ ਜਨਮੇ॥ ਏ ਸਬ ਤੇ ਛੋਟੇ ਹੇ॥

1. ਮਾਤਾ ਨਾਨਕੀ ਜੀ ਗੁਰੂ ਹਰਿਗੋਬਿੰਦ ਜੀ ਦੇ ਮਹਿਲ ਅਤੇ ਸ੍ਰੀ (ਗੁਰੂ) ਤੇਗ ਬਹਾਦਰ ਜੀ ਦੀ ਮਾਤਾ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਦਾਦੀ ਸਨ। ਅੰਮ੍ਰਿਤਸਰ ਜ਼ਿਲੇ ਵਿਚ ਪੈਂਦੇ ਬਕਾਲਾ ਨਗਰ ਦੇ ਵਸਨੀਕ ਬਾਬਾ ਹਰੀ ਚੰਦ ਅਤੇ ਬੀਬੀ ਹਰਦੇਈ ਦੇ ਘਰ ਇਹਨਾਂ ਦਾ ਜਨਮ ਹੋਇਆ। ਗੁਰੂ ਹਰਿਗੋਬਿੰਦ ਜੀ ਨਾਲ ਇਹਨਾਂ ਦਾ ਵਿਆਹ, 8 ਵੈਸਾਖ, ਸੰਮਤ 1670 (ਸੰਨ 1613) ਨੂੰ ਹੋਇਆ। ਸੰਨ 1644 ਵਿਚ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਦੇ ਜੋਤੀ-ਜੋਤਿ ਸਮਾ ਜਾਣ ਉਪਰੰਤ ਇਹ ਆਪਣੇ ਪੁੱਤਰ ਸ੍ਰੀ ਤੇਗ ਬਹਾਦਰ ਜੀ ਅਤੇ ਨੂੰਹ ਮਾਤਾ ਗੁਜਰੀ ਜੀ ਨੂੰ ਲੈ ਕੇ ਬਾਬਾ ਬਕਾਲਾ ਵਿਖੇ ਆ ਗਏ ਸਨ। ਸੰਨ 1664 ਵਿਚ ਗੁਰਿਆਈ ਧਾਰਨ ਕਰਨ ਸਮੇਂ ਇਹ ਗੁਰੂ ਤੇਗ ਬਹਾਦਰ ਜੀ ਦੇ ਨਾਲ ਸਨ ਅਤੇ ਉਹਨਾਂ ਦੇ ਨਾਲ ਹੀ ਇਹ ਅੰਮ੍ਰਿਤਸਰ ਦੀ ਯਾਤਰਾ ਕਰਦੇ ਹੋਏ ਵਾਪਿਸ ਕੀਰਤਪੁਰ ਸਾਹਿਬ ਆ ਗਏ ਸਨ। ਗੁਰੂ ਤੇਗ ਬਹਾਦਰ ਜੀ ਨੇ ਸੰਨ 1665 ਵਿਚ ਮਾਖੋਵਾਲ ਦਾ ਥੇਹ ਖਰੀਦ ਕੇ ਨਵਾਂ ਨਗਰ ਵਸਾਇਆ ਤਾਂ ਉਹਨਾਂ ਨੇ ਇਸ ਦਾ ਨਾਂ ਆਪਣੀ ਮਾਤਾ ਨਾਨਕੀ ਜੀ ਦੇ ਨਾਂ 'ਤੇ 'ਚੱਕ ਨਾਨਕੀ' ਰੱਖਿਆ ਸੀ। ਮਾਲਵਾ ਤੋਂ ਹੁੰਦੇ ਹੋਏ ਜਦੋਂ ਗੁਰੂ ਤੇਗ ਬਹਾਦਰ ਜੀ ਪੂਰਬ ਦੀ ਪ੍ਰਚਾਰ-ਯਾਤਰਾ 'ਤੇ ਚਲੇ ਗਏ ਤਾਂ ਇਹ ਵੀ ਉਹਨਾਂ ਦੇ ਨਾਲ ਸਨ। ਗੁਰੂ ਜੀ ਤਾਂ ਪਟਨਾ ਸਾਹਿਬ ਤੋਂ ਅੱਗੇ ਬੰਗਾਲ ਦੀ ਪ੍ਰਚਾਰ ਯਾਤਰਾ 'ਤੇ ਗਏ ਪਰ ਇਹ ਪਰਿਵਾਰ ਸਮੇਤ ਉਥੇ ਹੀ ਰੁਕ ਗਏ ਸਨ। ਸੰਨ 1666 ਵਿਚ ਸ੍ਰੀ ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਦੇ ਪ੍ਰਕਾਸ਼ ਸਮੇਂ ਇਹ ਮਾਤਾ ਗੁਜਰੀ ਜੀ ਕੋਲ ਹੀ ਸਨ। ਗੁਰੂ ਤੇਗ ਬਹਾਦਰ ਜੀ ਤਾਂ ਅਸਾਮ, ਬੰਗਾਲ ਦੀ ਯਾਤਰਾ ਕਰਦੇ ਹੋਏ ਪਟਨਾ ਸਾਹਿਬ ਹੁੰਦੇ ਹੋਏ ਵਾਪਿਸ ਪੰਜਾਬ ਵੱਲ ਚੱਲ ਪਏ ਸਨ ਪਰ ਪਰਿਵਾਰ ਬਾਅਦ ਵਿਚ ਪੰਜਾਬ ਆਇਆ ਸੀ ਜਿਸ ਵਿਚ ਮਾਤਾ ਨਾਨਕੀ ਜੀ, ਬਾਲ ਸ੍ਰੀ ਗੋਬਿੰਦ ਰਾਇ ਜੀ, ਮਾਤਾ ਗੁਜਰੀ ਜੀ ਅਤੇ ਹੋਰ ਸਿੱਖ ਸ਼ਾਮਿਲ ਸਨ। (ਚਲਦਾ)

ਸੰਮਤ ੧੬੮੬ ਸੋਲਾਂ ਸੈ ਛਿਆਸੀ<sup>1</sup> ਗਏ ਸੁਭਿਖੀਆਂ ਖੜੀਆਂ ਕੇ ਗ੍ਰਹ ਤੇਗ ਬਹਾਦਰ ਜੀ ਕਾ ਬਿਵਾਹ ਭਯਾ॥ ਸਾਹਿਬ [ਗੁਰੂ ਹਰਿਗੋਬਿੰਦ ਜੀ] ਕੀ ਨੋਹ ਕਾ ਨਾਮ ਗੁਜਰੀ ਹਾ।

ਅਥ ਗੁਰੂ ਤੇਗ ਬਹਾਦਰ ਜੀ ਕਾ ਬਰਨਨ॥ ਸੰਮਤ ੧੬੭੮ ਸੋਲਾਂ ਸੈ ਅਠੱਤਰੇ ਮਘਰੋ ਉਨੀਹੇ ਕ੍ਰਿਸਨ ਪੱਖ<sup>2</sup> ਡੇਢ ਪਹਰ ਰਾਤਿ ਰਹਦੀ ਸ੍ਰੀ ਅੰਮ੍ਰਿਤਸਰ ਜੀ<sup>3</sup> ਗੁਰੂ ਹਰਗੋਬਿੰਦ ਜੀ ਕੇ ਗ੍ਰਹ ਮਾਤਾ ਨਾਨਕੀ ਕੇ ਉਦਰ ਤੇ ਜਨਮੇ॥ ਇਨੋ ਨੇ ਕਰਤਾਰਪੁਰ ਜਾਇ ਕਰ ਸੁਰਤਿ ਸਮਾਲੀ॥ ਸੰਮਤ ੧੬੮੬ ਸੋਲਾਂ ਸੈ ਛਿਆਸੀ ਗਏ ਕਰਤਾਰਪੁਰ ਮੈ ਜਾਇ ਬਿਵਾਹਿ ਕਰਾਯਾ॥ ਤਿਨਿ ਕੇ ਗ੍ਰਹ ਮਾਤਾ ਗੁਜਰੀ ਆਈ॥ ਪਿਤਾ ਕੇ ਪਾਸ ਹੀ ਰਹੇ॥ ਕਰਤਾਰਪੁਰ ਕੇ ਕੀਰਤਪੁਰ ਗਏ॥ ਪਿਤਾ ਹਰਗੋਬਿੰਦ ਜੀ ਕੇ ਦਿਵ ਲੋਕ ਗਏ ਤਿਨੋ ਨੇ ਮਨ ਮੈ ਏਹ ਬੀਚਾਰ ਕੀਆ॥ ਹਮਾਰੇ ਚਾਰ ਭ੍ਰਾਤ ਬਡੇ ਹੈਂ ਔ ਮੈਂ ਛੋਟਾ ਹੋਂ॥ ਗੁਰਿਆਈ ਕੇ ਮਾਲਕ ਵੇ ਹੈਂ॥ ਹੋਂ ਪਾਂਚਵੇ ਸਥਾਨ ਹੋਂ ਮੁਝ ਕੋ ਗੁਰਿਆਈ ਨਹੀ ਪਹੁਚਤੀ॥ ਤਾਂਤੇ ਤੀਰਥ ਕੀਜੈ ਏਹੁ ਭੀ ਬਡਾ ਤਪ ਹੈ॥ ਸ਼ਰੀਕੀ ਕੀ ਜਾਗਾ ਜਾਨ ਬਿਰੋਧ ਉਪਜਨੇ ਸੋ<sup>4</sup> ਚਲੇ ਗਏ॥ ਸੁੰਦਰ ਜੁਗਤਿ ਬਿਧਿ ਪੂਰਬਕ ਤੀਰਥ ਕਰਤੇ ਭਏ॥ ਸੰਮਤ ੧੭੧੩ ਸਤਾਰਾਂ ਸੈ ਤੇਰਵੇ [ਸੰਨ 1656] ਤੀਰਥਾਂ ਕੋ ਗਏ ਹੇ॥<sup>5</sup> ਪੰਜ ਬਰਸ ਮੈ ਤੀਰਥ ਪਰਸ ਆਏ॥ ਪਰੰਤੂ ਅੰਸੁ ਕੇ ਲੀਏ ਹ੍ਰਿਦਾ ਬਹੁਤ ਤਰਸੈ॥ ਅੰਤੁ ਕੋ ਸਾਹਿਬ ਅਕਾਲ ਪੁਰਖ ਪੈ ਬੇਨਤੀ ਕਰੀ॥ ਅਕਾਲ ਪੁਰਖੁ ਨੇ

(ਪਿਛਲੇ ਪੰਨੇ ਦਾ ਬਾਕੀ) ਸੰਨ 1675 ਵਿਚ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਹੋਈ ਸੀ ਅਤੇ ਸੰਨ 1678 ਵਿਚ ਮਾਤਾ ਨਾਨਕੀ ਜੀ ਅਕਾਲ ਚਲਾਣਾ ਕਰ ਗਏ ਸਨ।

1. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ, ਜਿਸ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਾ ਵਿਆਹ ਸੰਨ 1632 ਵਿਚ ਹੋਇਆ ਸੀ, ਭਾਵ ਲਗ-ਪਗ 12 ਸਾਲ ਦੀ ਉਮਰ ਵਿਚ ਹੋਇਆ ਸੀ। ਭਾਈ ਕਾਨ੍ਹ ਸਿੰਘ ਨਾਭਾ ਨੇ ਵੀ ਇਹੀ ਸੰਮਤ ਦਿਤਾ ਹੈ, “15 ਅੱਸੂ ਸੰਮਤ 1689 ਨੂੰ ਸ੍ਰੀ ਮਤੀ ਗੁਜਰੀ ਜੀ ਨਾਲ ਕਰਤਾਰਪੁਰ ਵਿੱਚ ਵਿਆਹ ਹੋਇਆ।” - ਮਹਾਨ ਕੱਲ, ਵੇਖੋ - ਤੇਗ ਬਹਾਦਰ ਸਤਿਗੁਰੂ; ਦ ਇਨਸਾਇਕਲੋਪੀਡੀਆ ਆਫ ਸਿੱਖਿਜ਼ਮ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਾ ਵਿਆਹ 4 ਫਰਵਰੀ ਸੰਨ 1633 ਨੂੰ 12 ਸਾਲ ਦੀ ਉਮਰ ਵਿਚ ਹੋਇਆ ਸੀ। - ਵੇਖੋ - ਤੇਗ ਬਹਾਦਰ, ਗੁਰੂ)
2. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
3. ਇਸ ਨਗਰ ਵਿਚ ਸ੍ਰੀ ਦਰਬਾਰ ਸਾਹਿਬ ਤੋਂ ਲਗ-ਪਗ 300 ਮੀਟਰ ਦੀ ਦੂਰੀ 'ਤੇ ਗੁਰਦੁਆਰਾ ਗੁਰੂ ਕੇ ਮਹਿਲ ਸੁਸ਼ੋਭਿਤ ਹੈ।
4. ਕਰਕੇ।
5. ਗੁਰੂ ਕੀਆਂ ਸਾਖੀਆਂ (ਸਾਖੀ 14) ਅਤੇ ਗੁਰੂ-ਪ੍ਰਣਾਲੀਆਂ (ਪ੍ਰਣਾਲੀ 2 ਅਤੇ 4) ਵਿਚ ਵੀ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਗੁਰਿਆਈ ਧਾਰਨ ਕਰਨ ਤੋਂ ਪਹਿਲਾਂ ਸੰਮਤ 1713 (ਸੰਨ 1656) ਨੂੰ ਪੂਰਬ ਦੀ ਯਾਤਰਾ ਕਰਨ ਦਾ ਜ਼ਿਕਰ ਮਿਲਦਾ ਹੈ।



ਬੇਨਤੀ ਸੁਨ ਕਰਿ ਗੁਰੂ ਤੇਗ ਬਹਾਦਰ ਜੀ ਪਾਸ ਅਪਨੇ ਸੰਗ ਤੇ<sup>1</sup> ਭੇਜਯਾ॥ ਇਤਨੇ ਮੈ ਪਟਨੇ ਨਗਰ ਆਏ॥ ਸੰਮਤ ੧੭੧੮ ਸਤਾਰਾਂ ਸੈ ਠਾਰਾਂ ਗੁਰੂ ਗੋਬਿੰਦ ਸਿੰਘ ਜੀ ਜਨਮੇ॥<sup>2</sup> ਚਿਰੰਜੀਵ ਪੁਤ੍ਰ ਕੋ ਪਾਇ ਪ੍ਰਸੰਨ ਭਏ॥ ਕੋਈ ਕਾਲ ਪਟਨੇ ਬਸੇ॥ ਤਹਾਂ ਏਹ ਖਬਰ ਗਈ ਜੋ ਗੁਰੂ ਹਰਰਾਇ ਜੀ ਦੇਵ ਲੋਕ ਗਏ॥ ਏਹ ਬਾਤ ਸੁਨਿ ਕਰਿ ਤੇਗ ਬਹਾਦਰ ਜੀ ਚਲੇ॥ ਮਾਰਗ ਮੈ ਰਾਮ ਰਾਇ ਜੀ ਆਨ ਮਿਲੇ॥ ਪੀਛਲਾ ਸਬ ਬਿਵਹਾਰ ਸੁਨਾਯਾ॥ ਪਿਤਾ ਨੇ ਹਰਕ੍ਰਿਸ਼ਨ ਕੋ ਤਿਲਕ ਦੀਆ ਮੇ ਕੋ ਜੁਦਾ ਕਰਿ ਦੀਨਾ॥ ਮੈਨੇ ਅਵਰੰਗੋ ਕੋ ਮਿਲਿ ਕਰ ਮੁਲਕ ਅਨਾਮ ਲੀਆ॥ ਅਜਮਤ ਦਿਖਾਈ ਪੈ ਅਪਨਾ ਕਾਮ ਕੀਆ॥ ਮੈ ਤੋ ਬੈਰ ਭਾਵ ਤਜਿ ਕਰ ਕਿਨਾਰੇ ਚਲਿਆ ਆਯਾ॥ ਫੇਰ ਬਾਬਾ ਹਰਕ੍ਰਿਸ਼ਨ ਜੀ ਦਿਲੀ ਗਯਾ ਤੁਰਕ ਕਿਆ ਤੋ ਕਰਾਮਾਤ ਪੂਛਤਾ ਹੈ॥ ਔ ਕਿਆ ਧਰਮ ਦੂਰ ਕਰਤਾ ਹੈ॥ ਤਹਾਂ ਜਾਇ ਕਰਿ ਇਨੇ ਨੇ ਕਿਆ ਲੇਨਾਂ ਹਾ॥ ਏਹ ਬਾਤ ਸਬ ਸੁਨਿ ਕਰਿ ਗੁਰੂ ਤੇਗ ਬਹਾਦਰ ਜੀ ਬਕਾਲੇ ਆਵਤੇ ਭਏ॥ ਤਹਾਂ ਛੋਟੇ ਹੋਤੇ ਪਿਤਾ ਕੇ ਸੰਗ ਰਹੇ ਹੇ॥ ਬਯਾਸਾ ਨਦੀ ਤਟ ਦੇ ਗ੍ਰਾਮ ਹੈ॥ ਏਕ ਕਾ ਨਾਮ ਬਕਾਲਾ॥ ਦੂਜੇ ਕਾ ਨਾਮ ਬੁਤਾਲਾ॥ ਬਹੁਰ ਦਿਲੀ ਸੋ ਖਬਰ ਆਈ ਸ੍ਰੀ ਹਰਕ੍ਰਿਸ਼ਨ ਜੀ ਦੇਵ ਲੋਕ ਗਏ ਹੈ॥<sup>3</sup> ਬਾਬਾ ਬਕਾਲੇ ਅੰਤ ਸਮੇ ਏਹੁ ਬਚਨ ਕਹ ਗਏ ਹੈ॥ ਗੁਰੂ ਤੇਗ ਬਹਾਦਰ ਜੀ ਕੇ ਆਵਤੇ ਸੰਗਤਾਂ ਆਈਆਂ॥ ਘਰ ਘਰ ਮੈ ਗੁਰਿਆਈ ਮੰਜੀ ਪਾਇ ਬੈਠੇ॥ ਧੀਰ ਮੱਲ ਕਹੈ ਹਮਾਰੀ ਗੁਰਿਆਈ ਹੈ॥ ਹਰਕ੍ਰਿਸ਼ਨ ਕਹਯਾ ਹੈ ਬਾਬਾ ਬਕਾਲੇ॥ ਸੇ ਆਦੀ ਬਾਬੇ ਤੋ ਹਮ ਹੈ॥ ਬਾਬਾ ਗੁਰਦਿਤੇ ਦੀ ਔਲਾਦ ਤੇਗ ਬਹਾਦਰ ਬੋਂ ਪੰਜਵੀ ਜਾਗਾ ਹੈ॥ ਹਮ ਆਦਿ ਹੈ॥ ਤਿਨੇ ਨੇ ਸਮਝ ਕੋ ਨਾਂ ਕਰੀ ਮਤਸਰ<sup>4</sup> ਔ ਉਪਾਧ ਕਰਿ ਮੰਜੀ ਪਾਇ ਬੈਠੇ॥ ਇਨੇ ਨੇ ਏਹ ਨਾ ਸਮਝੀ ਬਾਬਾ ਜੋ ਬਕਾਲੇ ਕਹਯਾ ਹੈ ਸੋ ਜੀਵਤਾ ਹੈ ਕੇ ਮੁਇਆ ਬੈਠਾ ਹੈ॥ ਬਾਬਾ ਗੁਰਦਿਤਾ ਦੇਵ ਲੋਕ ਗਯਾ ਹੋਯਾ॥ ਸਾਖਯਾਤ ਗੁਰੂ ਤੇਗ ਬਹਾਦਰ ਜੀ ਪਾਸ ਆਨਿ ਬੈਠੇ॥ ਧੀਰ ਮਲ ਗੁਰੂ ਤੇਗ ਬਹਾਦਰ ਜੀ ਕੋ ਚਾਚਾ ਜਾਨਿ ਚਰਨੀ ਲਾਗਾ॥ ਔ ਸਰੀਕੀ ਦੁਖ ਲਾਗਾ ਕਰਨੇ॥ ਸੰਗਤਾਂ ਧੀਰ ਮੱਲ ਕੇ ਭੀ ਜਾਂਹਿ॥ ਔ ਗੁਰੂ ਤੇਗ ਬਹਾਦਰ ਕੇ ਭੀ ਜਾਂਹਿ॥ ਪੰਜਵੇ ਮਹੀਨੇ ਤਹਾਂ ਦਿਲੀ ਕੀ ਸੰਗਤ ਆਈ॥ ਦੀਵਾਨ ਦਰਗਾ ਮਲ ਔ ਨਫਰ ਔ ਚਾਕਰ ਮੁਸੱਦੀ ਜੋ ਕੋਈ ਗੁਰੂ ਹਰਕ੍ਰਿਸ਼ਨ ਜੀ ਪਾਸ ਹੇ ਸੋ ਸਬ ਆਏ॥ ਅਗੇ ਸੁਨਿਆਂ ਬਾਈ ਮੰਜੀਆਂ ਹੈ॥ ਬਹੁਤੇ ਗੁਰੂ ਬਨ ਬੈਠੇ ਹੈ॥ ਸਬ ਕੇ ਵਕੀਲ ਜਾਇ

1. ਬੰਸਾਵਲੀਨਾਮਾ ਵਿਚ ਪਾਠ 'ਅੰਗ ਤੇ' ਹੈ।
2. ਬੰਸਾਵਲੀਨਾਮਾ ਤੋਂ ਹੂ-ਬਹੁ ਨਕਲ ਕੀਤਾ ਇਹ ਸੰਮਤ ਠੀਕ ਨਹੀਂ ਹੈ, ਕਿਉਂਕਿ ਇਸ ਅਨੁਸਾਰ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜਨਮ ਸੰਨ 1661 ਬਣਦਾ ਹੈ, ਜਦੋਂ ਕਿ ਗੁਰੂ ਤੇਗ ਬਹਾਦਰ ਸਾਹਿਬ ਦੇ ਹੁਕਮਨਾਮੇ ਅਤੇ ਹੋਰਨਾਂ ਗੁਰਮੁਖੀ ਸਰੋਤਾਂ ਤੋਂ ਇਹ ਜਾਣਕਾਰੀ ਮਿਲਦੀ ਹੈ ਕਿ ਗੁਰੂ ਗੋਬਿੰਦ ਸਿੰਘ ਦੀ ਦਾ ਪ੍ਰਕਾਸ਼ 1666 ਈ. ਨੂੰ ਪਟਨਾ ਸਾਹਿਬ ਵਿਖੇ ਹੋਇਆ ਸੀ।
3. ਗੁਰੂ ਹਰਕ੍ਰਿਸ਼ਨ ਜੀ 30 ਮਾਰਚ ਸੰਨ 1664 ਨੂੰ ਦਿੱਲੀ ਵਿਖੇ ਜੋਤੀ-ਜੋਤਿ ਸਮਾਏ ਸਨ। - ਮਹਾਨ ਕੋਸ਼, ਵੇਖੋ - ਹਰਕ੍ਰਿਸ਼ਨ ਸਤਿਗੁਰੂ; ਦ ਇਨਸਾਇਕਲੋਪੀਡੀਆ ਆਫ ਸਿੱਖਿਜ਼ਮ, ਵੇਖੋ - ਹਰ ਕ੍ਰਿਸ਼ਨ, ਗੁਰੂ।
4. ਈਰਖਾ।
5. ਛਲ

ਸੰਗਤਾਂ ਕੇ ਨਿਕਟ ਖੜੋਤੇ॥ ਸਬਨੋਂ ਅਪਨੀ ਅਪਨੀ ਤਰਫ ਕੋਂ ਬੁਲਾਯਾ॥ ਸਬ ਗੁਰੂ ਕੀ ਔਲਾਦ ਕਿਸ ਕੋਂ ਕੇਉ ਬਡਾ ਛੋਟਾ ਕਹੈ॥ ਅਣੀ ਰਾਇ<sup>1</sup> ਔ ਸੂਰਜ ਮਲ ਕੀ ਔਲਾਦਿ॥ ਇਤਯਾਦਿ ਮੰਜੀਆਂ ਪਾਇ ਬੈਠੇ॥ ਦੇਖਿ ਕੈ ਸੰਗਤਾਂ ਬਿਚਾਰ ਲਗੀ ਕਰਨੇ॥ ਸੰਗਤਾਂ ਦੀਵਾਨ ਦਰਗਾ ਮੱਲ ਸੇ ਸਲਾਹ ਕਰਨੇ ਲਾਗੀਆਂ॥ ਵਕੀਲ ਤੋਂ ਸਬ ਕੇ ਆਏ ਹੈਂ॥ ਪਰੰਤੂ ਹਮ ਬਡਾ ਦਰਬਾਰ ਜਾਨ ਕਰਿ ਕਿਸ ਕੀ ਤਰਫ ਜਾਈਏ॥ ਤੁਮ ਬਡੇ ਹੋ ਜਹਾਂ ਕਹੋਂ ਤਹਾਂ ਜਾਈਏ॥ ਤਬ ਦੀਵਾਨ ਦਰਗਾ ਮਲ ਕਹਯਾ ਬਡਾ ਦਰਬਾਰ ਗੁਰੂ ਤੇਗ ਬਹਾਦਰ ਜੀ ਕਾ ਹੈ॥ ਜੇ ਬਾਬਾ ਬਕਾਲੇ ਪ੍ਰਗਟ ਬੈਠਾ ਹੈ॥ ਸੇ ਸਬ ਕੇ ਵਕੀਲ ਆਏ ਹੈਂ॥ ਗੁਰੂ ਤੇਗ ਬਹਾਦਰ ਜੀ ਨੈ ਵਕੀਲ ਭੀ ਨਹੀਂ ਭੇਜਿਆ॥ ਚਲ ਕਰਿ ਗੁਰੂ ਤੇਗ ਬਹਾਦਰ ਜੀ ਕੀ ਚਰਨੀ ਲਾਗੇ॥ ਏਹੁ ਸਲਾਹ ਕਰਿ ਸਬ ਸੰਗਤਾਂ ਗੁਰੂ ਤੇਗ ਬਹਾਦਰ ਜੀ ਕੀ ਤਰਫ ਆਈਆਂ॥ ਕੁਛ ਸੰਗਤਾਂ ਕੋਂ ਵਕੀਲ ਧੀਰ ਮਲ ਕੀ ਤਰਫ ਨਿਕਾਲ ਕਰ ਲੇ ਗਏ॥ ਤਬ ਭਾਢੇ ਕਾ ਅਰਧ ਮਹੀਨਾ ਗਯਾ ਹਾ॥ ਧੀਰ ਮੱਲੀਆਂ ਕੀ ਤਰਫ ਬਰਖਾ ਟੂਟਕੇ ਬਰਸੀ॥ ਏਹੁ ਭੀ ਗੁਰੂ ਤੇਗ ਬਹਾਦਰ ਜੀ ਕੀ ਤਰਫ ਆਇ ਗਏ॥ ਸਬ ਲੋਕ ਜੈ ਜੈ ਲਾਗੇ ਕਰਨੇ॥ ਧੀਰ ਮੱਲ ਨੈ ਸੁਨਿ ਕਰਿ ਰਿਸ ਮਾਨੀ॥ ਜੇ ਕੋਈ ਚਾਕਰ ਨਫਰ ਗੁਰੂ ਹਰਕ੍ਰਿਸਨ ਜੀ ਕਾ ਹਾ॥ ਸੇ ਸਬ ਗੁਰੂ ਤੇਗ ਬਹਾਦਰ ਜੀ ਨੇ ਅਪਨੇ ਪਾਸ ਰਾਖ ਲੀਨਾਂ॥ ਦੀਵਾਨ ਦਰਗਾ ਮੱਲ ਕੋਂ ਦੀਵਾਨੀ ਕਾ ਸਿਰੋਪਾਉ ਦੀਆ॥ ਤਿਸ ਕਾ ਸਰੀਰ ਬਡਾ ਹਾ॥ ਤਿਸ ਨੈ ਸਾਹਿਬ ਕੀ ਟਹਲ ਅੰਦਰ ਸਤੀ ਦਾਸ ਮਤੀ ਦਾਸ ਦੇ ਭਤੀਜੇ ਸੌਂਪ ਦੀਏ॥ ਦਰਗਾ ਮੱਲ ਕਾ ਬੇਟਾ ਧਰਮ ਚੰਦ ਸੇ ਛੋਟਾ ਹਾ॥ ਤਾਂ ਤੇ ਭਤੀਜਿਆਂ ਸਬ ਟਹਲ ਉਠਾਇ ਲਈ॥ ਸਤੀ ਦਾਸ ਔ ਮਤੀ ਦਾਸ ਨੈ ਗੁਰੂ ਤੇਗ ਬਹਾਦਰ ਜੀ ਕੋਂ ਕਹਯਾ ਜੀ ਜਹਾਂ ਜਹਾਂ ਮਸੰਦ ਕੋਈ ਰਹਯਾ ਹੈ ਤਹਾਂ ਤਹਾਂ ਸਿਰਪਾਉ ਭੇਜੀਏ॥ ਕਾਹੇ ਤੇ ਜੇ ਸਭ ਸੰਗਤਾਂ ਮਸੰਦਾਂ ਕੇ ਹਵਾਲੇ ਹੈਨ॥ ਮਸੰਦਾਂ ਕੋਂ ਸਬ ਦੇਸੋਂ ਮੈ ਸਿਰੋਪਾਉ ਭੇਜੇ॥ ਜਹਾਂ ਜਹਾਂ ਮਸੰਦ ਹੋ ਤਹਾਂ ਤਹਾਂ ਠਹਿਰਾਏ॥ ਏਹ ਕਹਯਾ ਵੈਸਾਖੀ ਕੇ ਮੇਲੇ ਪਰ ਸਭ ਸੰਗਤਾਂ ਆਵਨ॥ ਇਨ ਕੋਂ ਦੇਖਿ ਕਰਿ ਐਸੇ ਹੀ ਧੀਰ ਮੱਲ ਕੇ ਲਗੇ ਕਰਨੇ॥ ਜੇ ਕਛੁ ਗੁਰੂ ਤੇਗ ਬਹਾਦਰ ਜੀ ਕੇ ਕਰਹਿ॥ ਸੋਈ ਕਛੁ ਧੀਰ ਮੱਲ ਕੇ ਕਰਹਿ॥ ਕਾਬਲ ਮੈ ਚੇਤੇ ਔ ਗੁੰਦਾ [ਗੋਂਦਾ] ਦੇ ਮਸੰਦ ਹੇ॥ ਗੁਰੂ ਜੀ ਨੇ ਤਿਨ ਕੋਂ ਭੀ ਸਿਰੋਪਾਉ ਭੇਜੇ॥ ਧੀਰ ਮੱਲ ਕਿਆਂ ਨੇ ਭੀ ਉਨ ਕੋਂ ਭੇਜੇ॥ ਕਹਯਾ ਇਨਹੀਂ ਕੇ ਸੰਗ ਤੁਮ ਭੀ ਲੈ ਜਾਵੇ॥ ਜਬ ਏਹ ਦੇਵਹਿ ਤਬ ਤੁਮ ਭੀ ਦੇਣੇ॥ ਜਬ ਏਹ ਲੇਵਹਿ ਤਬ ਤੁਮ ਭੀ ਲੈਣਹਿ॥ ਗੁਰੂ ਕੇ ਸਿਰੋਪਾਉ ਸੁਧੇ<sup>2</sup> ਬਸਤ੍ਰ ਕੇ॥ ਧੀਰ ਮੱਲ ਕੇ ਸੱਤ ਪਾਰਚੇ<sup>3</sup> ਪਟ ਔ ਜਰੀ ਕੇ॥ ਮੇਵੜੇ<sup>4</sup> ਲੇ ਕਰਿ ਕਾਬਲ ਕੋਂ ਚਲੇ॥ ਇਨਹੀਂ ਕੇ ਸੰਗ ਧੀਰ ਮਲ ਕੇ ਚਲੇ॥ ਦੋਨੋਂ ਕੇ ਮੇਵੜੇ ਕਾਬਲ ਜਾਇ ਪਹੁਚੇ॥ ਮਸੰਦਾਂ ਕੋਂ ਖਬਰ ਹੋਈ ਉਨੋਂ ਨੇ ਸਬੇ ਸਿੱਖ ਏਕਠੇ ਕੀਏ॥ ਇਨਾਂ ਨੈ ਸਬ ਸਿੱਖਾਂ ਕੋਂ ਐਸੇ ਕਹਯਾ॥ ਭਾਈ ਸੰਗਤ ਗੁਰੂ ਕੀ ਹੈ॥

1. ਗ੍ਰੰਥ ਕਰਤਾ ਦੀ ਬਾਬਾ ਅਣੀ ਰਾਏ ਜੀ ਬਾਰੇ ਦਿਤੀ ਸੂਚਨਾ ਠੀਕ ਨਹੀਂ ਹੈ, ਕਿਉਂਕਿ ਬਾਬਾ ਅਣੀ ਰਾਏ ਦਾ ਵਿਆਹ ਨਹੀਂ ਹੋਇਆ ਸੀ।

2. ਸਰਲ, ਸਾਦੇ।

3. ਕਪੜੇ।

4. ਮੇਵਾੜ ਦੇ ਵਸਨੀਕ ਜੋ ਤੇਜੀ ਨਾਲ ਚਲਦੇ ਹਨ, ਮਧ-ਕਾਲ ਵਿਚ ਇਹ ਡਾਕ ਦਾ ਕੰਮ ਕਰਦੇ ਸਨ।

ਦੇਇ ਸਿਰੇਪਾਉ ਹੈ॥ ਤੁਮ ਏਹ ਕਹੇ ਗੁਰੂ ਜੀ ਏਕ ਹੈਂ ਕੈ ਦੇਇ ਹੈ॥ ਸੰਗਤ ਏਕ ਗੁਰੂ ਬਨੇ ਦੇਇ ਕਿਸ ਕੋ ਮਾਨੀਏ ਐ ਕਿਸ ਕੋ ਨਾਂ ਮਾਨੀਏ॥ ਜੋ ਤੁਮ ਸੰਗਤ ਕਹੇ ਸੋਈ ਹਮ ਸੱਤਿ ਕਰਿ ਮਾਨੀਏ॥ ਮੇਵੜਿਆਂ ਕਾ ਬਾਗ ਮੈ ਡੇਰਾ ਕਰਾਯਾ॥ ਸੱਤ ਦਿਨ ਸੁਆਲ ਜਬਾਬ ਹੋਤਾ ਰਹਿਆ॥ ਸੰਗਤਾਂ ਬੁਲਾਇ ਕਰਿ ਪੂਛਤੇ ਰਹੇ॥ ਅੰਤੁ ਕੋ ਏਕ ਦਿਨ ਸਿਖ ਬੋਲਿਆ॥ ਭਾਈ ਗੁਰੂ ਕੀ ਧਾਰਨਾ ਭਾਰੀ ਹੈ॥ ਗੁਰੂ ਏਕ ਹੀ ਹੈ॥ ਜਬ ਐਸੇ ਸਿਖ ਕੇ ਮੁਖ ਤੇ ਸੁਨਿਆ ਤਬ ਸਬ ਸਿਖ ਸਤ ਸਤ ਕਹ ਉਠੇ॥ ਭਾਈ ਸਿਖਾ ਤੇਰਾ ਬਚਨ ਸਤ ਹੈ॥ ਤਬ ਭਾਈ ਚੇਤੇ ਮਸੰਦ ਨੇ ਤਕੜੀ ਹਾਥ ਮੈ ਲੇ ਲੀਨੀ॥ ਸਬ ਸੰਗਤ ਏਕਨੀ ਹੋਕਰਿ ਚਲੀ॥ ਚੇਤੇ ਐ ਗੁੰਦਾ ਮਸੰਦ ਸਬ ਕੋ ਲੇ ਕਰਿ ਬਾਗ ਮੈ ਆਏ॥ ਤਬ ਦੋਨੇ ਮੇਵੜੇ ਬੁਲਾਇ ਕਰਿ ਖੜੇ ਕੀਏ॥ ਦੋਨੇ ਤੇ ਹੁਕਮੁਨਾਵੇ ਕਢਾਏ॥ ਦੋਨਾਂ ਤੇ ਹੁਕਮੁਨਾਵੇ ਪੜਾਏ॥ ਦੋਨੇ ਸਿਰੇਪਾਉ ਏਕਨੇ ਮੰਗਾਏ॥ ਤਬ ਦੋਨੇ ਮਸੰਦਾਂ ਨੇ ਹਾਥ ਜੋੜ ਕਰਿ ਏਹ ਕਹਯਾ॥ ਜੋ ਇਸ ਸਿਖ ਨੇ ਕਹਯਾ ਹੈ ਗੁਰੂ ਕੀ ਧਾਰਨ ਭਾਰੀ ਹੈ॥ ਗੁਰੂ ਏਕ ਹੈ ਸੇ ਸਭਨਾਂ ਸੰਗਤਾਂ ਸਤ ਕਰਿ ਮਾਨਿਆ ਹੈ॥ ਸੇ ਦੋਨੇ ਸਿਰੇਪਾਵੇਂ ਕੀ ਗੰਠੜੀਆਂ ਤਰਾਜੂ ਪੈ ਚੜਾਵੇ॥ ਜਬ ਗੰਠੜੀਆਂ ਚੜਾਇ ਤਰਾਜੂ ਉਠਾਯਾ॥ ਸਬ ਕੇ ਦੇਖਤੇ ਤਬ ਗੁਰੂ ਤੇਗ ਬਹਾਦਰ ਜੀ ਕੇ ਸਿਰੇਪਾਉ ਕੀ ਧਾਰਨ ਤੋ ਭਾਰੀ ਭਈ॥ ਧੀਰ ਮੱਲ ਕੇ ਸਿਰੇਪਾਉ ਕੀ ਧਾਰਨ ਉੱਚੀ ਚੜੀ॥ ਦੇਖ ਕਰਿ ਸਬ ਹੈਰਾਨ ਹੋ ਰਹੇ॥ ਜਬ ਸਿਰੇਪਾਉ ਖੋਲ੍ਹਿ ਕਰ ਦੇਖੇ ਗੁਰੂ ਤੇਗ ਬਹਾਦਰ ਜੀ ਕਾ ਤੋ ਸੂਧਾ ਸਾਧਾ॥ ਐ ਧੀਰ ਮੱਲ ਕਾ ਰੋਸਮੀ ਐ ਜਰੀ ਕਾ॥ ਸਬ ਨੇ ਗੁਰੂ ਤੇਗ ਬਹਾਦਰ ਜੀ ਕੋ ਗੁਰੂ ਪਰਵਾਨ ਕੀਆ॥ ਜੋ ਗੋਲਕ ਕਾ ਪਦਾਰਥ ਹਾ ਤਿਸ ਕੀਆਂ ਹੁੰਡੀਆਂ ਕਰਾਇਕੈ ਗੁਰੂ ਤੇਗ ਬਹਾਦਰ ਜੀ ਕੀ ਤਰਫ ਭੇਜੀਆਂ॥ ਗੁਰੂ ਤੇਗ ਬਹਾਦਰ ਜੀ ਕਾ ਸਿਰੇਪਾਉ ਚੇਤੂ ਪਹਿਰਿਆ॥ ਧੀਰ ਮੱਲ ਕਾ ਸਿਰਪਾਉ ਗੁੰਦੇ ਪਹਿਰਿਆ॥ ਧੀਰ ਮੱਲ ਕੇ ਮੇਵੜੇ ਕੋ ਕਛੁ ਬੋੜਾ ਸਾ ਦੀਆ॥ ਕਹਯਾ ਭਾਈ ਜੀ ਸਰਬਤ੍ਰ ਸੰਗਤਾਂ ਨੇ ਗੁਰੂ ਸ੍ਰੀ ਤੇਗ ਬਹਾਦਰ ਜੀ ਕੋ ਕੀਆ ਹੈ॥ ਤਬ ਦੋਨੇ ਮੇਵੜੇ ਚਲੇ ਆਏ॥ ਧੀਰ ਮੱਲ ਨੇ ਅਪਨੇ ਮੇਵੜੇ ਸੋ ਹਕੀਕਤ ਪੂਛੀ॥ ਸੁਨਿ ਕਰਿ ਬਹੁਤ ਦੁਸਮਨੀ ਕੀਨੀ॥ ਏਕ ਦਿਨਿ ਸਾਹਿਬ ਸਿਕਾਰ ਗਏ॥ ਤਹਾਂ ਧੀਰ ਮੱਲ ਨੇ ਤਿਨ ਕੋ ਬੰਦੂਕ ਮਾਰੀ ਐ ਡਰਿਆਨਾਂ॥ ਤਬ ਸਾਹਿਬ ਬਚਨ ਕੀਆ ਬੇਟਾ ਧੀਰੂ ਹਮ ਕੋ ਗੋਲੀਆਂ ਮਾਰਤਾ ਹੈ॥ ਤਬ ਧੀਰ ਮੱਲ ਕਹਯਾ ਚਾਚਾ ਜੀ ਕਿਸੂ ਨੇ ਬਾਦ ਹਵਾਈ ਛੋਡੀ ਹੋਇਗੀ ਮੈ ਕਾਹੇ ਕੋ ਮਾਰਤਾ ਹੋਂ॥ ਇਸ ਕਰਿਕੈ ਗੁਰੂ ਤੇਗ ਬਹਾਦਰ ਜੀ ਬਕਾਲੇ ਤੇ ਮਾਖੋਵਾਲ ਆਇ ਰਹੇ॥ ਧੀਰ ਮੱਲ ਹੋਰੀਂ ਕਰਤਾਰਪੁਰ ਜਾਇ ਰਹੇ॥ ਤੀਨ ਬਰਖ ਗੁਰੂ ਜੀ ਮਾਖੋਵਾਲ ਰਹੇ॥ ਗੁਰੂ ਤੇਗ ਬਹਾਦਰ ਜੀ ਕਾ ਬਡਾ ਦਰਬਾਰ ਬਡਾ ਪ੍ਰਤਾਪ॥ ਕਾਲ ਭਗਵਾਨ ਕਾ ਸਮਾਂ ਭੀ ਆਯਾ॥ ਉਨ ਦਿਨੋ ਮੈ ਅਵਰੰਗੇ ਨੇ ਪੀਰ ਐ ਫਕੀਰ ਸਬ ਪਕੜ ਕਰਿ ਮੰਗਾਏ॥<sup>2</sup> ਕਹਯਾ ਮੈਨੇ ਬਾਪ ਐ ਭਾਈ ਐ ਭਤੀਜੇ ਸਾਂਈ ਕੇ ਪੈਦਾ ਕਰੇ

1. ਉਤਨਾ ਵਜ਼ਨ, ਜੋ ਤੋਲਣ ਲਈ ਇਕ ਵਾਰ ਤਰਾਜੂ ਵਿਚ ਰੱਖਿਆ ਜਾਵੇ।

2. ਬੰਸਾਵਲੀਨਾਮਾ ਦੀ ਨਕਲ ਕਰਦਿਆਂ ਏਥੋਂ ਅੱਗੇ ਇਕ ਵਖਰੀ ਕਹਾਣੀ ਦਾ ਵਰਨਨ ਹੈ, ਜਿਸ ਵਿਚ ਕਸ਼ਮੀਰੀ ਪੰਡਿਤਾਂ ਦੁਆਰਾ ਗੁਰੂ ਸ਼ਰਨ ਵਿਚ ਆ ਕੇ ਹਿੰਦੂ ਧਰਮ ਦੀ ਰੱਖਿਆ ਲਈ ਬੇਨਤੀ ਕਰਨ ਵਾਲੇ ਤੱਥ ਨੂੰ ਛੁਪਾ ਕੇ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹੀਦੀ ਦਾ ਨਵਾਂ ਹੀ ਕਾਰਨ ਸਥਾਪਿਤ ਕਰਨ ਦਾ ਯਤਨ ਕੀਤਾ ਗਿਆ ਹੈ। ਨਵਾਂ ਕਾਰਨ ਸਿਰਜਣ ਦੇ ਨਾਲ-ਨਾਲ ਸ਼ਹਾਦਤ ਵਾਲੇ ਪ੍ਰਸੰਗ ਨੂੰ ਪਿਛਲੇ ਜੁਗ (ਚਲਦਾ)



ਹੂਏ ਮਾਰੇ ਹੈਂ॥ ਤੁਮ ਸਾਂਈ ਕੇ ਨਜੀਕੀ ਔ ਸਾਂਈ ਕੀ ਜਾਤ ਹੋ॥ ਤੋਂ ਸਾਂਈ ਪਾਸੋਂ ਮੇਰਾ ਗੁਨਾਹ ਬਖਸਾਇ ਦੇਵੇ॥ ਸੋ ਓਹੁ ਕੌਨ ਹੈ ਜੋ ਸਾਂਈ ਕੋ ਕਹਨੇ ਜਾਇ॥ ਇਕ ਸੈਯਦ ਫਕੀਰ ਭਾਜ ਕਰਿ ਪਹਾੜੋ ਪੈ ਚੜ ਗਯਾ॥ ਤਿਸ ਕੋ ਅਵਰੰਗੇ ਆਦਮੀ ਭੇਜ ਕਰਿ ਕੈਦ ਕਰਿ ਮੰਗਾਯਾ॥ ਤਿਸ ਕੇ ਸੰਗ ਏਕ ਪੁਰੀ ਖੜੀ<sup>1</sup> ਸਾਹੀਆਂ ਕਾ ਸਾਕ ਹਾ ਤਿਸ ਨੈ ਉਸ ਸੈਯਦ ਮੁਰਾਦ ਸਾਹ ਸੋ ਸਲਾਹ ਕੀਨੀ॥ ਕਹਯਾ ਮੇਰੇ ਮਨ ਹੈ ਏਹ ਸਲਾਹ ਆਈ ਹੈ। ਜੇਕਰਿ ਓਹੁ ਬਨੈ ਤੋਂ ਤੁਮ ਭੀ ਔ ਔਰੁ ਫਕੀਰ ਭੀ ਸਬ ਛੂਟ ਜਾਂਹਿਗੇ ਏਹੁ ਤਗਾਦਾ ਔਰ ਕੇ ਗਲੁ ਪਾਵਹੁ॥ ਤੁਮ ਪਾਤਸਾਹ ਕੋ ਏਹੁ ਕਹੋ ਸਾਂਈ ਆਲਮੀਨ ਹੈ ਕੇ ਮੁਸਲਮੀਨ ਹੈ ਪੈ ਡਰਨਾਂ ਜਰਾ ਨਹੀ॥ ਜਬ ਪਾਤਸਾਹ ਕਹੈ ਸਾਂਈ ਆਲਮੀਨ ਹੈ॥ ਤਬ ਤੁਮ ਕਹੋ ਜੀ ਬੰਦਗੀ ਕਰੈ ਸੋ ਪਰਵਾਨ॥ ਜੈਸਾ ਹਿੰਦੂ ਜੈਸਾ ਮੁਸਲਮਾਨ॥ ਓਹੁ ਬੰਦਗੀ ਵਾਲਾ ਪਾਤਸਾਹ ਹੈ॥ ਤੋਂ ਆਜੁ ਬੰਦਗੀ ਨਾਨਕ ਸਾਹ ਕੀ ਪਰਵਾਨ ਹੈ॥ ਆਜੁ ਨਾਨਕ ਸਾਹਿਏ ਜੋ ਕਛੁਕ ਹੈਂ ਸੋ ਪਰਵਾਨ ਹੈ॥ ਓਹੁ ਬਖਸਾਵੈ ਤੋਂ ਬਖਸ ਦੇਵੈ॥ ਤਿਸ ਸੈਯਦ ਨੇ ਤੈਸੇ ਹੀ ਬਾਦਸਾਹ ਕੋ ਕਹਯਾ॥ ਐਸੇ ਬਾਦਸਾਹ ਨੇ ਸੁਨ ਕਰਿ ਸਬ ਖਲਾਸ ਕਰ ਦੀਨੇ॥ ਧਯਾਨ ਨਾਨਕ ਸਾਹ ਕੀ ਤਰਫ ਗਯਾ॥ ਹਿੰਦੂ ਮੁਸਦੀਆਂ ਕੋ ਬੁਲਾਇ ਕੈ ਏਹ ਪੂਛੀ॥ ਅਬ ਲਗ ਨਾਨਕ ਸਾਹ ਮੁਆ ਹੈ ਕੇ ਜੀਵਤਾ ਹੈ॥ ਸਬ ਨੇ ਏਹੁ ਕਹੀ॥ ਵਹੁ ਤੋਂ ਬਹੁਤ ਚਿਰੁਕੇ ਹੱਕ ਹੂਏ ਹੈਂ॥ ਬਹੁਤ ਕਹਨੇ ਲਾਗਾ ਅਬ ਭੀ ਕੋਈ ਜੀਵਤਾ ਹੈ॥ ਸਬ ਨੇ ਕਹਯਾ ਜੀ ਅਬ ਤਿਨ ਕੀ ਗੱਦੀ ਪੈ ਤੇਗ ਬਹਾਦਰ ਜੀ ਹੈਂ॥ ਕਹਯਾ ਜਾਇ ਕਰ ਪਕੜਿ ਲਯਾਵੇ॥ ਏਕ ਸਿੱਖ ਨੇ ਸਾਹਿਬ ਕੀ ਤਰਫ ਸਿਤਾਬੀ<sup>2</sup> ਖਬਰ ਭੇਜ ਦੀਨੀ॥ ਅਹਿਦੀਏ ਲੈਨ ਕੋ ਆਏ ਹੈਂ॥ ਸਾਹਿਬ ਆਗੇ ਹੀ ਸੁਨਿ ਕਰ ਤਹਾਂ ਸੋ ਚਲੇ ਗਏ॥ ਅਹਿਦੀ ਦੇਖਿ ਸੁਨਿ ਕਰ ਜਾਤੇ ਭਏ॥ ਤਬ ਅਵਰੰਗੇ ਸਬ ਠੌਰ ਪਰਵਾਨੇ ਲਿਖ ਭੇਜੇ॥ ਜਿਸ ਕੋ ਮਿਲੈ ਸੋ ਹਮਾਰੇ ਪਾਸ ਲੈ ਆਵੈ ਪਕਰਿ ਕਰਿ॥ ਔ ਸਬ ਠੌਰ ਖੋਜਨਾਂ ਕਰਨੀ॥ ਏਕ ਸਾਹਿਬ ਆਪ ਔ ਏਕ ਨਫਰ ਏਕ ਸਤੀ ਦਾਸ ਅਰੁ ਏਕ ਮਤੀ ਦਾਸ ਏਕ ਘੋੜੀ ਏਹ ਪਾਂਚੇ ਗ੍ਰਾਮ ਗ੍ਰਾਮ ਮੈ ਫਿਰਿ ਟੁਰ ਕਰਿ ਦਿਨ ਗੁਜਾਰੈਂ ਅੰਦਰ ਬੈਠ ਕਰਿ॥ ਰਾਤ੍ਰ ਕੋ ਨਿਕਸ ਕਰਿ ਔਰ ਅਸਥਾਨ ਜਾਇ ਰਹੈਂ॥ ਦੁਸਟ ਤੁਰਕ ਤੇ ਡਰ ਕਰਿ ਨਿਤਯ ਪ੍ਰਤਿ ਸਿਖਾਂ ਕੇ ਘਰ ਛਪਤੇ ਫਿਰਹਿ॥ ਜਬ ਕਾਲ ਬਲੀ ਨੇ ਨੰਗਾਰਾ ਬਜਾਯਾ॥ ਔਖੇਦ ਪਾਵਨੇ ਕਾ ਸਮਾ ਭਯਾ॥ ਏਕ ਗ੍ਰਾਮ ਤੇ ਨਿਕਸ ਕਰਿ ਦੂਸਰੇ ਗ੍ਰਾਮ ਕੋ ਰਾਤਿ ਵਿਖੇ ਚਲੇ ਹੋ ਪਾਂਚੇ ਇਕਤ੍ਰ ਹੋ ਕਰਿ॥ ਔਰ ਮਾਰਗ ਕੋਊ ਨਾ ਪਾਯਾ॥ ਤਬ ਖੇਤ੍ਰ ਮੈ ਮਾਰਗ ਹਾ ਤਿਤੁ ਕੋ ਚਲੇ॥ ਜਬ ਖੇਤ੍ਰ ਕੇ ਮਾਰਗ ਅਰਧ ਪਰ ਆਏ॥ ਤਬ ਸਾਹਬ ਨੇ ਕਹਯਾ ਹਮ ਕੋ ਤ੍ਰਿਖਾ<sup>3</sup> ਲਾਗੀ ਹੈ ਜਲ ਪਿਲਾਵੇ॥ ਤਹਾਂ ਸਤੀ ਦਾਸ ਕਹਯਾ ਹੋ

(ਪਿਛਲੇ ਪੰਨੇ ਦਾ ਬਾਕੀ) ਨਾਲ ਜੋੜ ਕੇ ਗੁਰੂ ਜੀ ਦੁਆਰਾ ਆਪਣੇ ਕੀਤੇ ਦਾ ਵੱਟਾ ਔਰੰਗਜ਼ੇਬ ਨੂੰ ਦੇਣਾ ਵੀ ਲਿਖ ਦਿਤਾ ਹੈ। ਪਰ ਹਿੰਦੂ ਧਰਮ ਦੀ ਰੱਖਿਆ ਲਈ ਦਿਤੇ ਗੁਰੂ ਜੀ ਦੇ ਬਲੀਦਾਨ ਦੇ ਪੱਖ ਨੂੰ ਛੁਪਾਉਂਦਿਆਂ ਵੀ ਗ੍ਰੰਥਕਾਰ (ਬੰਸਾਵਲੀਨਾਮਾ ਵਾਂਗ ਹੀ) ਨਹੀਂ ਛੁਪਾ ਸਕਿਆ, ਕਿਉਂਕਿ ਪਿਛੋਂ ਜਾ ਕੇ ਉਹ 'ਬਚਿਤ੍ਰ ਨਾਟਕ' ਦਾ ਹਵਾਲਾ ਦਿੰਦਾ ਹੈ, ਜਿਸ ਵਿਚ 'ਤਿਲਕ-ਜੰਝੂ' ਦੀ ਰੱਖਿਆ ਵਾਲਾ ਪੱਖ ਆਪਣੇ ਆਪ ਪ੍ਰਗਟ ਹੋ ਜਾਂਦਾ ਹੈ।

1. ਬੰਸਾਵਲੀਨਾਮਾ ਅਨੁਸਾਰ ਇਹ ਚਉਥੀ ਤੇ ਪੰਜਵੀਂ ਪਾਤਸ਼ਾਹੀ ਦਾ ਦੁਸ਼ਮਣ ਸੀ।
2. ਛੋਤੀ।
3. ਪਿਆਸ।

ਮਹਾਰਾਜ ਲੋਗੀ ਅਬ ਤੋ ਜਾਗੇ ਹੈ॥ ਆਗੇ ਚਲਿ ਕਰਿ ਜਲ ਪੀਲਾਵਹਿਗੇ॥ ਯਦਪਿ<sup>1</sup> ਸਤੀ ਦਾਸ ਮਤੀ ਦਾਸ ਬਹੁਤ ਕਹ ਰਹੇ॥ ਪਰੰਤੂ ਸਾਹਿਬ ਨੈ ਏਹੁ ਕਹਯਾ ਜੇ ਹਮੈ ਤ੍ਰਿਖਾ ਸੋ ਮਤੁ ਮਾਰੇ॥ ਅਵੱਸਿ ਜਲ ਪਿਲਾਵੇ॥ ਤਬ ਮਤੀ ਦਾਸ ਜਲ ਕੋ ਗਯਾ॥ ਜਬ ਖੁਹ ਕੇ ਬਾੜੇ ਮੈ ਗਯਾ॥ ਸੂਤਲੜੇ ਕੇ ਡੰਡੇ ਪੈ ਪੈਰੁ ਰਾਖਿਆ ਔ ਟਿੰਡੁ ਖੋਲਨੇ ਲਾਗਾ॥ ਤਬ ਡੰਡਾ ਟੂਟ ਗਯਾ॥ ਤਬ ਮਤੀ ਦਾਸ ਕੂਪ ਮੈ ਗਿਰਿ ਪੜਿਆ॥ ਖੜਕਾ ਭਯਾ ਲੋਕ ਜਾਗੇ॥ ਚਾਰੇ ਓਰ ਤੇ ਲੋਕ ਦੇਖਨੇ ਕੋ ਦੌੜੇ॥ ਤਹਾਂ ਅਸਵਾਰ ਭੀ ਖੜੇ ਦੇਖੇ॥ ਸੈਕੜੇ ਲੋਕ ਸਾਹਿਬ ਕੇ ਸਨਮੁਖ ਆਨਿ ਖੜੇ ਭਏ॥ ਨਫਰ ਭਾਜ ਗਯਾ॥ ਪਿੰਡ ਤੇ ਰੰਘੜੇ ਆਨਿ ਕਰ ਸਾਹਿਬ ਔ ਸਤੀ ਦਾਸ ਪਕੜ ਲੀਨੇ॥ ਮਤੀ ਦਾਸ ਕੋ ਭੀ ਕੂਪ ਤੇ ਨਿਕਾਸ ਮੰਗਾਯਾ॥ ਜਿਨੇ ਨੈ ਬਹੁਤ ਸੋਰੁ ਕੀਆ ਹਾ ਸੋ ਪੀਛੇ ਤੇ ਲਗੇ ਪਛੁਤਾਵਣੇ॥ ਹਮ ਜਿਮੀਦਾਰ ਸਿਖ ਹੋ ਕਰਿ ਕਹਾਂ ਕੀਆ॥ ਛੁਡਾਇ ਰਹੇ ਪੈ<sup>2</sup> ਰੰਘੜੇ ਨੈ ਨਹੀਂ ਛੋੜੇ॥ ਔ ਬੁਰਾ ਬੋਲਣੇ ਲਾਗੇ॥ ਮਾਨੁਖ ਭੇਜ ਕਰਿ ਰੋਪੜ ਤੇ ਫੌਜ ਮੰਗਾਈ॥ ਸੋ ਕਛੁ ਸਾਹਿਬ ਕੇ ਪਾਸ ਹਾ ਸੋ ਛੀਨ ਲੀਨਾਂ॥ ਸਾਹਿਬ ਕੋ ਪਕੜਿ ਕਰਿ ਰੋਪੜ ਵਾਲੇ ਨੇ ਸਰਹੰਦ ਭੇਜ ਦੀਨਾਂ॥ ਤਹਾਂ ਕੀ ਫੌਜ ਸਾਹਿਬ ਕੋ ਲੋਹੇ ਕੇ ਪਿੰਜਰੇ ਮੈ ਪਾਇ ਕਰ ਦੁਖ ਦੇਨੇ ਲਾਗੇ॥ ਔ ਰੋਜ<sup>3</sup> ਮਾਂਗਨੇ ਲਾਗੇ॥ ਸਾਹਿਬ ਕਹਯਾ ਸਿਖਾਂ ਤੇ ਰੋਜ ਲੇਵੇ॥ ਸਿਖ ਬਹੁਤ ਸਿਖੀਓ ਮੁੜਿ ਖੜੋਤੇ॥ ਸਿਖੇ ਪੈ ਸਤੀ ਦਾਸ ਕੋ ਲੈ ਗਏ॥ ਸਿਖਾਂ ਕੇਵਲ ਜਵਾਬ ਦੀਆ॥ ਤੁਰਕ ਬਹੁਤ ਦੁਖ ਦੇਣੇ ਲਾਗੇ॥ ਤਹਾਂ ਸੋ ਚੌਥੇ ਮਹੀਨੇ ਸਾਹਿਬ ਦਿਲੀ ਜਾਇ ਪਹੁਚੇ॥ ਤੁਰਕ ਸੋ ਜਾਇ ਪ੍ਰਸਨੋਤਰ ਕੀਆ॥ ਤੁਰਕ ਨੇ ਕਹਯਾ ਹਮ ਬਡਾ ਜੁਲਮੁ ਕੀਆ ਹੈ॥ ਪਿਤਾ ਔ ਭ੍ਰਾਤ ਔ ਭਤੀਜੇ ਮਾਰੇ ਹੈਂ॥ ਸੋ ਮੈਨੇ ਰਾਜ ਮਦ ਸੋ ਏਹ ਖੂਨ ਕੀਆ ਹੈ॥ ਤੁਮ ਮੁਝ ਕੋ ਬਖਸਾਇ ਦੇਵੇ॥ ਤੂੰ ਸਾਂਈ ਕਾ ਪੀਰ ਫਕੀਰ ਕਹਾਵਤਾ ਹੈਂ॥ ਕਿਆ ਤੋ ਮੇਰੇ ਗੁਨਾਹ ਬਖਸਾਵੇ॥ ਕਿਆ ਤੋ ਦੀਨ ਮੈ ਆਵੇ॥ ਜੋ ਏਹ ਦੋਊ ਨਹੀ ਕਰੋ ਤੋ ਕਛੁ ਅਜਮਤ ਦਿਖਾਵੇ ਨਾਤਰ<sup>4</sup> ਸੀਸ ਕਟਾਵੇ॥ ਤਬ ਬਚਨ ਕੀਆ ਜੇ ਅਪਨੇ ਗ੍ਰਹ ਮੈ ਰਹੈ ਸੋ ਦੀਨ ਕਹਾਵੈ॥ ਜੋ ਦੂਜੇ ਗ੍ਰਹ ਜਾਇ ਸੋ ਬੇਈਮਾਨ ਕਹਾਵੈ॥ ਅਜਮਤ ਕਹਰ ਹੈ ਫਕੀਰ ਨਹੀ ਬਤਲਾਵਤੇ॥ ਸਾਂਈ ਸਿਰੁ ਪੈ ਖੜਾ ਹਸਤਾ ਹੈ॥ ਔ ਸੀਸ ਭੀ ਸੁਪਨਾਂ ਹੈ॥ ਅੰਤੁ ਕੋ ਦੂਰ ਹੀ ਹੋਨਾਂ ਹੈ॥ ਬਖਸਨੇ ਵਾਲਾ ਸਾਂਈ ਹੈ ਸੋ ਸਭ ਕੋ ਬਖਸੈਗਾ॥ ਤਹਾਂ ਕੀ ਖਬਰ ਕਿਸੁ ਕੋ ਨਹੀ॥ ਜੇ ਲੋਨਾਂ ਦੇਨਾਂ ਹੈ ਸੋ ਸਭ ਕਰਮਾਂ ਕਾ ਬਿਵਹਾਰ ਹੈ॥ ਤੁਮ ਕੋ ਕਿਸੁ ਸਮੇ ਓਨਹੁ ਨੈ ਮਾਰਿਆ ਹੋਗਾ॥ ਅਬ ਤੁਮ ਉਨ ਕੋ ਮਾਰਿਆ ਹੈ॥ ਹਮਾਰਾ ਤੁਮਾਰਾ ਭੀ ਕਰਮਾਂ ਕਾ ਉਧਾਰ ਹੈ॥ ਅੰਤੁ ਕੋ ਸਾਹਿਬ ਕੇ ਦਰਬਾਰ ਲੇਖਾ ਹੈ॥ ਤੁਰਕ ਕਹਯਾ ਤੁਮਾਰੇ ਪੋਤ੍ਰੇ ਰਾਮ ਰਾਇ ਅਜਮਤ ਦਿਖਾਈ ਹਾ॥ ਤੁਮ ਭੀ ਕਛੁ ਬਹੁਤ ਬੋੜੀ ਦਿਖਾਵੇ॥ ਸਾਹਿਬ ਕਹਯਾ ਅੰਤੁ ਕੋ ਸਰੀਰ ਤਿਆਗਨਾਂ ਹੀ ਹੈ॥ ਕਾਲ ਸੋ ਕਹਾਂ ਭਾਜ ਕਰਿ ਜਾਈਏਗਾ॥ ਏਹ ਗੁਰਿਆਈ ਕਿਸੀ ਕੋ ਉਠਾਇ ਦੀਜੈ ਔ ਆਪ ਦੇਵ ਲੋਕ ਚਲੀਏ॥ ਪੀਛੇ ਲਿਖ ਕਰਿ ਭੇਜਿਆ ਜੇ ਇਸ ਕਾ ਜਵਾਬ ਦੇਵੇਗਾ ਸੋਈ ਪੰਡ ਉਠਾਵੇਗਾ॥

---

1. ਨਹੀਂ ਤਾਂ।

2. ਭਾਵੇਂ।

3. ਪਰ।

4. ਰੋਜ਼ਾਨਾ ਖਰਚ।

ਦੋਹਰਾ॥ ਬਲੂ ਟੂਟੇ ਬੰਧਨ ਪਰੇ ਕਛੂ ਨ ਹੋਤ ਉਪਾਇ॥

ਕਹੁ ਨਾਨਕ ਅਬ ਓਟਿ ਹਰਿ ਗਜ ਜਿਉ ਹੋਇ ਸਹਾਇ॥੧॥<sup>1</sup>

ਐਸੇ ਲਿਖ ਕਰਿ ਏਕ ਸਿਖ ਕੋ ਦੀਆ॥ ਕਹੜਾ ਤੂੰ ਸਿਤਾਬ ਮਾਖੋਵਾਲ ਤੇ ਇਸ ਕਾ ਜਵਾਬ ਲਿਆਉ॥ ਸਿਖ ਰਾਤਿ ਦਿਨ ਚਲ ਕਰਿਕੈ ਮਾਖੋਵਾਲ ਆਨਿ ਪਹੁਚਿਆ॥ ਆਗੇ ਸਬ ਸਾਹਿਬਜਾਦੇ ਮੰਦੇ ਹਵਾਲ ਸੋ ਦੇਖੇ॥ ਪੜ੍ਹਿ ਕਰਿ ਸਬ ਚੁਪ ਕਰਿ ਰਹੇ॥ ਇਸ ਕਾ ਜਵਾਬ ਕਿਸੀ ਨੇ ਨਹੀ ਦੀਆ॥ ਤਿਸ ਸਮੇ ਸਾਹਿਬ ਗੋਬਿੰਦ ਸਿੰਘ ਜੀ ਗੋਬਿੰਦ ਰਾਇ॥ ਚੌਦਾਂ ਬਰਖ ਕੇ ਬਾਲਕ ਹੇ॥ ਤਿਨੇ ਨੈ ਕਾਗਜ ਪੜ੍ਹਿ ਕਰਿ ਰੋਇ ਦੀਆ॥<sup>2</sup> ਸਿਖ ਹਾਥ ਜੋੜ ਕਰਿ ਖੜਾ ਹੋਇ ਰਹੜਾ॥ ਮਹਾਰਾਜ ਜੀ ਇਸ ਕਾ ਜਵਾਬ ਲਿਖਿ ਦੀਜੈ॥ ਜੋ ਮੈ ਤਹਾਂ ਸਿਤਾਬ ਪਹੁਚਾ॥ ਸਾਹਿਬ ਗੋਬਿੰਦ ਸਿੰਘ ਜੀ ਨੈ ਉਤ੍ਰ ਉਸ ਕਾ ਲਿਖਾਇ ਭੇਜੜਾ॥ ਇਹਾਂ ਸੋ ਕਾਗਜ ਲੇ ਸਿਖ ਜਾਇ ਪਹੁਚੜਾ॥ ਉਤ ਮੈ ਜੋ ਤੁਰਕ ਨੈ ਕਾਮ ਕੀਆ ਸੋ ਸੁਨੇ॥ ਕਿਸੀ ਨੈ ਤੁਰਕ ਕੋ ਐਸੇ ਜਾਇ ਕਹੜਾ॥ ਗੁਰੂ ਹਮੇਸਾਂ ਹੀ ਜਾਦੂ ਪੜਤਾ ਰਹਤਾ ਹੈ॥ ਤਿਸ ਕੇ ਕਹੇ ਸੋ ਸਾਹਿਬ ਕੀ ਸਬ ਬਾਣੀ ਖੋਸ ਲੀਨੀ॥ ਫੇਰ ਸਾਹਿਬ ਜੁਬਾਨੀ ਉਚਰਤੇ ਰਹੇ ਸੋ ਸਤੀ ਦਾਸ ਫਾਰਸੀ ਮੈ ਲਿਖ ਲੇਤਾ ਹਾ॥ ਸਾਹਿਬ ਜਿਸ ਦਿਨ ਕੇ ਕੈਦ ਭਏ ਹੇ॥ ਤਿਸ ਦਿਨ ਕੇ ਬਾਨੀ ਉਚਰਨੇ ਲਾਗੇ ਹੇ॥<sup>3</sup> ਪਹਿਲੇ ਸਾਹਿਬ ਨੇ ਏਹ ਬਚਨ ਕਹੜਾ ਹਾ॥

ਸਲੋਕ॥ ਮਨ ਚਾਹਤ ਕਛੂ ਔਰ ਔਰੇ ਕੀ ਔਰੇ ਭਈ॥

ਚਿਤਵਤ ਰਹਿਓ ਠਗੋਰ ਨਾਨਕ ਫਾਸੀ ਗਲ ਪਰੀ॥੧॥<sup>4</sup>

ਜਿਤਨੀ ਬਾਨੀ ਹੀ ਸਬ ਤੁਰਕਾਂ ਨੈ ਖੋਸ ਲੀਨੀ॥ ਸਤੀ ਦਾਸ ਕੋ ਮਾਰਿ ਡਾਰਿਆ॥ ਤੁਰਕਾਂ ਕਹੜਾ ਏਹੁ ਜਾਦੂ ਕਰਤਾ ਹਾ॥ ਏਤੇ ਮੈ ਮਾਖੋਵਾਲ ਸੋ ਮਾਨੁਖ ਆਯਾ॥ ਸਾਹਿਬ ਗੋਬਿੰਦ ਸਿੰਘ ਜੀ ਨੈ ਜੋ ਜਬਾਬ ਲਿਖਿਆ ਸੋ ਬਾਚਿਨੈ ਲਾਗੈ॥

#### 1. ਸੁਧ ਪਾਠ ਇਹ ਹੈ-

ਦੋਹਰਾ ॥ ਬਲੂ ਟੂਟਿਕਿਓ ਬੰਧਨ ਪਰੇ ਕਛੂ ਨ ਹੋਤ ਉਪਾਇ ॥

ਕਹੁ ਨਾਨਕ ਅਬ ਓਟਿ ਹਰਿ ਗਜ ਜਿਉ ਹੋਹੁ ਸਹਾਇ॥੧੩॥ -ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 1429.

#### 2. ਇਥੇ ਵੀ ਗ੍ਰੰਥਕਾਰ ਨੇ ਬੰਸਾਵਲੀਨਾਮਾ ਦੀ ਨਕਲ ਕਰਦਿਆਂ, ਗੁਰੂ ਗੋਬਿੰਦ ਸਿੰਘ ਜੀ ਦੀ ਉਮਰ 14 ਸਾਲ ਲਿਖ ਦਿਤੀ ਹੈ ਅਤੇ ਰੋਣਾਦਿ ਦਾ ਗ਼ੈਰ-ਇਤਿਹਾਸਕ ਵਰਨਨ ਕਰ ਦਿਤਾ ਹੈ।

#### 3. ਦਿਲੀ ਵਿਖੇ ਕੈਦ ਦੌਰਾਨ ਗੁਰੂ ਜੀ ਦੁਆਰਾ ਬਾਣੀ ਲਿਖਾਉਣ ਵਾਲੀ ਗੱਲ ਸੰਭਵ ਨਹੀਂ ਜਾਪਦੀ।

#### 4. ਸੁਧ ਪਾਠ ਇਹ ਹੈ-

ਨਰ ਚਾਹਤ ਕਛੂ ਅਉਰਿ ਅਉਰੇ ਕੀ ਅਉਰੇ ਭਈ ॥

ਚਿਤਵਤ ਰਹਿਓ ਠਗਉਰ ਨਾਨਕ ਫਾਸੀ ਗਲਿ ਪਰੀ ॥੩੮॥

-ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 1428.

ਸਲੋਕੁ॥ ਬਲੁ ਹੁਆ ਬੰਧਨ ਤੁਟੇ ਸਭ ਕਿਛੁ ਹੋਤ ਉਪਾਇ॥

ਨਾਨਕ ਸਭ ਕਿਛੁ ਤੁਮਰੇ ਹਾਥ ਮੈ ਤੁਮਹੀ ਹੋਤ ਸਹਾਇ॥੧॥<sup>1</sup>

ਸਾਹਿਬ ਏਹੁ ਬਚਨ ਸੁਨਿ ਕੈ ਪ੍ਰਸੰਨ ਭਏ॥ ਜਾਨਿਆ ਜੇ ਹਮਾਰਾ ਬੇਟਾ ਗੋਰਵ ਕੇ ਨਿਬਾਹਨੇ ਵਾਲਾ ਹੈ॥ ਪੰਜ ਪੈਸੇ ਔ ਨਲੀਯੋਰੁ ਭਿਜਵਾਇ ਦੀਆ॥ ਏਹੁ ਕਹਜਾ ਤੂੰ ਗੁਰੂ ਹੈਂ॥<sup>2</sup> ਅਬ ਹਮ ਚਲਤੇ ਹੈਂ॥ ਤਬ ਸਿਖਾਂ ਮੁਸੱਦੀਆਂ ਆਨਿ ਅਰਦਾਸ ਕੀਨੀ॥ ਜੀ ਸਚੇ ਪਾਤਿਸਾਹ ਹਮ ਪਾਤਿਸਾਹ ਪਾਸ ਜਾ ਕਰਿ ਟਕੇ ਚੁਕਾਵਤੇ ਹੈਂ॥ ਬਚਨ ਕੀਆ ਭਾਈ ਇਸ ਤੁਰਕ ਟਕੇ ਲੈਨੇ ਨਾਂਹੀ॥ ਤੁਮਨੇ ਕਾਹੇ ਕੋ ਦੇਨੇ ਹੈਂ॥ ਸਿਖਾਂ ਕਹਜਾ ਹਮ ਚੁਕਾਉ ਕਰਤੇ ਹੈਂ॥ ਤੁਮ ਮਨੇ ਮਤਿ ਕਰੋ॥ ਸਾਹਿਬ ਕਹਜਾ ਤੁਮਾਰੀ ਮਰਜੀ॥ ਮਤੀ ਦਾਸ ਰਸੋਈ ਮੈ ਬੈਠਿਆ ਹਾ॥ ਸੋ ਸੁਨਿ ਕੈ ਸਾਹਿਬ ਕੈ ਨਿਕਟਿ ਆਯਾ॥ ਤਿਨ ਭੀ ਕਹਜਾ ਜੇ ਟਕੇ ਤੁਰਕ ਲੇਵੇ ਤੋ ਹਛਾ ਹੈ॥ ਤੁਮ ਸਿਖਾਂ ਕੋ ਮਨੇ ਮਤੁ ਕਰੋ॥ ਸਿਖਹੁ ਕੇ ਸੀਸ ਪੈ ਹਾਥ ਰਾਖੀਏ ਸਿਖ ਆਪ ਕੇ ਹੀ ਹੈਂ॥ ਤਬ ਬਚਨ ਕੀਆ ਹੇ ਮਤੀ ਦਾਸ ਇਸ ਸੋ ਹਮ ਨੈ ਬੁਰਿਆਈ ਕਰੀ ਹੀ॥ ਸੋ ਅਬ ਦੇਨੀ ਆਈ ਹੈ॥ ਜੋ ਅਬ ਦੀਜੀਏ ਤੋ ਕਰਜੁ ਉਤਰਤਾ ਹੈ॥ ਔ ਜੋ ਨਹੀ ਦੀਜੀਏ ਤੋ ਦੇਨਾਂ ਰਹਤਾ ਹੈ॥ ਕਰਮਾਂ ਕਾ ਲੇਖਾ ਛੂਟਤਾ ਨਹੀ ਹੈ॥ ਸਤੀ ਦਾਸ ਨੇ ਕਹਜਾ ਤੁਮਨੇ ਕਹਾਂ ਬੁਰਾ ਕੀਆ ਹੈ॥ ਸਾਹਿਬ ਕਹਜਾ ਤੁਮ ਭੀ ਦੇਨੇ ਭਾਈ ਹਮਾਰੇ ਸੰਗ ਹੇ॥ ਮਤੀ ਦਾਸ ਕਹਜਾ ਹਮ ਕੋ ਤੋ ਕਛੁ ਯਾਦੁ ਨਹੀ॥ ਸਾਹਿਬ ਕਹਜਾ ਹਮਾਰਾ ਤੁਮਾਰਾ ਤੀਨੇ ਕਾ ਏਕ ਹਿਸਾਬ ਹੈ॥ ਜਬ ਦ੍ਰਾਪੁਰ ਜੁਗੁ ਕਾ ਅੰਤੁ ਆਯਾ॥ ਦੋ ਸੈ ਇਕਵੰਜਾ ਸਾਲ ਬਾਕੀ ਹੇ ਤਬ ਹਮ ਜਨਮੁ ਲੀਆ ਮਿਥਲਾ ਦੇਸ ਜਨਕਪੁਰ ਮੈ॥ ਰਾਮ ਰਸਨਾ ਸਾਹੂਕਾਰ ਕੇ ਧਾਮ॥ ਦੋ ਔਰ ਭ੍ਰਾਤ ਦੀਰਘ ਬੇ॥ ਹਮ ਤੀਸਰੇ ਲਖੁ॥ ਹਰੀ ਲਾਲ ਔ ਨੰਦਨ ਦੇਨੇ ਭਾਈ ਹਮਾਰੇ ਬਡੇ॥ ਹਮਾਰਾ ਨਾਮ ਰਾਮ ਰਤਨੁ॥ ਪਿਤਾ ਹਮ ਸੋ ਅਤਿ ਸਨੇਹ ਕਰੈ॥ ਤਿਸ ਕਾ ਸਾਹੂਕਾਰੀ ਕਾ ਬਿਵਹਾਰ ਹਾ॥

1. ਸੁਧ ਪਾਠ ਇਹ ਹੈ-

ਬਲੁ ਹੋਆ ਬੰਧਨ ਛੁਟੇ ਸਭ ਕਿਛੁ ਹੋਤੁ ਉਪਾਇ ॥

ਨਾਨਕ ਸਭ ਕਿਛੁ ਤੁਮਰੈ ਹਾਥ ਮੈ ਤੁਮ ਹੀ ਹੋਤ ਸਹਾਇ ॥੧॥

-ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 1429.

ਨੋਟ : ਇਹ ਸਲੋਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਸਲੋਕ ਮਹਲਾ ਨੌਵਾਂ ਦੇ ਸਿਰਲੇਖ ਅਧੀਨ ਅੰਕਿਤ ਹੈ।

2. ਸ਼ਹੀਦ ਬਿਲਾਸ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਿੱਲੀ ਜਾਣ ਤੋਂ ਪਹਿਲਾਂ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਗੁਰਿਆਈ ਸੌਂਪ ਗਏ ਸਨ-

ਤਬ ਸਤਿਗੁਰ ਇਵ ਮਨ ਠਹਿਰਾਈ। ਬਿਨ ਸਿਰ ਦੀਏ ਜਗਤ ਦੁਖ ਪਾਈ।

ਦਾਸ ਗੋਬਿੰਦ ਬੀ ਪਾਸ ਬਹਾਯੋ। ਕਮਰ ਕਸਾ ਸਤਿਗੁਰੁ ਕਰਾਯੋ।

ਪੈਸੇ ਪਾਂਚ ਸ੍ਰੀ ਫਲ ਏਕ। ਧਰ ਆਗੇ ਦਿਯੋ ਮਸਤਕ ਟੇਕ।

ਬਾਲ ਗੁਰੂ ਤਬ ਕਹਿਯੋ ਅਲਾਇ। ਪਿਤਾ ਗੁਰੂ ਤਉ ਕਰੇ ਸਹਾਇ।

ਸੇਵਾ ਹਰੀ ਸੁਨ ਧੀਰਜ ਦੀਨਾ। ਦਿੱਲੀ ਦਿਸਾ ਪਿਆਨਾ ਕੀਨਾ।੩੮। -ਪੰਨਾ 57.



ਲਾਲਪੁਰ ਔ ਦੜਭਾ ਦੇ ਗ੍ਰਾਮ ਹੇ॥ ਹਮਾਰਾ ਪਿਤਾ ਤਿਹ ਠੌਰ ਗਯਾ॥ ਹਮ ਕੋ ਭੀ ਸੰਗ ਲੇ ਗਯਾ॥ ਜਹਾਂ ਧਨੁਖ ਪੜਾ ਹਾ ਤਹਾਂ ਹਮ ਖੇਲਣੇ ਲਾਗੇ॥ ਏਕ ਦਿਨ ਹਮ ਸਬ ਬਾਲਕ ਖੇਲ ਰਹੇ ਹੇ॥ ਤੁਮ ਦੋਊ ਭ੍ਰਾਤ ਗੁਜਰ ਸੁਤ ਹੇ॥ ਤੁਮਰੇ ਮਾਇ ਬਾਪੁ ਭਿੰਨ ਭਿੰਨ ਹੇ॥ ਤਹਾਂ ਏਕ ਜਲ ਸੋ ਭਰਿਆ ਸਰੋਵਰ ਹਾ॥ ਏਕ ਕਛੂ ਤਹਾਂ ਸੋ ਨਿਕਸ ਕਰਿ ਬਾਹਰਿ ਪੜਿਆ ਬਾ॥ ਸੋ ਤੁਮ ਦੋਨੋ ਗਹਿ<sup>1</sup> ਲਯਾਯੋ॥ ਕਛੂ ਕੇ ਜੇਵਰੀ ਡਾਰਿ ਖੈਚਤੇ ਮਾਰਤੇ ਆਏ॥ ਸੋ ਤੁਮਨੇ ਬਾਲਕੋ ਕੇ ਬਿਖੈ ਆਨਿ ਡਾਰਿਆ॥ ਕੋਈ ਲਕੜੀ ਕੋਈ ਸੋਟਾ ਕੋਈ ਈਟ ਸਬ ਨੇ ਮਾਰਿਆ॥ ਔ ਮੈ ਭੀ ਜਾਇ ਬੈਠਾ ਹਾ॥ ਮੈ ਉਸ ਕੋ ਸਬ ਤੇ ਬਚਾਇ ਲੀਨਾ॥ ਜਬ ਏਕ ਘੜੀ ਬੀਤੀ ਤਬ ਤਿਸ ਨੈ ਸੀਸ ਬਾਹਰ ਕਾਢਿਆ॥ ਮੈਨੇ ਸੋਟਾ ਮਾਰਿ ਕਰਿ ਮਾਰਿ ਡਾਰਿਆ॥ ਸੋ ਅਬ ਹਮਰੇ ਸਿਮਰਨ ਆਯਾ ਹੈ॥ ਉਸ ਕਛੂ ਨੇ ਬਹੁਤ ਜਨਮੁ ਪਾਯੋ॥ ਅਬ ਤੁਰਕ ਕਾ ਜਨਮੁ ਪਾਯਾ ਹੈ॥ ਹਮ ਔ ਤੁਮ ਇਸ ਸੋ ਬੁਰਾਈ ਕਰੀ ਹੈ॥ ਸੋ ਅਬ ਦੇਨੀ ਆਈ ਹੈ॥ ਇਨ ਟਕੇ ਨਹੀ ਲੈਨੇ॥ ਬੈਰੁ ਲੇਵੇਗਾ॥ ਜੇਕਰਿ ਏਹੁ ਕਛੂ ਨਾ ਹੋਤਾ ਤੋ ਹਮ ਕਰਾਮਾਤ ਦਿਖਾਵਤੇ॥ ਪਰੰਤੂ ਹਮਾਰਾ ਇਸ ਕਾ ਬੈਰੁ ਨਿਵੜ ਜਾਏਗਾ॥ ਆਗੇ ਜੋ ਕੋਊ ਨਵੀਨ ਕਰੇਗਾ ਸੋਊ ਪਾਵੇਗਾ॥ ਜਬ ਹਮ ਤੀਰਥੋ ਮੈ ਆਏ ਹੇ ਤਬ ਮਿਥਲਾ ਦੇਸ ਭੀ ਗਏ॥ ਜਨਕਪੁਰ ਜਾਇ ਵੜੇ॥ ਨਗਰ ਜਾਇ ਦੇਖੜਾ॥ ਅਪਨੇ ਧਾਮ<sup>2</sup> ਸਿਮਰਨ<sup>3</sup> ਮੈ ਆਏ॥ ਉਹਾਂ ਭੀ ਸਿਮਰਨਿ ਕੀਆ ਜੋ ਕਛੂ ਜਨਮਾ ਹੈ॥ ਤਹਾਂ ਹੀ ਹਮਾਰੇ ਮਨ ਮੈ ਡਰੁ ਭਯਾ ਹਾ॥ ਸੋ ਅਬ ਵਹੀ ਸੰਜੋਗੁ ਆਨਿ ਬਨਿਆ ਹੈ॥ ਕਰਮਾਂ ਕਾ ਲੇਖਾ ਕੈਸੇ ਨ ਦੀਜੀਏ॥ ਤਬ ਮਤੀ ਦਾਸ ਚੁਪ ਕਰਿ ਗਯਾ॥ ਮੁਸੱਦੀਆਂ ਸਿੱਖਾਂ ਕਰੋਰ ਰੁਪੈਯਾ ਦੇਨਾਂ ਕੀਆ॥ ਜਬ ਟਕੇ ਤਿਯਾਰੁ ਹੋਇ ਆਏ॥ ਤਬ ਅਵਰੰਗੇ ਨਹੀ ਲੀਏ॥<sup>4</sup> ਬਹੁਤ ਪ੍ਰਸਨੋਤਰ ਕਰਿ ਰਹੇ॥ ਕਹੇ ਕਛੂ ਕਰਾਮਾਤ ਦਿਖਾਵੇ॥ ਤਾਂ ਸਾਹਿਬ ਬਚਨ ਕੀਆ॥ ਕੋਊ ਹਮ ਕੋ ਲਾਖ ਤਰਵਾਰ ਮਾਰੇ ਏਕ ਰੋਮ ਨਹੀ ਦੂਰ ਹੋਤਾ॥ ਲੋਕੋ ਸੁਨ ਕਰਿ ਅਵਰੰਗੇ ਕੋ ਜਾਇ ਕਹੜਾ॥ ਸਬ ਆਪਸ ਮੈ ਸਲਾਹ ਲਾਗੇ ਕਰਨੇ॥ ਏਹ ਕੋਊ ਜਾਦੂ ਕਰਤਾ ਹੈ ਇਸ ਕੋ ਚੋਟ ਨਾਹੀ ਲਾਗਤੀ॥ ਏਕ ਪੂਰਬੀਆ ਬਡਾ ਜੁਆਨ ਹਾ॥ ਤਿਸ ਕੋ ਸਬਨੇ ਕਹਾ ਤੂੰ ਸੰਪੂਰਨ ਜੋਰੁ ਲਾਇ ਕਰਿ ਚੋਟ ਚਲਾਉ॥ ਤਿਸ ਨੈ ਸਾਹਿਬ ਕੋ ਚੋਟ ਚਲਾਈ॥ ਸਾਹਿਬ ਨੈ ਤਿਸਕੋ ਆਗੇ ਹੀ ਕਹੜਾ ਹਾ ਸਮਝਾਇਕੈ॥ ਚੋਟ ਲਾਗਤੇ ਹੀ ਸੀਸ ਗਿਰਿ ਪੜਿਆ॥ ਜੋ ਐਸੇ ਛਲੁ ਕਰਿ ਸਾਹਿਬ ਸੀਸ ਨਹੀ ਦੇਤੇ ਤੋ ਹਿੰਦੂ ਜਗ ਮੈ ਕੋਊ ਨਹੀ ਰਹਤਾ॥ ਯਥਾ ਬਚਿਤ੍ਰ ਨਾਟਕੇ॥

ਤਿਲਕ ਜੰਝੂ ਰਾਖਾ ਪ੍ਰਭ ਤਾ ਕਾ॥ ਕੀਨੋ ਬਡੇ ਕਲੂ ਮਹਿ ਸਾਕਾ॥

ਸਾਧਨ ਹੇਤ ਇਤੀ ਜਿਨਿ ਕਰੀ॥ ਸੀਸ ਦੀਆ ਪਰੁ ਸੀ ਨ ਉਚਰੀ॥<sup>5</sup>

1. ਪਕੜ ਕੇ।

2. ਘਰ।

3. ਧਿਆਨ।

4. ਇਹ ਪ੍ਰਸੰਗ ਪੌਰਾਣਿਕ ਪ੍ਰਭਾਵ ਅਧੀਨ ਸਿਰਜਿਆ ਹੈ, ਜਿਸਦੀ ਪੁਸ਼ਟੀ ਹੋਰ ਕਿਸੇ ਸਰੋਤ ਗ੍ਰੰਥ ਵਿਚੋਂ ਨਹੀਂ ਹੁੰਦੀ।

5. ਸੁਧ ਪਾਠ ਇਹ ਹੈ- ਤਿਲਕ ਜੰਝੂ ਰਾਖਾ ਪ੍ਰਭ ਤਾਕਾ। ਕੀਨੋ ਬਡੇ ਕਲੂ ਮਹਿ ਸਾਕਾ।

ਸਾਧਨ ਹੇਤਿ ਇਤੀ ਜਿਨਿ ਕਰੀ। ਸੀਸ ਦੀਯਾ ਪਰੁ ਸੀ ਨ ਉਚਰੀ॥੧੩॥

ਬਚਿਤ੍ਰ ਨਾਟਕ, 'ਪਾਤਸਾਹੀ ਬਰਨਨ' ਅਧਿਆਇ 5.

ਇਤਨੀ ਬਾਤ ਜਿਨੇ ਨੈ ਧਰਮ ਕੇ ਲੀਏ ਕਰੀ ਹੈ॥ ਸੀਸ ਦੀਆ ਪਰੰਤੂ ਦੁਖ ਨਹੀ ਮਾਨਿਆ॥ ਸੁਨਿ ਕਰਿ ਅਵਰੰਗਾ ਹੈਰਾਨ ਹੋ ਰਹਯਾ॥ ਔ ਦਿਲ ਅੰਦਰ ਪਰੇਸਾਨ ਭਯਾ॥ ਕਹਯਾ ਹਿੰਦੂ ਛਲੁ ਕਰਿ ਗਯਾ॥ ਨਾਂਤਰ ਮੈ ਸਭ ਕੋ ਮੁਸਲਮਾਨ ਕਰਤਾ॥ ਸੰਮਤ ੧੭੩੨ ਸਤਾਰਾਂ ਸੈ ਬਤੀ ਹੋ ਮੰਘਰ ਸੁਦੀ ਪੰਚਮੀ ਗੁਰੂ ਤੇਗ ਬਹਾਦਰ ਜੀ ਦੇਵ ਲੋਕ ਗਏ॥ ਤਿਸ ਦਿਨਿ ਅੰਧੇਰੀ ਔ ਗਰਦ ਗੁਬਾਰੀ ਬਹੁਤ ਭਈ॥ ਅਵਰੰਗੇ ਨੈ ਦੋ ਸੈ ਸਿਪਾਹੀ ਕੀ ਚੌਂਕੀ ਗਿਰਦੇ<sup>1</sup> ਬੈਠਾਈ॥ ਦੂਜਾ ਮਤੀ ਦਾਸ ਬ੍ਰਾਹਮਣ ਭੀ ਮਾਰਿਆ॥ ਏ ਤੀਨੋ ਸੁਰਗੁ ਗਏ॥ ਤੁਰਕਾਂ ਦੀ ਜੜ ਉਖਾੜ ਅਵਰੰਗੇ ਨੈ ਖਾਰੇ ਸਮੁੰਦ੍ਰ ਮੈ ਡਾਰੀ॥ ਤਹਾਂ ਨਾਨੇ ਛੀਬੇ ਸਿਖ ਕੋ ਸੂਪਨ<sup>2</sup> ਆਯਾ॥ ਅਸਾਡੀ ਲੋਬ ਮਾਖੋਵਾਲ ਕੋ ਲੈ ਜਾਹੁ॥ ਤਬ ਨਾਨੇ ਜਾਗ ਕਰਿ ਹੈਰਾਨ ਭਯਾ॥ ਕਹੈ ਸਾਹਿਬ ਨੈ ਮੋ ਕੋ ਆਪ ਕਹਯਾ ਹੈ॥ ਸਾਹਿਬ ਪਾਸ ਭਾਰੀ ਚੌਂਕੀ ਬੈਠੀ ਹੈ ਹਮ ਕੋ ਦੇਖਤੇ ਹੀ ਮਾਰਿ ਛੋਡਹਿਗੇ॥ ਜੇ ਸਾਹਿਬ ਕਾ ਬਚਨ ਨਹੀ ਮਾਨਤੇ ਤੋ ਸਿੱਖੀ ਜਾਤੀ ਹੈ॥ ਤਬ ਨਾਨੇ ਨੋ ਅਪਨੀ ਇਸਤ੍ਰੀ ਜਗਾਈ॥ ਕਹਯਾ ਜੇ ਕਛੁ ਤੈਨੈ ਲੈਣਾ ਹੈ ਸੋ ਲੈ ਕਰਿ ਪੇਵਕੇ ਜਾਹੁ॥ ਮੋ ਕੋ ਸਾਹਿਬ ਕਹਯਾ ਹੈ ਹਮਾਰੀ ਲੋਬ ਮਾਖੋਵਾਲ ਪਹੁਚਾਇ॥ ਸੋ ਮੈ ਚਾਂਦਨੀ ਚੌਂਕ ਮੈ ਜਾਤਾ ਹੋਂ॥ ਮੋ ਕੋ ਤਿਨੋ ਨੈ ਲੋਬ ਲੈਨੇ ਨਹੀ ਦੇਨੀ॥ ਔ ਘਰ ਬੀ ਲੂਟ ਲੇਹਿਗੇ॥ ਜੋ ਨਹੀ ਜਾਤਾ ਤੋ ਸਿੱਖੀ ਦੂਰ ਹੋਤੀ ਹੈ॥ ਇਸਤ੍ਰੀ ਕੋ ਪੇਵਕੇ ਭੇਜਿਆ॥ ਆਪ ਚੋਰੀ ਆਯਾ ਔ ਜਾਪੁ ਜੀ ਪੜਤਾ ਆਵੈ॥ ਆਗੇ ਪਾਹਰੂ<sup>3</sup> ਸਬ ਸੋਇ ਗਏ॥ ਇਸ ਨੈ ਜਾਤੇ ਹੀ ਲੋਬ ਉਠਾਇ ਲੀਨੀ॥ ਸੋ ਭਾਰੀ ਹੀ ਉਠਾਈ ਨਹੀ ਗਈ॥ ਤਬ ਏਹ ਸੀਸ ਉਠਾਇ ਲੇ ਗਯਾ॥<sup>4</sup> ਆਪਨੇ ਗ੍ਰਹ ਆਨ ਵੜਿਆ॥ ਪਾਛੇ ਪਾਹਰੂ ਜਾਗੇ॥ ਕਹਾਂ ਦੇਖੋਂ ਲੋਬ ਸੰਗ ਸੀਸ ਹੈ ਨਹੀ॥ ਸਬ ਦੇਖ ਕਰਿ ਬਿਸਮੈ<sup>5</sup> ਭਏ॥ ਪ੍ਰਭਾਤ ਭਈ ਅਵਰੰਗੇ ਨੈ ਖਬਰ ਪਾਈ॥ ਜੋ ਰਾਤ੍ਰਿ ਕੋ ਕੇਊ ਸੀਸ ਲੈ ਗਯਾ ਹੈ॥ ਤਬ ਪਾਹਰੂ ਸਭ ਪਕੜਿ ਮੰਗਾਏ॥ ਕਹਯਾ ਇਨ ਸਭ ਕੋ ਮਾਰ ਡਾਰੋ॥ ਤਿਨੋ ਨੈ ਕਹਯਾ ਰਾਤ੍ਰਿ ਮੈ ਤੋ ਮਾਖੀ ਕਾ ਭੀ ਪ੍ਰਵੇਸੁ ਨਹੀ ਭਯਾ॥ ਨਹੀ ਜਾਨਾ ਜਾ ਤਾ ਅਕਾਸ ਕੋ ਗਯਾ ਕੇ ਪਤਾਲ ਕੋ ਧਸਿ ਗਯਾ॥ ਸਬ ਨੈ ਏਹ ਕਹਯਾ ਹਜਰਤ ਸਬ ਕੀ ਆਖੇ ਮੈ ਰਤ੍ਰਿ ਗੁਜਾਰੀ ਹੈ॥ ਆਗੇ ਜੇ ਆਪ ਕੀ ਰਜਾਇ॥ ਫਕੀਰ ਕਾ ਅੰਤੁ ਕਿਸੀ ਨਹੀ ਪਾਯਾ॥ ਕਯਾ ਹਿੰਦੂ ਔ ਕਯਾ ਮੁਸਲਮਾਨ॥ ਤਹਾਂ ਸਿੱਖਾ ਮੁਸੱਦੀਆਂ ਕਾਜੀ ਕੋ ਰਿਸਵਤ ਦੀਨੀ॥ ਕਾਜੀ ਨੇ ਅਵਰੰਗੇ ਕੋ ਐਸੇ ਕਹਯਾ ਸੀਸ ਤੋ ਗਯਾ ਹੈ ਦੇਹ ਭੀ ਚਲੀ ਜਾਵੈਗੀ॥ ਤਬ ਮਜਬ ਕੀ ਹਾਣ ਹੋਵੈਗੀ॥ ਸਭ ਕੋਈ ਐਸੇ ਕਹੈਗੇ ਹਿੰਦੂ ਫਕੀਰ ਉਡਿ ਗਯਾ॥ ਤਾਂ ਤੇ ਹਿੰਦੂਆ ਕੋ ਪਰਵਾਨਗੀ ਦੇਵਹੁ ਜੋ ਜਾਇ ਕਰਿ ਜਲਾਵਹਿ॥ ਆਪ ਕੇ ਕਹੇ ਸੋ ਇਨ ਪੈ ਐਸਾਨ<sup>6</sup>

---

1. ਚੁਫੇਰੇ, ਚਾਰੇ ਪਾਸੇ।

2. ਸੂਪਨਾ।

3. ਪਹਿਰੇਦਾਰ।

4. ਗ੍ਰੰਥਕਾਰ ਨੇ ਭਾਈ ਜੈਤਾ ਜੀ ਦਾ ਜ਼ਿਕਰ ਨਹੀਂ ਕੀਤਾ, ਜਿਸ ਦਾ ਹਵਾਲਾ ਸਾਨੂੰ ਹੋਰਨਾਂ ਗ੍ਰੰਥਾਂ ਵਿਚ ਪ੍ਰਮੁੱਖਤਾ ਨਾਲ ਮਿਲਦਾ ਹੈ।

5. ਹੈਰਾਨ।

6. ਅਹਿਸਾਨ।

ਹੋਇਗਾ॥ ਤਬ ਅਵਰੰਗੇ ਨੇ ਪਰਵਾਨਗੀ ਦੀਨੀ॥ ਭਾਈ ਨਾਨੋ ਨੇ ਬਹਰੂਪੀਏ ਸਿਖ ਕੋ ਕਹੜਾ ਕਿਵੇਂ  
ਸੀਸ ਮਾਖੋਵਾਲ ਪਹੁਚੇ॥ ਸਿਖ ਸੁਨਿ ਕੈ ਹੈਰਾਨ ਹੋਯਾ॥ ਬਹੁੜਿ ਤਿਸ ਨੇ ਕਹਾ ਮੈ ਦ੍ਰੋਣੀ ਮੈ ਪਾਇ ਲੈ  
ਜਾਵਹੁਗਾ॥ ਚਲੇ ਦੋਨੇ ਮਾਖੋਵਾਲ ਕੋ ਚਲਹਿ॥ ਵੇ ਤੂੜੀ ਮੈ ਸੀਸ ਪਾਇ ਛਪਾਇ ਨਗਰ ਸੋ ਬਾਹਰ  
ਆਏ॥ ਇਤ ਮੈ ਸਿਖਾਂ ਨੇ ਦੇਹ ਕਾ ਸਸਕਾਰ ਕੀਆ॥<sup>1</sup> ਸੀਸ ਮਾਖੋਵਾਲ ਮੈ ਆਨਿ ਸਾਹਿਬ ਕੇ ਆਗੇ  
ਰਾਖਿਆ॥ ਸਾਹਿਬ ਦੇਖ ਕਰਿ ਬਹੁਤ ਰੁਦਨ ਕਰਨੇ ਲਾਗੇ॥ ਗੁਲਾਬ ਮੰਗਾਇ ਕੈ ਸੀਸ ਧੁਆਇਆ॥  
ਬਹੁਰਿ ਸ੍ਰੀ ਗੰਗਾ ਜਲ ਸੋ ਇਸਨਾਨ ਕਰਾਯਾ॥ ਚੰਦਨ ਕੀ ਚਿਖਾ ਬਨਾਇ ਸੀਸ ਕਾ ਸਿਸਕਾਰ ਕੀਆ॥  
ਰਸਨਾਂ ਤੇ ਏਹ ਸਲੋਕ ਕਹੜਾ॥

ਦੋਹਰਾ॥

ਠੀਕਰ ਫੋਰਿ ਦਿਲੀਸ ਸਿਰੁ ਹਰਿਪੁਰ ਕੀਯਸਿ ਪਯਾਨ॥

ਤੇਗ ਬਹਾਦਰ ਸੀ ਕ੍ਰਿਆ ਕਰੀ ਨ ਕਿਨਹੂੰ ਆਨ॥੧॥

ਤੇਗ ਬਹਾਦਰ ਕੇ ਚਲਤ ਭਯੋ ਜਗਤ ਮੈ ਸੋਗ॥

ਹੈ ਹੈ ਹੈ ਸਭ ਜਗ ਭਯੋ ਜੈ ਜੈ ਜੈ ਸੁਰਲੋਕ॥੨॥<sup>2</sup>

ਤਬ ਸਾਹਿਬ ਨੈ ਸਿਖਾਂ ਕੋ ਬੁਲਾਇ ਸਭ ਹਕੀਕਤ ਪੂਛੀ॥ ਕਹੋ ਸਾਹਿਬ ਨੈ ਕਿਸ ਜੁਗਤਿ  
ਸਵਾਰਾ ਕੀਆ॥ ਕੋਈ ਸਿਖ ਦੁਇ ਚਾਰਿ ਸੰਗ ਭੀ ਸਿਧਾਏ॥ ਜੇ ਜੋ ਹਕੀਕਤਿ ਸਾਹਿਬ ਪਰ ਭਈ ਸੀ॥  
ਸੋ ਸਭ ਭਾਈ ਨਾਨੋ ਨੈ ਸੁਨਾਇ ਦੀਨੀ॥ ਕਹੜਾ ਦੋਇ ਬਾਮੁਣ ਸਾਬ ਮਾਰੇ॥ ਸਤੀ ਦਾਸ ਔ ਮਤੀ ਦਾਸ  
ਦੀਵਾਨ॥ ਏਕ ਆਗੇ ਮਾਰਿਆ ਏਕ ਪੀਛੇ ਮਾਰਿਆ॥ ਹੋਰੁ ਸਿਖ ਕੋਈ ਨਹੀ ਸਿਧਾਯਾ॥<sup>3</sup> ਮੁਸੱਦੀਆਂ

1. ਗੁਰੂ ਸਾਹਿਬ ਦੀ ਦੇਹ ਦਾ ਅੰਤਿਮ ਸਸਕਾਰ ਭਾਈ ਲੱਖੀ ਸ਼ਾਹ ਵਣਜਾਰਾ ਨੇ ਆਪਣੇ ਗ੍ਰਹਿ ਨੂੰ ਅਗਨ-ਭੇਟ  
ਕਰਕੇ ਕੀਤਾ ਸੀ, ਇਸ ਸਥਾਨ 'ਤੇ ਗੁਰਦੁਆਰਾ ਸ੍ਰੀ ਰਕਾਬ ਗੰਜ ਸਾਹਿਬ ਮੌਜੂਦ ਹੈ।

2. ਸੁਧ ਪਾਠ ਇਹ ਹੈ-

ਠੀਕਰ ਫੋਰਿ ਦਿਲੀਸ ਸਿਰਿ ਪੁਭ ਪੁਰਿ ਕੀਯਾ ਪਯਾਨ।

ਤੇਗ ਬਹਾਦਰ ਸੀ ਕ੍ਰਿਆ ਕਰੀ ਨ ਕਿਨਹੂੰ ਆਨਿ॥੧੫॥

ਤੇਗ ਬਹਾਦਰ ਕੇ ਚਲਤ ਭਯੋ ਜਗਤ ਕੋ ਸੋਕ।

ਹੈ ਹੈ ਹੈ ਸਭ ਜਗ ਭਯੋ ਜੈ ਜੈ ਜੈ ਸੁਰ ਲੋਕ॥੧੬॥ ਬਚਿਤ੍ਰ ਨਾਟਕ, 'ਪਾਤਸਾਹੀ ਬਰਨਨ' ਅਧਿਆਇ 5.

3. *ਬੰਸਾਵਲੀਨਾਮਾ* ਵਾਂਗ ਹੀ ਗ੍ਰੰਥਕਾਰ ਨੇ ਭਾਈ ਦਿਆਲ ਦਾਸ ਦੀ ਸ਼ਹੀਦੀ ਦਾ ਵਰਨਨ ਨਹੀਂ ਕੀਤਾ। ਜ਼ਿਕਰਯੋਗ  
ਹੈ ਕਿ ਗੁਰੂ ਜੀ ਦੇ ਸ੍ਰੀ ਅਨੰਦਪੁਰ ਸਾਹਿਬ ਤੋਂ ਚਲਣ, ਗ੍ਰਿਫਤਾਰ ਹੋਣ ਅਤੇ ਸ਼ਹਾਦਤ ਦੇ ਜੋ ਸਮਾਚਾਰ ਇਸ  
ਗ੍ਰੰਥਕਾਰ ਨੇ ਲਿਖੇ ਹਨ ਉਹ *ਗੁਰੂ ਕੀਆਂ ਸਾਖੀਆਂ* ਨਾਲ ਮੇਲ ਖਾਂਦੇ ਹਨ, ਪਰ ਉਸ ਵਿਚ ਇਸ ਪੂਰੇ ਘਟਨਾ-  
ਕ੍ਰਮ ਦੌਰਾਨ ਭਾਈ ਦਿਆਲ ਦਾਸ ਦਾ ਗੁਰੂ ਜੀ ਦੇ ਨਾਲ ਹੋਣ ਦਾ ਜ਼ਿਕਰ ਮਿਲਦਾ ਹੈ, ਜਿਵੇਂ- "ਆਪਨੇ ਹਮਰਾਹ  
ਦੀਵਾਨ ਮਤੀਦਾਸ, ਸਤੀਦਾਸ ਰਸੋਈਆ ਅਤੇ ਬਾਵਾ ਦਿਆਲ ਦਾਸ ਕੇ ਗੈਲ ਲੈ ਕੇ ਚੱਕ ਨਾਨਕ ਸੇ ਵਿਦਿਆ  
ਹੂਏ।...ਅੱਵਲ ਦਿਆਲ ਦਾਸ ਕੇ ਏਕ ਰੀਝਤੇ ਦੇਗੇ ਮੇਂ ਬੰਦ ਕਰ ਕੇ ਮਾਰਾ। ਇਸ ਕੇ (ਚਲਦਾ)

ਸਿਖਾਂ ਚੁਕਾਉ ਭੀ ਕੀਆ। ਪੈ ਸਾਹਿਬ ਆਪਣਾ ਹੀ ਭਾਣਾ ਬਰਤਾਯਾ॥ ਕਰੋੜ ਰੁਪੈਯਾ ਚੁਕਾਯਾ ਹਾ ਅਵਰੰਗੇ ਕੀ ਜੁਬਾਨੀ॥ ਔ ਕਾਜੀ ਮੁਫਤੀ ਕੋ ਭੀ ਕਛੁ ਰਿਸਵਤ ਦੇਨੀ ਕਹੀ ਹੀ॥ ਸੇ ਸਭ ਵਿਲਾਯਤੋ ਮੈ ਸਬ ਦੇਸੇ ਮੈ ਲਿਖ ਭੇਜਿਆ ਹਾ॥ ਸੇ ਵਿਲਾਯਤੋ ਮੈ ਅਸੀ ਬਿਆਸੀ ਲੱਖ ਰੁਪੈਯਾ ਸਿਖਾਂ ਤਿਆਰੁ ਕੀਆ॥ ਸੇ ਕਿਸ ਜੁਗਤਿ ਸੇ ਤਿਆਰ ਕੀਆ ਹਾ॥ ਜਿਸ ਸਿਖ ਕਾ ਸੋ ਰੁਪੈਯੇ ਕਾ ਕਦ ਰਹਾ॥ ਤਿਸ ਨੱਬੇ ਦੀਏ॥ ਔ ਦਸ ਪੀਛੇ ਰਾਖੇ॥ ਜਿਸ ਕਾ ਹਜਾਰ ਕਾ ਕਦ ਰਹਾ॥ ਉਸਨੈ ਨੋ ਸੈ ਗੁਰੂ ਜੀ ਕੀ ਚਟੀ ਦੀਏ॥ ਏਕ ਸੋ ਰਾਖਯਾ॥ ਇਸ ਰੀਤ ਸੋ ਸਬ ਨੈ ਦੀਏ॥ ਸੇ ਅਵਰੰਗੇ ਬੇਈਮਾਨ ਨੈ ਮੁਖ ਤੇ ਕਹਕੈ ਨਹੀ ਲੀਏ॥ ਤਬ ਸਾਹਿਬ ਕਹਯਾ ਸਿਖਾਂ ਕੀ ਅੰਸੁ ਮਤੁ ਖੋਵੇ॥ ਇਸ ਕਾ ਔ ਹਮਾਰਾ ਪਿਛੁਲਾ ਲੇਖਾ ਹੈ॥ ਸੀਸ ਜਾਵੇ ਪੈ ਧਰਮ ਰਹੇ॥ ਰਾਹ ਮੈ ਸਿਖ ਰੋਜਾਂ ਵਾਸਤੇ ਮੁਕਰੇ ਹੇ॥ ਸੇ ਸਿੱਖ ਅਸਿੱਖ ਜਾਨੈ ਨਹੀ ਜਾਇ॥ ਇਤਿ ਕਰਿ ਬਹੁਤ ਬੇਮੁਖੁ ਭਏ॥ ਪਰੰਤੂ ਕੋਈ ਨਿਸਾਨੀ ਸਿਖ ਕੀ ਹੋਇ ਤੋ ਬਹੁਤ ਭਲਾ ਹੈ॥ ਜੇ ਬੇਮੁਖੁ ਹੋਏ ਸੇ ਨਰਕ ਗਾਮੀ ਭਏ॥ ਦਿਲੀ ਮੈ ਜਿਨੋ ਨੈ ਦੌਲਤ ਆਨਿ ਹਾਜਰ ਕੀਨੀ ਸਨਮੁਖ ਰਹੇ ਤਿਨ ਕੀ ਸਿੱਖੀ ਸਾਬਤ ਰਹੀ॥ ਦਿੱਲੀ ਮੈ ਸਿਖਾਂ ਖਰਚ ਕੀ ਕਮਤੀ ਨਹੀ ਰਹਨ ਦੀਨੀ॥ ਜਬ ਐਸੇ ਭਾਈ ਨਾਨੋ ਛੀਬੇ ਨੈ ਸਬ ਹਕੀਕਤਿ ਸਾਹਿਬ ਕੋ ਸੁਨਾਈ॥ ਤਾਂ ਸਾਹਿਬ ਬਚਨ ਕੀਆ ਆਗੇ ਤੋ ਨਿਸਾਨੀ ਨਹੀ ਪਰ ਨਿਸਾਨੀ ਅਬ ਕਰਹਿਗੇ॥ ਇਤਨੇ ਮੈ ਦਿੱਲੀ ਸੇ ਸਾਹਿਬ ਕੇ ਫੁਲ ਆਨ ਪਹੁਚੇ॥ ਵੇ ਫੁੱਲ ਔ ਸੀਸ ਕੇ ਫੁੱਲ ਏਕਠੇ ਕੀਏ॥ ਪਾਲਕੀ ਮੈ ਪਾਇ ਸ੍ਰੀ ਗੰਗਾ ਜੀ ਕੋ ਪਹੁਚਾਏ॥ ਸੰਗ ਘੋੜਾ ਔ ਦੌਲਤ ਬਹੁਤ ਦੀਨੀ॥ ਸਿਹਜਾ ਔ ਧਰਮ ਸਾਂਤ ਸਬ ਕਰੀ॥ ਬ੍ਰਹਮਣਾਂ ਕੋ ਦਫਨਾਂ ਦੀਨੀ॥<sup>2</sup> ਬਹੁਰ ਸਾਹਿਬ ਅੰਦਰ ਬੈਠ ਕਰਿ ਸਮਾਧ ਲਗਾਏ ਰਹੇ ਭੋਜਨ ਤਿਆਗ ਦੀਨਾ॥ ਮਸੰਦਾ ਮਿਲਕੇ ਮਾਤਾ ਜੀ ਆਗੇ ਬੇਨਤੀ ਕੀਤੀ॥ ਮਾਤਾ ਜੀ ਸੰਗਤਾਂ ਕਿਸ ਕੀ ਚਰਨੀ ਲਾਗੈ॥ ਸਾਹਿਬਜ਼ਾਦਾ ਤੋ ਅੰਦ੍ਰ ਜਾਇ ਬੈਠਿਆ ਹੈ॥ ਔ ਮੌਨ ਹੋ ਰਹਿਆ ਹੈ॥ ਆਪ ਕਹੁ ਤਾ ਬਾਹਰ ਆਵੈ॥ ਔ ਸਬ ਸੰਗਤਾ ਕਉ ਚਰਨੀ ਲਗਾਵਨ॥ ਤਬ ਮਾਤਾ ਗੁਜਰੀ ਉਪਦੇਸ ਕਰਨ ਆਈ ਬੇਟਾ ਅੰਦਰ ਬੈਠ ਰਹਨ ਕਾ ਕਿਆ ਹੋਤੁ ਹੈ॥ ਬਾਹਰ ਆਨਿ ਕਰ ਦੁਨੀਆ ਕਾ ਦ੍ਰਸ਼ ਕਰਿ॥ ਤਿਨੋ ਕਹਿਆ ਮਾਤਾ ਜੀ ਮੈ ਦੈਤੋ ਕਾ ਸੰਘਾਰ ਕਰੇਗਾ ਮਾਤਾ ਕਹਿਆ ਕਿਹਿਆ<sup>3</sup> ਹਮਾਰੇ ਤੋ ਆਦਿ ਕੇ ਤੁਰਕ ਬੈਰੀ ਹੈ॥ ਔ ਜੋਰਾਵਰ ਹੈਂ ਅਸਾ ਕਿਸ ਪੈ ਫਰਿਆਦੀ ਜਾਣਾ ਹੈ॥ ਇਨਾ ਨੇ ਤਪ ਕੀਆ ਹੈ ਸੇ ਬਾਇ

(ਪਿਛਲੇ ਪੰਨੇ ਦਾ ਬਾਕੀ) ਬਾਦ ਮਤੀਦਾਸ ਕੋ ਆਰੇ ਗੈਲ ਚੀਰਾ ਗਿਆ। ਉਪਰੰਤ ਗੁਰੂ ਜੀ ਕੇ ਤੀਜੇ ਸਾਥੀ ਸਤੀਦਾਸ ਕੇ ਚੁੰਢੀ ਮੇਂ ਲਪੇਟ ਜਿੰਦਾ ਜਲਾਇ ਦੀਆ। ਇਨ ਤੀਨ ਸਿੱਖੋਂ ਕੀ ਸ਼ਹਾਦਤ ਗੁਰੂ ਜੀ ਨੇ ਆਖੋਂ ਸੇ ਦੇਖੀ।" -ਪੰਨਾ 79-83; "ਜੇਠਾ ਮਨੀਆ ਆਦਿ ਸਿਖ, ਰਹੇ ਦਸਮ ਗੁਰ ਪਾਸ। ਦਿਆਲਾ ਊਂਦਾ ਗੈਲ ਗੁਰ, ਗਏ ਖਸ਼ਟ ਸਿਖ ਖਾਸ।39।" -ਸ਼ਹੀਦ ਬਿਲਾਸ ਭਾਈ ਮਨੀ ਸਿੰਘ, ਪੰਨਾ 57.

1. ਘਾਟ, ਕਮੀ।
2. ਇਹ ਸਭ ਕਹਾਣੀ ਕੇਸਰ ਸਿੰਘ ਛਿਬਰ ਦੇ *ਬੰਸਾਵਲੀਨਾਮਾ* ਦਾ ਹੀ ਵਾਰਤਕ ਰੂਪ ਹੈ, ਅਜਿਹੀਆਂ ਕਈ ਅਤਿਕਥਨੀਆਂ ਕੇਸਰ ਸਿੰਘ ਛਿਬਰ ਨੇ ਬ੍ਰਾਹਮਣੀ ਪ੍ਰਭਾਵ ਕਰਕੇ ਕੀਤੀਆਂ ਹਨ।
3. ਜਾਪਦਾ ਹੈ ਕਿ 'ਕਿਹਿਆ' ਗਲਤੀ ਨਾਲ ਦੁਬਾਰਾ ਲਿਖਿਆ ਗਿਆ ਹੈ।

ਪਇਆ ਹੈ॥ ਏਹ ਅਨਿਆਈ ਹੈ॥ ਇਨ ਕੀ ਪਰਮੇਸੂਰ ਜੜ ਉਖਾੜੈ॥ ਤੇਰੇ ਪੜਦਾਦੇ ਨਾਲਿ ਇਨਾ ਕਿਆ ਕੀਆ ਬਿਗਾੜ ਕੀਆ॥ ਉਨੋ ਨੈ ਇਨ ਕਾ ਕਿਆ ਬਿਗਾੜਿਆ ਹਾ॥ ਅਵਰੰਗੇ ਬਿਨਾਂ ਪ੍ਰਯੋਜਨ ਹਰਿਕ੍ਰਿਸਨ ਤੁਮਾਰਾ ਭਤੀਜਾ ਤਿਸ ਕਾ ਬਿਘਨੁ ਕੀਆ॥ ਰਾਮ ਰਾਇ ਕਰਾਮਾਤ ਦਿਖਾਇ ਕੈ ਬਚਿਆ॥ ਤੇਰੇ ਪਿਤਾ ਧਰਮ ਰਖਯਾ ਸੀਸ ਦੀਆ॥ ਬਾਹਰ ਆਵੇ ਤੋ ਬਿਵਹਾਰ ਰਹਤਾ ਹੈ॥ ਤੁਮ ਟਿੱਕੇ ਹੋ॥ ਤੁਮ ਸੋ ਬਿਨਾਂ ਹਮ ਔਰ ਕਿਸ ਕੋ ਕਰਹਿ॥ ਇਹ ਦੁਨੀਆਂ ਕੀ ਕਾਰਰਵਾਈ ਜਿਉ ਨਿਭੇ ਤਿਉ ਨਿਬਾਹੇ॥ ਐਸੇ ਸਾਹਿਬ ਕੋ ਮਾਤਾ ਕਹਯਾ॥

ਇਤਿ ਸ੍ਰੀਮਤ ਅੰਬੀਰ ਦਾਸ ਬਿਰਚਿਤੇ ਸ੍ਰੀ ਗੁਰਬੰਸ ਚੰਦ੍ਰੋਦਯੇ

ਗੁਰੂ ਤੇਗ ਬਹਾਦਰ ਜੀ ਬਰਨਨੰ ਨਾਮ ਦਸਮੀ ਕਲਾ ਸਮਾਪਤੰ॥੧੦॥

## ਚੜ੍ਹਜੁਗੀ ਗ੍ਰੰਥ

ਇਸ ਗ੍ਰੰਥ ਦੀ ਜਾਣਕਾਰੀ ਸਭ ਤੋਂ ਪਹਿਲਾਂ ਭਾਈ ਵੀਰ ਸਿੰਘ ਨੇ *ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ* ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ-ਜੋਤਿ ਸਮਾਉਣ ਸੰਬੰਧੀ ਲਿਖੇ ਵਿਸ਼ੇਸ਼ ਨੋਟ ਵਿਚ ਦਿਤੀ ਸੀ। ਵਰਤਮਾਨ ਸਮੇਂ ਚੜ੍ਹਜੁਗੀ ਗ੍ਰੰਥ ਦੀ ਇਕੋ-ਇਕ ਹੱਥ-ਲਿਖਤ ਕਾਪੀ ਪ੍ਰਾਪਤ ਹੁੰਦੀ ਹੈ ਜੋ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੀ ਲਾਇਬ੍ਰੇਰੀ ਵਿਚ ਖਰੜਾ ਨੰ. 336 ਦੇ ਨਾਂ ਉਪਰ ਸੁਰਖਿਅਤ ਹੈ। ਇਸਦਾ ਆਕਾਰ 14.5"×11"×2.5" ਹੈ। ਇਸ ਗ੍ਰੰਥ ਵਿਚਲੀ ਸਮੱਗਰੀ ਤੋਂ ਪਤਾ ਚਲਦਾ ਹੈ ਕਿ ਇਹ ਖਰੜਾ ਲੇਖਕ ਦੀ ਮੂਲ ਰਚਨਾ ਹੈ। ਇਸ ਗ੍ਰੰਥ ਦਾ ਹੋਰ ਕੋਈ ਉਤਾਰਾ ਅਜੇ ਤਕ ਉਪਲਬਧ ਨਹੀਂ ਹੋ ਸਕਿਆ। ਇਸ ਗ੍ਰੰਥ ਦੀ ਅਹਿਮੀਅਤ ਦਾ ਪਤਾ ਇਸ ਗੱਲ ਤੋਂ ਲਗਦਾ ਹੈ ਕਿ ਸਿੱਖ ਇਤਿਹਾਸ ਦੇ ਨਾਮਵਰ ਇਤਿਹਾਸਕਾਰ ਡਾ. ਗੰਡਾ ਸਿੰਘ ਨੇ ਦੇਹਰਾਦੂਨ ਵਾਲੇ ਗ੍ਰੰਥ ਵਿਚੋਂ ਸਿੱਖ-ਕਾਲ ਨਾਲ ਸੰਬੰਧਿਤ ਸਮੱਗਰੀ ਨੂੰ ਟਾਈਪ ਕਰਵਾ ਕੇ ਇਤਿਹਾਸਕ ਸ੍ਰੋਤ ਵਜੋਂ ਵਰਤਿਆ ਸੀ। ਗ੍ਰੰਥ ਦੀ ਅੰਦਰੂਨੀ ਗਵਾਹੀ ਅਨੁਸਾਰ ਇਹ ਗ੍ਰੰਥ ਕਿਸੇ ਭਾਈ ਟੇਕ ਸਿੰਘ ਨਾਮੀ ਸ਼ਖ਼ਸ ਦੀ ਰਚਨਾ ਹੈ।<sup>1</sup> ਇਸ ਨਾਂ ਦੇ ਅਨੇਕਾਂ ਵਿਅਕਤੀਆਂ ਵਿਚੋਂ ਭਾਈ ਮਹਾਰਾਜ ਸਿੰਘ ਦੇ ਇਕ ਜੁਝਾਰੂ ਸਾਥੀ ਭਾਈ ਟੇਕ ਸਿੰਘ ਨੂੰ ਇਸਦਾ ਕਰਤਾ ਮੰਨਿਆ ਜਾ ਸਕਦਾ ਹੈ, ਪਰ ਦਾਅਵਾ ਨਹੀਂ ਕੀਤਾ ਜਾ ਸਕਦਾ। ਮੰਨਣ ਦੀ ਸੰਭਾਵਨਾ ਇਸ ਕਰਕੇ ਹੈ ਕਿ ਉਹ ਭਾਈ ਟੇਕ ਸਿੰਘ ਸ੍ਰੀ ਹਰਿਮੰਦਰ ਸਾਹਿਬ (ਅੰਮ੍ਰਿਤਸਰ) ਦਾ ਪੁਜਾਰੀ ਸੀ ਅਤੇ ਗ੍ਰੰਥ ਵਿਚਲੀਆਂ ਗਵਾਹੀਆਂ ਤੋਂ ਵੀ ਇਹ ਹੀ ਪਤਾ ਚਲਦਾ ਹੈ ਕਿ ਇਸ ਗ੍ਰੰਥ ਦੀ ਰਚਨਾ ਅੰਮ੍ਰਿਤਸਰ ਸਾਹਿਬ ਵਿਖੇ ਹੀ ਹੋਈ ਸੀ। ਦੂਸਰਾ, ਗ੍ਰੰਥ ਵਿਚ ਦਰਜ ਘਟਨਾਵਾਂ ਤੋਂ ਇਸ ਗ੍ਰੰਥ ਦਾ ਰਚਨਾ-ਕਾਲ 1845 ਈ. ਸਿਧ ਹੁੰਦਾ ਹੈ ਜੋ ਕਿ ਭਾਈ ਟੇਕ ਸਿੰਘ ਦੇ ਜੀਵਨ-ਕਾਲ ਨਾਲ ਕਾਫੀ ਮੇਲ ਖਾਂਦਾ ਹੈ। ਇਨ੍ਹਾਂ ਗਵਾਹੀਆਂ ਅਨੁਸਾਰ ਜੇਕਰ ਭਾਈ ਮਹਾਰਾਜ ਸਿੰਘ ਦੇ ਸਾਥੀ ਭਾਈ ਟੇਕ ਸਿੰਘ ਨੂੰ ਗ੍ਰੰਥ-ਕਰਤਾ ਮੰਨਿਆ ਜਾਵੇ ਤਾਂ ਉਸਨੂੰ ਪੁਜਾਰੀ, ਵਿਦਵਾਨ ਅਤੇ ਜੁਝਾਰੂ ਸਿੱਖ ਕਿਹਾ ਜਾ ਸਕਦਾ ਹੈ।

1274 ਪੰਨੇ ਦੇ ਇਸ ਵਿਸ਼ਾਲ ਕਾਵਿ-ਗ੍ਰੰਥ ਨੂੰ ਰਚਨਾਕਾਰ ਨੇ ਚਾਰ ਜੁਗਾਂ ਅਨੁਸਾਰ ਵਰਗੀਕ੍ਰਿਤ ਕੀਤਾ ਹੈ। ਸਤਿਜੁਗ ਦੇ ਕੁਲ 63 ਪੱਤਰੇ (126 ਪੰਨੇ) ਅਤੇ 115 ਅਧਿਆਇ ਹਨ। ਹਰੇਕ ਅਧਿਆਇ ਵਿਚ ਇਕ ਦੋਹਰਾ ਅਤੇ 19 ਚੌਪਈਆਂ ਹਨ। ਇਸ ਦੀ ਸ਼ੁਰੂਆਤ 'ੴ ਸਤਗੁਰ ਸਹਾਇ' ਦੇ ਨਾਲ ਹੁੰਦੀ ਹੈ। ਇਸ ਜੁਗ ਵਿਚ ਅਨੇਕਾਂ ਕਥਾਵਾਂ ਦਾ ਵਰਣਨ ਮਿਲਦਾ ਹੈ, ਜਿਵੇਂ- ਬ੍ਰਹਮ, ਸ੍ਰਿਸ਼ਟੀ ਰਚਨਾ, ਵਰਣ-ਪ੍ਰਣਾਲੀ, ਚਾਰ ਵੇਦ, ਸਨਤਕੁਮਾਰ, ਬ੍ਰਹਮਾ, ਵਿਸ਼ਨੂੰ, ਸ਼ਿਵ, ਸੂਰ ਅਵਤਾਰ, ਮੱਛ ਅਵਤਾਰ,

1. ਇਤ ਸ੍ਰੀ ਚੜ੍ਹਜੁਗੇ ਸੰਵਾਦੇ ਨਾਮ ਦੁਹ ਉਤੇ ਚਾਰ ਸੈ ਧਿਆਇ ਸਮਾਪਤੰ ਸੁਭੰ ਕਲਜੁਗ ਟੇਕ ਸਿੰਘੇ।4021



ਪ੍ਰਹਿਲਾਦ, ਧਰੁ, ਅਸ਼ਵਿਨੀ ਕੁਮਾਰ, ਬਾਵਨ ਅਵਤਾਰ, ਸਮੁੰਦਰ ਮੰਥਨ, ਦੇਵਤਿਆ ਅਤੇ ਦੈਤਾਂ ਦੀਆਂ ਲੜਾਈਆਂ ਆਦਿ। ਸਤਿਜੁਗ ਦੀ ਕਥਾ ਲਿਖਣ ਲਗਿਆਂ ਭਾਈ ਟੇਕ ਸਿੰਘ ਲਿਖਦਾ ਹੈ ਕਿ ਉਸਨੇ ਇਸ ਜੁਗ ਦਾ ਪ੍ਰਸੰਗ ਲਿਖਣ ਲਈ ਵੇਦਾਂ ਅਤੇ ਪੁਰਾਣਾਂ ਨੂੰ ਅਧਾਰ ਬਣਾਇਆ ਹੈ। ਤ੍ਰੇਤੇ ਜੁਗ ਦੇ ਕੁਲ 108 ਪੱਤਰੇ (216 ਪੰਨੇ) ਅਤੇ 183 ਅਧਿਆਇ ਹਨ। ਹਰੇਕ ਅਧਿਆਇ ਵਿਚ ਇਕ ਦੋਹਰਾ ਅਤੇ 19 ਚੌਪਈਆਂ ਹਨ। ਤ੍ਰੇਤੇ ਜੁਗ ਦੇ ਸ਼ੁਰੂ ਵਿਚ ਕਰਤਾ ਨੇ ਪਰਮਾਤਮਾ ਦੇ ਸਰੂਪ ਦਾ ਵਰਨਨ ਕੀਤਾ ਹੈ, ਜੋ ਜਾਪੁ ਸਾਹਿਬ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਉਪਰ ਅਧਾਰਿਤ ਹੈ। ਇਸ ਜੁਗ ਵਿਚ ਧਨੰਤਰ ਵੈਦ, ਦੁਰਬਾਸਾ ਰਿਸ਼ੀ, ਗਣੇਸ਼/ਸ਼ਿਵ ਪੂਜਾ, ਵੇਦੀ ਕੁਲ, ਗੁਰੂ ਵਸ਼ਿਸ਼ਟ, ਵਿਸ਼ਵਾ ਮਿਤਰ, ਰਾਜਾ ਹਰੀ ਚੰਦ, ਰਾਜਾ ਸਗੜ, ਰਾਜਾ ਅਜ, ਰਾਜਾ ਦਸਰਥ ਆਦਿ ਦਾ ਵਰਣਨ ਅਤੇ ਇਸ ਤੋਂ ਬਾਅਦ ਰਾਮ ਜੀ ਦੇ ਅਵਤਾਰ ਹੋਣ ਕਰਕੇ ਬਾਕੀ ਕਥਾ, ਜੁਗ ਅਵਤਾਰ ਦੇ ਜੀਵਨ ਨਾਲ ਜੁੜੀਆਂ ਘਟਨਾਵਾਂ 'ਤੇ ਅਧਾਰਿਤ ਹੈ। ਇਉਂ ਜਾਪਦਾ ਹੈ ਕਿ ਇਸ ਜੁਗ ਦੀ ਕਥਾ ਲਿਖ ਕੇ ਕਰਤਾ ਨੇ ਗੁਰਮੁਖੀ ਲਿਪੀ ਵਿਚ ਰਾਮਾਇਣ ਲਿਖਣ ਦਾ ਹੀ ਯਤਨ ਕੀਤਾ ਹੈ। ਦੁਆਪਰ ਜੁਗ ਦੇ ਕੁਲ 68 ਪੱਤਰੇ (136 ਪੰਨੇ) ਹਨ ਅਤੇ 133 ਅਧਿਆਇ ਹਨ। ਹਰੇਕ ਅਧਿਆਇ ਵਿਚ ਇਕ ਦੋਹਰਾ ਅਤੇ 19 ਚੌਪਈਆਂ ਹਨ। ਇਸ ਜੁਗ ਦੀ ਕਥਾ, ਜੁਗ ਅਵਤਾਰ ਸ੍ਰੀ ਕ੍ਰਿਸ਼ਨ ਜੀ ਦੇ ਦੁਆਲੇ ਹੀ ਘੁੰਮਦੀ ਹੈ, ਜਿਸ ਵਿਚ ਉਹਨਾਂ ਦੇ ਸਮਕਾਲੀ ਰਿਸ਼ੀਆਂ, ਰਾਜਿਆਂ, ਯੋਧਿਆਂ ਆਦਿ ਦਾ ਵਰਣਨ ਹੈ। ਕਲਿਜੁਗ ਦੇ ਕੁਲ 397 ਪੱਤਰੇ (794 ਪੰਨੇ) ਅਤੇ 402 ਅਧਿਆਇ ਹਨ। ਕਲਿਜੁਗ ਦੇ ਮੁਢਲੇ 350 ਪੰਨਿਆਂ ਉਪਰ ਰਾਜਾ ਪਰੀਛਤ, ਜਨਮੇਜਾ, ਆਦਮ, ਨੂਹ, ਇਬਰਾਹੀਮ, ਯੂਸਫ਼, ਯਕੂਬ, ਸਿਕੰਦਰ, ਬਿਕ੍ਰਮਾਜੀਤ, ਅਬੂ ਬਕਰ, ਉਸਮਾਨ, ਹਜ਼ਰਤ ਅਲੀ, ਹਸਨ, ਫਿਰੋਜ਼ ਸ਼ਾਹ, ਬਹਿਲੋਲ ਸ਼ਾਹ ਅਤੇ ਤੁਗਲਕ ਵੰਸ਼ ਆਦਿ ਬਾਰੇ ਜਾਣਕਾਰੀ ਦਿਤੀ ਗਈ ਹੈ। ਕਲਿਜੁਗ ਦੇ ਅਗਲੇ 444 ਪੰਨੇ ਨਿਰੋਲ ਸਿੱਖ ਧਰਮ ਸੰਬੰਧੀ ਜਾਣਕਾਰੀ ਪ੍ਰਦਾਨ ਕਰਦੇ ਹਨ। ਇਸ ਗ੍ਰੰਥ ਦੇ ਲਗ-ਪਗ 110 ਪੰਨੇ ਗੁਰੂ ਨਾਨਕ ਦੇਵ ਜੀ, 90 ਗੁਰੂ ਅੰਗਦ ਦੇਵ ਜੀ ਤੋਂ ਗੁਰੂ ਤੇਗ ਬਹਾਦਰ ਜੀ ਤਕ, 122 ਗੁਰੂ ਗੋਬਿੰਦ ਸਿੰਘ ਜੀ, 22 ਬਾਬਾ ਬੰਦਾ ਸਿੰਘ ਬਹਾਦਰ ਅਤੇ 100 ਮਿਸਲ-ਕਾਲ ਤੋਂ ਲੈ ਕੇ ਮਹਾਰਾਜਾ ਦਲੀਪ ਸਿੰਘ ਦੇ ਰਾਜ ਸੰਭਾਲਣ ਤਕ, ਦੀ ਜਾਣਕਾਰੀ ਪ੍ਰਦਾਨ ਕਰਦੇ ਹਨ।

ਵਿਚਾਰ ਅਧੀਨ ਗ੍ਰੰਥ ਦੇ ਪੱਤਰਾ ਨੰ. 376-ਅ ਤੋਂ 384-ਓ ਤਕ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਦਿਤੀ ਗਈ ਹੈ। ਇਸ ਗ੍ਰੰਥ ਵਿਚਲੀਆਂ ਕੁਝ ਘਟਨਾਵਾਂ ਇਤਿਹਾਸ ਅਨੁਸਾਰੀ ਅਤੇ ਕੁਝ ਇਤਿਹਾਸ, ਸਿਧਾਂਤ ਤੇ ਸਿੱਖ ਮਾਨਤਾਵਾਂ ਤੋਂ ਵਿਪਰੀਤ ਵੀ ਹਨ, ਜਿਨ੍ਹਾਂ ਸੰਬੰਧੀ ਜਾਣਕਾਰੀ ਪਗ-ਟਿਪਣੀਆਂ ਵਿਚ ਦੇਣ ਦਾ ਯਤਨ ਕੀਤਾ ਗਿਆ ਹੈ।

ਮੂਲ-ਪਾਠ

ਚਾਰਿ ਦਸ ਅਰ ਤੇਰਾ ਦਿਨ ਹੀ ਪੂਰਨ ਕਰਤਿ ਸਿਖ ਸੁਨਿ ਪਾਇਓ॥

ਦਿਲੀ ਮਾਹਿ ਡੇਹਰਾ ਕਰਿਕੈ ਹੀ ਆਪ ਬਕਾਲੇ ਮੈ ਪਗਾ ਪਾਇਓ॥

1. ਪੈਰ।

ਕਹਤ ਸਭੀ ਸਾਥੀ ਆਪਸ ਮੈ ਕੇਹਰਾ<sup>1</sup> ਗੁਰੂ ਹੋਤ ਇਨ ਬਾਇਓ॥  
 ਸੇਵੀ ਸਭੀ ਗੁਰੂ ਬਣ ਬੈਠੇ ਰੋਕਤ<sup>2</sup> ਸੰਗਤਿ ਬਹੁਤੈ ਦਾਇਓ<sup>3</sup>॥੮॥  
 ਬਾਣੀ ਮੰਜੀਆ ਨਿਆਰੀ ਨਿਆਰੀ ਹੋਤ ਘਰਿ ਘਰਿ ਮਧੇ ਹੈ॥  
 ਪਰਤਖ ਏਕ ਨਹੀ ਦੀਸਤ ਆਗੈ ਪਰਤਾਪਵਾਨ ਦੇਖਤ ਸਦਸਧੇ<sup>4</sup>॥  
 ਮਿਰਜਾਦਾ ਨਹੀ ਵੈਸੇ ਵਾ ਕੀ ਆਦਿ ਅੰਤ ਮਧ ਨਿਰਖਿਤ ਰੁਧੇ<sup>5</sup>॥  
 ਕਰਨਿ ਕਾਰਨਿ ਵਹੁ ਹਾਥ ਨਾ ਆਵੈ ਅੰਤਰਿਜਾਮੀ ਲਹਤ<sup>6</sup> ਨ ਵਧੇ॥੯॥  
 ਸੰਗਤਿ ਬਿਨਉ ਕਰਤ ਨਿਤਪ੍ਰਿਤ<sup>7</sup> ਹੀ ਜਬ ਗਿਰੰਥ ਖੋਲਤ ਹੀ ਮਾਗੈ॥  
 ਨਾਮ ਬਤਾਵਹੁ ਗੁਰ ਕਾ ਹਮ ਕਉ ਕਰੀ ਸੋਪਨਾ ਤੁਮ ਕਉ ਆਗੈ॥  
 ਹਰਿਕ੍ਰਿਸਨ ਪਕੜਾਇਓ ਲੜਿ ਹੈ ਰਾਖ ਲਾਜ ਸੰਗਤਿ ਪਗ ਲਾਗੈ॥  
 ਹਾਥ ਬਾਧ ਕੜਾਹੇ ਕਰੇ ਕਰਿ ਲੇਤ ਅਵਾਜ<sup>8</sup> ਹਰਿ ਨਉਰ ਬਡਭਾਗੈ॥੧੦॥  
 ਅਰਜ<sup>9</sup> ਕਰੇ ਤੁਕ<sup>10</sup> ਪਾਵੈ ਜਬ ਹੀ ਤਬ ਅਵਾਜ ਹੋਤ ਹੈ ਸਾਰੀ॥  
 ਕਬ ਤਤਾ ਕਬ ਗਗਾ ਅਫਰ ਕਬ ਜਾਨੇ ਬਬਾ ਗੁਨਕਾਰੀ॥  
 ਕਬ ਹਾਹੇ ਕਾ ਅਨਭਵ ਹੋਵਤ ਕਬ ਦਦਾ ਆਵਤ ਬਲਧਾਰੀ॥  
 ਕਬ ਰਾਰਾ ਕਹਤਾ ਗੁਨ ਸਗਰੇ<sup>11</sup> ਸਿਖ ਅਜਾਨ<sup>12</sup> ਸਮਝਤ ਨਹ ਵਾਰੀ<sup>13</sup>॥੧॥  
 ਵਾਰਿ ਵਾਰਿ ਗਿਰੰਥ ਕੀ ਬਾਣੀ ਵੈਖਰਨੀ<sup>14</sup> ਕੇ ਮਾਹਿ ਬਤਾਵੈ॥  
 ਸੰਗਤ ਆਗਮ ਲਖਤੇ ਨਾਹੀ ਕਿਓ ਬਨਤਾ ਸਨਬੰਧ ਕਹਾਵੈ॥  
 ਕੁਦਰਤ ਸਾਥ ਨਿਗਮ ਕੀ ਬਾਣੀ ਕਹਤ ਗਿਰੰਥ ਪਤਾ ਨਹੀ ਪਾਵੈ॥  
 ਹਾਰਿ ਪਰੇ ਬਹੁ ਦਿਨ ਮੈ ਸਿਖ ਸਭ ਕਰਤ ਅਰਦਾਸ ਬਹੁਤ ਗੁਨ ਗਾਵੈ॥੨॥

- |  |                            |
|--|----------------------------|
| 1. ਕਿਹੜਾ।  | 2. ਰੋਕਦੇ ਹਨ।               |
| 3. ਦਾਓ ਨਾਲ, ਵਿਧੀ ਨਾਲ।  | 4. ਹਮੇਸ਼ਾ ਹੀ, ਸਦੇਵ ਹੀ।     |
| 5. ਬਣੀ ਵੇਖੀ ਸੀ।  | 6. ਲਭਦਾ।                   |
| 7. ਹਰ-ਰੋਜ਼।  | 8. ਹੁਕਮਨਾਮਾ।               |
| 9. ਅਰਦਾਸ, ਬੇਨਤੀ।   | 10. ਹੁਕਮਨਾਮੇ ਦੀ ਪਹਿਲੀ ਤੁਕ। |
| 11. ਸਾਰੇ।  |                            |
| 12. ਅਣਜਾਣ।   |                            |
| 13. ਸ਼ਬਦਾਂ ਦੀ ਤਰਤੀਬ।   |                            |
| 14. ਚਾਰ ਬਾਣੀਆਂ ਵਿਚੋਂ ਇਕ, ਮੂੰਹ ਤੋਂ ਉਚਾਰਨ ਹੋਏ ਸ਼ਬਦ ਨੂੰ ਵੈਖਰੀ ਬਾਣੀ ਕਿਹਾ ਜਾਂਦਾ ਹੈ। |                            |

ਗੁਰ ਕਾ ਦਰਸ ਚਾਹੈ ਨਿਸਦਿਨ<sup>1</sup> ਸੁਧ ਸਰਲ ਹੋਵਤ ਹੈ ਸਾਰੈ॥  
 ਕਪਟਹੀਨ ਡਿਭ<sup>2</sup> ਬਿਨ ਵਰਤਾਰਾ ਸਾਸ ਸਾਸ ਮੈ ਏਹੀ ਵਿਚਾਰੈ॥  
 ਭੋਜਨ ਤਿਖਾ<sup>3</sup> ਅਰ ਸੀਤ ਉਸਨ<sup>4</sup> ਹੀ ਸਹਾਰਿਤ ਨਿਤਪਿਤ<sup>5</sup> ਪ੍ਰੇਮ ਨ ਹਾਰੈ॥  
 ਸਰਧਾ ਸਹਿਤ ਸੰਤਨ ਕੀ ਸੇਵਾ ਚਾਰਿ ਤਰਫ ਮੈ ਪ੍ਰੀਤ ਪੁਕਾਰੈ॥੩॥  
 ਤਨ ਮਨ ਧਨ ਦਾਰਾ ਸੁਤ<sup>6</sup> ਅਰਪੈ ਏਕ ਬੇਰ ਗੁਰ ਦਰਸ ਚਹੇ ਹੈ॥  
 ਦ੍ਰਿੜ ਪ੍ਰੀਤ ਕਰਨੀ ਰੁਚ ਸੇਤੀ ਕਾਮ ਕ੍ਰੋਧ ਹਤਿ<sup>7</sup> ਸੁ ਭਗਤਿ ਚਹੇ ਹੈ॥  
 ਕਰੇ ਪਿਆਰਿ ਅਤਸੈ<sup>8</sup> ਹੀ ਸੇਵਤ ਸਾਚ ਵਾਕ ਗੁਰ ਕਾ ਜੋ ਲਹੇ ਹੈ॥  
 ਆਜ ਕਾਲ ਪ੍ਰਗਟ ਹੀ ਹੋਇ ਕੈ ਲੇਤ ਭੇਟ ਮੰਨਤ ਬਹੁ ਦਹੇ ਹੈ॥੪॥  
 ਐਸੇ ਜਬ ਸੰਗਤ ਕੀ ਰਚਨਾ ਸਾਰੇ ਜਗ ਮੈ ਵਿਬਰ<sup>9</sup> ਪਰੀ ਹੈ॥  
 ਤਉ ਦਿਲੀ ਮੈ ਪੁਹਪ ਸੰਗ ਹੀ ਭਰੀ ਪਿਟਾਰੀ ਆਨ ਧਰੀ ਹੈ॥  
 ਅਣੀਰਾਇ ਸੂਰਜਮਲ ਮੁਹਰੀ ਤੇਗਾ ਸੰਗੇ ਕਹਤ ਜਰੀ<sup>10</sup> ਹੈ॥  
 ਬਹੁ ਵਿਪਰਾ ਭਾਖੀ ਜੋ ਬੁਢੇ ਸੋਢ ਵੰਸ ਮੈ ਆਇ ਖਰੀ ਹੈ॥੫॥  
 ਏਨ ਕਾ ਮੋਟੇ ਸਰਬ ਕਲੰਕਾ ਹਰਿਦੁਆਰਿ ਮੈ ਮੰਜਨ ਕਰੀਐ॥  
 ਜੈਸੇ ਪ੍ਰਾਚਿਤ ਮਿਟੇ ਸੰਤ ਕਾ ਹਰਿਗੋਬਿੰਦ ਹਰਿਰਾਇ ਪਗ ਪਰੀਐ॥  
 ਨਾਨਕੀ ਮਾਤ ਨੂਹਿ ਸੁਲਖਨੀ ਅਉਰ ਬੰਸ ਸਾਰਾ ਤਿਤ ਘਰੀਐ॥  
 ਗੁਜਰੀ ਸਹਜ ਕੁਟੰਬ ਮੇਲ ਕਰਿ ਪੁਤੇ ਸਹਤ ਨੂਹਾ ਰੁਚ ਧਰੀਐ॥੬॥  
 ਲੇਤ ਪੁਹਪ ਗਏ ਗੰਗਾ ਮੈ ਪੂਜਤ ਸੰਤ ਸਾਧ ਬਿਪ ਜੋ ਹੈ॥  
 ਦੂਖ ਬਿਡਾਰਨਹਾਰਾ ਸੋਢੀ ਉਪਜੇ ਕੋਈ ਤਉ ਸੁਖ ਹੋਰੈ॥  
 ਲਖਿਓ ਅਧਾਨ<sup>11</sup> ਤੇਗੇ ਕੇ ਗ੍ਰਿਹਿ ਮੈ ਤੇਜਵੰਤ ਸੋਭਾ ਸਭ ਸੋਰੈ॥  
 ਪੁੰਨ ਪਦਾਰਥ ਜਸ<sup>12</sup> ਕੀ ਮੂਰਤ ਦਲਿਦੁ ਬਿਡਾਰਨ<sup>13</sup> ਲਖਨ ਮੋ ਹੈ॥੭॥

1. ਰਾਤ-ਦਿਨ।

2. ਪਾਖੰਡ।

3. ਪਿਆਸ।

4. ਸਰਦੀ-ਗਰਮੀ।

5. ਨਿਤਾਪ੍ਰਤੀ।

6. ਪਤਨੀ ਅਤੇ ਪੁੱਤਰ।

7. ਮਾਰ ਕੇ, ਤਿਆਗ ਕੇ।

8. ਅਤਿਅੰਤ, ਬਹੁਤ ਜ਼ਿਆਦਾ।

9. ਫੈਲ।

10. ਸਹਾਰੀ, ਸਹਿਣ ਕੀਤੀ।

11. ਗਰਭ।

12. ਮਹਿਮਾ।

13. ਦੂਰ ਕਰਨ, ਪਰੇ ਹਟਾਉਣ।

ਦਿਨੇ ਦਿਨ ਪੁਰਖਾਰਥ<sup>1</sup> ਧਨ ਹੀ ਵਧੈ ਪ੍ਰਤਾਪ ਬੰਸ ਕਾ ਜਾਨੇ॥  
 ਅਠਸਠ ਤੀਰਥ ਸੁਖ ਸੇ ਕਰਿ ਕਰਿ ਤ੍ਰਿਬੇਣੀ<sup>2</sup> ਮਧ ਆਵਤ ਪਹਿਚਾਨੇ॥  
 ਗੁਰ ਗੋਬਿੰਦ ਪ੍ਰਗਟੇ ਤਿਹ ਥਾਈ ਪਟਨੇ ਸਹਰਿ ਮਾਹਿ ਰਹਾਨੇ॥  
 ਪਘੁਰੇ ਮਾਹਿ ਜਬ ਝੂਲਨ ਲਾਗੇ ਤੇਜ ਸਾਥ ਅੰਗ ਲਪਟਾਨੇ॥੮॥  
 ਇਤ ਸ੍ਰੀ ਚੜ੍ਹਜੁਗੇ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਦਸਵੀ ਪਤਿਸਾਹੀ ਦਾ ਜਨਮ ਪਟਨੇ ਮੇ ਹੁਆ ਤੇਜ ਰਾਸ ਹੈ  
 ਨਾਮ ਸਠਮੇ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੨੬੦॥  
 ਬਾਲ ਅਵਸਥਾ ਰਹੇ ਤਿਬਾਹੀ ਮਾਤਾ ਸਹਤ ਤਹਾ ਸੁਖ ਪਾਇਓ॥  
 ਧਨ ਧਾਮ ਕੀ ਕਮੀ ਨ ਕਾਈ ਰਿਧ ਸਿਧ ਪਾਵਤ ਬਹੁ ਦਾਇਓ॥  
 ਸੰਗਤਿ ਰਹੀ ਤਹਾ ਤੁਮ ਜਾਨੇ ਗੁਜਰੀ ਪਾਸ ਟਹਿਲ ਹਿਤ ਲਾਇਓ॥  
 ਨਾਨਕੀ ਤੇਗ ਬਹਾਦਰਿ ਸੰਗੇ ਹੋਰ ਪੁਤ੍ਰ ਸਾਰੇ ਮਨ ਭਾਇਓ॥੯॥  
 ਸਿਨੇ ਸਿਨੇ ਸਰਬੰਸ ਲੇਤ ਹੀ ਮਦਰ ਦੇਸ<sup>3</sup> ਮੈ ਆਵਤ ਹੈ॥<sup>4</sup>  
 ਸਾਧਤ ਸਰਬ ਮਨੋਰਥ ਰੁਚ ਸਿਓ ਪੰਜਾਬ ਮਾਹਿ ਪਗ ਪਾਵਤ ਹੈ॥  
 ਬਕਾਲੇ ਮੈ ਰਹਤ ਸਭੇ ਹੈ ਗੁਰੁ ਕਹੇ ਕਹ ਭਾਵਤ ਹੈ॥  
 ਬਾਈ ਮੰਜੀਆ ਪਰ ਸਭ ਬੈਠੇ ਉਤਮ ਆਸਨ ਮੈ ਗੁਨ ਗਾਵਤ ਹੈ॥੨੨੯੯੦॥  
 ਸੰਗਤਿ ਜਿਮ ਚਾੜਤ ਸੰਪਤ<sup>5</sup> ਤਿਮ ਤਿਮ ਮੰਜੀਆ ਵਧਤੀ ਜੈ ਹੈ॥  
 ਉਰਕ<sup>6</sup> ਆਵਤ ਨਾਹਿ ਘਰੇ ਘਰਿ ਅਪਨੀ ਅਪਨੀ ਸੰਗਤਿ ਮਲ ਲੈ ਹੈ॥  
 ਸਿਖ ਭਏ ਲਚਾਰਿ ਬਹੁਤ ਹੀ ਚਾਹਿਤ ਗੁਰੂ ਏਕ ਦ੍ਰਿਸਟੈ ਹੈ॥

1. ਪੁਰਸ਼ਾਰਥ।

2. ਪ੍ਰਯਾਗ, ਇਲਾਹਾਬਾਦ।

3. ਪੰਜਾਬ।

4. ਗੁਰੂ ਹਰਿਕ੍ਰਿਸ਼ਨ ਜੀ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਸੋਢੀਆਂ ਦੁਆਰਾ ਕੀਤੇ ਜਾ ਰਹੇ ਦਾਵਿਆਂ ਦੌਰਾਨ ਹੀ ਗੁਰੂ ਤੇਗ ਬਹਾਦਰ ਜੀ ਦਾ ਪੂਰਬ ਦੀ ਯਾਤਰਾ ਉਪਰ ਜਾਣਾ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜਨਮ ਹੋਣਾ, ਲਿਖਣਾ ਅਸਲ ਵਿਚ ਗ੍ਰੰਥਕਾਰ ਭੁਲ ਹੈ। ਇਸ ਤੋਂ ਇਲਾਵਾ ਹੋਰ ਕਿਸੇ ਗ੍ਰੰਥਕਾਰ ਨੇ ਅਜਿਹਾ ਵਰਨਨ ਨਹੀਂ ਕੀਤਾ। ਇਸ ਯਾਤਰਾ ਦਾ ਅਰੰਭ ਗ੍ਰੰਥਕਾਰ ਨੇ ਗੰਗਾ ਵਿਖੇ ਗੁਰੂ ਹਰਿਕ੍ਰਿਸ਼ਨ ਜੀ ਦੇ ਫੁੱਲ ਪਾਉਣ ਤੋਂ ਅਰੰਭਿਆ ਹੈ, ਜੋ ਕਿ ਇਤਿਹਾਸਕ ਅਤੇ ਸਿਧਾਂਤਕ ਤੱਥਾਂ ਨਾਲ ਮੇਲ ਨਹੀਂ ਖਾਂਦਾ।

5. ਧਨ, ਦੌਲਤ।

6. ਓੜਕ, ਅੰਤ।

ਪਰਵਸਟ<sup>1</sup> ਹੋਤ ਸਿਦਕ ਨਹੀ ਮੋਰੇ ਕਾਰਿ ਭੇਟ ਚਾੜਿਤ ਹਰਿ ਬੈ ਹੈ।੧।  
 ਭਾਣਾ ਏਹੀ ਭਗਵਾਨ ਕਾ ਵਰਤਤ ਗਿਰੰਥ ਅਵਾਜ ਸਮਝੈ ਨਹਿ ਕੋਈ॥  
 ਸਸਦਿਲ<sup>2</sup> ਹੋਇ ਬੈਠਤ ਰਲ ਸੰਗਤਿ ਕਰਤ ਬੇਨਤੀ ਅਤ ਦ੍ਰਿੜ ਹੋਈ॥  
 ਏਕ ਮਸੰਦ ਲਬਾਣਾ ਮਖਣ ਕਰਤ ਵਹਾਰਿ ਦਸੋ ਦਿਸ ਮੋਈ॥  
 ਅਪਨੀ ਖੇਪ<sup>3</sup> ਨਿਬਾਹੀ ਸਤਿਗੁਰ ਕਸਟ ਬਿਨਾ ਸੰਪਤਿ ਸੁਖ ਸੋਈ।੨।  
 ਦਸਵੰਧ ਸਮੇਤ ਸਿਖੋ ਕੀ ਬੋਲਕ<sup>4</sup> ਮਿਣ ਗਿਣ ਦੋਲਤ ਲੇਖਾ ਕੀਓ॥  
 ਅਪਨੇ ਸਣੇ ਹਜਾਰਿ ਰੁਪਈਆ ਗਿਣਤ ਵਾਸਲੀ<sup>5</sup> ਮੈ ਬੰਨ ਲੀਓ॥  
 ਆਵਤ ਬੋਗ ਬਕਾਲੇ ਮਾਹੀ ਦੇਖਤ ਸੋਢੀ ਬਹੁਤੇ ਜੀਓ॥  
 ਕਾ ਕੋ ਦੇਹੁ ਸਰਬੰਸ ਗੁਰੂ ਜੋ ਕਾਰਿ ਭੇਟ ਦਸਵੰਧ ਹਮ ਦੀਓ।੩।  
 ਜੋ ਮਾਗਾਤਿ ਹੈ ਅੰਸ ਆਪਨੀ ਤਾ ਕੇ ਆਗੇ ਹਮ ਧਰਿਤਾ ਹੋ॥  
 ਨਾਤਰਿ ਦੇ ਦੇ ਦੇਹੁ ਰੁਪਈਏ ਜੋ ਸੋਢੀ ਵੰਸ ਹੋਤ ਕਰਤਾ ਹੋ॥  
 ਐਸੇ ਮਤਾ ਪਕਾਇ ਉਰ ਅੰਤਰਿ<sup>6</sup> ਮਖਣ ਸਾਹਿ ਬਹੁ ਠਹੁਰ ਫਿਰਤਾ ਹੋ॥  
 ਅਨਬਨ ਕਰਤ ਸਭ ਸਕੀ<sup>7</sup> ਮਨ ਮੈ ਸਮਾ ਬੀਤਾਵਤ ਨਹਿ ਅਰਤਾ<sup>8</sup> ਹੋ।੪।  
 ਬਕਾਲੇ ਮਾਹਿ ਘਰੇ ਘਰਿ ਮਾਹੀ ਦੇਖਤ ਸਭ ਕਰਨੀ ਛਿਨ ਮੈ॥  
 ਸੀਸ ਨਿਵਾਇ ਰੁਪਈਏ ਦੋਇ ਆਗੇ ਧਰਿ ਧਰਿ ਜਾਵਤ ਜਾਨੋ ਪ੍ਰਨ ਮੈ॥  
 ਮਨ ਕੀ ਬਿਰਥਾ ਮਨ ਮੈ ਠਹਿਰੀ ਕੋਊ ਕੁਫਰ ਕਾਟਿਤਿ ਨਹੀ ਤਨ ਮੈ॥  
 ਬਾਈ ਮੰਜੀਆ ਸਭ ਬੀ ਉਤਮ ਦੇਤ ਭੇਟ ਹਰਿ ਬਾਇ ਸਭਨ ਮੈ।੫।  
 ਦੇਤ ਅਰਦਾਸ ਮਖਨ ਇਮ ਜਾਨਉ ਸੋਢੀ ਬੰਸ ਅਤੰਤ ਪੂਜਾਏ॥  
 ਸੰਗਤਿ ਸਾਬ ਗਿਰੰਥ ਕੀ ਜੁਗਤਾ ਮੇਲਤ ਰਲਕੇ ਸਹਜ ਸੁਭਾਏ॥  
 ਵਹੁ ਕਹਤੋ ਯਹ ਸਮਝੈ ਨਾਹੀ ਤੇਗਾ ਸਹੀ ਕੀਨ ਹਰਿ ਬਾਏ॥  
 ਚਾਹਿਤ ਦਰਸ ਜੁਗਤ ਕੇ ਸੰਗੇ ਢੂਢਨ ਚੜੇ ਤਹਾ ਮਨ ਲਾਏ॥  
 ਸਹਜ ਸਾਬ ਪੂਛਤ ਵਹੁ ਸਾਰੇ ਮਾਖਨ ਸਹਤ ਆਰਤਾ<sup>9</sup> ਪਾਏ।੬।

1. ਆਏ ਹੋਏ।

2. ਉਦਾਸ ਚਿਤ।

3. ਵਣਜ ਦੀ ਵਸਤੂ।

4. ਗੋਲਕ।

5. ਪੈਸੇ ਵਾਲੀ ਬੈਲੀ, ਪੋਟਲੀ ਜਾਂ ਡੱਬੀ।

6. ਹਿਰਦੇ ਵਿਚ।

7. ਸੰਕਾ।

8. ਅੜਦਾ ਭਾਵ ਰੁਕਦਾ।

9. ਵਾਸਤਾ।

ਹਰਿਗੋਬਿੰਦ ਕੇ ਤਾਤੋ<sup>1</sup> ਮਾਹੀ ਤੇਗਾ ਪੁਤ੍ਰ ਅਲਮਸਤਿ<sup>2</sup> ਭਇਓ ਹੈ॥  
ਜਬ ਕਾ ਜਨਮ ਲੀਓ ਥਾ ਭਵ<sup>3</sup> ਮੈ ਤਬ ਕੀ ਚਿੰਤਾ ਰਹੀ ਗਇਓ ਹੈ॥  
ਨਾਨਕ ਕੀ ਕਰਨੀ ਕਉ ਸੁਨਿ ਸੁਨਿ ਅੰਗਦ ਕੀ ਮਿਰਜਾਦ ਲਇਓ ਹੈ॥  
ਅਮਰੂ ਜਿਮ ਕਰਤਬ ਕੀਏ ਹੈ ਨਖਸਿਖ<sup>4</sup> ਤਕ ਦੇਖਤ ਬਿਗਸਇਓ ਹੈ॥੨॥  
ਰਾਮਦਾਸ ਕੀ ਵਰਤਨ ਜੈਸੇ ਗੁਰਆਈ ਪਾਵਤ ਜਿਮ ਜਾਨਿਓ॥  
ਅਰਜਨ ਸਕਤੀ ਸਹੀ ਦੇਹ ਮੈ ਸੇ ਕਰਤਬ ਤਹੀ ਮਨ ਮਾਨਿਓ॥  
ਹਰਿਗੋਬਿੰਦ ਆਰਿਤਾ<sup>5</sup> ਸੇਤੀ ਬਹੁਤ ਭਾਤ ਜਾਨਤ ਤਨ ਤਾਨਿਓ॥  
ਹਰਿਰਾਇ ਗੁਪਤ ਕੀਨ ਤਪਿਆ ਬਿਨ ਹੰਕਾਰਿ ਅਵਧ ਕਟਾਇਓ॥੮॥  
ਹਰਿਕ੍ਰਿਸਨ ਤਜਿ ਪ੍ਰਾਨ ਦਏ ਹੈ ਛੋਟੀ ਉਮਰ ਮਾਹਿ ਸ੍ਰਮ ਪਾਇਓ॥  
ਗਏ ਤਿਆਗ ਕਲੇਵਰ<sup>6</sup> ਅਪਨਾ ਹਮ ਕਉ ਜਾਹਰਿ ਕਰਤ ਬਤਾਇਓ॥  
ਤੀਰਥੋ ਮਾਹਿ ਰਹੇ ਸੁਖ ਸੇਤੀ ਸਕਤਿ ਸਾਥ ਸੁੰਨ ਉਪਜਾਇਓ॥  
ਸੋ ਤੇ ਲਾਇਕਵੰਤ ਜਗਤਿ ਕੀ ਆਪ ਵਖਤ ਹੀ ਗੁਪਤ ਕਟਾਇਓ॥੯॥  
ਚਾਹਿਤ ਸੰਤ ਸਾਧ ਅਰ ਸੇਵਕ ਸਿਖ ਸੰਗਤੀ ਜਾਹਰਿ ਕੀਨਾ॥  
ਤਾ ਤੇ ਰਹੇ ਉਜਾਰੇ ਮਾਹੀ ਜਹਿ ਨਰਿ ਨਾਰੀ ਦਰਸ ਨਾ ਲੀਨਾ॥  
ਗੁਫਾ ਖੰਦਰਿ<sup>7</sup> ਕੇ ਮਧ ਸਮਾਵੈ ਅੰਧ ਕੋਟਰੀ<sup>8</sup> ਮਧੇ ਚੀਨਾ<sup>9</sup>॥  
ਰਹੇ ਗੁਪਤਿ ਅਤ ਮਨ ਤਨ ਲਾਈ ਦੇਖਤ ਨਾਹਿ ਕੋਉ ਪ੍ਰਬੀਨਾ॥੨੩੦੦੦॥  
ਜਾਨਤ ਏਕ ਨਾਨਕੀ ਮਾਤਾ ਜੋ ਖਬਰ ਖਾਨ ਪਾਨ ਕੀ ਲੈ ਹੈ॥  
ਸੀਤ ਉਸਨ ਮੈ ਪਾਲਤ ਨਿਸਦਿਨ<sup>10</sup> ਰਖਿਆ ਕਰਤ ਜਾਨ ਹਰਿ ਬੈ ਹੈ॥  
ਕਰਤ ਬਹੁਤ ਪ੍ਰਿਤਪਾਲ ਪੁਤ੍ਰ ਕੀ ਪ੍ਰੇਮ ਸਾਥ ਦੇਖਤ ਗੁਨ ਪੈ ਹੈ॥  
ਰਹੇ ਅਧੀਨ ਤਾਸ ਕੇ ਜਾਨੇ ਬਵਰਾ ਜਾਨ ਰਾਖਤ ਦ੍ਰਿਸ ਮੈ ਹੈ॥੧॥  
ਅਨੇਕ ਵਰਖ ਕੇ ਮਾਹਿ ਸਿਖ ਸਭ ਮਖਨੇ ਸਹਤ ਪ੍ਰਫੁਤ ਹੈ ਬਾਤਾ॥  
ਹਰਗੋਬਿੰਦ ਕਾ ਮਹਲ ਬਿਰਧ ਸੁਨਿ ਕਰਤ ਸੰਤ ਪਰਤਾਪ ਸੁ ਜਾਤਾ॥

1. ਪੁੱਤਰਾਂ ਵਿਚੋਂ।

2. ਬੇਪਰਵਾਹ।

3. ਸੰਸਾਰ, ਜਗਤ।

4. ਸਿਰ ਤੋਂ ਲੈ ਕੇ ਪੈਰਾਂ ਤਕ।

5. ਦੁਸ਼ਮਣ, ਵੈਰੀ।

6. ਦੇਹ, ਸਰੀਰ।

7. ਪਹਾੜਾਂ ਦੀਆਂ ਖੱਡਾਂ।

8. ਕੋਠੜੀ।

9. ਪਛਾਣਿਆ।

10. ਰਾਤ-ਦਿਨ।



ਸੇਵ ਬੰਸ ਮੈ ਪੁਰਖਾ ਕਹਿਓ ਹਰਿਕ੍ਰਿਸਨ ਬਕਾਲੇ ਮੈ ਮਾਤਾ॥  
 ਹਮ ਤੇ ਹਾਰਿ ਪਰੇ ਸਭ ਜਾਈ ਅੰਤਰਿਜਾਮੀ ਨਾਹਿ ਪਛਾਤਾ॥੩॥  
 ਤੁਮ ਅਬ ਹੋਰ ਕਹੋ ਕੋਊ ਸੋਢੀ ਧਰੇ ਭੇਟ ਹਮ ਤਾ ਕੇ ਆਗੇ॥  
 ਮਤਿ ਸੰਗਤਿ ਕਾ ਸਾਹਿਬ ਹੋਵੈ ਦੇਹੁ ਬਤਾਇ ਹਮੇ ਪਗ ਲਾਗੇ॥  
 ਬਾਰਿ ਬਾਰਿ ਜਬ ਕਰਤ ਬੇਨਤੀ ਤਬ ਮਾਤਾ ਬੋਲੀ ਕਿਆ ਮਾਗੇ॥  
 ਹਮਰਾ ਪੁਤ੍ਰ ਨਾਮ ਹੈ ਤੇਗਾ ਸੋ ਅਚਾਹਿ<sup>1</sup> ਫਿਰਤਾ ਅਨਰਾਗੇ<sup>2</sup>॥੪॥  
 ਪਰ ਕਾ ਦਰਸਨ ਕਰੇ ਨ ਰੰਚਕ ਰਹਤ ਗੁਪਤ ਹਰਿ ਠਉਰ ਬਖਾਨੇ॥  
 ਤਾ ਕਾ ਮੇਲ ਹੋਵਤ ਨਹੀ ਤੁਮ ਕਉ ਦੇਖੇ ਅਉਰ ਜਹਾ ਮਨ ਮਾਨੇ॥  
 ਦੀਓ ਜਬਾਬ ਸੰਗਤਿ ਕਉ ਐਸੇ ਵਹੁ ਬਵਰਾ ਮਤਿਹੀਨੋ ਜਾਨੇ॥  
 ਫਿਰੇ ਮਸਤਿ ਖਾਨ ਪਾਨ ਤਜ ਅੰਚਰਿਹੀਨ<sup>3</sup> ਰਹੇ ਹਰਿ ਬਾਨੇ॥੫॥  
 ਜਬ ਵਰਤੰਤ ਐਸੇ ਸੁਨਿ ਪਾਇਓ ਸਿਖ ਸਰਬ ਰਲ ਮਾਥਾ ਟੇਕੈ॥  
 ਚਰਨ ਬੰਧਨਾ ਕਰਿ ਕਰਿ ਸਾਰੇ ਮਾਗਤ ਦਰਸ ਤਾ ਕਾ ਜੇਕੈ॥  
 ਛਾਡਿਤ ਨਾਹਿ ਸੇਵਕ ਕਦੀਮੀ<sup>4</sup> ਰਹੇ ਬੈਠ ਭੂਖੇ ਰਸ ਲੇਕੈ॥  
 ਮਾਤਾ ਕਹਤ ਤੁਮੇ ਹਨ ਬਾਧੇ ਜੋ ਗੁਰਿਆਈ ਲਾਇਕ ਦੇਕੈ॥੬॥  
 ਇਤ ਸ੍ਰੀ ਚੜ੍ਹਗੋ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਮਖਣ ਲਬਾਣੇ ਤੇਗ ਬਹਾਦਰਿ ਬਕਾਲੇ ਮੈ ਪਾਇਆ  
 ਨਾਮ ਇਕਾਨੋ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੨੬੧॥  
 ਤਉ ਤੇ ਆਸ ਪੁਜਾਵਹੁ ਅਪਨੀ ਸਪਤਿ ਕੋਠੜੀਂ ਅੰਧੀ ਮਧੇ॥  
 ਰਹਿਓ ਬੈਠ ਅਤ ਸੁਖੀ ਤਹਾ ਹੈ ਚਲੇ ਹਮਾਰੇ ਸੰਗ ਅਨ ਵਧੇ॥  
 ਪਾਵਹੁ ਦਰਸ ਜਾਇ ਅਗ੍ਰ ਹੀ ਸਿਧ ਮਨੋਰਥ ਜਾਨੇ ਲਧੇ॥  
 ਸਭ ਇਕਨੇ ਗਏ ਤੁਰਤ ਹੀ ਜਹ ਤੇਗਾ ਬੈਠਿਓ ਤਨ ਸਧੇ॥੭॥  
 ਕਰ ਪ੍ਰਦਖਨਾ<sup>5</sup> ਮਖਨ ਸੰਗੇ ਧਰਤ ਭੇਟ ਤਬ ਦੇਇ ਰਪਈਏ॥  
 ਆਵਲ ਬਾਵਲ ਅਤ ਮਸਤਾਨਾ ਮਤਿ ਗਤਿ ਬਿਨਾ ਕਲੇਵਰ ਤਈਏ॥

1. ਬੇਪਰਵਾਹ।

2. ਪ੍ਰੇਮ-ਪਿਆਰ।

3. ਸੋਹਣੇ ਤੇ ਸਾਫ ਵਸਤਰਾਂ ਦੀ ਪਰਵਾਹ ਕੀਤੇ ਬਿਨਾ।

4. ਪਹਿਲੇ ਸਿੱਖ-ਸੇਵਕ।

5. ਭਾਵ ਭੋਰਾ ਸਾਹਿਬ।

6. ਪਰਿਕਰਮਾ।

ਮਹਾ ਬਿਸੁਧ ਮਲਨ ਦੇਹ ਸਿਓ ਦੇਖਤ ਜੁਗਲ<sup>1</sup> ਰੁਪੈ ਤਿਬਈਏ॥  
 ਹੋਇ ਸੁਚੇਤ ਨਿਰਮਲ ਚਿਤ ਸਾਰਾ ਅੰਤਰਿਜਾਮੀ ਹੋਵਤ ਜਈਏ।<sup>2</sup>॥  
 ਮੇਘ ਸਮਾਨ ਗਰਜਿਓ ਤਤ ਛਿਨ ਮੈ ਮਾਗਤਿ ਅਪਨੀ ਦਊਲਤ ਸਾਰੀ॥  
 ਕਾਰਿ ਭੇਟਾ ਸਿਖਨ ਕੀ ਪੂਰਨ ਅਪਨਾ ਹੀ ਦਸਵੰਧ ਨਿਹਾਰੀ॥  
 ਮੇਲ ਕੀਨ ਹਜਾਰਿ ਰੁਪਈਆ ਦੇਵਹੁ ਬੇਗ ਹਮੇ ਗੁਨਕਾਰੀ॥  
 ਜੋ ਤੈ ਦੀਨੇ ਕਹੇ ਬਿਨਾ ਹੈ ਸੋ ਹਮ ਛੋਟੇ ਨਾਹਿ ਚਿਤਾਰੀ।<sup>3</sup>॥  
 ਏਕ ਏਕ ਗਿਨ ਲੀਨੋ ਕਰਿ ਮੈ ਬਾਕੀ ਦੇਨਾ ਰਹਿਓ ਸੁਨਿ ਲੀਜੈ॥  
 ਅਫਰ ਲੀਏ ਲਿਖਾਇ ਤੁਰਤ ਹੀ ਦੇਤ ਖੁਸੀ ਸਾਰੀ ਰਸ ਭੀਜੈ॥  
 ਨਿਕਸੇ ਬਹੁਰਿ ਉਸਤਤਿ ਕਰਤੇ ਮਾਤਾ ਕਉ ਕਹ ਦੇਤ ਪਤੀਜੈ<sup>4</sup>॥  
 ਤੁਮਰੀ ਕ੍ਰਿਪਾ ਤੇ ਗੁਰ ਪਾਇਓ ਹਰਿਕ੍ਰਿਸਨ ਕਾ ਬੋਲ ਰਖੀਜੈ।<sup>5</sup>॥  
 ਐਸੇ ਕਹਿ ਮਖਨ ਲਬਾਣਾ ਚੜ੍ਹਿਓ ਮਹਲ ਪਰਿ ਊਚ ਪੁਕਾਰੇ॥  
 ਲਾਧੇ ਲਾਧੇ ਗੁਰੂ ਕਹੇ ਕਹਿ ਫਿਰਤ ਪਲੂ ਨੀਸਾਨ ਝੁਲਾਰੇ॥  
 ਸੰਗਤਿ ਸੁਨਿ ਸੁਨਿ ਆਵਨ ਲਾਗੀ ਰੋਕਿਓ ਮੰਦਰਿ ਹੀ ਏਕ ਵਾਰੇ॥  
 ਕਹਤ ਸਭੀ ਹਮ ਦਰਸਨ ਮਾਗੇ ਦੀਜੈ ਤੁਰਤ ਗੁਰੂ ਹਿਤ ਧਾਰੇ।<sup>6</sup>॥  
 ਕਰਤ ਬੇਨਤੀ ਸੰਗਤਿ ਮਿਲਕੇ ਮਾਤਾ ਕਉ ਐਸੇ ਮਨ ਲਾਈ॥  
 ਜਿਮ ਕਿਮ ਬਹਰਿ<sup>7</sup> ਨਿਕਸੇ ਵਿਧਿ ਸਿਓ ਸੰਗਤਿ ਕਾਰਿ ਭੇਟ ਦੈ ਜਾਈ॥  
 ਸੁਖਨਾ ਦੇਤੇ ਮਨਤਾ<sup>8</sup> ਸਾਰੇ ਆਸਾ ਪੂਰਨ ਹੋਤ ਸਦਾਈ॥  
 ਅਰਜੁ ਬੰਦ ਸੇਵਕ ਘਰਿ ਆਏ ਕੀਜੈ ਮਿਹਰਿ ਆਇ ਹਰਿ ਬਾਈ।<sup>9</sup>॥  
 ਸੁਨਤਿ ਮਹਲ ਛੇਵਾ ਇਮ ਬਾਣੀ ਸੰਗਤਿ ਕੀ ਹਰਿ ਠਉਰ ਸੁਨਾਊ॥  
 ਮਇਆ<sup>10</sup> ਧਾਰਿ ਸਰਧਾ ਕੇ ਸੰਗੇ ਸੇਵਕ ਸੰਗ ਲੀਏ ਬਹੁ ਦਾਊ॥  
 ਜਾਇ ਕਹੀ ਕੁਲ ਕੀ ਮਿਰਜਾਦਾ ਜਿਮ ਰਹਿਰਾਸ ਹੋਤ ਹਰਿ ਬਾਊ॥  
 ਸੋਈ ਕੀਜੈ ਬਾਹਰਿ ਜਾਈ ਮੇਟੇ ਨਾਹਿ ਵਾਕ ਸਮਝਾਊ।<sup>11</sup>॥  
 ਬਡਿਓ ਨੀਤ ਜੋ ਬਾਧੀ ਜੈਸੇ ਤਿਮ ਹਰਿਕ੍ਰਿਸਨ ਬਤਾਵਤ ਹੈ॥  
 ਗਿਰੰਥ ਆਗਿਆ ਦੀਨੀ ਤੁਮ ਕਉ ਹਮ ਭੀ ਸੰਗਤ ਸਾਥ ਏਹੁ ਭਾਵਤ ਹੈ॥

1. ਜੋੜਾ, ਦੋ।

2. ਵਿਸ਼ਵਾਸ ਕਰਕੇ।

3. ਬਾਹਰ।

4. ਮਨ ਦੀ ਇਛਾ।

5. ਕਿਰਪਾ।

ਚਲੀਏ ਬਾਹਰਿ ਮਿਹਰਿ ਸਿਓ ਅਬ ਹੀ ਦਰਸਨ ਸਿਖ ਸਭ ਪਾਵਤ ਹੈ॥  
 ਪਰਸ ਚਰਨ ਮੰਨਤ ਸਭ ਦੇਵੇ ਪਰਸੰਨ ਹੋਤ ਘਰ ਜਾਵਤ ਹੈ॥੩॥  
 ਅਨੇਕ ਵਾਰਿ ਮਾਤਾ ਇਮ ਕਹਤੀ ਏਕ ਬਚਨ ਗੁਰ ਆਖ ਸੁਨਾਇਓ॥  
 ਭਾਰੀ ਪੇਟ ਜਾਤ ਨਹਿ ਚਾਈ<sup>1</sup> ਸੁਨਿ ਜਨਨੀ<sup>2</sup> ਸਤਿ ਵਾਕ ਬਤਾਇਓ॥  
 ਹਮ ਤੋ ਰਹੇ ਨਿਆਰੇ ਜਗ ਥੀ ਬਨਤ ਨਹਿ ਸਨਬੰਧ ਕਹਾਇਓ॥  
 ਜੋ ਲਾਇਕ ਹੋਵੇਗਾ ਮਾਤਾ ਸੋ ਲਕ ਬੰਨ ਚਾਵਤ<sup>3</sup> ਮਨ ਭਾਇਓ॥੪॥  
 ਐਸੇ ਕਹ ਕਰਿ ਸੋਇ ਰਹੇ ਗੁਰ ਅੰਤਰਿ ਧਿਆਨ ਪ੍ਰਭੂ ਕਾ ਕਰਿਓ॥  
 ਕਈਕ ਕਾਲ ਜਬ ਬੀਤਤ ਇਵੈ ਮਾਤਾ ਸੰਗ ਸੰਗਤਿ ਰੁਚ<sup>4</sup> ਧਰਿਓ॥  
 ਅਨ ਪਾਨ ਕੀਨੋ ਨਹੀ ਊਹਾ ਇਕ ਅਸਥਾਨ ਬੈਠਨਾ ਧਰਿਓ॥  
 ਆਰਤ<sup>5</sup> ਭਏ ਜੀਵ ਜਬ ਸਗਰੇ ਤਬ ਪਾਸਾ ਪਰਤਤ ਘਰਿ ਘਰਿਓ॥੫॥  
 ਕਰਤ ਮੇਲਿ ਸੰਗਤ ਕਾ ਤਨ ਮੈ ਕਹਤ ਵਾਰਤਾ ਇਮ ਹੈ ਜੋਈ॥  
 ਤੁਮ ਕਿਉ ਖਾਵਹੁ ਪੀਵਹੁ ਨਾਹੀ ਦੇਤ ਸੰਤਾਪ ਹਮੇ ਵਿਧ ਮੋਈ॥  
 ਮਾਤਾ ਸਹਤ ਈਹਾ ਕਿਓ ਬੈਠੇ ਜਾਵਹੁ ਅਪਨੇ ਠਉਰ ਸਭੋਈ॥  
 ਹਮ ਤੋ ਭਏ ਤਿਆਗੀ ਜਗ ਮੈ ਉਚਤ<sup>6</sup> ਬਾਤ ਏਹਾ ਹੈ ਬੋਈ॥੬॥  
 ਤੁਮ ਪ੍ਰਿਤਬੰਧ<sup>7</sup> ਪਾਵਹੁ ਰਲ ਸਾਰੇ ਕੈਸੇ ਬਨੇ ਸੰਜੋਗ ਬਤਾਈਐ॥  
 ਅਨਕਰਨੀ ਮੈ ਲਾਗੇ ਤੁਮ ਹੋ ਸਹੀ ਕੀਨ ਬਾਤਾ ਹਰਿ ਦਾਈਐ॥  
 ਪ੍ਰਾਲਬਧ ਮੋਰੀ ਨਹੀ ਮੁਰਿ ਹੈ ਕਹਤੇ ਕੋ ਵਿਦ ਬਡੇ ਹਰਿ ਬਾਈਐ॥  
 ਦੇਵ ਮੁਨੀਸਰਿ ਪੀਰ ਪੈਕੰਬਰਿ ਸੇਖ ਉਲੀਆਵ<sup>8</sup> ਹੋਣੀ ਲੜਿ ਲਾਈਐ॥੭॥  
 ਇਮ ਸਮਝਾਇ ਵਾਰਿਤਾ ਸਾਰੀ ਰਹੇ ਬੈਠ ਗੁਰ ਕਛੂ ਨ ਬੋਲੈ॥  
 ਭਾਰੀ ਪੇਟ ਕਹੇ ਬਹੁ ਵਾਰੀ ਮਾਤਾ ਦੇਤ ਜਬਾਬ ਅਤੋਲੈ॥  
 ਏ ਸੰਗਤਿ ਹਮ ਸਣੇ ਚਾਹਿਤੀ ਹਰਿਕ੍ਰਿਸਨ ਕਾ ਵਾਕ ਅਮੋਲੈ॥  
 ਗਿਰੰਥ ਅਵਾਜ ਸਫਲ ਸਭ ਹੋਵੈ ਜਉ ਤੁਮ ਤਿਲਕ ਲੇਹੁ ਸੰਗ ਡੋਲੈ॥੮॥

1. ਗੁਰਿਆਈ ਦੀ ਭਾਰੀ ਜੁੰਮੇਵਾਰੀ ਚੁਕੀ ਨਹੀਂ ਜਾਂਦੀ।

2. ਮਾਤਾ।

3. ਚੁੱਕ ਲਵੇਗਾ, ਉਠਾ ਲਵੇਗਾ।

4. ਰੁਚੀ।

5. ਦੁਖੀ।

6. ਉਚਿਤ, ਠੀਕ।

7. ਪ੍ਰਤਿਬੰਧ, ਵਿਘਨ।

8. ਔਲੀਏ।

9. ਢੰਗ, ਮਰਯਾਦਾ।

ਜਬ ਸੰਗਤ ਮਾਤਾ ਰਲ ਕੀਨੋ ਸੰਜਮ<sup>1</sup> ਪੰਜ ਪੈਸੇ ਨਰੀਏਲ ਮੰਗਾਇਓ॥  
 ਤਿਲਕ ਸਹਤ ਹਰਿਕ੍ਰਿਸਨ ਜੋ ਦੀਓ ਸੋ ਸਭ ਸਨਮੁਖ ਆਇ ਰਖਾਇਓ॥  
 ਮਿਰਜਾਦਾ ਸਿਓ ਕੀਰਤਨ ਕਰਿ ਕੈ ਅਨਹਦ ਸਬਦ ਹੋਤ ਮਨ ਭਾਇਓ॥  
 ਕੁਲ ਕੀ ਰੀਤ ਸੰਗ ਸਭ ਕਰਨੀ ਲੇਤ ਬਨਾਇ ਸੇਵਕ ਹਰਿ ਥਾਇਓ॥੯॥  
 ਰਾਮ ਕਉਰ<sup>2</sup> ਕਉ ਆਗੇ ਕੀਨੋ ਦੇਤ ਤਿਲਕ ਮੰਗਲ ਕਰਿਕੈ ਹੀ॥  
 ਤੇਗ ਬਹਾਦਰ ਬੋਲਤ ਐਸੇ ਭਾਰੀ ਪੇਟ ਗਏ ਧਰਿਕੈ ਹੀ॥  
 ਨਿਬਾਹਿਤ ਕਉਨ ਕਹੇ ਮੁਰਿ ਮੁਰਿ ਹੀ ਕਰਤ ਮਾਤ ਸਤਿਗੁਰੁ ਤਰਿਕੈ ਹੀ॥  
 ਕਰੈ ਸਹਾਇ ਨਾਨਕ ਅਰ ਅੰਗਦ ਅਮਰੂ ਰਾਮਦਾਸ ਗੁਨ ਪਰਿਕੈ ਹੀ॥੧੩੦੨੦॥  
 ਇਤ ਸ੍ਰੀ ਚੜ੍ਹਜੁਗੇ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਤੇਗ ਬਹਾਦਰਿ ਤਿਲਕ ਦੇਤ ਰਲ ਕੇ ਰਾਮ ਕੌਰ ਸੰਗ ਲੈ ਕੇ  
 ਨਾਮ ਬਾਠੋ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੧੬੨॥  
 ਅਰਜਨ ਹਰਿਗੋਬਿੰਦ ਦਾਹਿਨੇ<sup>3</sup> ਹਰਿਰਾਇ ਹਰਿਕ੍ਰਿਸਨ ਬਤਾਈਐ॥  
 ਅੰਗ ਸੰਗ ਹੋਵਤ ਏਹ ਸਾਰੇ ਕਹੇ ਸਾਚ ਹਰਿ ਠਉਰ ਕਹਾਈਐ॥  
 ਤੁਮੁ ਨਿਚਿੰਤ ਰਹੋ ਸੁਤ ਹਮਰੇ ਜਨਨੀ ਵਾਕ ਮਾਨੋ ਚਿਤ ਲਾਈਐ॥  
 ਬਹਨ ਲਗੇ ਸੰਗਤਿ ਪਾਸ ਹੀ ਵਧਿਓ ਪਰਤਾਪ ਅਤੰਤ ਲਖਾਈਐ॥੨॥  
 ਸੰਗਤ ਆਇ ਮਨੋਰਥ ਮਾਗੈ ਦੁਧ ਪੁਤ ਧੰਨ ਲੈ ਲੈ ਜੈ ਹੈ॥  
 ਭਰੇ ਭੰਡਾਰਿ ਦਰਸਨ ਮੈ ਹੋਵਤ ਰਿਧ ਸਿਧ ਪਾਵਤ ਹਰਿ ਬੈ ਹੈ॥  
 ਤੇਗ ਬਹਾਦਰਿ ਸਿਮਰੇ ਜੋਈ ਤਾਕੇ ਕਸਟ ਮਿਟ ਜਾਤ ਸਭੈ ਹੈ॥  
 ਅਵਗੁਨ ਕੇ ਗੁਨ ਹੋਵੈ ਤਤਛਿਨ ਜਾਹਰਿ ਕਲਾ ਹੋਤ ਵਿਧ ਮੈ ਹੈ॥੩॥  
 ਐਸੇ ਪੂਰਨ ਕਰਤ ਭਾਵਿਨੀ ਸਾਧ ਸੰਤ ਕੀ ਹਰਿ ਬੈ ਜਾਨੋ॥

1. ਯਤਨ।

2. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਸਮੇਂ ਭਾਈ ਰਾਮ ਕਉਰ (ਕੌਰ) ਦੀ ਉਮਰ ਕੇਵਲ ਤਿੰਨ ਸਾਲ ਸੀ। ਗੁਰੂ ਜੀ ਨੂੰ ਗੁਰਿਆਈ ਦੇ ਚਿੰਨ੍ਹ ਭਾਈ ਗੁਰਦਿਤਾ ਦੁਆਰਾ ਦੇਣ ਦੇ ਹਵਾਲੇ ਸਿੱਖ ਸਰੋਤਾਂ ਵਿਚ ਮਿਲਦੇ ਹਨ- "ਬਾਬੇ ਬੁਢੇ ਕੇ ਭਾਈ ਗੁਰਦਿਤਾ ਜੀ ਨੇ ਦਾਇੰ ਹਾਥ ਸੇ ਗੁਰਿਆਈ ਕਾ ਟੀਕਾ ਗੁਰੂ ਜੀ ਕੇ ਮਸਤਕ ਤੇ ਲਾਇਆ।" - ਗੁਰੂ ਕੀਆਂ ਸਾਖੀਆਂ, ਪੰਨਾ 67 ; ਬੁੱਢੇ ਕੇ ਪੋਤ੍ਰ ਗੁਰਦਿਤੇ। ਚਿੰਨ੍ਹ ਗੁਰਜਾਈ ਕੇ ਸਭ ਦਿਤੇ॥ - ਸ੍ਰੀ ਗੁਰੂ ਪੰਥ ਪ੍ਰਕਾਸ਼, ਗਿਆਨੀ ਗਿਆਨ ਸਿੰਘ, ਪੰਨਾ 111.

3. ਸਜੇ ਪਾਸੇ।

ਆਈ ਸੰਗਤਿ ਬਹੁਤ ਚਉਤਰਫੀ ਜਾਨ ਬਿਅੰਤ ਗੁਰੂ ਪਹਿਚਾਨੋ॥  
 ਅੰਤ ਨਾ ਆਵਤ ਨਿਸਦਿਨ ਮਾਹੀ ਤੇਗ ਬਹਾਦਰਿ ਸੰਕਤਾ<sup>1</sup> ਮਾਨੋ॥  
 ਚਹਿਤ ਨਿਆਰਾ ਹੋਵਹੁ ਇਨ ਤੇ ਦੇਖੈ ਛਿਦ੍ਰ<sup>2</sup> ਕਹੂ ਬਖਾਨੋ॥੪॥  
 ਆਠ ਪਹਰਿ ਅਰ ਚਉਸਠ ਘੜੀਆ ਚਾਹਿਤ ਨਿਆਰਾ ਹੋਤ ਸੁਹਾਨੋ॥  
 ਕੁਦਰਤ ਸਾਥ ਸਮਾ ਹਥ ਆਇਓ ਤਬ ਦਉਰਿਓ ਅਦ੍ਰਿਸਟ ਰਿਦ ਆਨੋ॥  
 ਏਕ ਕੂਪ<sup>3</sup> ਪਰ ਪਰੀ ਪਰਾਲੀ ਗਿਰ<sup>4</sup> ਸਮਾਨ ਊਚੀ ਹਰਿ ਬਾਨੋ॥  
 ਤਾ ਮੈ ਧਸਿਓ ਤੇਗ ਬਹਾਦਰਿ ਪੋਟ ਭਾਰੀ ਸਟਤਾ ਜੀਏ ਆਨੋ॥੫॥  
 ਖਟ<sup>5</sup> ਦਿਨ ਭੂਖ ਪਿਆਸ ਤਹਾ ਹੀ ਸਹੀ ਗੁਰੂ ਐਸੇ ਹੀ ਲਹੀਐ॥  
 ਅਤੰਤ ਸੁਖੀ ਦਿਨ ਕਟਤਾ ਊਹਾ ਕਰਤ ਅਨੰਦ ਹਰੀ ਗੁਨ ਗਹੀਐ॥  
 ਲਖੀ ਨ ਜਾਵੈ ਮਹਮਾ ਤਾ ਕੀ ਜੋ ਇਕਾਤ ਮਾਹਿ ਰਸ ਪਹੀਐ॥  
 ਕਰਤ ਬਿਲਾਸ ਮੰਗਲ ਮਨ ਭਾਵਤ ਉਪਮਾ ਤਾ ਕੀ ਕੈਸੇ ਕਹੀਐ॥੬॥  
 ਇਤ ਸੇਵਕ ਸਿਖ ਢੂਢਨ ਲਾਗੇ ਦੇਖਤ ਦਿਸੇ ਦਿਸਾ ਮੈ ਜਾਈ॥  
 ਪਰੇ ਹਾਰਿ ਸਿਖ ਸਭੀ ਦੇਸ ਮੈ ਤਉ ਦਿਸੰਤਰਿ ਮੈ ਪਗ ਪਾਈ॥  
 ਪਰਬਤ ਨਦੀਆ ਗੁਫਾ ਢੂਢਤੇ ਕਹੂ ਪਾਵਤੇ ਨਹਿ ਦ੍ਰਿਸਟਾਈ॥  
 ਆਇ ਬਕਾਲੇ ਮੈ ਹੈ ਕਹਤੇ ਗੁਣ ਨਿਧਾਨ ਭਏ ਗੁਪਤ ਕਿਥਾਈ॥੭॥  
 ਏਕ ਦਿਵਸ ਕਿਰਸਾਣ ਵਾਹੀ ਕਰਿ ਬੈਲ ਹਲ ਸਿਓ ਛੋਡ ਦਏ ਹੈ॥  
 ਵਹੁ ਉਲੇਰ ਸਿਓ<sup>6</sup> ਛੂਟ ਪਰੇ ਹੈ ਗਏ ਦਉਰ ਪਰਾਲੀ ਪਰ ਪਏ ਹੈ॥  
 ਮਾਰਤ ਮੁਖ ਤਾ ਮੈ ਰੁਚ ਸੇਤੀ ਮੁਸਕ ਖੜਾਕ ਪਾਵਤ ਨਸ ਗਏ ਹੈ॥  
 ਜਿਮੀਦਾਰਿ ਮੋਰਤ ਫਿਰ ਤਾ ਮੈ ਦੇਖਤ ਪਾਦ<sup>7</sup> ਮਾਨਸ ਹਰਿਖਏ ਹੈ॥੮॥  
 ਜਾਨਿ ਪਰਤਖ ਨਿਹਾਰਿਤ ਗੁਰ ਕਉ ਤੇਗ ਬਹਾਦਰਿ ਹੀ ਦ੍ਰਿਸਟਾਇਓ॥  
 ਚਰਨ ਛੁਵਤ ਦਉਰਿਓ ਪੁਰ<sup>8</sup> ਮਾਹੀ ਮਾਤਾ ਸਹਤ ਬੇਗ ਤਹ ਆਇਓ॥  
 ਚਹਿਤ ਚਵਾਵੈ ਪਾਲਕੀ ਊਪਰਿ ਭਾਰੀ ਪੋਟ ਕਹਤ ਬਹੁ ਦਾਇਓ॥

---

1. ਔਖਿਆਈ, ਪਰੇਸ਼ਾਨੀ।

2. ਛੇਦ, ਨਿਕਲਣ ਦਾ ਰਸਤਾ।

3. ਖੂਹ।

4. ਪਹਾੜ।

5. ਛੇ।

6. ਗੱਡੇ ਦੇ ਉਲਣਨ ਨਾਲ।

7. ਪੈਰ, ਚਰਨ।

8. ਨਗਰ।

ਜਿਮ ਕਿਮ ਦੀਓ ਚੜਾਇ ਤੁਰਤ ਹੀ ਲੈ ਮੰਦਰਿ ਮੈ ਆਨ ਬਹਾਇਓ।੮।  
 ਅਪਰ ਅਪਾਰਿ ਸੰਗਤੀ ਆਵੈ ਅੰਤ ਨ ਆਵਤ ਹੀ ਤਿਨ ਕੇਰਾ॥  
 ਹੁੰਮ ਧਾਮ ਰਹਤੀ ਨਿਸਬਾਸਰਿ<sup>1</sup> ਲਾਖ ਕਰੋਰਿ ਪਾਵਤ ਹੈ ਵੇਰਾ॥  
 ਮਨ ਬਾਛਤ ਫਲ ਲੈ ਲੈ ਜਾਵਤ ਆਸਾ ਪੂਰਨ ਗੁਰ ਮੁਰਿ ਘੇਰਾ॥  
 ਬੀਤਤ ਕਾਲ ਕਛਕ ਇਮ ਜਾਨੋ ਤਬ ਅਸਕਾਰਿ<sup>2</sup> ਮਾਰਿਤ ਜਿਮ ਹੇਰਾ।੯।  
 ਰਾਖਤ ਨੇਮ ਨਿਤੇਪ੍ਰਿਤ ਐਸੇ ਪਾਸ ਨ ਛੋਡੈ ਸਿਖ ਸੁਨਾਊ॥  
 ਕਰਤ ਵਿਸਾਹੁ ਨਹੀ ਪਲ ਭਰਿ ਹੀ ਰਹਤ ਚਉਗਿਰਦ ਜਾਨ ਹਰਿ ਬਾਊ॥  
 ਸਬਦ ਕਰਨ ਫਿਰ ਲਾਗੇ ਮਨ ਮੈ ਗਿਰੰਬ ਬੀਰ ਮੈ ਚਾਹਿਤ ਪਾਊ॥  
 ਸਰਧਾ ਸਹਤ ਨਿਤੇਪ੍ਰਿਤ ਰਿਦ ਮੈ ਚਹਿਤ ਏਹੀ ਸਨਬੰਧ ਸਦਾਊ॥੨੩੦੩੦॥  
 ਗੁਰ ਅਰਜਨ ਕਾ ਹੁਕਮ ਸੀ ਤਾ ਮੈ ਕਹਤ ਬਡੇ ਸੁਨਿ ਪਾਵਤ ਹੈ॥  
 ਤਾ ਕਾ ਉਦਮ ਨਿਤਪ੍ਰਿਤ ਰਾਖੈ ਬਨਤ ਨਾਹਿ ਸਨਬੰਧ ਕਹਾਵਤ ਹੈ॥  
 ਸੀਸ ਦੇਨ ਕੀ ਆਸਾ ਰਾਖੈ ਤਉ ਬਾਣੀ ਗੁਣਵੰਤ ਬਤਾਵਤ ਹੈ॥  
 ਮੁਕਤਿ ਦਾਇਕ ਹੋਵੈ ਸਰਿ ਪਰਿ ਏਹੀ ਵੈਰਾਗ ਸੁਭਾਵਤ ਹੈ।੧।  
 ਏਤੇ ਮਾਹਿ ਪਟਣੇ ਕੇ ਮੋਹੈ ਸਚਾ ਗੋਬਿੰਦ ਆਵਤ ਸੁਨਿ ਪਾਇਓ॥  
 ਪੰਜ ਪੈਸੇ ਨਰੀਏਲ ਭੇਟ ਧਰਿ ਗੁਰਆਈ ਕਾ ਤਿਲਕ ਦਿਵਾਇਓ॥  
 ਪਟਆਲਾ ਅੰਬਾਲਾ ਦੋਨੋ ਲਖਨਉਰ ਮਾਹਿ ਕਾਰਜ ਕਰਿ ਪਾਇਓ॥  
 ਪਾਵਟੇ<sup>3</sup> ਮਧ ਦਸ ਵਰਖ ਬਪ ਰਹਤ ਗੋਬਿੰਦ ਕਾ ਹੀ ਪਾਦ ਸੁਖਾਇਓ।੨।  
 ਬਾਲੇ ਸੰਗ ਕਰਤ ਹੈ ਕ੍ਰੀਰਾ ਖਿਦੋ ਖੇਲਤ ਲਖਨਉਰ ਬਤਾਵਹੁ॥  
 ਭਏ ਸੁਚੇਤ ਸਤਲੁਧਰ ਜਮਨਾ ਮੈ ਮਾਰਿਤ ਸਿੰਘ ਬਾਘ ਹਰਿਦਾਵਾਹੁ॥  
 ਭਏ ਸੁਚੇਤ ਕਛਕ ਰੁਚ ਸੇਤੀ ਪੁਰਖਾਰਬ ਤਨ ਮੈ ਬਹੁਦਾਵਹੁ॥  
 ਗੁਰ ਗੋਬਿੰਦ ਅਤ ਹਠੀ ਜਗਤ ਮੈ ਸਾਚ ਵਾਰਿਤਾ ਸਿਓ ਮਨ ਲਾਵਹੁ।੩।  
 ਇਤ ਸ੍ਰੀ ਚੜ੍ਹਜੁਗੇ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਗੋਬਿੰਦ ਸਿੰਘ ਨੂ ਤਿਲਕ ਦੇਤ ਆਪ ਤੇਗ ਬਹਾਦਰਿ ਗੁਪਤ ਹੋਤ  
 ਨਾਮ ਤ੍ਰੋਠੇ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੨੬੩॥

1. ਰਾਤ-ਦਿਨ।

2. ਸ਼ਿਕਾਰੀ।

3. ਪਾਉਂਟਾ ਸਾਹਿਬ ਲਿਖਣਾ ਗ੍ਰੰਥਕਾਰ ਦੀ ਇਤਿਹਾਸਕ ਉਕਾਈ ਹੈ।



ਏਤੇ ਮਾਹਿ ਅਉਰੰਗਾ ਜਗ ਮੈ ਚਾਰਿ ਤਰਫ ਰਾਤਾ ਹੀ ਲਹੀਐ॥  
 ਚਹਿਤ ਮੁਸਲਮਾਨੀ ਸਾਰੀ ਜੰਝੂ ਟਿਕੇ ਹੀਨ ਲਖਹੀਐ॥  
 ਸਭ ਆਲਮ<sup>1</sup> ਤੁਰਕ ਵੇਸ ਹੀ ਕਰਿਹੋ ਏਹੀ ਬਿਓਤ<sup>2</sup> ਚਾਹਿਤ ਹਰਿ ਥਹੀਐ॥  
 ਮਹੰਮਦੀ ਦਾਵਾ ਰਾਖਤ ਬਹੁਤੇ ਦੀਨ ਵਧਾਵਤ ਅਤ ਸੈ ਮਹੀਐ॥੪॥  
 ਹਿੰਦੂ ਨਸ ਨਸ ਚੜੇ ਪਹਾੜੀ ਕਸਮੀਰ ਆਦਿ ਪੂਰਨ ਹੀ ਹੋਵਤ॥  
 ਹਿੰਦਸਤਾਨ ਪੰਜਾਬ ਮਧ ਹੀ ਸੁਨਤਿ ਸਰਾ ਮਾਹਿ ਧਰਮ ਖੋਵਤ॥  
 ਲਾਹਿਤ ਜੰਝੂ ਟਿਕਾ ਮਾਨਸ ਕਲਮਾ ਪੜਤ ਕੁਰਾਨ ਸੁਖ ਸੋਵਤ॥  
 ਨਾਤਾਰਿ<sup>3</sup> ਹੁਜਤ ਦੇਸ ਦੇਸ ਮੈ ਸਿਦਤ<sup>4</sup> ਵਧੀ ਜਾਤ ਦੁਖ ਬੋਵਤ॥੫॥  
 ਅਬ ਜੋ ਜਾਨ ਬਕਾਲੇ ਮਾਹੀ ਤੇਗ ਬਹਾਦਰਿ ਖੇਲਤ ਜੈ ਹੈ॥  
 ਬਹੁਤ ਹਸਵਾਰਿ ਚਉਤਰਫੀ ਰੋਕੇ ਡਰਿਤ ਚਲਿਤ ਕਰਨ ਹਰਿ ਬੈ ਹੈ॥  
 ਆਗੇ ਪਾਛੇ ਰੋਕਤ ਬਨ ਮੈ ਨੈਨੋ ਮਾਹਿ ਦੇਖਤ ਵਿਧ ਮੈ ਹੈ॥  
 ਸਭ ਕੀ ਨਜਰਿ ਬਚਾਇ ਤੁਰਤ ਹੀ ਤੀਨ ਸਿਖ ਸੰਗ ਲੇਤ ਜਬੈ ਹੈ॥੬॥  
 ਆਸ ਪਾਸ ਪਟਿਆਲੇ ਕੇ ਹੀ ਏਕ ਸਿਖ<sup>5</sup> ਵਸਤਾ ਪ੍ਰਨਧਾਰੀ॥  
 ਪਾਚੇ ਸਸਤ੍ਰ ਬਸਤ੍ਰ ਪਾਚੇ ਮੇਲ ਰਖੇ ਪਰਾਯੰਕ<sup>6</sup> ਮੰਝਾਰੀ॥  
 ਧੂਪ ਦੀਪ ਦੈ ਹੈ ਨਿਤਪ੍ਰਿਤ ਹੀ ਚਾਹਿਤ ਗੁਰ ਸੋਢੀ ਏਕ ਵਾਰੀ॥  
 ਪਹਨੇ ਜੰਗ ਕਾਰਨੇ ਇਨ ਕਉ ਰਾਖਤ ਧਰਮ ਤੁਰਕਨ ਕਉ ਮਾਰੀ॥੭॥  
 ਤੇਗ ਬਹਾਦਰਿ ਵਸੇ ਤਿਬਾਣੀ ਰੈਨ ਵਸੇਰਾ ਕਰਤ ਸੁਨੀਜੈ॥  
 ਸੇਵਾ ਭਾਵ ਸਿਖ ਅਤ ਕਰਿ ਕੈ ਬਾਧਤ ਹਾਥ ਬੇਨਤੀ ਕੀਜੈ॥  
 ਏਹੁ ਸਸਤ੍ਰ ਬਸਤ੍ਰ ਹੈ ਪਾਚੇ ਪਹਿਨਤ ਗੁਰ ਹਿੰਦ ਰਖ ਲੀਜੈ॥  
 ਅਰਪਉ ਹਉ ਸਰਬੰਸ ਤਾਸ ਕਉ ਗਉ ਬ੍ਰਹਮਨ ਰਾਖੇ ਹਿਤ ਦੀਜੈ॥੮॥  
 ਸੁਨਿ ਅਰਦਾਸ ਦੇਤ ਗੁਰ ਉਤਰਿ ਪਹਿਨੇਗਾ ਸੋਢੀ ਰੁਚ<sup>7</sup> ਮੋ ਹੈ॥  
 ਤੁਰਕ ਮਾਰਿਨੇਹਾਰਾ ਜਾਨੇ ਜਾਹਰਿ ਹੋਤ ਬੇਗ ਵਿਧ ਸੋ ਹੈ॥

1. ਜਗਤ, ਸੰਸਾਰ।

2. ਵਿਓਂਤ।

3. ਨਹੀਂ ਤਾਂ।

4. ਸਖਤੀ, ਜੁਲਮ।

5. ਗ੍ਰੰਥਕਾਰ ਨੇ ਇਸ ਸਿੱਖ ਦੇ ਨਾਂ ਅਤੇ ਨਿਵਾਸ ਸਥਾਨ ਦਾ ਕੋਈ ਜ਼ਿਕਰ ਨਹੀਂ ਕੀਤਾ।

6. ਪਲੰਘ।

7. ਖੁਸ਼ੀ, ਉਤਸ਼ਾਹ।

ਸਸਤ੍ਰ ਵਸਤ੍ਰ ਪਹਨੇ ਸੋਈ ਕਹੋ ਸਾਚ ਤੁਮ ਕਉ ਇਮ ਜੋ ਹੈ॥  
 ਸਰਧਾ ਪੂਰਨ ਕਰੇ ਤੁਮਾਰੀ ਬੋਝੇ ਦਿਨ ਮੈ ਜਾਨਤ ਸਭ ਕੋ ਹੈ॥੯॥  
 ਐਸੇ ਕਹ ਕਰਿ ਚੜੇ ਤੁਰਤ ਹੀ ਜਾਤ ਆਗਰੇ ਮੈ ਛਿਨ ਮਾਈ॥  
 ਏਕ ਬਿਰਛ ਕੇ ਤਰੇ<sup>1</sup> ਚਾਰਿ ਹੀ ਤੁਰੰਗੋ ਸਾਥ ਰਹੇ ਤਿਹ ਬਾਈ॥  
 ਖੁਧਿਆ<sup>2</sup> ਸਾਥ ਆਨਨ<sup>3</sup> ਕੁਮਲਾਣੇ ਕਰਤ ਚਲਿਤ੍ਰ ਤਹਾ ਮਨ ਲਾਈ॥  
 ਅਜਾਲੀ<sup>4</sup> ਜਾਨ ਨੇੜੇ ਜਬ ਆਇਓ ਕਹੀ ਬਾਤ ਸਮਝਾਇ ਬਹੁਦਾਈ॥੨੩੦੩੦॥  
 ਏਕ ਮੁਹਰਿ ਦੁਸਾਲਾ ਤਾ ਕਉ ਦੀਨੋ ਆਪ ਕਹਤ ਹੈ ਬਾਤਾ॥  
 ਜੋ ਕੋਊ ਪੂਛੇ ਦੇਹੁ ਬਤਾਈ ਹਮ ਬੈਠੇ ਈਹਾ ਰਸ ਰਾਤਾ॥  
 ਜੁਗਲ<sup>5</sup> ਰੁਪਈਓ ਕੀ ਮਠਿਆਈ ਯਾਰਾ ਲੜ ਮੈ ਬਾਧ ਸੁਹਾਤਾ॥  
 ਲੈ ਆਵਹੁ ਈਹਾ ਤੁਮ ਜਾਈ ਟੋਰ ਦੀਓ ਤਾ ਕਉ ਰਸ ਮਾਤਾ॥੧॥  
 ਜਾਇ ਚਉਰਸਤੇ ਮੈ ਵਹੁ ਜਾਲੀ ਹਲਵਾਈ ਕੀ ਹਟ ਮੈ ਜੈ ਹੈ॥  
 ਦੁਸਾਲਾ ਅਰ ਮੋਹਰਿ ਤਾ ਕਉ ਦੇਤ ਜਾਨ ਕਰਿ ਬਾਤ ਬਤੈ ਹੈ॥  
 ਦੀਜੈ ਬਾਧ ਮਠਿਆਈ ਲੜ ਮੈ ਹੋਰ ਅਮਾਨਤ ਰਾਖ ਸਭੈ ਹੈ॥  
 ਦੋਇ ਰੁਪਈਏ ਅਪਨੇ ਲਿਖੀਏ ਮਠਿਆਈ ਕੇ ਨਾਮ ਅਬੈ ਹੈ॥੨॥  
 ਦੇਖਤ ਮੋਹਰਿ ਦੁਸਾਲਾ ਉਤਮ ਹਟਵਾਣ ਮਨ ਮੈ ਡਰਿ ਪਾਇਓ॥  
 ਮਤਿ ਕੋਊ ਚੋਰ ਠਗ ਉਚਕਾ ਮਾਲ ਮਾਰਿ ਕਰਿ ਜਾਨਤ ਆਇਓ॥  
 ਉਹ ਤੋ ਰੰਕ ਅਜਾਲੀ ਮੁਰਖ ਦੋਸ ਹਮੇ ਸਿਰ ਦੇਤ ਲਖਾਇਓ॥  
 ਹਮ ਸੁਰਖਰੂ ਹੋਵਉ ਐਸੇ ਕਹੋ ਜਾਇ ਕਟਵਾਲ<sup>6</sup> ਜਿਥਾਇਓ॥੩॥  
 ਵਹੁ ਸੁਨਿ ਬਾਤ ਬੇਗ ਹੀ ਦਉਰਾ ਜਹ ਦਿਵਾਨ ਬੈਠਾ ਹੀ ਸੋਹੈ॥  
 ਵਹੁ ਵਜੀਰ ਪੈ ਜਾਵਤ ਵਗਦੇ ਨਉਰੰਗਜੇਬ ਪੈ ਕਹਤ ਸਭੈ ਹੈ॥  
 ਹੁਕਮ ਸਾਹਿ ਕਾ ਹੈ ਤਿਸ ਤਾਈ ਨਜਰ ਬਾਜ ਪਾਛੇ ਹੀ ਸੋਹੈ॥  
 ਔਰ ਸਿਪਾਹੀ ਦੂਰੇ ਦੇਖਤ ਜਾਵਤ ਬਹੁਤੇ ਹੀ ਵਿਧ ਮੋਹੈ॥੪॥  
 ਪਹਰਾ ਦੇਹੁ ਪੈਠਾਇ ਉਨੋ ਪਰ ਬਿਮਲੂਮ ਹਮ ਪੈ ਮੁਰਿ ਆਵਤਾ॥  
 ਜਾਤ ਪਾਤ ਸੁਨਿ ਪਤਾ ਸਹਜ ਸਿਓ ਦੀਜੈ ਆਇ ਤੁਰਤ ਮਨ ਭਾਵਤ॥

1. ਹੇਠਾਂ, ਨੀਚੇ।

2. ਭੁੱਖ।

3. ਚੇਹਰਾ।

4. ਆਜੜੀ, ਭੇਡਾਂ/ਬੱਕਰੀਆਂ ਚਾਰਨ ਵਾਲਾ।

5. ਦੋ।

6. ਕੋਤਵਾਲ।

ਹਾਕਮ ਕੀ ਮਰਜੀ ਮੈ ਦਉਰੇ ਅਜਾਲੀ ਕੇ ਪਾਛੇ ਜਾਵਤ॥  
 ਤੇਗ ਬਹਾਦਰਿ ਬੈਠੇ ਜਹ ਹੈ ਨਜਰਿਬਾਜ਼<sup>1</sup> ਸਨਮੁਖ ਪਗ ਪਾਵਤ॥੫॥  
 ਕਹਤ ਬਾਤ ਤੁਮ ਕਉਨ ਬਤਾਵਹੁ ਸਮਾਚਾਰਿ ਸਾਰੇ ਹੀ ਅਪਨਾ॥  
 ਕਹੇ ਜਥਾਰਥ ਬਾਤ ਹਮੇ ਪੈ ਤਉ ਛੁਟਕਾਰਾ ਹੋਵਤ ਸਪਨਾ॥  
 ਸੈਨਤ ਸਾਥ ਸਿਖ ਵਹੁ ਕਹਤੇ ਉਹਤੇ ਤੇਗ ਬਹਾਦਰਿ ਜਪਨਾ॥  
 ਜੋ ਸਚਾ ਪਤਿਸਾਹਿ ਕਹਾਵੈ ਸੋ ਹੈ ਸੋਈ ਸਾਚ ਨਹੀ ਅਤ ਖਪਨਾ॥੬॥  
 ਚਉਕੀਦਾਰਿ ਤਰਫ ਕਰਿ ਸਕਤੀ ਗਏ ਸਾਹਿ ਪੈ ਤੁਰਤ ਸੁਨਾਉ॥  
 ਜਿਨ ਕੀ ਰਾਖੇ ਲੋੜ ਬਹੁਤ ਹੀ ਸੋ ਘਰਿ ਮਾਹਿ ਪਾਇਓ ਦਿਸਟਾਉ॥  
 ਤੇਗ ਬਹਾਦਰਿ ਸੋਢੀ ਜਾਨੇ ਹਰਿਗੋਬਿੰਦ ਕਾ ਪੁਤ੍ਰ ਬਤਾਉ॥  
 ਨਿਰਭੈ ਬੈਠੇ ਬਿਰਛ ਤਰੇ ਹੈ ਤੀਨ ਸਿਖ ਰਹਤੇ ਸੰਗ ਜਾਉ॥੭॥  
 ਪਾਤਿਸਾਹਿ ਬੋਲਿਓ ਰੁਚ ਸੇਤੀ ਕੀਜੈ ਨਾਹਿ ਵਿਸਾਹੁ ਬਲ ਮੋਈ॥  
 ਵਹੁ ਜਾਨਾ ਨਹੀ ਪਾਵੈ ਰੰਚਕ<sup>2</sup> ਕਰਉ ਕੈਦ ਅਬ ਹੀ ਜਿਮ ਹੋਈ॥  
 ਭੇਜ ਚਪਉਲ<sup>3</sup> ਦੀਓ ਅਤ ਭਾਰਾ ਲੈ ਆਵਤ ਸਨਮੁਖ ਹੈ ਓਹੀ॥  
 ਮਜਬ ਕਬੂਲ ਕਰੇ ਤੁਮ ਹਮਰਾ ਤਉ ਛੁਟਕਾਰਾ ਹੋਤ ਸੁਨੋਈ॥੮॥  
 ਮੰਦੇ ਵਾਕ ਕਹੇ ਰਿਸ ਮੈ ਹੈ ਕਿਓ ਦੀਨ ਗਵਾਵਹੁ ਅਪਨ ਜਾਨੇ॥  
 ਜਾਨ ਬੂਝ ਕੇ ਰਿਸ ਮੈ ਰਾਤਾ ਅਨਿਆਇ ਕਰਤ ਹਰਿ ਠੋਰ ਬਖਾਨੇ॥  
 ਉਮਤ<sup>4</sup> ਚਹੇ ਵਧਾਵਹੁ ਅਪਨੀ ਹੁਜਤ<sup>5</sup> ਸਾਥ ਸੁੰਨਤਿ ਕਹ ਮਾਨੇ॥  
 ਏਹ ਤੇ ਨਹੀ ਕੁਰਾਨ ਕਤੇਬੀ ਉਲਟੀ ਸਰਾ ਕਰਾਵਤ ਜਾਨੇ॥੯॥  
 ਯਾ ਮੈ ਦੇਜਕ ਪਾਵੈ ਭਾਰੀ ਦੀਨ ਕੁਰਾਨਿ ਈਮਾਨ ਗਵਾਇਓ॥  
 ਆਪ ਸਮਾਨ ਹੋਵੈ ਜੇ ਕੋਈ ਤਾ ਪਰਿ ਜੋਤਿ<sup>6</sup> ਲਾਵਤ ਮਨ ਭਾਇਓ॥  
 ਹਮ ਪਰਿ ਕਰਉ ਹਕੂਮਤਿ ਭਾਰੀ ਦੀਨ ਬਤਾਵਹੁ ਉਹ ਫੁਰਮਾਇਓ॥  
 ਜੋਰ ਜੁਲਮ ਕਰਿ ਕੈਦ ਕਰਤ ਹੋ ਘਰਿ ਆਏ ਕਉ ਬੰਧਨ ਪਾਇਓ॥੨੩੦੪੦॥

1. ਨਜ਼ਰ ਰੱਖਣ ਵਾਲੇ, ਭਾਵ ਸਿਪਾਹੀ।

2. ਬਿਲਕੁਲ।

3. ਛੁਰਤੀ ਨਾਲ ਹੱਲਾ ਕਰਨ ਵਾਲਾ।

4. ਇਹ ਸੁਣੋ।

5. ਗੁਸੇ ਵਿਚ, ਕ੍ਰੋਧ ਵਿਚ।

6. ਕੌਮ।

7. ਤਰਕ ਸਹਿਤ।

8. ਉਸ ਉਤੇ।

9. ਜੋਰ।

ਇਤ ਸ੍ਰੀ ਚੜ੍ਹਜੁਗੇ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਤੇਗ ਬਹਾਦਰਿ ਨੂ ਕੈਦ ਕਰਿ ਆਗਰੇ ਮਾਹੀ ਕਰਮਾਤ ਮਾਗੇ  
 ਨਾਮ ਚਉਠੇ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੨੬੪॥  
 ਐਸੇ ਕਹ ਕਰਿ ਨਿਰਭੈ ਹੋਇ ਕੈ ਰਹੈ ਕੈਦ ਤਿਸ ਠਉਰੇ ਹੈ॥  
 ਨਿਤਪ੍ਰਿਤ ਦੇਤ ਵਕੀਲ ਪਠਾਈ ਅਪਨਾ ਮਜਬ ਕਹਤ ਵਿਧ ਅਉਰੇ ਹੈ॥  
 ਦੇਤ ਦਿਲਾਸਾ ਮਿਨਤਾ ਸੰਗੇ ਧੰਨ ਧਾਮ ਜਗੀਰ ਬੋਲਤ ਨਹੀ ਕਉਰੇ ਹੈ॥  
 ਫਿਰਿ ਕਟਵਾਲੀ ਅਵਰ ਦਿਵਾਨੀ ਬਨਉ ਵਜੀਰ ਮੁਰਿ ਕਾਰਜ ਸਉਰੇ ਹੈ॥੧॥  
 ਪਤਿਸਾਹੀ ਕਾ ਦਾਵਾ ਚਉਥੇ ਅਰਬ ਸਪੂਰਨ ਕਹਤੇ ਸਾਰੀ॥  
 ਧੀਏ ਭੈਣ ਕਾ ਨਾਤਾ ਦੈ ਹੈ ਮਾਨਤ ਨਾਹਿ ਗੁਰ ਹਿਤਕਾਰੀ॥  
 ਸਾਮ ਦਾਮ ਭੇਦ ਕਰਿ ਹਾਰਿਓ ਚਤਰਬ ਡੰਡ ਦੇਖਾਵਤ ਭਾਰੀ॥  
 ਖੜਿ ਜੰਦਾਲ<sup>1</sup> ਕਸਾਈ ਸਮ ਹੈ ਫੜ ਕਮਚੀ<sup>2</sup> ਅਰ ਚਾਬਕ ਮਾਰੀ॥੨॥  
 ਸਹਤ ਕਸਟ ਅਪਨੇ ਤਨ ਊਪਰ ਧਰਮ ਰਾਖਤੇ ਹੈ ਮਨ ਲਾਈ॥  
 ਅਪਨਾ ਆਪ ਤੁਰਾਵਤ ਸਤਗੁਰ ਭਾਣਾ ਮੰਨਤੇ ਹੈ ਮਨ ਲਾਈ॥  
 ਪਰਲੈ ਕਾਲ ਕੇ ਕਰਨੇਹਾਰੇ ਤਿਰਛੇ ਲੋਚਨ ਕਰਿ ਦ੍ਰਿਸਟਾਈ॥  
 ਏਤੀ ਸਕਤਿ ਹੋਵੈ ਉਰ ਅੰਤਰਿ ਆਪ ਕਰੇ ਫਿਰਿ ਆਖ ਕਰਾਈ॥੩॥  
 ਸੰਗਤਿ ਕੀ ਰਾਖਤ ਗੁਰ ਆਪੇ ਸੀਸ ਦੇਤ ਅਰ ਸਿਦਕ ਰਖੈ ਹੈ॥  
 ਛੁੜਾਇਣ ਅਰ ਜੰਝੂ ਟਿਕਾ ਧਰਮ ਨੇਮ ਰਾਖਤ ਲਖੈ ਹੈ॥  
 ਤ੍ਰਿਣ ਸਮਾਨ ਦੇਹ ਕਉ ਜਾਨੈ ਤਾਤੇ ਸੰਕਟ ਲੇਤ ਅਖੈ ਹੈ॥  
 ਤੁਰਕਾਇਨ ਕੀ ਜੋ ਮਿਰਜਾਦਾ ਚਾਹਿਤ ਹੀਨ ਸੰਸਾਰਿ ਸਖੈ ਹੈ॥੪॥  
 ਬਹੁਤ ਆਰਤਾ<sup>3</sup> ਸਹਰਾ<sup>4</sup> ਨਿਤੇਪ੍ਰਿਤ ਤੇਗ ਬਹਾਦਰਿ ਤਨ ਕਉ ਤਾਵੈ॥  
 ਜਾਨਤ ਮਿਟੇ ਕਲੇਸ ਦੇਹ ਕੇ ਸੁਧ ਕਲੇਵਰ ਹੀ ਅਤ ਭਾਵੈ॥  
 ਤਉ ਪ੍ਰੇਰਿਕ ਅਉਰੰਗੇ ਤਾਈ ਪ੍ਰੇਰਿ ਦੀਓ ਮਨ ਮਾਹਿ ਸਮਾਵੈ॥  
 ਤੁਰਕ ਕਰਨਿ ਕੀ ਤਜਤ ਬਾਤ ਹੈ ਕਰਾਮਾਤਿ ਮਾਗਤਿ ਬਹੁ ਦਾਵੈ॥੫॥  
 ਸਿਰਗਿ ਰਾਖਨੇ ਤਾਈ ਸਤਿਗੁਰ ਕੀਨੋ ਹੈ ਚਲਿਤ ਤਦੇਈ॥  
 ਕਹਿਓ ਤਾਸ ਕਉ ਐਸੇ ਰੁਚ ਸਿਓ ਹਮਰੇ ਤਨ ਪਰਿ ਘਾਵ ਨ ਹੋਈ॥

1. ਜਲਾਦ।

2. ਪਤਲੀ ਛਟੀ।

3. ਦੁਖ, ਕਸ਼ਟ।

4. ਸਵੇਰੇ, ਤੜਕੇ।

ਤੀਛਨ<sup>1</sup> ਤੇਗਾ ਬਡੋ ਬਹਾਦਰਿ ਮਾਰੈ ਹਮ ਪਰ ਨਿਹਫਲ<sup>2</sup> ਸੋਈ॥  
 ਕਰਾਮਾਤਿ ਅਜਮਾਵਹੁ ਹਮ ਪਰ ਕਹਿਓ ਸਭਾ ਮੈ ਐਸੇ ਜੋਈ॥੬॥  
 ਨਿਤਪ੍ਰਿਤ ਆਇ ਬਹਾਦਰਿ ਦੇਖੈ ਕ੍ਰਿਸ<sup>3</sup> ਦੇਹ ਜਾਨਤ ਸੁਖ ਮੈ ਹੈ॥  
 ਚਾਹਿਤ ਮੌਤ ਕੈ ਜਾਦੂ ਕਰਿ ਹੈ ਉਲਟ ਸੀਸ ਪਰਤਾ ਲਖ ਲੈ ਹੈ॥  
 ਕੈ ਵਾਕਾ ਗਿਰਿ ਹੈ ਜੋ ਮਾਰੈ ਕੈ ਪਤਿਸਾਹਿ ਮੁੰਡ ਧਰਿ ਪੈ ਹੈ॥  
 ਤੀਨੇ ਮਾਹਿ ਕਹਤੇ ਸਿਆਨੇ ਪਰੈ ਉਪਦਰਿ<sup>4</sup> ਆਇ ਜਬੈ ਹੈ॥੭॥  
 ਸੰਕਾ ਸਾਬ ਰਹੇ ਕੋਈ ਦਿਨ ਸਭਾ ਸਹਿਤ ਪਤਿਸਾਹਿ ਲਖਾਇਓ॥  
 ਦੇਤ ਕਸਟ ਮੁਰਿ ਮੁਰਿ ਵਹੁ ਸਾਰੇ ਕਾਪਤਿ ਸਿਖ ਜੋ ਤੀਨ ਸੰਗ ਆਇਓ॥  
 ਕਹਤ ਕੁਥਾਇ<sup>5</sup> ਫਸਾਇ ਗੁਰੂ ਜੀ ਤ੍ਰਿਕਾਲਗ ਹਮ ਜਾਨ ਸਦਾਇਓ॥  
 ਆਰਤ ਕਸਟ ਦੁਖ ਕੀ ਪੰਗਤ ਰੋਗ ਸੋਗ ਭੈਹੀਨ ਸੁਨਿ ਪਾਇਓ॥੮॥  
 ਏਹ ਵਰਤਾਰਾ ਵਰਤਤ ਜਾਨੋ ਤਉ ਕਿਓ ਈਹਾ ਆਵਤ ਹੈ॥  
 ਅਪਨੇ ਹਾਥੋ ਪਾਇ ਕੁਹਾੜਾ ਮਾਰਿ ਲੀਆ ਮਨ ਭਾਵਤ ਹੈ॥  
 ਚਿੰਤਾਤੁਰ ਜਬ ਸਿਖ ਭਏ ਹੈ ਤਉ ਤੇਗ ਬਹਾਦਰਿ ਏਹੁ ਬਤਾਵਤ ਹੈ॥  
 ਹਮ ਤੇ ਐਸੇ ਭਾਣਾ ਮੰਨਿਓ ਸੀਸ ਦੇਤ ਸੁਖ ਪਾਵਤ ਹੈ॥੯॥  
 ਜਉ ਜੀਵਨ ਕੀ ਆਸਾ ਰਾਖੋ ਤਉ ਜਾਵਹੁ ਨਿਕਸ ਨਿਚਿੰਤ ਸੁਨੀਜੈ॥  
 ਲਾਖਾ ਫਉਜਾ ਦੇਖੈ ਨਾਹੀ ਚੜਿ ਤੁਰੰਗ ਪਰ ਜਾਵਨ ਕੀਜੈ॥  
 ਅਬ ਤੋ ਵਾਕ ਸਾਚ ਕਾ ਮਾਨੋ ਸਹੀ ਸਲਾਮਤਿ ਜਾਇ ਪਤੀਜੈ॥  
 ਦੇਇ ਤੋ ਆਵਲ ਬਾਵਲ ਹੋਇ ਕੈ ਸੇਵਕ ਸਿਖੀ ਹੀਨ ਕਹੀਜੈ॥੧੦॥੧੬੩੦੫੦॥  
 ਏਕ ਬੀਜ ਬਟ<sup>7</sup> ਨਿਆਈ ਜਾਨੋ ਰਹਾ ਸਾਬ ਗੁਰ ਕੇ ਸਿਰ ਦੀਨੋ॥  
 ਏਕ ਆਸਰਾ ਚਰਨ ਕਮਲ ਕਾ ਰਜ<sup>8</sup> ਪਰਸਤ ਸੁਖ ਸੰਗਤਿ ਲੀਨੋ॥

1. ਤਿੱਖਾ, ਤੇਜ।

2. ਅਸਫਲ।

3. ਕਮਜ਼ੋਰ, ਪਤਲੀ।

4. ਵਿਘਨ, ਊਧਮ।

5. ਭੈੜੀ ਥਾਂ।

6. ਗੁਰੂ ਤੇਗ ਬਹਾਦਰ ਜੀ ਨੂੰ ਦਿਤੇ ਜਾ ਰਹੇ ਕਸਟਾਂ ਦੇ ਕਾਰਨ ਨਾਲ ਵਾਲੇ ਸਿੱਖਾਂ ਦਾ ਡੋਲ ਜਾਣਾ ਅਤੇ ਦੋ ਸਿੱਖਾਂ ਦੁਆਰਾ ਗੁਰੂ ਜੀ ਨੂੰ ਛੱਡ ਕੇ ਚਲੇ ਜਾਣ ਦਾ ਪ੍ਰਸੰਗ ਇਤਿਹਾਸਕ ਤੱਥਾਂ ਤੋਂ ਉਲਟ ਹੈ, ਕਰਤਾ ਦੀ ਉਕਾਈ ਹੈ।

7. ਬੋਹੜ।

8. ਚਰਨ-ਧੂੜੀ।

ਰਹਿਓ ਸੰਗ ਏਕ ਸਿਖ ਜਟੇਟਾ<sup>1</sup> ਮਾਨ ਤਾਨ ਬਿਨ ਜਾਨ ਪ੍ਰਬੀਨੋ॥  
 ਖੁਸੀ ਦੇਤ ਸਭ ਤੇਗ ਬਹਾਦਰਿ ਆਗਿਆਕਾਰੀ ਦਾਸ ਵਹੁ ਕੀਨੋ॥੧॥  
 ਜਿਮ ਜਿਮ ਕਸਟ ਦੇਤ ਹੈ ਐਹਦੀ<sup>2</sup> ਰਲ ਕੈ ਤਿਮ ਤਿਮ ਸਿਖ ਦੇਖਤ ਗੁਨ ਗਾਵੈ॥  
 ਅਪਨਾ ਭਾਣਾ ਆਪ ਕਰਤ ਹੋ ਕਿਆ ਜਾਨਤ ਕਿਆ ਖੇਲ ਵਰਤਾਵੈ॥  
 ਮਾਗਤਿ ਮਿਹਰਿ ਨਿਤੇਪ੍ਰਿਤ ਗੁਰ ਬੋ ਕਰਨ ਕਾਰਨਿ ਸਮਰਥ ਕਹਾਵੈ॥  
 ਨਿਧ<sup>3</sup> ਕਾ ਅੰਤ ਨਾ ਆਵਤ ਕਬਹੂ ਦੂਧੀਰਾ<sup>4</sup> ਚੁੰਝ ਭਰੇ ਭਰ ਜਾਵੈ॥੨॥  
 ਤੈਸੇ ਜਾਨ ਸੰਤ ਅਰ ਸੇਵਕ ਅਪਨੀ ਭਗਤ ਕਰਤ ਫਲ ਪੈ ਹੈ॥  
 ਗੁਰੂ ਬਿਅੰਤ ਸਹਤ ਤਨ ਮਾਹੀ ਏਤੇ ਕਸਟ ਸਹਾਰਿਤ ਜੈ ਹੈ॥  
 ਦੇਖਤ ਰਚਨਾ ਬੋਲੈ ਨਾਹੀ ਕਿਆ ਜਾਨੋ ਕਿਆ ਜੁਗਤ ਬਨੈ ਹੈ॥  
 ਸਬਦ ਸਲੋਕ ਬਨਾਇ ਕਛਕ ਹੀ ਲਿਖ ਭੇਜਤ ਪਾਵਟੇ<sup>5</sup> ਮੈ ਹੈ॥੩॥  
 ਉਤਰਿ ਪ੍ਰਸਨ ਪਾਇ ਕਰ ਸੁਤ ਕਾ ਤੇਗ ਬਹਾਦਰਿ ਐਸੇ ਕਰਿ ਹੈ॥  
 ਨਉਰੰਗੇ ਕਉ ਕਹਤ ਗੁਰੂ ਫਿਰਿ ਕਿਓ ਅਜਮਾਵਤ ਹੋ ਧਰਿ ਪਰਿ ਹੈ॥  
 ਤੇ ਤੋ ਕੁਫਰਿ ਕਿਓ ਦੀਨ ਵਧਾਵਹੁ ਡਰੀਏ ਸਾਈ ਬੋ ਬਹੁ ਵਰਿ ਹੈ॥  
 ਉਲਟੀ ਕਲਮ ਵਗੈਗੀ ਤੁਮ ਪਰਿ ਦੇਖਤ ਹੋਣੀ ਜਾਨਤ ਅਰਿ ਹੈ॥੪॥  
 ਕਰਾਮਾਤਿ ਮਾਗਤਿ ਸੋਈ ਦੇਖਹੁ ਭੇਜੇ ਕੋਊ ਸਿਪਾਹੀ ਮਾਰੈ॥  
 ਤੇਗਾ ਤੀਖਨ ਰੋਮ ਨ ਕਾਟੈ ਦੇਖੇ ਸਕਤਿ ਪਰਤਾਪ ਨਿਹਾਰੈ॥  
 ਸਾਂਤਿ ਪਾਇ ਤਜਿ ਦੇਵਹੁ ਮੁਝ ਕਉ ਐਸੇ ਬਚਨ ਕਹਤ ਮਤਿਵਾਰੈ॥  
 ਪਰੀ ਖਬਰਿ ਤਬ ਸਾਹਿਬ ਤਾਇਓ ਜਾਵਹੁ ਬਡੇ ਪਹਲਵਾਨ ਸੰਭਾਰੈ॥੫॥  
 ਤੇਗਾ ਦੀਨੋ ਮਹਾ ਫਉਲਾਦੀ ਬੰਦਰਕਾ ਚੜੀ ਵਾਢਾ ਆਗੈ ਸਾਰੀ॥  
 ਕਾਟਨਹਾਰਿ ਬਹੁਤ ਧਰਿ ਜਾਨੋ ਰੁੰਡ ਮੁੰਡ ਕਰਤੀ ਬਹੁ ਵਾਰੀ॥

- 
1. ਜੱਟ ਦਾ ਪੁੱਤਰ; ਕਰਤਾ ਦਾ ਗੁਰੂ ਜੀ ਕੋਲ ਟਿਕੇ ਰਹਿਣ ਵਾਲੇ ਗੁਰਸਿੱਖ ਨੂੰ ਜੱਟ ਦਾ ਪੁੱਤਰ ਦਸਣਾ ਇਤਿਹਾਸਕ ਤਥਾਂ ਦੇ ਅਨੁਕੂਲ ਨਹੀਂ ਹੈ। ਗੁਰੂ ਜੀ ਨਾਲ ਸ਼ਹੀਦ ਹੋਣ ਵਾਲੇ ਤਿੰਨ ਗੁਰਸਿੱਖਾਂ ਭਾਈ ਮਤੀ ਦਾਸ, ਭਾਈ ਸਤੀ ਦਾਸ ਅਤੇ ਭਾਈ ਦਿਆਲ ਦਾਸ ਦਾ ਪਿਛੋਕੜ ਬ੍ਰਾਹਮਣ ਪਰਿਵਾਰ ਨਾਲ ਜੁੜਦਾ ਹੈ।
  2. ਸ਼ਾਹੀ ਨੌਕਰ।
  3. ਸਮੁੰਦਰ।
  4. ਮਾਹੀਗੀਰ ਪੰਛੀ।
  5. ਗੁਰੂ ਗੋਬਿੰਦ ਸਿੰਘ ਜੀ ਇਸ ਸਮੇਂ ਤਕ ਅਨੰਦਪੁਰ ਵਿਚ ਸਨ। ਕਰਤਾ ਦੁਆਰਾ ਪਾਉਂਟਾ ਸਾਹਿਬ ਹੋਣ ਦਾ ਜ਼ਿਕਰ ਕਰਨਾ ਉਚਿਤ ਨਹੀਂ, ਇਤਿਹਾਸਕ ਉਕਾਈ ਹੈ।



ਐਸੇ ਭਏ ਰਖਵਾਰੇ ਗੁਰ ਕੇ ਲਸਕਰਿ ਕੂਚ ਭਏ ਅਤ ਭਾਰੀ॥  
 ਤਿਆਗਿ ਆਗਰਾ ਪਾਵਤ ਡੇਰਾ ਦਿਲੀ ਮੇ ਜਾਵਤ ਤਨ ਤਾਰੀ॥੬॥  
 ਇਤ ਸ੍ਰੀ ਚਤ੍ਰਜੁਗੇ ਸਤਸੰਗਤਿ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਤੇਗ ਬਹਾਦਰਿ ਦਲੀ ਮਧੇ ਚਾਹਤ ਸੀਸ ਆਪਨਾ ਦੇਊ  
 ਨਾਮ ਪੈਨੋ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥੨੬੫॥  
 ਕਸਟ ਦੇਤ ਗੁਰ ਕਉ ਰਲ ਸਾਰੇ ਕਹਤ ਬਾਤ ਗੁਰ ਕਉ ਇਮ ਜਾਈ॥  
 ਨਉਰੰਗੇ ਕਾ ਹੁਕਮ ਏਹੁ ਹੈ ਦੇਖੇ ਕਰਾਮਾਤਿ ਏਕ ਸਾਈ॥  
 ਸਮਸੇਰਾ ਫੜਿ ਆਏ ਤੀਛਨ ਵਾਜਾ ਕੀਓ ਕਲ ਕੇ ਤਾਈ॥  
 ਸਿਖ ਸਾਬ ਸਹਮਤਾ ਪਕਾਇਓ ਸਮਝੋ ਬਾਤ ਏਹਾ ਮਨ ਲਾਈ॥੭॥  
 ਜਬ ਹਮ ਸਬਦ ਪੜਤ ਹੀ ਜਾਨੋ ਸੀਸ ਨਿਵਾਵਉ ਹਰਿ ਕਉ ਜਬ ਹੀ॥  
 ਤਬ ਤੁਮ ਨਿਰਭੈ ਹੋਤ ਬੇਗ ਹੀ ਲੀਜੈ ਫੜਿ ਤਲਵਾਰਿ ਏਕ ਤਬ ਹੀ॥  
 ਡਾਰਿ ਦੇਹੁ ਬਲ ਕਰਿ ਸਿਰ ਹਮਰੇ ਧਰਿ<sup>1</sup> ਥੀ ਸੀਸ ਨਿਆਰਾ ਕਰ ਤਬ ਹੀ॥  
 ਮੁਕਤਿ ਜੁਗਤਿ ਅਰ ਭੁਗਤਾ ਸਾਰੀ ਬਖਸ਼ੋ ਰਾਜ ਭਾਗ ਸੇ ਸਭ ਹੀ॥੮॥  
 ਦੂਖ ਭੂਖ ਹਤਿਆ ਨਹੀ ਲਾਗੈ ਵਧੈ ਪਰਤਾਪ ਤੁਮਾਰਾ ਜਾਨੇ॥  
 ਚੜੀਆ ਪਾਸੋ ਬਾਜ ਤੁਰਾਊ ਅਜ ਥੀ ਲੈ ਯਹ ਬਾਤ ਬਖਾਨੇ॥  
 ਉਜਰਹੀਨ<sup>2</sup> ਸਿਖ ਕੀਨੋ ਤਬ ਹੀ ਪੁੰਨ ਪ੍ਰਭਾਵ ਹਤਿਆ ਕਾ ਮਾਨੇ॥  
 ਨਰਕੋ ਸੁਰਗ ਬੁੰਚਾਵਹੁ ਤੁਮ ਕਓ ਸਹੀ ਸਾਚ ਆਗਿਆ ਰਿਦ ਆਨੇ॥੯॥  
 ਠਹਿਰਾਇਓ ਪੁਨ ਅਪਨੇ ਮਾਹੀ ਬਲ ਪੁਰਖਾਰਥ ਦੇਤੇ ਹੈ॥  
 ਸਵਾਧਾਨ ਸਿਖ ਹੂਆ ਜਬ ਹੀ ਤਬ ਪ੍ਰਭਾਤਿ ਸਮਾ ਸਭ ਲੇਤੇ ਹੈ॥  
 ਕਰਾਮਾਤਿ ਦੇਖਨ ਕੈ ਤਾਈ ਖਲਕਤ ਭਈ ਅਮੋਤੇ<sup>3</sup> ਹੈ॥  
 ਤੇਗ ਬਹਾਦਰਿ ਕਹਿਓ ਪੁਕਾਰੀ ਅਬ ਹਮ ਜਾਪ ਜਪੇਤੇ ਹੈ॥੨੩੦੫੦॥  
 ਯੰਤ੍ਰ ਲਿਖ ਕਰਿ ਗਲ ਮੈ ਬਾਧਿਓ ਆਪ ਕਰਤ ਇਸਨਾਨ ਸੁਨਾਊ॥  
 ਪਵਿਤ੍ਰ ਹੋਇ ਨਖਸਿਖ ਤਕ ਛਿਨ ਮੈ ਬੈਠੇ ਸਹਜ ਸੁਭਾਊ॥  
 ਕਹਤ ਵਾਰਤਾ ਪੂਰਨ ਸਭ ਸਿਓ ਜੋਊ ਬਹਾਦਰਿ ਦੇਹੁ ਦਿਖਾਊ॥

---

 1. ਧੜ।

2. ਬਹਾਨੇ ਤੋਂ ਸੱਖਣਾ, ਬੇਬਸ।

3. ਅਮਿਤ, ਅਸੀਮ।

ਕਰਮਾਤਿ ਹਮਰੀ ਅਬ ਦੇਖੇ ਕਾਢਿ ਲੇਹੁ ਸਮਸੇਰ ਬਤਾਊ॥੧॥  
 ਮਾਰਉ ਹਮ ਸਿਰਿ ਮਾਹਿ ਤੁਰਤ ਹੀ ਐਸੇ ਵਾਕ ਬਤਾਵਤ ਹੈ॥  
 ਸਤਿਨਾਮ ਬੀ ਆਦਿ ਜਪ ਪੜਿਓ ਕੇਤੀ ਛੁਟਤ ਕਹਾਵਤ ਹੈ॥  
 ਮਥਾ ਟੇਕ ਸੀਸ ਜਬ ਚਾਇਓ ਤਉ ਸਿਖ ਫੁਰਤੀ ਕਰਿ ਕੈ ਧਾਵਤ ਹੈ॥  
 ਖੈਚ ਭਗਉਤੀ ਲਈ ਤੁਰਕ ਬੇ ਦਈ ਚਲਾਇ ਹਰਿ ਭਾਵਤ ਹੈ॥੩॥  
 ਧਰਿ ਬੀ ਸੀਸ ਦੇਖਤ ਸਭ ਨਿਆਰਾ ਸਿਖ ਨਹੀ ਵਹੁ ਨਜਰੀ ਆਇਓ॥<sup>2</sup>  
 ਇਛਾ ਮਾਤਰਿ ਗੁਪਤ ਭਇਓ ਵਹੁ ਪਾਛੇ ਹਾਥ ਫਿਰਿ ਗੁਰੂ ਦਿਖਾਇਓ॥  
 ਧਰਤੀ ਗਿਰਾ ਜੰਝੂ ਫੜਿ ਕੈ ਰਾਖੇ ਮੋਢੇ ਪਰ ਦ੍ਰਿਸਟਾਇਓ॥  
 ਤਿਲਕ ਸੀਸ ਪਰ ਲਾਵਤ ਮੁਰਿ ਮੁਰਿ ਜੰਝੂ ਟਿਕਾ ਰਾਖ ਬਤਾਇਓ॥੩॥  
 ਯੰਤ੍ਰ ਖੋਲ ਵਾਚਨੇ ਲਾਗੇ ਤਓ ਪੜ ਅਛਰ ਵਾਚ ਸੁਨਾਵੈ॥  
 ਜੰਝੂ ਟਿਕੇ ਰਾਖਨ ਕਾਰਨ ਸੀਸ ਦੀਓ ਅਰ ਸਿਰਰਿ ਰਖਾਵੈ॥  
 ਦੇਖਤ ਸੁਨਤਿ ਨਉਰੰਗਾ<sup>2</sup> ਜਬ ਹੀ ਰਿਸ ਕਰਤ ਯਹ ਬਾਤ ਬਤਾਵੈ॥

1. ਉਠਾਇਆ।

2. ਕਰਤਾ ਦੁਆਰਾ ਵਰਨਿਤ ਇਹ ਘਟਨਾ ਆਤਮਘਾਤ ਦੇ ਬਰਾਬਰ ਹੈ, ਜੋ ਸਿੱਖ ਸਿਧਾਂਤਾਂ ਦੇ ਉਲਟ ਹੈ।  
 ਕਰਤਾ ਨੇ ਸੇਵਾ ਦਾਸ ਉਦਾਸੀ, ਕੁਇਰ ਸਿੰਘ ਅਤੇ ਕਵੀ ਕੰਕਨ ਆਦਿ ਗ੍ਰੰਥਕਾਰਾਂ ਵਾਂਗ ਹੀ -ਗੁਰੂ ਜੀ  
 ਦੁਆਰਾ ਆਪਣਾ ਸੀਸ ਇਕ ਸਿੱਖ ਕੋਲੋਂ ਕਟਵਾਉਣ ਵਾਲੀ- ਸ਼ਰਧਕ ਘਟਨਾ ਨੂੰ ਹੁ-ਬਹੁ ਆਪਣੇ ਗ੍ਰੰਥ ਵਿਚ  
 ਅੰਕਿਤ ਕੀਤਾ ਹੈ ਜੋ ਇਤਿਹਾਸਕ ਤੌਰ 'ਤੇ ਗਲਤ ਹੈ ਅਤੇ 'ਸ਼ਹੀਦੀ ਪਰੰਪਰਾ' ਦੇ ਉਲਟ ਵੀ। ਵਰਤਮਾਨ  
 ਸਮੇਂ ਤਕ ਗੁਰੂ ਜੀ ਦੀ ਸ਼ਹਾਦਤ ਬਾਰੇ ਕਾਫੀ ਖੋਜ ਹੋ ਚੁਕੀ ਹੈ, ਜਿਸ ਅਨੁਸਾਰ ਗੁਰੂ ਜੀ ਦਾ ਸੀਸ ਕੱਟਣ  
 ਵਾਲਾ ਕੋਈ ਸਿੱਖ ਨਹੀਂ ਸਗੋਂ ਸ਼ਾਹੀ ਜਲਾਦ 'ਜਲਾਲੁੱਦੀਨ' ਸਮਾਣੇ ਦਾ ਰਹਿਣ ਵਾਲਾ ਸੀ। ਇਸ ਘਟਨਾ ਨੂੰ  
 ਗਿਆਨੀ ਗਿਆਨ ਸਿੰਘ ਨੇ *ਤ੍ਰਾਰੀਖ ਗੁਰੂ ਖਾਲਸਾ* ਵਿਚ ਇਸ ਤਰ੍ਹਾਂ ਅੰਕਿਤ ਕੀਤਾ ਹੈ- ਓਸੇ ਖੂਹ ਤੇ  
 ਇਸ਼ਨਾਨ ਕੀਤਾ ਜਿੱਥੇ ਰੋਜ਼ ਕਰਦੇ ਸਨ, ਬੋਹੜ ਦੇ ਬ੍ਰਿੱਛ ਹੇਠ ਜਿਥੇ ਨਿੱਤ ਬੈਠਿਆ ਕਰਦੇ ਆਸਣਪੁਰ ਬੈਠ  
 ਭਜਨ ਪਾਠ ਕਰਨ ਲਗੇ।...ਜਪੁਜੀ ਸਾਹਿਬ ਜੀ ਦਾ ਪੰਜਵਾਂ ਭੋਗ ਪਾ ਕੇ ਅਕਾਲ ਪੁਰਖ ਦੇ ਧਯਾਨ ਵਿੱਚ  
 ਗਰਦਨ ਝੁਕਾਈ, ਤਾਂ ਓਨ ਸਮਾਣੇ ਦੇ ਜਰਵਾਣੇ ਜ਼ਾਲਮ ਹਤਿਆਰੇ ਸੱਯਦ (ਜਲਾਲਦੀਨ) ਨੇ ਐਡੀ ਤਿੱਖੀ  
 ਤੇਗ ਚਲਾਈ ਕਿ ਧੜ ਤੋਂ ਵੱਖਰਾ ਹੀ ਪਿਆ ਸਿਰ ਨਜ਼ਰ ਆਇਆ।" -ਪੰਨੇ 62-64.

2. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹੀਦੀ ਸਮੇਂ ਔਰੰਗਜ਼ੇਬ ਦਿੱਲੀ ਵਿਚ ਸੀ ਜਾਂ ਨਹੀਂ, ਇਸ ਬਾਰੇ ਵਿਦਵਾਨਾਂ ਦੀ  
 ਵਿਭਿੰਨ ਰਾਏ ਹੈ। 'ਮੁਆਸਰਿ ਆਲਮਗੀਰੀ' ਨੂੰ ਅਧਾਰ ਬਣਾ ਕੇ ਲਿਖਣ ਵਾਲੇ ਇਤਿਹਾਸਕਾਰਾਂ ਅਨੁਸਾਰ  
 ਔਰੰਗਜ਼ੇਬ 26 ਜੂਨ 1674 ਤੋਂ 23 ਦਸੰਬਰ 1675 ਤਕ ਹਸਨ ਅਬਦਾਲ (ਪੰਜਾ ਸਾਹਿਬ) ਵਿਖੇ ਸੀ।  
 ਜਦੋਂ ਕਿ ਗੁਰੂ ਤੇਗ ਬਹਾਦਰ ਦੀ ਸ਼ਹੀਦੀ ਸਮੇਂ ਔਰੰਗਜ਼ੇਬ ਦੇ ਦਿੱਲੀ ਹੋਣ ਬਾਰੇ (ਚਲਦਾ)

ਲਾਖ ਕਰੋਰੀ ਫਉਜਾ ਸਦ ਕਰਿ ਦੇਤਾ ਹੁਕਮ ਕ੍ਰੋਧ ਬਹੁ ਪਾਵੈ॥੪॥  
 ਬਾਈ ਸੂਬਿਓ ਮਧੇ ਹਿੰਦੂ ਦੇਖਨ ਮਾੜ੍ਹ ਰਹੇ ਨ ਕੋਈ॥  
 ਦੀਨ ਮਧ ਸਰਾ ਕੇ ਸੰਗੇ ਸੰਨਤ ਸੁੰਨਤ ਜਹ ਤਹ ਹੋਈ॥  
 ਸਵਾ ਮਣ ਤਪਰੇਜੀ ਜੰਝੂ ਕਰਤ ਜਾਨ ਕਸਮੀਰੇ ਮੋਈ॥  
 ਭਏ ਸੇਖ ਅਰ ਖੋਜੇ ਬਹੁਤੇ ਹੋਰ ਸਨਾਤ ਸੁੰਨਤ ਮੈ ਜੋਈ॥੫॥  
 ਗਾਊ ਬ੍ਰਹਮਨ ਅਰ ਸਿਖ ਸਾਧ ਹੀ ਧਰਮ ਨੇਮ ਖੋਵਤੇ ਜੈ ਹੈ॥  
 ਇਤ ਗੁਰ ਗੋਬਿੰਦ ਪਾਵਟੇ<sup>1</sup> ਮਾਈ ਸੁਨਤਿ ਬਾਤਾ ਪਿਤ ਕੀ ਰਿਸ ਮੈ ਹੈ॥  
 ਸੰਗਤਿ ਸਭਾ ਲਗੀ ਸਭ ਦੇਖਤ ਕੋਪ ਗੋਬਿੰਦ ਹੋਤ ਦ੍ਰਿਸਟੈ ਹੈ॥  
 ਲੀਏ ਬੁਲਾਇ ਬਿਪ ਬਹੁ ਧਰਮੀ ਸੰਜਮ ਨੇਮ ਕਰਤ ਹਰਿਖੈ<sup>2</sup> ਹੈ॥੬॥  
 ਬਡੇ ਪਵਿਤ੍ਰ ਅੰਸ ਬ੍ਰਹਮੇ ਕੀ ਤਾ ਕਉ ਦੇਤ ਖੁਸੀ ਹੈ ਸਾਰੀ॥  
 ਸਿਰਿ ਪਰਿ ਹਮਰੇ ਪਿਤ ਕਾ ਦੂਖਨ ਕਹੇ ਬਾਤ ਜਿਮ ਮਿਟੇ ਖੁਆਰੀ॥  
 ਅਪਵਿਤ੍ਰ ਕਹਤ ਸਵ ਬਾਮਨ ਸਾਰੇ ਜੋ ਗੁਨ ਹੈ ਹਮਰੇ ਅਨਸਾਰੀ॥  
 ਬਾਮਨ ਭਏ ਵੇਮੁਖ ਛਿਨ ਭੀਤਰਿ ਗੋਬਿੰਦ ਤਰੇ ਉਤਾਰਤ ਕਾਰੀ॥੭॥  
 ਲੀਏ ਬੁਲਾਇ ਛਤ੍ਰੀ ਤਤ ਛਿਨ ਮੈ ਕਹੀ ਬਾਤ ਪਿਤ ਕੀ ਮੁਰਿ ਸਾਰੇ॥  
 ਤੁਮ ਤੋ ਸਸਤ੍ਰ ਧਾਰਿਨ ਵਾਲੇ ਕੀਜੈ ਪੁਰਖਾਰਥ ਬਲ ਧਾਰੇ॥  
 ਰਾਖੇ ਲਾਜ ਛਤ੍ਰਾਇਨ ਕੇਰੀ ਕਸੀਏ ਆਯੁਧ<sup>3</sup> ਹੀ ਅਤ ਭਾਰੇ॥  
 ਰਾਖੇ ਧਰਮ ਨੀਤ ਰਲ ਭਾਈ ਕਾਰਜ ਸਭੀ ਸਵਾਰੇ॥੮॥  
 ਵਹੁ ਭੀ ਕਹਤ ਸਮਾ ਤੁਮ ਸਮਝੋ ਤਰਕਾਇਨ ਕਾ ਤੇਜ ਕਹੇ ਹੈ॥  
 ਵੈਸ ਬੋਲਾਵਤ ਗੋਬਿੰਦ ਸਾਹਿਬ ਸੋ ਭੀ ਹਾਲਾ ਭਰਨ ਲਹੇ ਹੈ॥  
 ਏਕ ਏਕ ਹੈ ਮਹਰਮ ਹਮ ਕਾ ਪਰੈ ਕੈਦ ਅੰਗ ਸਾਕ ਤਹੇ ਹੈ॥

(ਪਿਛਲੇ ਪੰਨੇ ਦਾ ਬਾਕੀ) ਤ੍ਰਿਲੋਚਨ ਸਿੰਘ ਨੇ ਆਪਣੀ ਕਿਤਾਬ *Guru Teg Bahadur : Prophet and Martyr* (ਪੰਨਾ 306) ਅਤੇ ਸਰਦਾਰ ਕਪੂਰ ਸਿੰਘ ਨੇ ਆਪਣੇ ਲੇਖ 'Who Killed Guru Teg Bahadur' (*ਜਨਰਲ ਆਫ਼ ਸਿੱਖ ਸਟੱਡੀਜ਼*, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ-ਅਗਸਤ 1975) ਵਿਚ ਵਰਨਨ ਕੀਤਾ ਹੈ।

1. ਪਾਉਂਟਾ ਸਾਹਿਬ ਲਿਖਣਾ ਗ੍ਰੰਥਕਾਰ ਦੀ ਉਕਾਈ ਹੈ, ਉਸ ਵੇਲੇ ਗੁਰੂ ਗੋਬਿੰਦ ਸਿੰਘ ਸ੍ਰੀ ਅਨੰਦਪੁਰ ਸਾਹਿਬ ਸਨ।
2. ਅਨੰਦਿਤ।
3. ਹਥਿਆਰ, ਸ਼ਸਤਰ।

ਸਨਮੁਖ ਹੋਵਨ ਕੈਸੇ ਪਾਵਤ ਕਹੇ ਸਾਚ ਕਿਮ ਬਾਤ ਰਹੇ ਹੈ।੯।  
 ਸਦ ਕਰਿ ਸੁਦਰਿ ਗੁਰੂ ਕਹਤ ਹੈ ਤੁਮਾਰੀ ਸਕਤਿ ਹੈ ਜਾਵਨ ਤਾਈ॥  
 ਵਹੁ ਭਾਖਤ ਹੈ ਚਰਨ ਫਰਤ ਹੀ ਟਹਲ ਕਮਾਵਨਹਾਰੇ ਤਾਈ॥  
 ਕਹੇ ਵਾਰਿਤਾ ਹਮ ਕਉ ਐਸੇ ਜੋ ਮਮ ਸਕਤ ਤਉ ਦੇਹੁ ਪਠਾਈ॥  
 ਉਜਰਾ<sup>1</sup> ਨਹੀ ਦਾਸਨ ਕਾ ਰੰਚਕ ਜਿਮ ਭਾਵਹੁ ਤਿਮ ਕਾਰਿ ਕਰਾਈ॥੨੩੦੬੦॥  
 ਇਤ ਸ੍ਰੀ ਚੜ੍ਹਜੁਗੇ ਸਤਸੰਗਤ ਗੁਰਸਿਖੇ ਮਨ ਬਾਣੀ ਰੋਕਤੇ  
 ਤੇਗ ਬਹਾਦਰ ਜੰਝੂ ਟਿਕਾ ਰਾਖਤੇ ਸਿਰ ਬਿਨਾ ਦਿਲੀ ਮੈ  
 ਨਾਮ ਛਿਆਠੇ ਧਿਆਇ ਸਮਾਪਤੰ ਸੁਭੰ ਕਲਜੁਗੇ॥266॥  
 ਐਸੇ ਜਬ ਗੁਰ ਦੇਖਤ ਰਚਨਾ ਵਿਚਲ ਜਾਤ ਕਾਰਜ ਸਭ ਜਾਨੈ॥  
 ਵਧਿਓ ਮਹੰਮਦੀ ਤੇਜ ਦੇਖ ਕਰਿ ਹਾਰਿਤ ਚਾਰਿ ਵਰਨ ਪਹਚਾਨੇ॥  
 ਕਿਸੀ ਭਾਂਤ ਪਹਚੇ<sup>2</sup> ਕੇਉ ਮਾਨਸ ਲੈ ਆਵੈ ਪਿਤ ਸਵ ਮਨ ਮਾਨੈ॥  
 ਊਚ ਜਾਤ ਪਹੁਚੇ ਨਹੀ ਊਹਾ ਨੀਚ ਜਾਵਨਾ ਮਨ ਮੈ ਆਨੈ॥੧॥  
 ਰੰਘਰੇਟਾ<sup>3</sup> ਆਇਓ ਸਨਮੁਖ ਹੀ ਜੋਤਿ ਹਾਥ ਇਮ ਬਚਨ ਉਚਾਰੈ॥  
 ਨੀਚੋ ਊਚ ਕਰਤ ਗੋਬਿੰਦ ਗੁਰ ਕਿਰਪਾ ਤੇ ਕਹਤ ਪੁਕਾਰੈ॥  
 ਮਿਹਰਿ ਕੀਜੀਏ ਬੇਗ ਸੁਆਮੀ ਦੇਹੁ ਆਗਿਆ ਕਾਜ ਸਵਾਰੈ॥  
 ਏਕ ਪਲਕ ਮੈ ਪਹੁਚੇ ਊਹਾ ਲੈ ਆਵਹੁ ਪਿਤ ਦੇਹ ਸੰਭਾਰੈ॥੨॥  
 ਲੇਤ ਰਮੂਜ ਗਇਓ ਦਿਲੀ ਮੈ ਦੇਖਤ ਸਵ ਤਿਹ ਨਉਰ ਪਰਾ ਹੈ॥<sup>4</sup>  
 ਸੀਸ ਗਇਓ ਮਹਲਾ ਕੇ ਤਰਿ ਹੀ ਤਹਾ ਪਰੰਦਾ ਨਾਹਿ ਖੜਾ ਹੈ॥  
 ਬਹੁਤ ਪਰਕਾਰਿ ਨਿਹਾਰਿਤ ਊਹਾ ਨਹੀ ਪਹੁਚ ਪਾਵਤ ਅਰਾ ਹੈ॥  
 ਜੁਗਲ ਪਹਰਿ<sup>5</sup> ਤਬ ਰਾਤ ਗਈ ਹੈ ਤਬ ਰੰਘਰੇਟੇ ਪ੍ਰੇਮ ਧਰਾ ਹੈ॥੩॥  
 ਕੰਬਲ ਪਾਇ ਤੁਰਤ ਤਿਹ ਉਪਰਿ ਚਉਰਾਹੇ ਮਾਹਿ ਸਿਰ ਪਰ ਹੀ ਲੀਨੇ॥  
 ਗੁਰ ਗੋਬਿੰਦ ਕਾ ਨਾਮ ਜਪਤ ਹੀ ਮਾਗਤਿ ਸਾਥ ਤਹਾ ਰੁਚ ਕੀਨੇ॥

1. ਸਕਤੀ।

2. ਪਹੁਚੇ।

3. ਇਸ ਰੰਘਰੇਟੇ ਗੁਰਸਿਖ ਦਾ ਨਾਂ ਭਾਈ ਜੈਤਾ ਸੀ।

4. ਭਾਈ ਜੈਤਾ ਸ਼ਹਾਦਤ ਸਮੇਂ ਹੀ ਦਿੱਲੀ ਵਿਖੇ ਸੀ। ਕਰਤਾ ਦੁਆਰਾ ਉਸ ਨੂੰ ਸ਼ਹਾਦਤ ਤੋਂ ਬਾਅਦ ਦਿੱਲੀ ਭੇਜਣ ਵਾਲਾ ਪ੍ਰਸੰਗ ਠੀਕ ਨਹੀਂ ਜਾਪਦਾ।

5. ਦੋ ਪਹਿਰ।

ਆਇਓ ਤੁਰਤ ਖੇਵਾ<sup>1</sup> ਗਡੀਓ ਕਾ ਤਾ ਪਰਿ ਦੇਤ ਰਖਾਇ ਸੁਹੀਨੋ॥  
 ਸਹਿਰਿ ਮਾਹਿ ਬਾਹਰਿ ਜਬ ਨਿਕਸੇ ਤਬ ਕਟਵਾਲ ਦੇਖਤ ਸੁਖ ਹੀਨੋ॥੪॥  
 ਗਈ ਲੋਥ ਅਬ ਦੇਖਤ ਦੇਖਤ ਭਇਓ ਚਲਿਤ੍ਰ ਐਸੇ ਤਿਨ ਆਖਿਓ॥  
 ਚੜੇ ਸਿਪਾਹੀ ਘੋੜਿਓ ਪਰ ਹੀ ਦੇਖਤ ਸਾਬ ਚਉਤਰਫੀ ਰਾਖਿਓ॥  
 ਵਹੁ ਗਾਫਲਾ<sup>2</sup> ਆਗੇ ਪਾਛੇ ਨਿਰਖਿਤ ਮੁਰਿ ਮੁਰਿ ਇਮ ਹੀ ਭਾਖਿਓ॥  
 ਜਾ ਅਕਾਸ ਜਾ ਗਇਓ ਰਸਾਤਲ<sup>3</sup> ਮਧ ਨਹੀ ਨਹੀ ਪਾਵਤ ਦੈਸਾਖਿਓ॥੫॥  
 ਉਨਕੇ ਰਹੇ ਬਹੁ ਵੇਰੀ ਅੰਧੇ ਹੋਤੇ ਇਤ ਉਤ ਦਰਸੈ ਰੰਚਕ ਨਾਈ॥  
 ਖਪ ਖਪ ਗਏ ਮਹੰਮਦੀ ਸਾਰੇ ਤਉ ਰੰਘਰੇਟਾ ਅਤ ਗੁਨ ਗਾਈ॥  
 ਨਜਰ ਬਚਾਇ ਆਇਓ ਵਿਧ ਸੇਤੀ ਜਹ ਗੋਬਿੰਦ ਬੈਠੇ ਟਕ ਲਾਈ॥  
 ਗਉਰਾ ਸੈਣਾ ਔਰ ਕਿਰਪਾਲਾ ਨੰਦ ਲਾਲ ਦੇਖਤ ਚਹੁਦਾਈ॥੬॥  
 ਗਏ ਦਉਰ ਪੰਚੇ ਹੀ ਆਗੇ ਕਹਤ ਗੁਬਿੰਦ ਤਿਸੇ ਸੁਨਿ ਲੀਜੈ॥  
 ਤੂ ਰੰਗਰੇਟਾ ਗੁਰ ਕਾ ਬੇਟਾ ਭਇਓ ਵੇਰਸੀ ਜਾਨ ਪਤੀਜੈ॥  
 ਅਮ੍ਰਿਤਸਰ ਕੀ ਬਾਹੀ ਤੁਮ ਕਉ ਟੂਟੀ ਅਟਕ ਮਜਨ ਤਿਹ ਕੀਜੈ॥  
 ਰਹੇ ਬਹੇ ਜਹ ਸੰਤ ਸਾਧ ਹੈ ਸਿਖ ਸੇਵ ਕੇ ਸੰਗ ਰਹੀਜੈ॥੭॥  
 ਖੁਸੀ ਦੇਤ ਸਨਮੁਖ ਬੈਠਾਇਓ ਸਬਦ ਕਰੀ ਬਖਸੀਸ ਤਿਥਾਈ॥  
 ਆਪ ਜਾਨਵੀ<sup>4</sup> ਤੇਇ ਮੰਗਾਇਓ ਕੀਰਤਪੁਰ ਮੈ ਸਹਜ ਸੁਭਾਈ॥  
 ਮੰਜਨ<sup>5</sup> ਕਰਤ ਸਭੀ ਰਲ ਵੰਸ ਤਾਸ ਕਾ ਸਵ<sup>6</sup> ਕੀ ਵਿਧ ਕੀਨ ਮਨ ਲਾਈ॥  
 ਪਾਵਨ ਸੰਪਤ ਸਾਰੀ ਤਾ ਪਰਿ ਕੁਲ ਰੀਤ ਬਿਧ ਜੋਊ ਬਤਾਈ॥੮॥  
 ਸੋ ਕਰਤਬ ਕੀਏ ਸਭ ਉਤਮ ਜੋ ਬਿਰਧੋ ਨੇ ਕਹੀ ਬਖਾਨੋ॥  
 ਸੋ ਪੂਰਨ ਕੀਨੇ ਕਰਤਬ ਹੀ ਚੰਦਨ ਚਿਖਾ ਬਨੀ ਸੁਭ ਬਾਨੋ॥  
 ਸਬਦ ਕੀਰਤਨ ਕਰਤੇ ਜੈ ਹੈ ਰਾਖਿਓ ਤਾ ਪਰਿ ਹੀ ਪਹਿਚਾਨੋ॥  
 ਆਦਿ ਅੰਤ ਵਿਧ ਪੂਰਨ ਕਰਿ ਕੈ ਲਾਇਓ ਲੰਬੂ<sup>7</sup> ਹੀ ਮਨ ਮਾਨੋ॥੯॥  
 ਕਿਰਿਆ ਕਰਮ ਕਰਤੂਤ ਅਪਨੀ ਤ੍ਰਿਓਦਿਸ<sup>8</sup> ਦਿਨ ਮੈ ਸਾਧਨ ਸਾਧੋ॥

1-2. ਕਾਫ਼ਿਲਾ।

3. ਪਤਾਲ, ਨੀਚੇ ਵੱਲ।

4. ਗੰਗਾ।

5. ਇਸ਼ਨਾਨ।

6. ਗੁਰੂ ਤੇਗ ਬਹਾਦਰ ਜੀ ਦੇ ਪਵਿਤਰ ਧੜ ਦੀ।

7. ਲਾਂਬੂ।

8. ਤੇਰਾਂ।

ਬਨਿਓ ਡੇਹਰਾ ਸੁੰਦਰਿ ਤਾ ਮੈ ਧਰਿ ਕਾ ਜਾਨੇ ਬੀਚ ਸਮਾਧੇ॥<sup>1</sup>

ਸਤਰਿ ਤੇਰਾ ਬਾਈ ਸਤਿ ਹੀ ਪੰਝੀ ਬਤੀ ਤੇਈ ਵਾਧੇ॥

ਤੀਨ ਯਾਰਾ ਕੀ ਸੰਨਤ ਨਾਵ ਤੇਗ ਬਹਾਦਰਿ ਜਾਨਾ ਅਗਾਧੇ॥੨੩੦੭੦॥<sup>2</sup>

1. ਕਰਤਾ ਨੇ ਗੁਰੂ ਤੇਗ ਬਹਾਦਰ ਜੀ ਦੇ ਪਵਿਤਰ ਧੜ ਦਾ ਸਸਕਾਰ ਕੀਰਤਪੁਰ ਸਾਹਿਬ ਹੋਣਾ ਲਿਖਿਆ ਹੈ, ਜਿਹੜਾ ਕਿ ਇਤਿਹਾਸਕ ਤੱਥਾਂ ਨਾਲ ਮੇਲ ਨਹੀਂ ਖਾਂਦਾ। ਗੁਰੂ ਜੀ ਦੇ ਪਵਿਤਰ ਧੜ ਦਾ ਸਸਕਾਰ ਭਾਈ ਲੱਖੀ ਸ਼ਾਹ ਵਣਜਾਰਾ ਅਤੇ ਉਸਦੇ ਪੁੱਤਰ ਨਗਾਹੀਆ ਵੱਲੋਂ ਆਪਣੇ ਘਰ ਨੂੰ ਅਗਨ-ਭੇਟ ਕਰਕੇ ਦਿੱਲੀ ਵਿਖੇ ਕੀਤਾ ਗਿਆ ਸੀ, ਜਿਥੇ ਹੁਣ ਗੁਰਦੁਆਰਾ ਰਕਾਬ ਗੰਜ ਸਾਹਿਬ ਮੌਜੂਦ ਹੈ। ਕੀਰਤਪੁਰ ਸਾਹਿਬ ਦੀ ਵਜ੍ਹਾਏ ਗੁਰੂ ਜੀ ਦੇ ਪਵਿਤਰ ਸੀਸ ਦਾ ਸਸਕਾਰ ਸ੍ਰੀ ਅਨੰਦਪੁਰ ਸਾਹਿਬ ਵਿਖੇ ਕੀਤਾ ਗਿਆ ਸੀ, ਜਿਥੇ ਕਿ ਗੁਰਦੁਆਰਾ ਸੀਸ ਗੰਜ ਸਾਹਿਬ ਸਥਿਤ ਹੈ।
2. ਇਨ੍ਹਾਂ ਦੋ ਪੰਕਤੀਆਂ ਵਿਚ ਕਰਤਾ ਨੇ ਬਹੁਤ ਕੀਮਤੀ ਤੱਥ ਪੇਸ਼ ਕੀਤੇ ਹਨ। ਗੁਰੂ ਨਾਲ ਵਾਚਿਆਂ ਹੀ ਪਤਾ ਲਗ ਸਕਦਾ ਹੈ ਕਿ ਇਹ ਗਿਣਤੀ ਕਿਸ ਗੱਲ ਵੱਲ ਸੰਕੇਤ ਕਰਦੀ ਹੈ ? ਅਸਲ ਵਿਚ ਇਨ੍ਹਾਂ ਪੰਕਤੀਆਂ ਰਾਹੀਂ ਗ੍ਰੰਥਕਾਰ ਨੇ ਗੁਰੂ ਸਾਹਿਬਾਨ ਦੇ ਗੁਰਿਆਈ-ਕਾਲ ਸੰਬੰਧੀ ਸੂਚਨਾ ਦਿਤੀ ਹੈ। ਇਸ ਹਵਾਲੇ ਅਨੁਸਾਰ ਗੁਰੂ ਨਾਨਕ ਦੇਵ 70 ਸਾਲ, ਗੁਰੂ ਅੰਗਦ ਦੇਵ 13 ਸਾਲ, ਗੁਰੂ ਅਮਰਦਾਸ 22 ਸਾਲ, ਗੁਰੂ ਰਾਮਦਾਸ 7 ਸਾਲ, ਗੁਰੂ ਅਰਜਨ ਦੇਵ 25 ਸਾਲ, ਗੁਰੂ ਹਰਿਗੋਬਿੰਦ 32 ਸਾਲ, ਗੁਰੂ ਹਰਿਰਾਇ 23 ਸਾਲ, ਗੁਰੂ ਹਰਿਕ੍ਰਿਸ਼ਨ 3 ਸਾਲ ਅਤੇ ਗੁਰੂ ਤੇਗ ਬਹਾਦਰ 11 ਸਾਲ, ਗੁਰਗੱਦੀ ਉਪਰ ਸੁਭਾਇਮਾਨ ਰਹੇ। ਛੇਵੇਂ ਅਤੇ ਸੱਤਵੇਂ ਗੁਰੂ ਸਾਹਿਬ ਦੇ ਗੁਰਿਆਈ-ਕਾਲ ਨੂੰ ਛੱਡ ਕੇ ਬਾਕੀ ਗੁਰੂ ਸਾਹਿਬਾਨ ਦਾ ਗੁਰਿਆਈ-ਕਾਲ ਇਨ੍ਹਾਂ ਤੱਥਾਂ ਅਨੁਸਾਰ ਹੀ ਹੈ।

ਗੁਰੂ ਨਾਨਕ ਦੇਵ ਜੀ	1469-1539	70 ਸਾਲ
ਗੁਰੂ ਅੰਗਦ ਦੇਵ ਜੀ	1539-1552	13 ਸਾਲ
ਗੁਰੂ ਅਮਰਦਾਸ ਜੀ	1552-1574	22 ਸਾਲ
ਗੁਰੂ ਰਾਮਦਾਸ ਜੀ	1574-1581	7 ਸਾਲ
ਗੁਰੂ ਅਰਜਨ ਦੇਵ ਜੀ	1581-1606	25 ਸਾਲ
ਗੁਰੂ ਹਰਿਗੋਬਿੰਦ ਜੀ	1606-1644	38 ਸਾਲ
ਗੁਰੂ ਹਰਿਰਾਇ ਜੀ	1644-1661	17 ਸਾਲ
ਗੁਰੂ ਹਰਿਕ੍ਰਿਸ਼ਨ ਜੀ	1661-1664	3 ਸਾਲ
ਗੁਰੂ ਤੇਗ ਬਹਾਦਰ ਜੀ	1664-1675	11 ਸਾਲ

## ਗੁਰੂ-ਪ੍ਰਣਾਲੀ ਗਿਆਨੀ ਗੁਰਮੁਖ ਸਿੰਘ

ਗੁਰੂ-ਪ੍ਰਣਾਲੀ ਗੁਰੂ ਸਾਹਿਬਾਨ ਬਾਰੇ ਜਾਣਕਾਰੀ ਦੇਣ ਵਾਲਾ ਵਿਸ਼ੇਸ਼ ਸਰੋਤ ਹੈ, ਜੋ ਕਿ ਕਵਿਤਾ ਅਤੇ ਵਾਰਤਕ ਦੋਵਾਂ ਰੂਪਾਂ ਵਿਚ ਲਿਖਿਆ ਮਿਲਦਾ ਹੈ। ਜ਼ਿਕਰਯੋਗ ਹੈ ਕਿ ਰਣਧੀਰ ਸਿੰਘ ਦੁਆਰਾ ਸੰਪਾਦਿਤ ਗੁਰੂ-ਪ੍ਰਣਾਲੀਆਂ ਵਿਚ ਖ਼ਾਸ ਮਹੱਤਵ ਵਾਲੀਆਂ ਗੁਰੂ-ਪ੍ਰਣਾਲੀਆਂ ਨੂੰ ਬਹੁਤ ਮਿਹਨਤ ਪਿਛੋਂ ਸੰਪਾਦਿਤ ਕੀਤਾ ਗਿਆ ਹੈ, ਜਿਨ੍ਹਾਂ ਵਿਚੋਂ ਦਸ ਗੁਰੂ-ਪ੍ਰਣਾਲੀਆਂ ਦਾ ਜ਼ਿਕਰ ਅਸੀਂ ਪ੍ਰਕਾਸ਼ਿਤ/ਸੰਪਾਦਿਤ ਸਰੋਤਾਂ ਅਧੀਨ ਅਗੇ ਕਰਾਂਗੇ। ਇਸ ਵਿਚ ਕੋਈ ਦੋ ਰਾਏ ਨਹੀਂ ਕਿ ਬਹੁਤ ਕੁਝ ਸਾਹਮਣੇ ਆਉਣ ਉਪਰੰਤ ਵੀ ਕੁਝ ਦਸਤਾਵੇਜ਼ ਅੱਖੋਂ ਓਹਲੇ ਰਹਿ ਹੀ ਜਾਂਦੇ ਹਨ, ਜਿਨ੍ਹਾਂ ਵਿਚੋਂ ਇਕ ਗੁਰੂ-ਪ੍ਰਣਾਲੀ ਦਾ ਜ਼ਿਕਰ ਇਥੇ ਕੀਤਾ ਜਾ ਰਿਹਾ ਹੈ ਜਿਹੜੀ ਕਿ ਗਿਆਨੀ ਗੁਰਮੁਖ ਸਿੰਘ ਦੀ ਮਹਤਵਪੂਰਨ ਕ੍ਰਿਤੀ ਹੈ। ਗਿਆਨੀ ਜੀ ਸ੍ਰੀ ਠਾਕੁਰ ਦਯਾਲ ਦੇ ਸ਼ਗਿਰਦ ਸਨ, ਜਿਸ ਦੀ ਸੂਚਨਾ ਗ੍ਰੰਥ ਦੇ ਅਰੰਭ ਵਿਚ ਹੀ ਦਿਤੀ ਗਈ ਹੈ :

ਦੋਹਰਾ

ਵਰਨਤਿ ਗੁਰ ਪ੍ਰਣਾਲਕਾ ਦਸੇ ਗੁਰਨ ਸਿਰ ਨਾਇ॥

ਗਿਆਨੀ ਗੁਰਮੁਖ ਸਿੰਘ ਜੋ ਚੋਪਈ ਛੰਦ ਬਨਾਇ॥੧॥

ਗ੍ਰੰਥਕਾਰ ਨੇ ਇਸ ਲਿਖਤ ਵਿਚ ਆਪਣੇ ਬਾਰੇ ਬਹੁਤਾ ਜ਼ਿਕਰ ਨਹੀਂ ਕੀਤਾ, ਜਿਸ ਕਰਕੇ ਉਨ੍ਹਾਂ ਬਾਰੇ ਬਹੁਤਾ ਕੁਝ ਕਿਹਾ ਨਹੀਂ ਜਾ ਸਕਦਾ। ਗੁਰੂ ਸਾਹਿਬਾਨ, ਉਨ੍ਹਾਂ ਦੇ ਮਹਿਲ ਅਤੇ ਸੰਤਾਨ ਬਾਰੇ ਜਾਣਕਾਰੀ ਦੇਣ ਹਿਤ ਗ੍ਰੰਥਕਾਰ ਨੇ ਇਸ ਗ੍ਰੰਥ ਦੀ ਰਚਨਾ ਸੰਮਤ 1917 (ਸੰਨ 1860 ਈ.) ਵਿਚ ਕੀਤੀ ਸੀ, ਜਿਸ ਦੀ ਸੂਚਨਾ ਗ੍ਰੰਥ ਦੇ ਅੰਤ ਵਿਚ ਦਿਤੀ ਗਈ ਹੈ :

ਚੋਪਈ॥

ਸੰਮਤ ਉੱਨੀ ਸਤ ਸਤਾਰਾਂ॥ ਮਾਸ ਅਸੌਜ ਪ੍ਰਥਮ ਲੇਹੁ ਧਾਰਾ॥

ਪੂਰਨ ਕੀਨੀ ਗੁਰ ਪਰਨਾਲੀ॥ ਭੋਗ ਮੋਖ ਕੇ ਦੇਨੇ ਵਾਲੀ॥੧੨੧॥

ਦੋਹਰਿਆਂ ਅਤੇ ਚੋਪਈਆਂ ਵਿਚ ਲਿਖੀ ਇਸ ਹੱਥ-ਲਿਖਤ ਦੀ ਇਕ ਕਾਪੀ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੀ ਲਾਇਬ੍ਰੇਰੀ ਵਿਚ ਖਰੜਾ ਨੰ. 23 ਉਪਰ ਸੰਭਾਲੀ ਹੋਈ ਹੈ। ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ ਵਿਖੇ ਮੌਜੂਦ ਹੱਥ-ਲਿਖਤ 'ਭਾਈ ਕਨ੍ਹਯਾ ਸਿੰਘ, ਬੁੰਗਾ ਮਜੀਠਿਆਂ

ਅੰਮ੍ਰਿਤਸਰ ਵਾਲੀ ਹੱਥ-ਲਿਖਤ ਦੀ ਨਕਲ ਹੈ ਜੋ ਦਿਨ ਬੁਧਵਾਰ, 2 ਸਤੰਬਰ 1931 ਨੂੰ ਕੀਤੀ ਗਈ ਸੀ। ਇਸ ਗ੍ਰੰਥ ਦੇ ਕੁਲ 20 ਪੰਨੇ ਹਨ ਅਤੇ ਇਸ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 8 ਅਤੇ 9 ਉਪਰ ਦਿਤੀ ਗਈ ਹੈ।

### ਮੂਲ-ਪਾਠ

ਦੋਹਰਾ

ਤੇਗ ਬਹਾਦਰ ਸੋਢਿ ਕੁਲ ਜਨਕ<sup>1</sup> ਛਠਮ ਗੁਰ ਜਾਨ॥

ਮਾਤ ਨਾਨਕੀ<sup>2</sup> ਉਦਰ ਤੇ ਜਨਮ ਸੁਧਾਸਰ<sup>3</sup> ਮਾਨ॥੩੯॥

ਚੋਪਈ॥

ਸੋਲਾਂ ਸੈ ਅਠਤਰਾ ਜਾਨ॥ ਮਘਸਰ ਸੁਦਿ ਥਿਤ ਦੂਜ ਪਛਾਨ॥<sup>4</sup>

ਮਘਰ ਇਕੀਸਮ ਸੁਕਰਵਾਰ॥ ਡੂਢ ਪਹਿਰ ਨਿਰ ਰਹੇ ਅਵਤਾਰ॥੪੦॥

ਬਰਖ ਤ੍ਰਿਤਾਲੀ ਚਾਰ ਮਹੀਨੇ॥ ਤੇਰਸ ਦਿਨ ਉਪਰ ਲੇਹੁ ਚੀਨੇ॥

ਇਤੀ ਉਮਰ ਮੈ ਮਿਲੀ ਗੁਰਾਈ॥ ਆਗੇ ਗੁਰਤਾ ਸੁਨੀਏ ਭਾਈ॥੪੧॥

ਬਰਸ ਦੱਸ ਉਪਰ ਸਤ ਮਾਸ॥ ਦਿਨ ਇੱਕੀਸ ਔਰ ਪਰਗਾਸ॥

ਸਾਰੀ ਉਮਰ ਚੁਰੰਜਾ ਬਰਸ॥ ਚਾਰ ਦਿਵਸ ਉਪਰ ਭਏ ਸਰਸ॥੪੨॥

ਸੰਮਤ ਸਤਰਾ ਸੈ ਬਤੀਸ॥ ਮੱਘਰ ਸੁਦੀ ਪੰਚਮੀ ਬੀਸ॥

---

1. ਪਿਤਾ, ਜਨਮ-ਦਾਤਾ।

2. ਵੇਖੋ ਫੁਟ-ਨੋਟ 1, ਪੰਨਾ 3.

3. ਸ੍ਰੀ ਅੰਮ੍ਰਿਤਸਰ ਸਾਹਿਬ।

4. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।



## ਪਾਤਕ ਪਤਨ ਪੰਚਾਸਿਕਾ

ਪਾਤਕ ਪਤਨ ਪੰਚਾਸਿਕਾ ਗ੍ਰੰਥ ਬਾਬਾ ਸੁਮੇਰ ਸਿੰਘ ਦੀ ਅਨਮੋਲ ਕ੍ਰਿਤੀ ਹੈ। ਬਾਬਾ ਸੁਮੇਰ ਸਿੰਘ ਦੁਆਰਾ ਅਵਿਚਲ ਨਗਰ ਮਹਾਤਮ (ਬ੍ਰਹਮ ਪੁਰਾਣ ਦੇ ਪੁਨਯਉਦਯ ਭਾਗ ਦਾ ਅਨੁਵਾਦ), ਸੰਮਤ ਪ੍ਰਕਾਸ਼, ਸੁਮੇਰ ਭੂਸ਼ਣ, ਸੁੰਦਰੀ ਤਿਲਕ, ਸ੍ਰੀ ਗੁਰੂ ਕਵਿਤਾਵਲੀ, ਸ੍ਰੀ ਗੁਰੂ ਨਾਨਕ ਦਿਗਵਿਜਯ (ਅਰਥਾਤ ਮੱਕਾ ਮਦੀਨਾ ਦੀ ਗੇਸਟ), ਖਾਲਸਾ ਸ਼ਤਕ, ਖਾਲਸਾ ਪੰਚਾਸਿਕਾ, ਗੁਰੂ ਕੀਰਤਿ ਕਬਿਤਾਵਲੀ, ਗੁਰੂ ਚਰਿਤ੍ਰ ਦਰਪਨ, ਸ੍ਰੀ ਗੁਰ-ਪਦ ਪ੍ਰੇਮ ਪ੍ਰਕਾਸ਼, ਜਪੁਜੀ ਕਾ ਟੀਕਾ, ਦਰਿਦ ਦੁਖ ਡੰਡਨ ਦੋਹਾਵਲੀ, ਨਿਤਯ ਕੀਰਤਨ ਗ੍ਰੰਥ, ਪ੍ਰੇਮ ਪ੍ਰਭਾਕਰ, ਬੇਦੀਵਾਰ-ਦੋਹਾਵਲੀ (ਗੁਰੂ ਨਾਨਕ ਦੇਵ ਜੀ ਦਾ ਜੀਵਨ), ਬੇਦੀ-ਵੰਸ਼ੋਤਮ ਸਹਸ੍ਰਨਾਮ, ਬਿਹਾਰੀ ਸੁਮੇਰ, ਬ੍ਰਹਮੰਡ ਪੁਰਾਣ, ਵਿਜਯ ਪੱਤਰ (ਜ਼ਫਰਨਾਮੇ ਦਾ ਹਿੰਦੀ ਅਨੁਵਾਦ), ਵਿਮਲ ਵਿਵੇਕ ਵਿਲਾਸ, ਵਿਵੇਕਾਸ਼੍ਰਿਕ, ਆਦਿ ਗ੍ਰੰਥਾਂ ਦੀ ਰਚਨਾ ਕੀਤੀ ਗਈ, ਇਹਨਾਂ ਅਨਮੋਲ ਕ੍ਰਿਤੀਆਂ ਤੋਂ ਉਹਨਾਂ ਦੀ ਵਿਦਵਤਾ ਦਾ ਸਹਿਜੇ ਹੀ ਅੰਦਾਜ਼ਾ ਲਗਾਇਆ ਜਾ ਸਕਦਾ ਹੈ। ਬਾਬਾ ਸੁਮੇਰ ਸਿੰਘ ਜਿਥੇ ਆਪ ਤਖ਼ਤ ਸ੍ਰੀ ਹਰਿਮੰਦਰ ਸਾਹਿਬ ਜੀ ਪਟਨਾ ਸਾਹਿਬ ਦੇ ਮਹੰਤ ਸਨ, ਉਥੇ ਉਨ੍ਹਾਂ ਦਾ ਪਿਛੋਕੜ ਗੁਰੂ ਅਮਰਦਾਸ ਜੀ ਨਾਲ ਮਿਲਦਾ ਹੈ, ਜਿਸ ਦਾ ਵਰਨਨ ਉਹ ਆਪਣੀ ਅਨਮੋਲ ਕ੍ਰਿਤੀ ਸ੍ਰੀ ਗੁਰ-ਪਦ ਪ੍ਰੇਮ ਪ੍ਰਕਾਸ਼ ਵਿਚ ਨਿਮਨਾਨੁਸਾਰ ਕਰਦੇ ਹਨ-

ਸ੍ਰੀ ਗੁਰੂ ਅਮਰਦਾਸ ਕੀ ਅੰਸਾ॥ ਮੇਘ ਰਾਜ ਸਾਹਿਬ ਅਘ ਧੁਨਿਸਾ॥...

ਰਤਨ ਸਿੰਘ ਕੇ ਬਾਹੁੜ ਮਲ॥ ਗਈ ਬਹੋਰਨ ਹਾਰ ਅਲਤ॥

ਤਿਨ ਕੇ ਸ੍ਰੀ ਸਰੂਪ ਸਸਿ ਬਾਬਾ॥ ਜਿਨ ਮਹਿਮਾ ਪ੍ਰਕਾਸ ਅਜਾਬਾ॥

ਤਿਨ ਕੇ ਕ੍ਰਿਪਾ ਦਯਾਲ ਸਿੰਘ ਸਵਾਮੀ॥ ਕਪਲ ਦੇਵ ਘਟ ਅੰਤਰਜਾਮੀ॥

ਤਿਨ ਕੇ ਸਾਹਿਬ ਸਾਧੂ ਸਿੰਘ॥ ਜਿਨ ਸੁਤ ਮੈ ਸੁਮੇਰ ਹਰਿ ਸਿੰਘ॥<sup>1</sup>

ਉੱਤਰ ਪ੍ਰਦੇਸ਼ ਦੇ ਨਿਜਾਮਾਬਾਦ ਨਗਰ ਵਿਖੇ ਬਾਵਾ ਸਾਧੂ ਸਿੰਘ ਦੇ ਘਰ ਜਨਮੇ ਇਸ ਮਹਾਨ ਕਵੀ ਨੇ ਪ੍ਰਸਿੱਧ ਪੰਡਿਤ ਅਜੁਧਿਆ ਸਿੰਘ ਜਿਹੇ ਹਿੰਦੀ ਭਾਸ਼ਾਈ ਕਵੀਆਂ ਤੋਂ ਸਿੱਖਿਆ ਗ੍ਰਹਿਣ ਕੀਤੀ ਸੀ, ਜਿਸ ਕਾਰਨ ਇਹਨਾਂ ਦੀਆਂ ਲਿਖਤਾਂ ਵਿਚ ਭਾਵੇਂ ਪੰਜਾਬੀ ਭਾਸ਼ਾ ਦੇ ਮੁਕਾਬਲੇ ਹਿੰਦੀ ਤੇ ਬ੍ਰਜੀ ਭਾਸ਼ਾਵਾਂ ਦੀ ਸ਼ਬਦਾਵਲੀ ਵਧੇਰੇ ਹੈ, ਪਰ ਪਿਛੋਕੜ ਸਿੱਖੀ ਦਾ ਹੋਣ ਕਰਕੇ ਇਹਨਾਂ ਨੇ ਆਪਣੀਆਂ ਰਚਨਾਵਾਂ ਸਿੱਖੀ ਉਪਰ ਹੀ ਕੇਂਦਰਿਤ ਰਖੀਆਂ ਹਨ। ਵਿਚਾਰਾਧੀਨ ਰਚਨਾ ਪਾਤਕ ਪਤਨ ਪੰਚਾਸਿਕਾ

---

1. ਸਾਖੀ 152, ਪੰਨੇ 306-07.

ਇਸ ਕਵੀ ਦੀ ਅਨਮੋਲ ਕ੍ਰਿਤੀ ਹੈ ਜਿਸ ਦੇ ਪੱਤਰਾਂ ਨੰ. 9ੳ ਤੋਂ 10ੳ ਤਕ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਦਿਤੀ ਗਈ ਹੈ। 19 ਪੱਤਰਿਆਂ ਦੀ ਇਸ ਛੋਟੀ ਜਿਹੀ ਰਚਨਾ ਵਿਚ ਦਸ ਗੁਰੂ ਸਾਹਿਬਾਨ ਦੀ ਉਪਮਾ ਅਤੇ ਉਪਕਾਰਾਂ ਬਾਰੇ ਕਬਿੱਤ ਲਿਖੇ ਗਏ ਹਨ। ਇਹ ਗ੍ਰੰਥ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੀ ਲਾਇਬ੍ਰੇਰੀ ਵਿਚ ਖਰੜਾ ਨੰ. 128 ਉਪਰ ਸੰਭਾਲਿਆ ਹੋਇਆ ਹੈ। ਇਸ ਹੱਥ-ਲਿਖਤ ਦੇ ਅਖੀਰ ਵਿਚ ਇਸ ਰਚਨਾ ਦੇ ਸਿਰਲੇਖ, ਕਰਤਾ ਅਤੇ ਰਚਨਾ-ਕਾਲ ਸੰਬੰਧੀ ਜਾਣਕਾਰੀ ਦਿੰਦੇ ਹੋਏ ਲਿਖਿਆ ਗਿਆ ਹੈ :

ਦੋਹਾ

ਪਾਤਕ ਪਤਨ ਪਚਾਸਿਕਾ ਪਾਤਕ ਪਤਨ ਪਛਾਨ॥

ਪਠੈ ਸੁਨੈ ਜੋ ਯਾਹਿ ਤਿਹ ਪਾਤਕ ਪਤਨ ਮਹਾਨ॥

ਸੰਮਤ ਸਤ ਉੱਨੀਸ ਮੈ ਛੱਬਿਸ ਛਬਹਿ ਮਿਲਾਯ॥

ਕਾਤਿਕ ਕ੍ਰਿਸ਼ ਦਸਾਹਰਾ ਜਨਮਯੋ ਗ੍ਰੰਥ ਸੁਭਾਯ॥੨॥੫੮॥

ਇਤ ਸ੍ਰੀਮਤ ਗੁਰੂ ਅਮਰਦਾਸ ਬੰਸ

ਬਾਬਾ ਸੁਮੇਰ ਸਿੰਘ ਜੀ ਕ੍ਰਿਤ ਪਾਤਕ ਪਤਨ ਪੰਚਾਸਿਕਾ ਸਮਾਪੁ॥

ਉਪਰੋਕਤ ਅਨੁਸਾਰ ਇਸ ਰਚਨਾ ਦਾ ਸੰਮਤ 1926 (ਸੰਨ 1869) ਬਣਦਾ ਹੈ।

### ਮੂਲ-ਪਾਠ

ਅਬ ਨਵਮੀ ਪਾਤਸਾਹੀ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਕੋ ਬਰਨਨ

॥ਕਬਿਤ॥

ਚਹਤੋ ਨ ਜਗ ਮੈ ਧਰਮ ਕੋ ਕਰਮ ਨੈਕ<sup>1</sup>,

ਕਹਤੋ ਨ ਕੋਊ ਬੇਦ ਕੋਨ ਕਾ ਕੋ ਕੀਨੋ ਹੈ॥

ਸਹਤੋ ਨ ਕੋਊ ਤਜੋਂ ਹੀ ਬ੍ਰਿਤਾਦਿ ਕਸ੍ਰਨ ਕੋ

ਲਹਤੋ ਨ ਕੋਊ ਮੁਕੁ ਪਦ ਜੋ ਪ੍ਰਬੀਨੋ ਹੈ॥

ਸੁਮੇਰੇ ਸਹਰਿ ਕਹੈ ਦਹਤੋ ਨ ਪਾਪ ਕਾ ਕੋ

ਬਿਪ੍ਰਨ ਕੋ ਚਹਤੋ ਨ ਦਾਨ ਕੋਊ ਦੀਨੋ ਹੈ॥

ਕੋਊ ਨ ਉਮਹਿਤੋ<sup>2</sup> ਸੁ ਲੈਬੇ ਹਰਿ ਨਾਮ ਜੋ ਪੈ

ਗੁਰੂ ਤੇਗ ਬੀਰ ਅਵਤਾਰ ਨਾਹਿ ਲੀਨੋ ਹੈ॥੧॥੨੯॥

1. ਕੋਈ ਵੀ।

2. ਉਤਸ਼ਾਹ ਨਾਲ।

ਦੇਖ ਰੂਪ ਰਾਵਰੋ<sup>1</sup> ਉਪਜ ਆਵੈ ਬਯਰਾਗ  
 ਮਾਨੋ ਬਯਰਾਗ ਮੂਰਤਿ ਧਾਰਕ ਨਵੀਨੋ ਹੈ॥  
 ਭਨਤ<sup>2</sup> ਸੁਮੇਰ ਹਰਿ ਬਾਨੀ ਪਵੈ ਆਪ ਕੀ ਜੋ  
 ਪਾਪ ਕੋ ਪਰਾਇ<sup>3</sup> ਪਰ ਪਦ<sup>4</sup> ਤਾਂਹਿ ਦੀਨੋ ਹੈ॥  
 ਰਾਵਰੋ ਚਰਿਤ੍ਰ ਚਾਹਿ ਚਕਿਤ ਚਿਤ ਤਰ ਹੈ<sup>5</sup>  
 ਚਹੁ ਚਕ ਚਤੁਰ ਚਤੁਰ ਚਰਾਚਰ ਪ੍ਰਬੀਨੋ ਹੈ॥<sup>6</sup>  
 ਮੇਰੇ ਜਾਨ ਕੋਊ ਨਹਿ ਲੈਤੋ<sup>7</sup> ਹਰਿ ਨਾਮ ਜੋ ਪੈ  
 ਆਪ ਅਵਤਾਰ ਗੁਰੂ ਨਵਮ<sup>8</sup> ਨ ਲੀਨੋ ਹੈ॥੨॥੩੦॥

- 
1. ਆਪ ਜੀ ਦਾ।
  2. ਆਖਦਾ ਹੈ।
  3. ਦੂਰ ਕਰਕੇ।
  4. ਪਰਮ-ਪਦਵੀ।
  5. ਆਪ ਜੀ ਦੇ ਚਰਿਤ੍ਰ ਦੇਖ ਕੇ ਮਨ ਵਿਸਮਾਦ ਅਤੇ ਪ੍ਰਗਾਸ ਅਵਸਥਾ ਵਿਚ ਆ ਜਾਂਦਾ ਹੈ।
  6. ਚਾਰੇ ਦਿਸ਼ਾਵਾਂ ਵਿਚ ਵੱਸਦੇ ਜੜ੍ਹ ਅਤੇ ਚੇਤਨ ਜੀਵ ਉਨਮਨ ਅਵਸਥਾ ਵਿਚ ਪਹੁੰਚ ਜਾਂਦੇ ਹਨ।
  7. ਲੈਂਦਾ।
  8. ਨੌਵੇਂ ਗੁਰੂ, ਗੁਰੂ ਤੇਗ ਬਹਾਦਰ ਜੀ।

## ਭਗਤਿ ਪ੍ਰੇਮ ਪ੍ਰਕਾਸ਼

ਭਗਤਿ ਪ੍ਰੇਮ ਪ੍ਰਕਾਸ਼ ਗ੍ਰੰਥ ਸੰਤ ਸ਼ਾਮ ਸਿੰਘ ਅੰਮ੍ਰਿਤਸਰ ਵਾਲਿਆਂ ਦੀ ਰਚਨਾ ਹੈ। ਗੁਰਮਤਿ ਜੀਵਨ-ਜਾਚ ਦੇ ਰਸੀਏ ਇਹ ਗੁਰੂ-ਘਰ ਦੇ ਪ੍ਰਸਿੱਧ ਕੀਰਤਨੀਏ ਹੋਏ ਹਨ। ਪੱਛਮੀ ਪੰਜਾਬ ਦੇ ਸਰਗੋਧਾ ਜ਼ਿਲੇ ਵਿਚ ਸ਼ਾਹਪੁਰ ਵਿਖੇ ਸੇਵਾ-ਪੰਥੀ ਸੰਪ੍ਰਦਾਇ ਨਾਲ ਸੰਬੰਧ ਰੱਖਣ ਵਾਲੇ ਭਾਈ ਦਰਬਾਰੀ ਅਤੇ ਕ੍ਰਿਸ਼ਨ ਕੌਰ ਜੀ ਦੇ ਘਰ 1803 ਵਿਚ ਇਹਨਾਂ ਦਾ ਜਨਮ ਹੋਇਆ। ਪਿਤਾ ਦੇ ਅਕਾਲ ਚਲਾਣੇ ਪਿਛੋਂ ਇਹ ਛੋਟੀ ਉਮਰ ਵਿਚ ਹੀ ਮੀਰਪੁਰ ਦੇ ਰਹਿਣ ਵਾਲੇ ਸੇਵਾ-ਪੰਥੀ ਪ੍ਰਚਾਰਕ ਬਾਬਾ ਰਾਮ ਸਿੰਘ ਨਾਲ ਅੰਮ੍ਰਿਤਸਰ ਵਿਖੇ ਆ ਗਏ ਸਨ। ਇਹਨਾਂ ਨੇ ਪੰਡਿਤ ਆਤਮਾ ਸਿੰਘ ਅਤੇ ਨਿਰਮਲੇ ਵਿਦਵਾਨ ਪੰਡਿਤ ਠਾਕੁਰ ਸਿੰਘ ਕੋਲੋਂ ਦਰਸ਼ਨ ਤੇ ਇਤਿਹਾਸ ਦੀ ਵਿਦਿਆ ਅਤੇ ਬਾਬਾ ਨੌਧ ਸਿੰਘ ਕੋਲੋਂ ਸੰਗੀਤ ਦੀ ਸਿੱਖਿਆ ਗ੍ਰਹਿਣ ਕੀਤੀ। ਹਰਿਮੰਦਰ ਸਾਹਿਬ ਵਿਖੇ ਇਹ ਨੇਮ ਨਾਲ 'ਆਸਾ ਦੀ ਵਾਰ' ਦਾ ਕੀਰਤਨ ਕਰਦੇ ਸਨ। ਸਰੰਦਾ ਵਜਾਉਣ ਵਿਚ ਇਹਨਾਂ ਨੂੰ ਵਿਸ਼ੇਸ਼ ਮੁਹਾਰਤ ਹਾਸਿਲ ਸੀ। ਕਿਹਾ ਜਾਂਦਾ ਹੈ ਕਿ ਭਾਈ ਵੀਰ ਸਿੰਘ ਅਤੇ ਸਰਦਾਰ ਸੁੰਦਰ ਸਿੰਘ ਮਜੀਠੀਆ ਨੇ ਇਹਨਾਂ ਪਾਸੋਂ ਖੰਡੇ ਦੀ ਪਾਹੁਲ ਪ੍ਰਾਪਤ ਕੀਤੀ ਸੀ। ਬੁਢਾਪੇ ਵਿਚ ਜਦੋਂ ਇਹ ਹਰਿਮੰਦਰ ਸਾਹਿਬ ਆਉਣ ਤੋਂ ਅਸਮਰਥ ਹੋ ਗਏ ਤਾਂ ਸਨੇਹੀਆਂ ਅਤੇ ਸ਼ਰਧਾਲੂਆਂ ਨੇ ਇਹਨਾਂ ਲਈ ਅੰਮ੍ਰਿਤਸਰ ਦੀ ਆਟਾ ਮੰਡੀ ਦੇ ਇਲਾਕੇ ਵਿਚ ਇਕ ਗੁਰਦੁਆਰੇ (1911 ਈ.) ਦੀ ਉਸਾਰੀ ਕਰਵਾ ਦਿੱਤੀ ਸੀ ਜਿਸ ਦਾ ਨਾਂ 'ਧਰਮਸਾਲਾ ਸੰਤ ਸ਼ਾਮ ਸਿੰਘ' ਰੱਖਿਆ ਗਿਆ ਪਰ ਇਹਨਾਂ ਨੇ ਇਸ ਦਾ ਨਾਂ ਬਦਲ ਕੇ 'ਧਰਮਸਾਲਾ ਸ੍ਰੀ ਗੁਰੂ ਨਾਨਕ ਦੇਵ ਜੀ - ਦਾਸਨ ਦਾਸ ਸ਼ਾਮ ਸਿੰਘ' ਰੱਖ ਦਿਤਾ ਸੀ। ਇਹ 23 ਅਪ੍ਰੈਲ 1926 ਈ. ਨੂੰ 123 ਸਾਲ ਦੀ ਲੰਮੀ ਉਮਰ ਭੋਗ ਕੇ ਅਕਾਲ ਚਲਾਣਾ ਕਰ ਗਏ ਸਨ।<sup>1</sup> ਬਾਬਾ ਖੜਕ ਸਿੰਘ, ਸਾਧੂ ਸਿੰਘ, ਬਾਬਾ ਦਰਸ਼ਨ ਸਿੰਘ, ਆਦਿ ਮਹਾਪੁਰਸ਼ ਇਸ ਸਥਾਨ ਦੇ ਮੁੱਖ ਸੇਵਾਦਾਰ ਰਹੇ ਹਨ। ਮੌਜੂਦਾ ਸਮੇਂ ਵਿਚ ਇਸ ਸਥਾਨ ਦੇ ਮੁੱਖ ਸੇਵਾਦਾਰ ਬਾਬਾ ਸੰਤੋਖ ਸਿੰਘ ਜੀ ਹਨ।

ਸੰਤ ਸ਼ਾਮ ਸਿੰਘ ਜੀ ਦੀ ਸੰਗੀਤ ਦੇ ਨਾਲ-ਨਾਲ ਇਤਿਹਾਸ ਦੇ ਗ੍ਰੰਥਾਂ ਵਿਚ ਰੁਚੀ ਦਾ ਪ੍ਰਮਾਣ ਇਹਨਾਂ ਦੁਆਰਾ ਲਿਖੇ *ਭਗਤਿ ਪ੍ਰੇਮ ਪ੍ਰਕਾਸ਼* ਗ੍ਰੰਥ ਤੋਂ ਮਿਲਦਾ ਹੈ। ਇਸ ਗ੍ਰੰਥ ਦਾ ਇਕ ਖਰੜਾ ਇਹਨਾਂ ਦੁਆਰਾ ਅੰਮ੍ਰਿਤਸਰ ਵਿਖੇ ਸਥਾਪਿਤ ਧਰਮਸਾਲਾ ਵਿਚ ਹੋਣ ਦੀ ਸੂਚਨਾ ਮਿਲਦੀ ਹੈ। ਇਸ ਗ੍ਰੰਥ ਦੇ ਹੋਰ ਉਤਾਰੇ ਵੀ ਹੋਏ ਸਨ, ਜਿਸ ਦਾ ਪ੍ਰਮਾਣ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਵਿਖੇ ਮੌਜੂਦ ਖਰੜੇ (ਨੰ. 290) ਤੋਂ ਹੋ ਜਾਂਦਾ ਹੈ। ਭਾਈ ਵੀਰ ਸਿੰਘ ਨੇ ਇਸ ਗ੍ਰੰਥ ਦਾ ਉਤਾਰਾ ਕਰਵਾਇਆ

1. ਦਾ ਇਨਸਾਇਕਲੋਪੀਡੀਆ ਆਫ਼ ਸਿੱਖਿਜ਼ਮ, ਵੇਖੋ- 'ਸ਼ਾਮ ਸਿੰਘ, ਸੰਤ'।

ਸੀ। 685 ਪੰਨਿਆਂ ਦੇ ਇਸ ਗ੍ਰੰਥ ਨੂੰ ਕਰਤਾ ਨੇ ਦੋ ਭਾਗਾਂ ਵਿਚ ਵੰਡਿਆ ਹੈ- ਭਗਤਿ ਪ੍ਰੇਮ ਪ੍ਰਕਾਸ਼ (ਪੂਰਬਾਰਧ, ਪੰਨਾ 1-225) ਅਤੇ ਪ੍ਰੇਮ ਸੁਧਾ ਸਿੰਧੂ (ਉਤਰਾਰਧ, 226-685)। ਇਸ ਗ੍ਰੰਥ ਵਿਚ ਸੇਵਾ-ਪੰਥੀ ਸੰਪ੍ਰਦਾਇ ਦੇ ਸੰਤ ਬਾਬਾ ਰਾਮ ਸਿੰਘ ਦਾ ਵਿਸਤ੍ਰਿਤ ਅਤੇ ਹੋਰ ਸੇਵਾ-ਪੰਥੀ ਮਹਾਂਪੁਰਸ਼ਾਂ, ਪ੍ਰਸਿੱਧ ਸੰਤ ਜਨਾਂ ਅਤੇ ਗੁਰਸਿੱਖਾਂ ਦਾ ਸੰਖੇਪ ਵਰਨਨ ਮਿਲਦਾ ਹੈ। ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਇਸ ਗ੍ਰੰਥ ਵਿਚ ਦੋ ਜਗ੍ਹਾ ਵੇਖਣ ਨੂੰ ਮਿਲਦੀ ਹੈ, ਪਹਿਲੀ ਮੰਗਲ ਵਿਚ ਅਤੇ ਦੂਸਰੀ 'ਸਾਖੀ ਭਾਈ ਮਖਣ ਸ਼ਾਹ ਜੀ ਦੀ' ਵਿਚ। ਜ਼ਿਕਰਯੋਗ ਹੈ ਕਿ ਜਾਣਕਾਰੀ-ਭਰਪੂਰ ਇਹ ਗ੍ਰੰਥ ਅਜੇ ਤਕ ਪ੍ਰਕਾਸ਼ਿਤ ਨਹੀਂ ਹੋ ਸਕਿਆ। ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ ਵਾਲੇ ਖਰੜੇ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ 2 ਅਤੇ 216-19 ਤਕ ਮਿਲਦੀ ਹੈ।

### ਮੂਲ-ਪਾਠ

(ਮੰਗਲ) ਧਰਮ ਧੁਜਾ ਦੇ ਧਾਰਨ ਵਾਰੇ ਜੋ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਹੈ। ਗ੍ਰਿਹਨ ਵੈਰਾਗ ਰੂਪ ਤੇਗ ਧਾਰ ਕਰਿ ਕਾਮ ਕ੍ਰੋਧ ਲੋਭ ਮੋਹ ਹੰਕਾਰ ਆਦਿਕਾ ਕੇ ਜਿਨਾ ਨੇ ਭਲੀ ਪ੍ਰਕਾਰ ਅਭਾਉ<sup>1</sup> ਕਰ ਦੀਆ ਹੈ॥ ਅਰ ਬ੍ਰਹਮਾਨੰਦ ਮੈ ਐਸੇ ਨਿਮਗਨ<sup>2</sup> ਭਏ ਹੈ॥ ਐਸੇ ਸਤਿਗੁਰੂ ਕੇ ਚਰਨ ਕਮਲਨ ਕੀ ਰਜ<sup>3</sup> ਜੋ ਹੈ ਸੋ ਤਿਸ ਕਰਿ ਮੈ ਸਨਾਨ ਕਰਿਹੋ॥

ਸਾਖੀ ਭਾਈ ਮਖਣ ਸ਼ਾਹ ਜੀ ਦੀ॥ ਭਾਈ ਮਖਣ ਸ਼ਾਹ ਜੀ ਲੁਬਾਣੇ ਜਹਾਜ ਲਦ ਕੇ ਸਾਮਾਨ ਦਾ ਵਣਜ ਵਾਸਤੇ ਸਮੁੰਦ੍ਰ ਵਿਖੇ ਜਾਤੇ ਸੀ॥ ਪੌਣ ਵਿਪਰਜੇ<sup>4</sup> ਚਲਣੇ ਕਰ ਬਰੇਤੇ ਪਰ ਚਢ ਕੇ ਜਹਾਜ ਅਟਕ ਗੀਆ॥ ਬਲ ਬੁਧ ਖਰਚ ਕੇ ਬਹੁਤ ਉਪਾਉ ਕੀਤੇ ਪਰ ਜਹਾਜ ਨਾ ਹਿਲਿਆ॥ ਸਭ ਪਾਸੋਂ ਨਿਰਾਸ ਹੋ ਕੇ ਪੰਜ ਇਸਨਾਨਾ ਕਰਕੇ ਇਕ ਮਨ ਹੋ ਕੇ ਬੇਨਤੀ ਕੀਤੀ॥ ਹੇ ਦੀਨ ਦਰਦ ਨਿਵਾਰ ਸਰਨ ਪਾਲ ਸਦੀਵ ਕਾਲ ਦਿਆਲ ਸਤਿਗੁਰ ਜੀ॥ ਦ੍ਰੋਪਤੀ ਵਤ ਲਜਾ ਰਖੇ ਇਸ ਸਮੇ॥ ਅੰਤਰਯਾਮੀ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਜੋ ਹਾਲੀ ਪ੍ਰਗਟਿ ਨਾ ਸੀ ਹੋਇ॥ ਅਤੇ ਗੁਪਤ ਰਹਤੇ ਸੁ ਨਿਮਖ ਵਿਖੇ ਪਹੁੰਚ ਕਰ ਸਮੁੰਦ੍ਰ ਵਿਖੇ ਜਹਾਜ ਚਲਾ ਦੇਤੇ ਭਏ॥ ਜਬ ਜਹਾਜ ਟਿਕਾਣੇ ਲਗਾ ਤਾ ਭਾਈ ਮਖਣ ਸ਼ਾਹ ਨੂੰ ਬੜਾ ਲਾਭ ਹੋਇਆ ਖੇਪ<sup>5</sup> ਕੇ ਬੇਚਨੇ ਕਰ॥ ਸੋ ਇਸਤ੍ਰੀ ਪੁਤ੍ਰ ਨੌਕਰਾ ਸਹਿਤ ਬੜਾ ਕੋਸ ਧੰਨ ਕਾ ਹੈ ਜਿਨ ਕੇ ਸਾਥ॥ ਸਤਿਗੁਰਾਂ ਕੇ ਦਰਸਨ ਕੇ ਵਾਸਤੇ ਚਲਿਆ॥ ਜਾ ਤੇ ਸੁਖਨਾ ਅਰ ਦਸਵੰਧ ਕਾ ਧੰਨ ਭੀ ਅਰਪਨ ਕਰਨਾ ਹੋਇਆ॥ ਅਰ ਜਿਸ ਸਤਿਗੁਰ ਦੇਵ ਨੇ ਐਸੀ ਕਠਨਤਾਈ ਵੇਲੇ ਸਹਾਇਤਾ ਕੀਤੀ॥ ਜਿਥੇ ਹੋਰ ਦੀ

1. ਸ਼ਰਮਸਾਰ।

2. ਲੀਨ।

3. ਧੁੜ।

4. ਉਲਟੀ, ਉਲਟੇ ਪਾਸੇ।

5. ਵਾਪਾਰ ਦੀ ਵਸਤੂ।

ਸਮ੍ਰਥਾ ਨਹੀ ਸੀ ਸਹਾਇਤਾ ਦੀ॥ ਸੋ ਤਿਸ ਸਤਿਗੁਰੂ ਜੀ ਦੇ ਚਰਨ ਕੰਵਲ ਪਰਸਨੇ ਭੀ ਹੋਇ॥ ਜਬ ਮਦਰ ਦੇਸ ਵਿਖੇ ਪਹੁੰਚ ਕੇ ਸਤਿਗੁਰਾਂ ਦਾ ਪਤਾ ਪੁਛਿਆ॥ ਤਾ ਇਹ ਪਤਾ ਲਗਾ ਜੋ ਸ੍ਰੀ ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਜੀ ਬਚਨ ਕਰ ਗਏ ਹਨ॥ ਤਬਾ ਬਚਨ॥ ਬਾਸਹਿ<sup>1</sup> ਬਾਬਾ ਬੀਚ ਬਕਾਲੇ॥ ਇਹ ਸੁਣਕੇ ਬਕਾਲੇ ਪਹੁੰਚ ਕੇ ਕੀ ਦੇਖਤਾ ਹੈ ਜੋ ਬਾਈ ਸੋਢੀ ਆਪ ਕੋ ਗੁਰੂ ਬਨਾ ਕੇ ਪੂਜਾ ਕਰਤੇ ਹਨ॥ ਤੇ ਅਨੇਕਾਂ ਸੰਗਤਾਂ ਦੂਰ ਦੇਸਾਂਤ੍ਰਾਂ ਦੀਆਂ ਨਗਰ ਦੇ ਚਾਰੇ ਤਰਫ ਡੇਰੇ ਪਾਈ ਬਿਆਕੁਲ ਹੋਈ ਬੈਠੀਆਂ ਹਨ॥ ਸਚੇ ਪਾਤਸ਼ਾਹ ਦੇ ਦਰਸਨ ਨੂੰ ਲੋਚਦੀਆਂ ਪਈਆਂ ਹਨ॥ ਭਾਈ ਮਖਣ ਸ਼ਾਹ ਨੂੰ ਬੜਾ ਧਨੀ ਅਰ ਪ੍ਰਤਾਪੀ ਜਾਣ ਕੇ ਸਭਨਾ ਸੋਢੀਆਂ ਨੇ ਆਦਮੀ ਆਪੋ ਆਪਣੇ ਭੇਜੇ॥ ਤਿਨਾ ਨੇ ਆਪਣੇ ਆਪਣੇ ਸੋਢੀ ਦੀ ਉਸਤਤੀ ਦੇ ਪੁਲ ਬਨ੍ਹ ਕੇ ਆਖਿਆ ਜੋ ਇਸ ਵੇਲੇ ਇਹੀ ਗੁਰੂ ਹਨ॥ ਤਾ ਭਾਈ ਮਖਣ ਸ਼ਾਹ ਨੇ ਪੰਜ ਮੋਹਰਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅਗੇ ਰਖਕੇ ਮਸਤਕ ਟੇਕਿਆ॥ ਪੁਨਾ ਧੀਰਮਲ ਤੋ ਲੈ ਕੇ ਸਭਨਾ ਸੋਢੀਆਂ ਅਗੇ ਦੇ ਦੇ ਮੋਹਰਾਂ ਰਖਕੇ ਮਥਾ ਟੇਕਤਾ ਭਯਾ॥ ਚਿਤ ਵਿਚ ਵਿਚਾਰਿਆ॥ ਜੇਹੜਾ ਸਚਾ ਗੁਰੂ ਹੋਵੇਗਾ ਸੋ ਆਪੋ ਆਪਣੀ ਵਸਤ ਮੰਗ ਲਵੇਗਾ॥ ਪਰ ਜਹਾਜ ਦੇ ਪਾਰ ਕਰਨ ਦੀ ਗਲ ਕਿਸੇ ਨ ਕਹੀ॥ ਜਾ ਤੇ ਸਚੇ ਗੁਰੂ ਤੋਂ ਬਿਨਾ ਇਨਾ ਦੰਭੀਆਂ ਬੜੇ ਤਕੀਏ ਲਗਾ ਬੜੇ ਫਰਸ ਵਿਛਾ ਕੇ ਬੈਠਣ ਵਾਲਿਆ ਨੂੰ ਕੀ ਪਤਾ ਸੀ ਇਸ ਵਾਰਤਾ ਦਾ॥ ਤੇ ਸਤਿਗੁਰੂ ਜੋ ਹਨ ਸੋ ਅੰਦਰ ਘਰ ਦੇ ਇਕਾਂਤ ਨਿਜਾਨੰਦ<sup>2</sup> ਲੈ ਰਹੇ ਹਨ॥ ਸ੍ਰੀ ਮਾਤਾ ਨਾਨਕੀ ਜੀ ਨੇ ਸਹਿਤ ਸਮੀਪ ਰਹਿਣ ਵਾਲੇ ਬੋਝੇ ਜਹੇ ਸਿਖਾਂ ਬੇਨਤੀ ਕੀਤੀ॥ ਹੇ ਮਹਾਰਾਜ ਆਪ ਪ੍ਰਗਟ ਦਰਸਨ ਦੇ ਕੇ ਸਿਖਾਂ ਨੂੰ ਨਿਹਾਲ ਕਰੋ ਤਾਂ ਬਚਨ ਹੋਇਆ ਜੋ ਸਾਨੂੰ ਜਾਹਿਰ ਕਰੇਗਾ ਦਰਗਾਹ ਵਿਚ ਉਸ ਦਾ ਮੂੰਹ ਕਾਲਾ ਹੋਵੇਗਾ॥ ਐਧਰ ਭਾਈ ਮਖਣ ਸ਼ਾਹ ਨੇ ਪੁਛਿਆ ਕੋਈ ਹੋਰ ਭੀ ਕੋਈ ਸੋਢੀ ਹੈ ਐਥੇ॥ ਤਾਂ ਮਸੰਦਾਂ ਆਖਿਆ ਸ੍ਰੀ ਗੁਰੂ ਹਰਿਗੋਬਿੰਦ ਜੀ ਦਾ ਪੁਤ੍ਰ ਤੇਗਾ ਮਸਤ ਸੁਭਾ ਦਾ ਇਕ ਰਹਿੰਦਾ ਹੈ ਵਿਸੇਸ ਕਰਕੇ ਮੂੰਹ ਕਜ ਕੇ ਸੁਤਾ ਹੀ ਰਹਿੰਦਾ ਹੈ ਸਰੀਰ ਦੀ ਭੀ ਸੁਧ ਨਹੀ ਉਸਨੂੰ॥ ਆਦਰ ਕਰੋ ਚਾਹੇ ਨਰਾਦਰ ਕਰੋ ਉਸਦਾ ਸਤ੍ਰਤਾ ਕਰੋ ਚਾਹੇ ਮਿਤ੍ਰਤਾ ਕਰੋ ਉਸ ਨਾਲ॥ ਅਗੋ ਨ ਓਹ ਕੁਛ ਕਹਿੰਦਾ ਹੈ ਨਾ ਮਨ ਵਿਚ ਹਰਖ ਸੋਕ ਰਾਗ ਦ੍ਰੋਖ ਕਰਦਾ ਹੈ॥ ਇਹ ਸੁਣ ਕੇ ਭਾਈ ਮਖਣ ਸ਼ਾਹ ਬੜੀ ਭੀੜ ਕੇ ਸਹਿਤ ਦਰਸਨ ਵਾਸਤੇ ਚਲਿਆ॥ ਸ੍ਰੀ ਗੁਰੂ ਜੀ ਕੇ ਸ੍ਰਵਣੇ ਮੈ ਧੁਨ ਹੋਤੀ ਭਈ॥ ਸੋ ਵਰਜਨੇ ਕੇ ਵਾਸਤੇ ਦਾਸ ਨੂੰ ਭੇਜਿਆ ਜੋ ਅੰਦਰ ਜਗਾ ਬੋਝੀ ਹੈ ਜੋ ਮਿਲਣਾ ਹੈ ਤਾਂ ਕਲਾ ਹੀ ਮਿਲ॥ ਅਬ ਸਤਿਗੁਰਾਂ ਨੇ ਵਿਚਾਰਿਆ ਜੋ ਇਕ ਤਾ ਸਰਧਾ ਨ ਰਹੇਗੀ ਜੋ ਪਤਾ ਨ ਦਸਿਆ॥ ਦੂਜੇ ਗੁਰੂ ਘਰ ਦੀ ਮਹਿਮਾ ਘਟੇਗੀ॥ ਤੀਜੇ ਹੁਣ ਪ੍ਰਗਟ ਹੋਣ ਦਾ ਸਮਾ ਭੀ ਆ ਗਿਆ ਹੈ॥ ਇਹ ਸੋਚ ਕੇ ਜਦ ਮਸਤਕ ਟੇਕਿਆ ਦੇ ਮੋਹਰਾਂ ਰਖਕੇ ਭਾਈ ਜੀ ਨੇ॥ ਤਾ ਬਚਨ ਕਰਤੇ ਭਏ॥ ਹੇ ਸਿਖ ਸਾਰੀ ਭੇਟਾ ਦੇਹਿ ਸਮੁੰਦ੍ਰ ਵਿਖੇ ਜੋ ਸੰਕਲਪ ਕੀਤਾ ਸਾਈ ਦਸਵੰਦ ਸਮੇਤ॥ ਜਿਸ ਪ੍ਰਕਾਰ ਰੰਕ ਨੂੰ ਨੌ ਨਿਧਾਂ ਪ੍ਰਾਪਤ ਹੋਣੇ ਕਰ ਪ੍ਰਸੰਤਾ ਹੋਤੀ ਹੈ॥ ਤਿਸੀ ਪ੍ਰਕਾਰ ਭਾਈ ਮਖਣ ਸ਼ਾਹ ਕੋ ਅਨੰਦ ਹੋਇਆ॥ ਬਾਣੀ ਗਦ ਗਦ ਹੋ ਗਈ ਰੋਮਾਂਚ ਖੜੇ ਹੋ ਗਏ॥ ਨੇਤ੍ਰ ਜਲ ਕਰ ਪੂਰਤ ਹੋ ਗਏ॥ ਸਤਿਗੁਰਾਂ ਕੀ ਉਸਤਤੀ ਕਰਕੇ ਡੇਰੇ ਆਵਤਾ

---

1. ਵਸਦੇ ਹਨ।

2. ਪਰਮ-ਅਨੰਦ।

ਭਇਆ॥ ਸੁਖਮ ਬਸਤ੍ਰ ਕੀ ਬੜੀ ਸੁੰਦਰ ਪੁਸਾਕ ਸੁਵਾ ਲੀਤੀ ਬੜਾ ਕੜਾਹ ਪੁਸਾਦਿ ਅਰ ਪੰਚ ਸੌ ਮੋਹਰਾਂ ਅਰ ਹੋਰ ਕਈ ਵਸਤੂ ਜੋ ਚਾਹੀਤੀਆਂ ਸੀ ਸੋ ਲੈ ਲੀਤੀਆਂ॥ ਅਤੇ ਸਤਿਗੁਰਾਂ ਨੂੰ ਪ੍ਰਗਟ ਕਰਨ ਵਾਸਤੇ ਤੁਰ ਪਿਆ॥ ਅਜ ਹਜ਼ਾਰਾਂ ਲਖਾਂ ਸਿਖਾਂ ਦਾ ਮਨ ਮੀਨ ਵਤ ਜੋ ਤੜਪ ਰਹੇ ਹੈ ਸਤਿਗੁਰਾਂ ਦੇ ਦਰਸਨ ਰੂਪੀ ਜਲ ਬਿਨਾ ਸੋ ਤਿਨ ਕੋ ਜੀਅਦਾਨ<sup>1</sup> ਮਿਲ ਜਾਇਗਾ॥ ਤਿਨਾ ਕਾ ਦੂਰ ਦੇਸਾਂਤ੍ਰਾਂ ਤੋਂ ਆਉਣਾ ਸਫਲ ਹੋ ਜਾਇਗਾ॥ ਇਸ ਪਰਉਪਕਾਰ ਕੋ ਵਿਚਾਰ ਕਰਤਾ ਹੋਇਆ ਜਦ ਪਹੁੰਚਾ ਤਾਂ ਸਿਖ ਨੇ ਇਸ ਕਾ ਭਲਾ ਵਿਚਾਰ ਕੋ ਸਤਿਗੁਰਾਂ ਦਾ ਬਚਨ ਸੁਣਾਇਆ॥ ਜੋ ਸਾਨੂੰ ਪ੍ਰਗਟ ਕਰਨ ਵਾਲੇ ਦਾ ਮੂੰਹ ਦਰਗਾਹ ਮੇ ਕਾਲਾ ਹੋਵੇਗਾ॥ ਤਾਂ ਮਖਣ ਸ਼ਾਹ ਨੇ ਲੰਗਰ ਵਿਚ ਜਾ ਕੇ ਆਪੇ ਮੂੰਹ ਕਾਲਾ ਕਰ ਲੀਤਾ॥ ਤੇ ਭੇਟਾ ਜੋ ਲਿਆਇਆ ਸੀ ਰਖਕੇ ਸਤਿਗੁਰਾਂ ਆਗੇ ਮਸਤਕ ਟੇਕ ਕੇ ਬੇਨਤੀ ਕਰਤ ਭਯਾ॥ ਹੋ ਮਾਹਰਾਜ ਦਰਸਨ ਦੀ ਪਿਆਸੀ ਸੰਗਤ ਨੂੰ ਖੁਲੇ ਦਰਸਨ ਬਖਸ਼ੋ॥ ਮਾਹਰਾਜ ਹਸ ਕੇ ਕਹਤ ਭਏ ਤੂੰ ਆਪੇ ਹੀ ਮੂੰਹ ਕਾਲਾ ਕਰ ਆਇਆ ਹੈ ਸਾਨੂੰ ਪ੍ਰਗਟ ਕਰਨੇ ਨਹੀਂ ਟਲਿਆ॥ ਤਾ ਭਾਈ ਜੀ ਨੇ ਉਚੇ ਚੜ੍ਹ ਕੇ ਪੁਕਾਰ ਕੇ ਆਖਯਾ ਗੁਰੂ ਦੀ ਪਿਆਰੀ ਸੰਗਤੇ ਗੁਰੂ ਲਾਯਾ॥ ਹੁਮ ਹੁਮਾ ਕੇ ਸੰਗਤਾਂ ਆ ਗਈਆਂ॥ ਮਾਨੋ ਮ੍ਰਿਤਕ ਨੂੰ ਅੰਮ੍ਰਿਤ ਮਿਲ ਗਿਆ॥ ਸੋ ਐਸੇ ਉਪਕਾਰੀ ਭਾਈ ਮਖਣ ਸ਼ਾਹ ਜੀ ਹੋਇ ਹਨ॥ ਪਿਛੇ ਭੀ ਸਤਿਗੁਰਾਂ ਕੇ ਹਜ਼ੂਰ ਰਹਿਕੇ ਸੇਵਾ ਤੇ ਉਪਕਾਰ ਕਰਤੇ ਰਹੇ ਹਨ॥4॥

---

1. ਜੀਵਨ-ਦਾਨ।

## ਗੁਰਮਤ ਪੰਚਾਂਗ

ਗੁਰਮਤ ਪੰਚਾਂਗ ਭਾਈ ਨਿਹਾਲ ਸਿੰਘ ਦੀ ਰਚਨਾ ਹੈ ਜੋ ਕਿ ਅੰਮ੍ਰਿਤਸਰ ਸਾਹਿਬ ਦੇ ਸਰੋਵਰ ਉਪਰ ਬਣੇ ਸੋਹਲ ਵਾਲੇ ਬੁੰਗੇ<sup>1</sup> ਦੇ ਮਹੰਤ ਸਨ। ਨਿਰਮਲ ਸੰਪ੍ਰਦਾਇ ਵਿਚ ਇਸ ਨਾਮ ਦੇ ਕਈ ਵਿਦਵਾਨ ਹੋਏ ਹਨ ਅਤੇ ਜਿਸ ਵਿਦਵਾਨ ਬਾਰੇ ਅਸੀਂ ਗੱਲ ਕਰ ਰਹੇ ਹਾਂ ਉਹਨਾਂ ਦੀ ਪਛਾਣ ਸੰਪ੍ਰਦਾਇ ਵਿਚ ਕਵਿੰਦ੍ਰ ਪ੍ਰਕਾਸ਼ ਨਾਮੀ ਗ੍ਰੰਥ ਕਰਕੇ ਵਿਖਿਆਤ ਹੈ। ਨਿਰਮਲ ਸੰਪ੍ਰਦਾਇ ਨਾਲ ਸੰਬੰਧਿਤ ਇਸ ਵਿਦਵਾਨ ਨੇ ਸਾਹਿਤ ਦੇ ਖੇਤਰ ਵਿਚ ਵੱਡਾ ਯੋਗਦਾਨ ਪਾਇਆ ਹੈ। ਇਸ ਗ੍ਰੰਥ ਦੇ ਰਚਨਾਕਾਰ ਨੇ ਹੋਰ ਕਈ ਗ੍ਰੰਥਾਂ ਦੀ ਰਚਨਾ ਵੀ ਕੀਤੀ ਹੈ, ਜਿਵੇਂ- ਸ੍ਰੀ ਸੁਧਾਸਰ ਸਤਕ ਪਚੀਸਾ, ਧੁਨਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਕੀਆਂ, ਸ੍ਰੀ ਗੁਰਮਤਿ ਸਿਧਾਂਤ, ਭਵਸਾਗਰ ਸੇਤੁ ਗ੍ਰੰਥ, ਕਬਿੱਤ ਭੇਦਾਵਲੀਆਦਿ। ਵਿਚਾਰਾਧੀਨ ਗ੍ਰੰਥ ਉਹਨਾਂ ਨੇ 'ਸੰਮਤ ਸ੍ਰੀ ਨਾਨਕ ਜੀ ੪੧੧ ਕਤਕੇ ੧ ਬੁਧਵਾਰ' (ਸੰਨ 1880 ਈ.) ਵਿਚ ਤਿਆਰ ਕੀਤਾ ਸੀ, ਜੋ ਮਤਬਾ ਚਸਮੇ ਨੂਰ, ਬਾਜਾਰ ਮਾਈ ਸੇਵਾ, ਅੰਮ੍ਰਿਤਸਰ ਤੋਂ ਸੰਮਤ 1941 (ਸੰਨ 1884 ਈ.) ਵਿਚ ਪੱਥਰ ਦੇ ਛਾਪੇ ਵਿਚ ਪ੍ਰਕਾਸ਼ਿਤ ਹੋਇਆ ਸੀ। ਇਸ ਰਚਨਾ ਵਿਚ ਗੁਰੂ ਸਾਹਿਬਾਨ ਸੰਬੰਧੀ ਜੋ ਜਾਣਕਾਰੀ ਮਿਲਦੀ ਹੈ, ਉਹ ਸਰੂਪ ਦੇ ਪੱਖੋਂ ਗੁਰੂ-ਪ੍ਰਨਾਲੀਆਂ ਨਾਲ ਮੇਲ ਖਾਂਦੀ ਹੈ। ਇਸ ਪੁਸਤਕ ਦੇ ਪੰਨਾ ਨੰ. 7 'ਤੇ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਇਸ ਪ੍ਰਕਾਰ ਮਿਲਦੀ ਹੈ :

### ਮੂਲ-ਪਾਠ

ਨਾਵੀ ਪਾਤਸਾਹੀ ੯ ਸੰ-੧੬੭੮ ਮਘਰ ਸੁਦੀ ੨<sup>2</sup> ਗੁਰੂ ਤੇਗ ਬਹਾਦਰ ਜੀ ਜਨਮੇਂ ਸੋਢੀ ਕੁਲ ਪਿਤਾ ਗੁਰੂ ਹਰਿਗੋਬਿੰਦ ਮਾਤਾ ਨਾਨਕੀ<sup>੩</sup> ਜੀ ਮਹੀਨੇ ਦੀ ੩੦ ਸੁਕਰਵਾਰ ਢਾਈ ਪਹਿਰ ਰਾਤ ਗਏ ਵੈਸਾਖ ਨਖਤ੍ਰ ਮੈ ਅੰਮ੍ਰਿਤਸਰ ਗੁਰੂ ਕੇ ਮਹਿਲੀ + ਸੰ-੧੮੮੬<sup>4</sup> ਕਰਤਾਰਪੁਰ ਮੈ ਬਿਵਾਹੇ ਲਾਲ ਚੰਦ

1. ਪਿੰਡ ਸੋਹਲ ਵਾਲਾ ਬੁੰਗਾ; ਸ੍ਰੀ ਹਰਿਮੰਦਰ ਸਾਹਿਬ ਜੀ ਦੀ ਪਰਿਕਰਮਾ ਨੂੰ ਚੌੜੀ ਕਰਨ ਦੀ ਸੇਵਾ ਤੋਂ ਪਹਿਲਾਂ ਇਹ ਬੁੰਗਾ ਮੌਜੂਦ ਸੀ।
2. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
3. ਵੇਖੋ ਫੁਟ-ਨੋਟ 1, ਪੰਨਾ 3.
4. ਗੁਰੂ ਜੀ ਦੇ ਵਿਆਹ ਦਾ ਠੀਕ ਸੰਮਤ 1689 ਮੰਨਿਆ ਜਾਂਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.



ਸਹੁਰਾ ਬਿਸਨ ਕੌਰ ਸਸ ਜਾਤ ਸੁਭਿਖੀ ਮਹਿਲ ਕਾ ਨਾਮ ਗੁਜਰੀ + ਸੰ-੧੭੨੧ ਚੇਤ੍ਰ ਸੁਦੀ ੧੩ ਗਦੀ  
 ਪੈ ਬਿਰਾਜੇ + ਭਾਦ੍ਰੋ ਵਦੀ ੩ ਮਖਣ ਸਾਹ ਮਿਲੇ ਗੁਰੂ ਲਾਧੇ ਕਹ + ਸੰ-੧੭੨੨ ਤੀਰਥ ਯਾਤ੍ਰਾ ਕਰੀ  
 + ਸੰ-੧੭੩੨ ਮਘਰ ਸੁਦੀ ੫ ਵੀਰਵਾਰ ਦੇ ਘੜੀ ਉਪਰੰਦ ਦੁਪਹਿਰ ਕੇ ਜੋਤੀ ਮੈ ਜੋਤ ਸਮਾਏ ਦਿਲੀ  
 ਮੈ ਸੀਸ ਗੰਜ ਹੈ ਜਹਾ ਧੜ ਕਾ ਸਸਕਾਰ ਲਬਾਣਿਓ ਨੇ ਕੀਆ ਸੋ ਰਕਾਬ ਗੰਜ ਹੈ +

## ਸ੍ਰੀ ਗੁਰ ਕੀਰਤਿ ਕਬਿਤਾਵਲੀ

ਸ੍ਰੀ ਗੁਰ ਕੀਰਤਿ ਕਬਿਤਾਵਲੀ ਬਾਬਾ ਸੁਮੇਰ ਸਿੰਘ<sup>1</sup> ਦਾ ਬ੍ਰਜ ਭਾਸ਼ਾ ਵਿਚ ਲਿਖਿਆ ਦੁਰਲਭ ਗ੍ਰੰਥ ਹੈ ਜੋ ਕਿ ਉਹਨਾਂ ਵਲੋਂ ਸੰਮਤ 1943 (ਸੰਨ 1886 ਈ.) ਨੂੰ ਤਿਆਰ ਕਰਕੇ ਪੱਥਰ-ਛਾਪੇ ਵਿਚ ਛਪਵਾਇਆ ਗਿਆ ਸੀ।<sup>2</sup> 88 ਪੰਨਿਆਂ ਦੇ ਇਸ ਗ੍ਰੰਥ ਵਿਚ ਦਸ ਗੁਰੂ ਸਾਹਿਬਾਨ ਸੰਬੰਧੀ ਸੰਖੇਪ ਜਾਣਕਾਰੀ ਦਿਤੀ ਗਈ ਹੈ। ਗ੍ਰੰਥ ਨੂੰ ਲਿਖਣ ਲਈ ਦੋਹਾ ਤੇ ਕਬਿਤ ਛੰਦ ਵਰਤੇ ਗਏ ਹਨ। ਗੁਰੂ ਸਾਹਿਬਾਨ ਦੀ ਕੀਰਤੀ ਕਬਿਤ ਛੰਦ ਵਿਚ ਲਿਖੇ ਹੋਣ ਕਰਕੇ ਹੀ ਇਸ ਗ੍ਰੰਥ ਦਾ ਨਾਮ ਸ੍ਰੀ ਗੁਰ ਕੀਰਤਿ ਕਬਿਤਾਵਲੀ ਰਖਿਆ ਗਿਆ ਹੈ। ਗ੍ਰੰਥ ਦੇ ਪੰਨਾ ਨੰ. 57-61 ਤਕ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਬਾਰੇ ਜਾਣਕਾਰੀ ਮਿਲਦੀ ਹੈ।

### ਮੂਲ-ਪਾਠ

॥ ਸ੍ਰੀ ਗੁਰ ਕੀਰਤਿ ਕਬਿਤਾਵਲੀ ਪਾਤਿਸਾਹੀ ੯ ॥

ਬਰਵੈ॥

ਜਿਨ ਜਗ ਰਾਖੀ ਧਰਮ ਕਰਮ ਕੀ ਆਨਿ॥

ਸੁਈ ਗੁਰੂ ਤੇਗ ਬਹਾਦਰ ਗੁਰੂ ਬਰ<sup>3</sup> ਜਾਨ॥੧॥

ਕਬਿਤ॥

ਬਚਨ ਬਕਾਲਾ ਬਾਬਾ ਰਚਨ ਰਸਾਲਾ<sup>4</sup> ਸੁਨ

ਸੋਵਿਨ ਬਿਸਾਲਾ<sup>5</sup> ਮਾਨ ਹਰਖ<sup>6</sup> ਪੁਜਾਯੋ ਹੈ॥

ਦੈ ਦੈ ਅਨਗਨ<sup>7</sup> ਧਨ ਕੈ ਕੈ ਅਨ ਬਨ ਬਨ

ਨੀਕੇ<sup>8</sup> ਬਨ ਬਨ ਬੈਠ ਗੁਰ ਪਦ ਗਾਯੋ ਹੈ॥

1. ਇਸ ਕਵੀ ਬਾਰੇ ਜਾਣਕਾਰੀ ਹਾਸਿਲ ਕਰਨ ਹਿਤ ਵੇਖੋ ਪੰਨਾ 44.

2. "੧੯੪੩ ਸੰ: ਸ੍ਰੀ ਸੁਧਾਸਰ ਕੰਠੇ ਲਿਖਤਮ ਵਿਸਾਖੇ ੨੧ ਨਖੜਤ੍ਰ ਹਰਿ:" -ਪੰਨਾ 88.

3. ਸ਼੍ਰੇਸ਼ਠ, ਉਤਮ।

4. ਰਸ ਦਾ ਘਰ।

5. ਵਡਾ।

6. ਖੁਸ਼ੀ, ਅਨੰਦ।

7. ਬੇਸ਼ੁਮਾਰ।

8. ਸ਼੍ਰੇਸ਼ਠ, ਉਤਮ।

ਮਹਿਤ ਮਸੰਦ ਮਤਿਮੰਦਨ ਕੀ ਮਤਿ<sup>1</sup>  
 ਅਨੁਪੰਦਨ<sup>3</sup> ਤੇ ਸਿਖਨ ਕੇ ਹਿਯਰਾ<sup>2</sup> ਭਰਮਾਯੇ ਹੈ॥  
 ਗਾਦੀ ਮੈ ਅਬਾਦੀ ਸਾਦੀ<sup>4</sup> ਜਗਾਦੀ<sup>5</sup> ਨਿਜ ਨਿਜ ਕਰ  
 ਧੀਰਮਲ ਬੀਰ ਗੁਰ ਸਭ ਮੈ ਕਹਾਯੇ ਹੈ॥੧॥  
 ਤਾਹੀ ਸਮੈ ਸਾਹੂਕਾਰ ਮਖਨ ਨੈ ਬੋਹਿਬ<sup>6</sup> ਕੇ  
 ਬਾਰਿਧ<sup>7</sup> ਮੈ ਬੂਤਤ ਬਿਲੋਕ<sup>8</sup> ਕੈ ਬਿਕਲ<sup>9</sup> ਹੋਇ॥  
 ਕੀਨੀ ਅਰਦਾਸ ਸਤਗੁਰੁ ਪੂਰੇ ਪਦ ਪਾਸ  
 ਪਾਚ ਸਤ<sup>10</sup> ਮੋਹਰ ਕੀ ਭਾਵਨਾ ਸਫਲ ਹੋਇ॥  
 ਸੇਵਕ ਉਬਾਰਯੋ ਜੈਸੇ ਗਜ ਕੇ ਉਬਾਰਯੋ  
 ਨੀਕੇ ਕਾਰਜ ਸੁਧਾਰਯੋ ਆਯੋ ਦਰਸ ਸਕਲ<sup>11</sup> ਹੋਇ॥  
 ਸੁਨਿ ਗੁਰ ਅਨਗਨ ਮਾਨਯੋ ਅਤਿ ਭ੍ਰਮ  
 ਮਨਿ ਭਯੋ ਚਿਤ ਅਨੁਮਨ<sup>12</sup> ਸਿਥਲ ਅਕਲ ਹੋਇ॥੨॥  
 ਕਰ ਅਰਦਾਸ ਗੁਰੁ ਪੂਰਨ ਪੁਰਾਨ ਪਾਸ  
 ਪਾਂਚ ਪਾਂਚ ਮੋਹਰੈ ਲੈ ਸਭ ਕੇ ਚਵਾਈ ਹੈ॥  
 ਕਾਹੂੰ ਨੈ ਨਾ ਕਹੀ ਰਹੀ ਪਾਂਚ ਸਤ ਪਾਂਚ ਕੈਸੀ  
 ਯਾਹੀ ਜਾਂਚ ਮਾਂਹਿ ਸਾਹਿ ਮਖਨ ਲਖਾਈ ਹੈ॥  
 ਸਿਰੇਪਾਉ ਆਦਿ ਬਿਸਾਰਦ<sup>13</sup> ਮਸੰਦ ਦੁਾਰੇ

1. ਮਤਿ+ਮੰਦ = ਮੰਦੀ ਜਾਂ ਮੋਟੀ ਅਕਲ ਵਾਲੇ ; ਮਹਿਤ ਮਸੰਦ = (ਜੋ) ਵੱਡੇ ਮਸੰਦ (ਸਨ) ; ਮਤਿਮੰਦਨ  
 ਕੀ ਮਤਿ= (ਉਨ੍ਹਾਂ) ਭੈੜੀ ਬੁਧੀ ਵਾਲਿਆਂ ਦੀ ਮਤ (ਨੇ)।

2. ਮਨ।

3. ਅਨੁਪ+ਨੰਦਨ = ਬੇਮਿਸਾਲ ਪੁੱਤਰ ਭਾਵ ਗੁਰੂ।

4. ਖੁਸ਼ੀ।

5. ਅਧਿਕ।

6. ਜਹਾਜ਼।

7. ਸਮੁੰਦਰ।

8. ਵੇਖ ਕੇ।

9. ਵਿਆਕੁਲ ਹੋ ਕੇ।

10. ਸੌ।

11. ਸੰਪੂਰਨ, ਸਮੁੱਚੇ।

12. ਉਦਾਸ।

13. ਬਹੁਤ ਉਤਮ, ਪ੍ਰਸਿੱਧ।

ਸੁਨਤ ਸੁਹਾਰਦ<sup>1</sup> ਕੀ ਗੁਰੁਤਾ ਨ ਬਾਈ ਹੈ॥  
 ਮਖਨ ਤਤਖਨ<sup>2</sup> ਅਲਖਨ<sup>3</sup> ਬਿਲੋਕ ਸੋਕ<sup>4</sup>  
 ਬੂਢਤ ਮਰੈ ਖਨ<sup>5</sup> ਸੁਲਖਨ ਸਚਾਈ ਹੈ॥੩॥  
 ਕਾਹੂ ਏਕ ਦਾਸੀ ਨੈ ਪ੍ਰਕਾਸੀ ਸਾਹ ਮਖਨ ਕੋ  
 ਪੂਛੇ ਤੇ ਬਿਲਾਸੀ<sup>6</sup> ਪਾਤਸਾਹ ਸਾਚੇ ਮੇਰੇ ਜਾਨ॥  
 ਨਾਮ ਮੈ ਬਹਾਦਰ ਭਗਤ ਜਾਕੀ ਹਾਦਰ<sup>7</sup> ਹੈ  
 ਨਾਦਰ ਨਦਰ ਗੁਰੂ ਤੇਗ ਬਹਾਦਰ ਗਯਾਨ॥  
 ਘਰ ਹੀ ਮੈਂ ਰਹਤ ਨ ਕਾਹੂੰ ਸੋ ਕਹਤ ਕਛੁ  
 ਮਹਤ ਮਸੰਦਨ ਕੀ ਸਹਤ ਨ ਕੋਊ ਕਾਨ<sup>8</sup>॥  
 ਬਾਉਰ<sup>9</sup> ਜੜੇ ਬਿਕਲ<sup>10</sup> ਬੜੋਗੀ ਜੜੇ ਅਮਲ ਪਰੜੇ  
 ਧਰਤੀ ਸਕਲ ਕਰੈ ਅਕਲ ਨ ਕੋਊ ਮਾਨ॥੪॥  
 ਜਾਨਤ ਹੈ ਜੀ ਕੀ ਕਰੈ ਕਾਮਨਾਂ ਜੋ ਨੀਕੀ  
 ਸਾਰ<sup>11</sup> ਮਾਤ ਕੀਨ ਤੀਕੀ ਕਛੁ ਧਯਾਨ ਮੈ ਪਰੇ ਰਹੈ॥  
 ਸਬਦ ਕੇ ਪ੍ਰੇਮੀ ਨੇਮੀ ਨਿਰਖ ਪਰਖਿ ਆਪ  
 ਤਾਸੇ ਕਛੁ ਸਹ ਰਖ ਚਰਚਾ ਕਰੇ ਰਹੈ॥  
 ਸਾਚੇ ਪਾਤਿਸਾਹ ਸਾਚੇ ਗੁਰੂ ਹਰਿਗੋਬਿੰਦ ਕੇ<sup>12</sup>

- 
1. ਅੰਦਰਲੇ ਚੰਗੇ ਹਿਰਦੇ ਜਾਂ ਮਨ ਦੀ ਆਵਾਜ਼ ਸੁਣ ਕੇ।
  2. ਤਤਖਿਨ, ਤੁਰੰਤ।
  3. ਭੈੜੇ ਲੱਛਣ।
  4. ਬਿਰਹਾ ਵਿਚ ਤੜਫ ਉਠਿਆ।
  5. (ਗੁਰੂ ਤੋਂ ਬਿਨਾਂ) ਇਕ ਖਿਨ ਵਿਚ ਡੁਬ ਮਰੇਗਾ।
  6. ਅਨੰਦ ਮਗਨ ਹੋ ਕੇ।
  7. ਹਾਜ਼ਿਰ।
  8. ਅਹਿਸਾਨ।
  9. ਬਉਰਾ, ਬਾਵਰਾ= ਕਮਲੇ ਵਾਂਗ ਭਾਵ ਲਟਬੋਰੇ ਹੋ ਕੇ।
  10. ਵਿਆਕੁਲ ਹੋ ਕੇ।
  11. ਸੰਭਾਲ।
  12. ਸਪੁੱਤਰ

ਪੁਤ੍ਰ ਪ੍ਰਿਯੋ ਮਾਤਾ ਨਾਨਕੀ ਤੇ ਸੋ ਖਰੇ ਰਹੈ॥  
 ਗੁਰ ਤੋ ਅਨੇਕ ਪੈ<sup>1</sup> ਬਿਬੇਕ ਧਨ ਹੀ ਕੋ ਏਕ  
 ਸਾਚੀ ਗੁਰਤਾ ਕੀ ਟੇਕ ਨੇਕ ਏ ਧਰੇ ਰਹੈ॥੫॥  
 ਸੁਨ ਸੁਧ<sup>2</sup> ਦਾਈ ਭਾਈ ਮਖਨ ਕੇ ਮਨ ਭਾਈ  
 ਅਤਿ ਸੁਖਦਾਈ ਸਿਅਰਾਈ<sup>3</sup> ਬਿਰਹਾਗ<sup>4</sup> ਹੈ॥  
 ਮਾਤ ਗੁਹਰਾਈ<sup>5</sup> ਸੁਨ ਦਾਸੀ ਦੋਰ ਦ੍ਵਾਰ ਆਈ  
 ਸੁਧ ਪਹੁਚਾਈ ਪਾਈ ਸੁਧ ਸੁਖ ਲਾਗ ਹੈ॥  
 ਦਰਸਨ ਕੀਨੋ ਜਾਇ ਸਤਿਗੁਰੁ ਗੁਨ ਪਾਇ  
 ਮੋਹਰ ਚਵਾਇ ਪਾਂਚ ਉਰ ਅਨੁਰਾਗ ਹੈ॥  
 ਸਾਦਰ<sup>6</sup> ਸੁ ਬਾਨੀ ਕਹੀ ਸੇਵਕ ਪ੍ਰਮਾਨੀ ਸਹੀ  
 ਪਾਂਚ ਸਤ ਹਾਨੀ ਭਾਵ ਪਾਚ ਕੋ ਬਿਭਾਗ<sup>7</sup> ਹੈ॥੬॥  
 ਬੋਲਯੋ ਮਹਾਰਾਜ ਮੇਰੇ ਤੋਰਯੋ ਹੋ ਜਹਾਜ  
 ਇਤ ਆਯੋ ਮੈ ਅਗਾਜ ਹੋਰਯੋ ਔਰ ਹੀ ਪ੍ਰਕਾਰ ਕੇ॥  
 ਤਾਂ ਤੇ ਪਾਚ ਪਾਂਚ ਬਰ ਮੋਹਰ ਚਵਾਇ ਜਾਇ  
 ਯਾਹੀ ਮਿਸ<sup>8</sup> ਜਾਂਚ ਲੀਨੋ ਗੁਰੁਤਾ ਅਪਾਰ ਕੇ॥  
 ਸਾਚੇ ਪਾਤਸ਼ਾਹ ਉਤਸਾਹ ਮੇਰੇ ਪੂਰੇ ਕੀਓ  
 ਨਿਜ ਮੁਖ ਮਾਂਗ ਲੀਓ ਨਿਜ ਅਧਿਕਾਰ ਕੇ॥  
 ਭਾਰ ਕੇ ਉਤਾਰ ਜਗ ਗੁਰਤਾ ਅਚਾਰ ਧਾਰ  
 ਦੀਜੀਏ ਦੀਦਾਰ ਟਾਰ ਸੰਗਤ ਖਭਾਰ<sup>9</sup> ਕੇ॥੭॥  
 ਚੜਕੈ ਚੁਬਾਰੇ ਊਂਚੇ ਸੰਗਤ ਗੁਹਾਰੇ<sup>10</sup>  
 ਸਭ ਪਲਾ ਕੇ ਫਿਰਾਇ ਹਲਾ ਕਰ ਗੁਰ ਪਾਯੋ ਹੈ॥  
 ਮਤਿ ਭ੍ਰਮ ਭਈ ਸੋ ਤੋ ਭਈ ਅਨਭਈ ਸਭ

1. ਪਰ।

3. ਸ਼ੀਤਲ ਹੋਇਆ।

5. ਗੁਹਾਰ।

7. ਹਿੰਸਾ, ਅੰਸ਼।

9. ਖਵਾਰ।

2. ਖਬਰ।

4. ਬਿਰਹਾ ਦੀ ਅਗਨੀ।

6. ਆਦਰ ਸਹਿਤ।

8. ਛਲ, ਧੋਖਾ।

10. ਪੁਕਾਰੇ।

ਮਤ ਭ੍ਰਮ ਰਹੋ ਲਹੋ ਦਰਸਨ ਭਾਯੋ ਹੈ॥  
 ਸੰਗਤ ਬਿਕਲ ਧਾਈ ਸੁਨੇ ਸੁਨ ਸੁਧ ਆਈ  
 ਰੀਤ ਗੁਰਤਾਈ ਪਾਈ ਚੀਤ ਹਰਖਾਯੋ<sup>1</sup> ਹੈ॥  
 ਧਨਹਿ ਚਵਾਯੋ ਰਜ<sup>2</sup> ਮਾਥਹਿ ਲਗਾਯੋ  
 ਸਾਹ ਮਖਨ ਸੁਹਾਯੋ ਸੋ ਅਸੀਸਨ ਭਰਾਯੋ ਹੈ॥੮॥  
 ਜਾਹਿਰ ਜਹਾਨ ਮੈ ਮਹਾਨ ਭਯੋ ਗੁਰੁ ਜਸ  
 ਧੀਰਮਲ ਰਿਸ<sup>3</sup> ਕਰ ਈਰਖਾ ਬਢਾਈ ਹੈ॥  
 ਸੰਗ ਲੈ ਸੁਰਾਈ<sup>4</sup> ਪੂਜਾ ਛੀਨੀ ਜੋ ਚਵਾਈ  
 ਸੁਨ ਸੰਗਤਿ ਰਿਸਾਈ ਧਾਈ ਧੀਰਮਲ ਪਾਈ ਹੈ॥  
 ਪੂਜਾ ਔਰ ਦੂਜਾ ਹੂ ਸਬਾਬ<sup>5</sup> ਸੋ ਸਬਾਬ ਜਾਨ  
 ਬਿਨਾ ਹੀ ਅਜਾਬ<sup>6</sup> ਲੂਟ ਕੂਟ ਲੀਨ ਜਾਈ ਹੈ॥  
 ਸ੍ਰੀ ਗੁਰੁ ਅਲਾਈ ਯਹਿ ਉਚਿਤ ਨ ਆਈ  
 ਸਭ ਸਾਮਾ<sup>7</sup> ਸੋ ਫਿਰਾਈ<sup>8</sup> ਆਪ ਕੀਨੀ ਸੋ ਚਵਾਈ ਹੈ॥੯॥  
 ਮਗ ਮਾਹਿ ਆਵਤ ਕ੍ਰਿਪਾ ਨਿਧਾਨ ਸਾਚੇ  
 ਗੁਰੂ ਗ੍ਰੰਥਹਿ ਬਿਲੋਕਯੋ<sup>9</sup> ਜੋ ਸੁ ਸਿਖਨ ਨ ਦੀਨੋ ਤਬ॥  
 ਬਝਾਸਾ ਮੈ ਬਿਰਾਜੇ ਕਹਯੋ ਕੀਜੇ ਏਕ ਕਾਜੇ  
 ਦੀਜੇ ਧੀਰਮਲ ਸਾਚੇ ਹੈ ਅਮਾਨਤ ਸੋ ਮੇਰੀ ਅਬ॥  
 ਅਹਿਮਿਤ<sup>10</sup> ਧਾਰ ਅਹਿਮਿਤ ਪਰਿਹਾਰ ਆਯੋ  
 ਗੁਰੂ ਗ੍ਰੰਥ ਪਾਯੋ ਭੀਜਯੋ ਕੇਉ ਕੇਉ ਪੜ੍ਹ ਜਬ॥  
 ਮਾਖੋਵਾਲ ਆਏ ਪੁਰ ਆਨੰਦ ਬਸਾਏ  
 ਮਾਖੋ ਨਾਮ ਸੋ ਪਰਾਏ<sup>11</sup> ਗਾਏ ਗੁਨ ਗੁਨਿ ਗਨ ਕਬ॥੧੦॥

1. ਅਨੰਦਿਤ ਹੋਇਆ।

2. ਚਰਨ ਧੂੜੀ।

3. ਰੋਸ, ਕਰੋਧ।

4. ਤਕੜੇ ਬੰਦੇ।

5. ਪੁੰਨ।

6. ਮੁਸੀਬਤ ਤੋਂ ਬਿਨਾ, ਸੌਖਿਆਂ ਹੀ।

7. ਸਮਾਨ।

8. ਵਾਪਿਸ ਭੇਜ ਦਿਤਾ।

9. ਪਾਠ ਕੀਤਾ, ਵਾਚਿਆ।

10. ਹੰਕਾਰ।

11. ਪਾਇਆ, ਰਖਿਆ ਗਿਆ।

ਸਿਖਨ ਉਧਾਰਤ ਸੁਧਾਰਤ ਧਰਮ ਧਨ  
 ਪਾਰਤ<sup>1</sup> ਅਧਮ<sup>2</sup> ਜਨ ਅਧਮ ਤਾਪਨ ਹਨ<sup>3</sup>॥  
 ਤੀਰਥ ਕੀ ਜਾਤ੍ਰਾ ਕਰੀ ਸੰਗ ਲੈ ਕੁਟੰਬ ਹਰੀ  
 ਕੁਰੂਖਯੋਤ੍ਰ ਗੰਗਾ ਆਦਿ ਆਏ ਤਯੋ ਤ੍ਰਿਬੇਨੀ ਧਨ॥  
 ਦੀਨੋ ਦਿਜ ਪੀਨਨ<sup>4</sup> ਕੋ ਬੀਨ<sup>5</sup> ਸਰਬੰਸ ਦਾਨ  
 ਕੀਨੋ ਜਸ ਭਾਨ<sup>6</sup> ਕੋ ਪ੍ਰਕਾਸ ਅਪ੍ਰਮਾਨੋ ਪਨ॥  
 ਅਵਕਾਸ<sup>7</sup> ਪਾਇ ਆਇ ਕਰ ਅਰਦਾਸ ਮਾਗਯੋ  
 ਸੁਖ ਰਾਸ ਪਾਸ ਪੁਤ੍ਰ ਪਾਵਨ ਪਰਮ ਮਨ॥੧੧॥  
 ਬੋਲੇ ਅਸਧੁਜ ਆਪ ਐਹੈ ਅਸਧੁਜ ਜਾਕੋ  
 ਜਾਪਤ ਹੋ ਜਾਪ ਗੁਰੂ ਨਾਨਕ ਅਕਾਲ ਕੋ॥  
 ਮਾਰਿ ਕੈ ਮਲੇਛਨ ਮਸੰਦਨ ਕੋ ਟਾਰਿ ਕੈ  
 ਧਾਰਿ ਕੈ ਅਨੰਦ ਪੰਥ ਕਰਿ ਹੈ ਕ੍ਰਿਪਾਲ ਕੋ॥  
 ਤਾਹੀਂ ਅਰਦਾਸ ਤੇ ਪ੍ਰਕਾਸ ਭਯੋ ਸ੍ਰੀ ਗੁਰ ਕੋ  
 ਆਏ ਪੁਨਿ ਕਾਸੀ ਮਾਹਿ ਸੰਗਤਿ ਨਿਹਾਲ ਕੋ॥  
 ਸਬਦ ਕੋ ਕੋ ਠਾਕਰਿ ਸਭ ਸੁਖ ਸੋ ਠਾਕਰ  
 ਪਾਪਨ ਕੋ ਪੋਠਾ<sup>8</sup> ਕਰ ਸੰਗਤ ਬਿਸਾਲ<sup>9</sup> ਕੋ॥੧੨॥  
 ਗਏ ਪੁਨ ਸਾਹਿਬ ਮੁਸਾਹਿਬ ਭਗਤ ਸੰਗ  
 ਸਹਿਰ ਸੁ ਨਾਮਕ ਸਹਸਰਾਉ ਜਾ ਕੋ ਹੈ॥  
 ਸੇਵਕ ਸੁ ਸਾਚਾ ਚਾਚਾ ਫਗੂ ਨਾਮ ਤਾ ਪੈ ਹੋਰ  
 ਕ੍ਰਿਪਾ ਸੋਊ ਬਾਚਾ<sup>10</sup> ਚਾਚਾ ਤਾਤੇ ਨਾਮ ਤਾ ਕੋ ਹੈ॥  
 ਅਘਟਨ ਘਟਨਾ ਸੁਜਸ ਸਤਗੁਰੂ ਜੂ ਕੋ  
 ਪਟਨਾ ਬਿਰਾਜਤੇ ਹੀ ਆਯੋ ਨ੍ਰਿਪ ਬਾਕੋ ਹੈ॥

1. ਨੀਚ।

2. ਪਾਪੀ।

3. ਤਾਪਾਂ ਦਾ ਹਨਨ (ਖਾਤਮਾ)।

4. ਵ੍ਰਿਧੀ ਨੂੰ ਪ੍ਰਾਪਤ ਹੋਇਆ।

5. ਬੀਨਨਾ, ਵੇਖਣਾ।

6. ਸੁਰਜ।

7. ਛੁਟੀ।

8. ਪੁੱਠਾ।

9. ਵਿਸ਼ਾਲ।

10. ਵੇਖਿਆ।

ਤਾਹੀ ਕੀ ਸਹਾਇ ਹੇਤ ਤਾਕੇ ਸੰਗ ਜਾਇ ਭਾਇ  
 ਤਾਹਿ ਸੇ ਜਿਤਾਇ ਰਾਖਯੋ ਜਨ ਪਨ ਸਾਕੇ ਹੈ॥੧੩॥  
 ਸੂਰਤ ਬਿਰਾਗ ਕੀ ਬਿਸੁਰਤ ਰਹਤ ਸਦਾ  
 ਗਯਾਨ ਹੂੰ ਕੀ ਮੂਰਤ ਸੇ ਝੂਰਤ ਰਹਤ ਹੈ॥  
 ਸਮ ਦਮ ਦਯਾ ਤਪੇ ਤਤਿਖੜਾਂ<sup>1</sup> ਆਇ ਸਾਧਨ ਕੀ  
 ਸੈਨਾ ਸੇ ਅਰਧਨ ਕੀ ਨੂਰਤ ਰਹਤ<sup>2</sup> ਹੈ॥  
 ਸਾਚੇ ਪਾਤਿਸਾਹ ਸਾਹ ਅਸਧੁਜ ਹੇਰ ਕਰ  
 ਸਿਧ ਮੰਡਲੀ ਕੀ ਸਿਧ ਪੂਰਤ ਰਹਤ ਹੈ॥  
 ਤੂਰਤ ਰਹਤ ਮਹਾ ਮੋਹ ਜਾਲ ਸਿੰਖਲ<sup>3</sup> ਕੇ  
 ਭਕਿਓ ਗਾਨ ਭਾਨ ਭਾਉ ਧੂਰਤ<sup>4</sup> ਰਹਤ ਹੈ॥੧੪॥  
 ਬਰਵੈ॥  
 ਜਹਿ ਗੁਨ ਗਾਵਤ ਪਾਵਤ ਸੇਸ ਨ ਅੰਤ॥  
 ਤਿਹ ਗੁਨ ਇਤ ਕੇ ਕਰ ਸਕ ਅਮਿਤ ਅਨੰਤ॥੧॥  
 ਇਤਿ ਸ੍ਰੀ ਗੁਰ ਕੀਰਤਿ ਕਬਿਤਾਵਲੀ ਗੁਰ ਗੁਨ ਗਨ ਮੁਕਤਾਵਲੀ  
 ਬਾਬਾ ਸੁਮੇਰ ਸਿੰਘ ਬਿਧਿ ਕਰ ਬਦਨਦਾਰ  
 ਸ੍ਰੀ ਗੁਰ ਕ੍ਰਿਤਾ ਪਰਿਪੂਰਤ ਪ੍ਰਾਪਤਾ ਸੁਭਾਃ ਭਵਤੁ ਨਵਮੋ ਧਿਆਇ॥੧੫॥

---

1. ਸਰਦੀ-ਗਰਮੀ ਆਦਿ ਸਹਾਰਨ ਦੀ ਸਮਰਥਾ।

2. ਨੂੜਤ (ਨੂੜਣਾ ਬੰਨ੍ਹਨਾ ਭਾਵ) ਬੰਧਨ ਮੁਕਤ।

3. ਸੰਗਲੀ, ਜੰਜੀਰ।

4. ਛਲ, ਕਪਟ।



## ਸ੍ਰੀ ਗੁਰੂ ਪੰਥ ਪ੍ਰਕਾਸ਼

ਸਿਰਲੇਖ	: ਸ੍ਰੀ ਗੁਰੂ ਪੰਥ ਪ੍ਰਕਾਸ਼
ਲੇਖਕ	: ਗਿਆਨੀ ਗਿਆਨ ਸਿੰਘ <sup>1</sup>
ਮੁੱਖ ਵਿਸ਼ਾ	: ਗੁਰੂ ਸਾਹਿਬਾਨ ਅਤੇ ਖਾਲਸੇ ਦਾ ਇਤਿਹਾਸ।
ਪ੍ਰਕਾਸ਼ਿਤ	: ਪਹਿਲੀ ਵਾਰ ਇਹ ਗ੍ਰੰਥ ਸੰਮਤ 1936 (1879 ਈ.) ਵਿਚ ਦਿਲੀ ਤੋਂ ਹਾਫਜ਼ ਅਜ਼ੀਜ਼ੁਦੀਨ ਦੇ ਪ੍ਰਬੰਧ ਹੇਠ ਪ੍ਰਕਾਸ਼ਿਤ ਕੀਤਾ ਗਿਆ ; ਦੂਜੀ ਵਾਰੀ 1889 ਵਿਚ ਮਤਬਾ ਆਫਤਾਬ ਪ੍ਰੈਸ ਲਾਹੌਰ ਤੋਂ ਦੀਵਾਨ ਬੂਟਾ ਸਿੰਘ ਨੇ ਪ੍ਰਕਾਸ਼ਿਤ ਕੀਤਾ ; 1889 ਵਿਚ ਹੀ ਇਹ ਗ੍ਰੰਥ ਮਤਬਾ ਚਸਮੇ ਨੂਰ ਪ੍ਰੈਸ ਅੰਮ੍ਰਿਤਸਰ ਤੋਂ ਭਾਈ ਕਾਕਾ ਸਿੰਘ ਸਾਧੂ ਨੇ ਪ੍ਰਕਾਸ਼ਿਤ ਕੀਤਾ ਸੀ। (ਇਸ ਵਿਚਲੇ ਪਾਠ ਨੂੰ

- 
1. ਇਹਨਾਂ ਦਾ ਜਨਮ ਸੰਗਰੂਰ ਜ਼ਿਲੇ ਦੇ ਪਿੰਡ ਲੌਗੋਵਾਲ ਵਿਖੇ ਸ. ਭਾਗ ਸਿੰਘ ਦੇ ਘਰ ਮਾਤਾ ਦੇਸਾਂ ਦੀ ਕੁੱਖੋਂ 17 ਅਪ੍ਰੈਲ 1822 ਈ. ਨੂੰ ਹੋਇਆ। ਇਹਨਾਂ ਦਾ ਬਚਪਨ ਕਾਫੀ ਮੁਸ਼ਕਲਾਂ ਵਿਚੋਂ ਗੁਜ਼ਰਿਆ, ਪਰ ਤੀਖਣ ਬੁੱਧੀ ਕਾਰਨ ਇਹਨਾਂ ਨੂੰ ਮਹਾਰਾਜਾ ਰਣਜੀਤ ਸਿੰਘ (1780-1839) ਅਤੇ ਮਹਾਰਾਜਾ ਕਰਮ ਸਿੰਘ ਪਟਿਆਲਾ (1798-1845) ਕੋਲ ਨੌਕਰੀ ਕਰਨ ਦਾ ਮੌਕਾ ਮਿਲਿਆ। ਵਿਦਿਆ ਦੀ ਖਿੱਚ ਕਾਰਨ ਇਹ ਨਿਰਮਲਾ ਸੰਪ੍ਰਦਾਇ ਨਾਲ ਜੁੜ ਗਏ ਅਤੇ ਪੰਡਿਤ ਤਾਰਾ ਸਿੰਘ ਨਰੋਤਮ ਕੋਲੋਂ ਵਿਦਿਆ ਗ੍ਰਹਿਣ ਕੀਤੀ। ਖੋਜੀ ਬਿਰਤੀ ਕਾਰਨ ਇਹਨਾਂ ਨੇ ਥਾਂ-ਥਾਂ ਘੁੰਮ ਕੇ ਸਿੱਖ ਇਤਿਹਾਸ ਨਾਲ ਸੰਬੰਧਿਤ ਘਟਨਾਵਾਂ ਦੀ ਜਾਣਕਾਰੀ ਇਕੱਤਰ ਕੀਤੀ ਅਤੇ ਫਿਰ ਇਹਨਾਂ ਨੂੰ ਲੜੀਵਾਰ ਕਲਮਬੰਦ ਕਰ ਕੇ ਪਾਠਕਾਂ ਦੇ ਸਨਮੁੱਖ ਪੇਸ਼ ਕੀਤਾ। ਭਾਈ ਸੰਤੋਖ ਸਿੰਘ ਤੋਂ ਬਾਅਦ ਗਿਆਨੀ ਗਿਆਨ ਸਿੰਘ ਪਹਿਲੇ ਵਿਦਵਾਨ ਹੋਏ ਜਿਨ੍ਹਾਂ ਨੇ ਦਸ ਗੁਰੂ ਸਾਹਿਬਾਨ ਦਾ ਇਤਿਹਾਸ ਇਕੋ ਥਾਂ ਲਿਖਣ ਦਾ ਸਫਲ ਯਤਨ ਕੀਤਾ। ਗੁਰ-ਇਤਿਹਾਸ ਦੇ ਨਾਲ-ਨਾਲ ਇਹਨਾਂ ਨੇ ਸਿੱਖ ਇਤਿਹਾਸ ਦੀਆਂ ਮਹੱਤਵਪੂਰਨ ਘਟਨਾਵਾਂ ਦਾ ਵਿਸਤਾਰ ਪੂਰਬਕ ਵਰਨਨ ਵੀ ਕੀਤਾ ਹੈ। ਸਿੱਖ ਧਰਮ ਅਤੇ ਇਤਿਹਾਸ ਸੰਬੰਧੀ ਚਾਨਣਾ ਪਾਉਣ ਵਾਲੀਆਂ ਇਹਨਾਂ ਦੀਆਂ ਪ੍ਰਮੁੱਖ ਰਚਨਾਵਾਂ ਇਹ ਹਨ - *ਇਤਿਹਾਸ ਭਾਈ ਰੂਪ ਚੰਦ*, *ਇਤਿਹਾਸ ਰਿਆਸਤ ਬਾਗੜੀਆਂ*, *ਗੁਰਧਾਮ ਸੰਗ੍ਰਹਿ*, *ਤਵਾਰੀਖ਼ ਸ੍ਰੀ ਅੰਮ੍ਰਿਤਸਰ*, *ਤਵਾਰੀਖ਼ ਗੁਰੂ ਖ਼ਾਲਸਾ (ਦੋ ਭਾਗ)*, *ਤਵਾਰੀਖ਼ ਲਾਹੌਰ*, *ਨਿਰਮਲ ਪੰਥ ਪ੍ਰਦੀਪਕਾ*, *ਭੂਪਿੰਦਰਾਨੰਦ*, *ਰਿਪੁਦਮਨ ਪ੍ਰਕਾਸ਼*, ਆਦਿ। ਇਹਨਾਂ ਅਨਮੋਲ ਕ੍ਰਿਤੀਆਂ ਦੇ ਰਚਾਇਤਾ ਗਿਆਨੀ ਗਿਆਨ ਸਿੰਘ 24 ਸਤੰਬਰ 1921 ਈ. ਨੂੰ ਅਕਾਲ-ਚਲਾਣਾ ਕਰ ਗਏ ਸਨ।

ਇਸ ਸਰੋਤ ਪੁਸਤਕ ਵਿਚ ਸ਼ਾਮਲ ਕੀਤਾ ਗਿਆ ਹੈ।<sup>1</sup> ਇਸ ਤੋਂ ਬਾਅਦ ਇਹ ਗ੍ਰੰਥ ਕਈ ਵਾਰੀ ਛਪ ਚੁਕਿਆ ਹੈ, ਜਿਵੇਂ- ਭਾਈ ਚਤਰ ਸਿੰਘ ਜੀਵਨ ਸਿੰਘ, ਅੰਮ੍ਰਿਤਸਰ, 1923 (ਛੇਵੀਂ ਵਾਰ) ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1987; ਗਿਆਨੀ ਕਿਰਪਾਲ ਸਿੰਘ (ਸੰਪਾ.), ਮਨਮੋਹਨ ਸਿੰਘ ਬਰਾੜ, ਮਕਾਨ ਨੰ. 1008, ਗਲੀ ਸ਼ਹੀਦ ਬੁੰਗਾ, ਨੇੜੇ ਕੋਲਸਰ, ਅੰਮ੍ਰਿਤਸਰ, 1970.

ਅੰਮ੍ਰਿਤਸਰ ਤੋਂ ਪੱਥਰ-ਛਾਪੇ ਵਿਚ ਪ੍ਰਕਾਸ਼ਿਤ ਹੋਏ 1889 ਵਾਲੇ ਸੰਸਕਰਣ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 110-119 ਤਕ ਦੇਖੀ ਜਾ ਸਕਦੀ ਹੈ :

1. ਇਸ ਐਡੀਸ਼ਨ ਤੋਂ ਪਾਠ ਲੈਣ ਦੇ ਦੋ ਮੁੱਖ ਕਾਰਨ ਹਨ, ਪਹਿਲਾ- ਦਿੱਲੀ ਅਤੇ ਲਾਹੌਰ ਤੋਂ ਪ੍ਰਕਾਸ਼ਿਤ ਹੋਏ ਐਡੀਸ਼ਨਾਂ ਵਿਚ ਪੂਰਾ ਪਾਠ ਸ਼ਾਮਲ ਨਹੀਂ ਸੀ ਹੋ ਸਕਿਆ। ਇਸ ਗੱਲ ਦੀ ਸੂਚਨਾ ਗਿਆਨੀ ਜੀ ਨੇ ਵਿਚਾਰਾਧੀਨ ਐਡੀਸ਼ਨ ਦੇ ਅੰਤ ਵਿਚ ਇਕ ਇਸਤਿਹਾਰ ਦੇ ਕੇ ਇਸ ਤਰ੍ਹਾਂ ਦਿਤੀ ਹੈ, "ਸਰਬ ਗੁਰੂ ਕੇ ਪਿਤਾਰਿਓਂ ਕੇ ਪ੍ਰਗਟ ਹੋ ਕਿ ਪਹਲੇ ਭੀ ਮੈਨੇ ਇਹ ਪੁਸਤਕ ਦਿੱਲੀ ਮੈਂ ਛਪਵਾਯਾ ਥਾ ਮਗਰ ਉਸ ਵਕਤ ਬਹੁਤ ਕਥਾ ਬਿਨਾ ਪ੍ਰਾਪਤੀ ਕੇ ਰਹਿ ਗਈ ਥੀ। ਫਿਰ ਹਮਕੇ ਬਹੁਤ ਪ੍ਰੇਮੀਓਂ ਨੇ ਯਿਹ ਕਹਾ ਕਿ ਸ੍ਰੀ ਗੁਰੂ ਨਾਨਕ ਪ੍ਰਕਾਸ਼ ਔਰ ਸੂਰਜ ਪ੍ਰਕਾਸ਼ ਔਰ ਗੁਰੂ ਬਿਲਾਸ ਆਦੀ ਬਹੁਤ ਬੜੇ ਗ੍ਰੰਥ ਹੈ ਔਰ ਬਹੁਤ ਬਿਸਤਾਰ ਪੂਰਬਕ ਹੈ ਸੋ ਹਮ ਕੋਂ ਪੜਨੇ ਕੀ ਇਤਨੀ ਫੁਰਸਤ ਨਹੀ ਹੋਤੀ ਜੇਕਰ ਆਪ ਕ੍ਰਿਪਾ ਕਰੇ ਤਾਂ ਇਨ੍ਹਾਂ ਗ੍ਰੰਥਾਂ ਨੂੰ ਸੰਛੇਪ ਕਰਕੇ ਛਾਪੋ ਤਾਂ ਅਸੀਂ ਲੋਕ ਗੁਰੂਆਂ ਦੇ ਜੀਵਨ ਚਰਿਤ੍ਰ ਪੜ ਕਰ ਲਾਭ ਉਠਾਈਏ। ਤਦ ਮੈਨੇ ਦੀਵਾਨ ਬੂਟਾ ਸਿੰਘ ਲਾਹੌਰ ਦੇ ਕਹਨ ਪਰ ਉਸੇ ਤਰ੍ਹਾਂ ਸੰਛੇਪ ਕਰਨਾ ਸ਼ੁਰੂ ਕੀਤਾ ਔਰ ਦੀਵਾਨ ਬੂਟਾ ਸਿੰਘ ਛਪਵਾਨੇ ਲਗਾ ਜਿਸ ਕਾ ਨਾਮ ਹਮਨੇ ਸੰਛੇਪ ਸੂਰਜ ਪ੍ਰਕਾਸ਼ ਰਖਨਾ ਥਾ ਮਗਰ ਅਫਸੋਸ ਕਿ ਦੀਵਾਨ ਬੂਟਾ ਸਿੰਘ ਨੇ ਵੇਹ ਪੂਰਾ ਨਾਂ ਹੋਨੇ ਦੀਆ ਵਜਾ ਇਸਕੀ ਹਮਕੇ ਯਿਹ ਮਾਲੂਮ ਹੋਤੀ ਹੈ ਕਿ ਕੁਛ ਅਰਸੇਂ ਸੇ ਹਮਰੇ ਨੇੜ ਦੁਖਨੇ ਆ ਗਏ ਔਰ ਬਹੁਤ ਮੁਦਤ ਕਿਛੁ ਲਿਖਾ ਪੜ ਨਹੀ ਥਾ। ਇਨਹੀਂ ਦਿਨੋਂ ਮੇਂ ਭਾਈ ਕਾਕਾ ਸਿੰਘ ਨੇ ਦਿੱਲੀ ਕੇ ਛਪੇ ਹੋਏ ਸੇ ਨਕਲ ਕਰਕੇ ਛਾਪਨਾ ਸ਼ੁਰੂ ਕਰ ਦੀਆ ਔਰ ਛਾਪਨੇ ਕਾ ਇਖਤਿਆਰ ਹਾਸਲ ਕਰ ਲੀਆ ਜਬ ਦੀਵਾਨ ਨੇ ਯਿਹ ਸੁਨਾ ਕਿ ਅੰਮ੍ਰਿਤਸਰ ਮੈ ਔਰ ਪੰਥ ਪ੍ਰਕਾਸ਼ ਛਪ ਰਹਾ ਹੈ ਤਬ ਆਪਨੇ ਸੰਛੇਪ ਸੂਰਜ ਪ੍ਰਕਾਸ਼ ਕੇ ਵਹਾਂ ਕਾ ਵਹਾਂ ਹੀ ਜਿਤਨਾ ਛਪ ਚੁਕਾ ਥਾ ਬੰਦ ਕਰ ਦੀਆ ਔਰ ਜਿਲਦ ਕੀ ਤਰਹ ਕਰਕੇ ਪੰਥ ਪ੍ਰਕਾਸ਼ ਕੇ ਨਾਮ ਸੇ ਬੇਚਨਾ ਸ਼ੁਰੂ ਕਰ ਦੀਆ ਔਰ ਉਸ ਮੇ ਬਹੁਤ ਕਥਾ ਪ੍ਰਸੰਗ ਰੈਹ ਗਏ ਹੈਂ ਔਰ ਸ੍ਰੀ ਗੁਰੂ ਦਸਮ ਪਾਤਸ਼ਾਹੀ ਕੀ ਕਥਾ ਉਸਮੇਂ ਹੁਸੈਨੀ ਕੇ ਪੂਰੇ ਜੰਗ ਤਕ ਭੀ ਨਹੀਂ ਦੇਖਨੇ ਵਾਲੇ ਖੁਦ ਦੇਖ ਲੇਂਗੇ। ਫਿਰ ਜਬ ਹਮਨੇ ਉਸ ਕੇ ਬਿਕਤਾ ਦੇਖਾ ਤੇ ਜੋ ਕਥਾ ਮੈਨੇ ਉਸ ਕੇ ਵਾਸਤੇ ਬਨਾਈ ਥੀ ਵੇਹ ਭਾਈ ਕਾਕਾ ਕੇ ਦੇ ਦਈਂ ਔਰ ਛਾਪਨੇ ਕਾ ਇਖਤਿਆਰ ਦੇ ਦੀਆ ਸੋ ਭਾਈ ਕਾਕਾ ਸਿੰਘ ਨੇ ਇਸ ਗ੍ਰੰਥ ਮੈ ਵੇਹ ਸਬ ਕਥਾ ਛਾਪ ਦਈ ਹੈਂ ਔਰ ਬਹੁਤ ਸੁਧਾਈ ਕੀਤੀ ਗਈ ਹੈ। ਦੀਵਾਨ ਵਾਲੇ ਔਰ ਇਸਮੇਂ ਇਤਨਾ ਫਰਕ ਹੈ ਕਿ ਇਸਮੇਂ 30-31 ਕਥਾ ਜਿਜਾਦਾ ਹੈਂ ਉਸਮੇਂ ਕਮ ਹੈਂ।" ਦੂਜਾ- ਇਸ ਐਡੀਸ਼ਨ (ਪੱਥਰ-ਛਾਪ) ਤੋਂ ਬਾਅਦ ਜੋ ਐਡੀਸ਼ਨ ਪ੍ਰਿੰਟਿੰਗ ਪ੍ਰੈਸਾਂ ਵਿਚ ਛਪੇ, ਉਹ ਹਮੇਸ਼ਾ ਵਾਦ-ਵਿਵਾਦ ਵਿਚ ਹੀ ਘਿਰੇ ਰਹੇ।

## ਮੂਲ-ਪਾਠ

ਦੋਹਰਾ॥

ਗ੍ਰਾਮ ਬਕਾਲਾ ਬਜਾਸ ਤਟ<sup>1</sup> ਮੱਦ੍ ਦੇਸ ਮੈ ਆਹਿ॥

ਨੌਮ ਗੁਰੂ ਬੇ ਰਹਿਤ ਤਬ ਤਹਾਂ ਮੋਦ<sup>2</sup> ਮਨ ਪਾਹਿ॥੧੬॥

ਚੌਪਈ।

ਅਸ੍ਰਮ ਗੁਰੂ ਜੋ ਗਏ ਸੁਨਾਏ॥ ਯਾਂਤੇ ਸਿੱਖ ਅਧਿਕ ਤਹ ਆਏ॥

ਔਰ ਸੋਢੀਅਨ ਭੀ ਸੁਨ ਪਾਈ॥ ਆਇ ਮੰਜੀਆਂ ਤਹਾਂ ਲਗਾਈ॥

ਸੋਢੀ ਸਾਹਿਬਜਾਦੇ ਤਬ ਹੀ॥ ਹੁਤੇ ਗਿਆਰਾਂ ਜਗ ਮੈਂ ਸਬ ਹੀ॥

ਬਾਕੀ ਬਖਸਾਂ ਕੇ ਜਨ ਆਏ॥ ਬਿਰੇ ਮੰਜੀਆਂ ਬਾਈ ਲਾਏ॥

ਸਬ ਮਸੰਦ ਇਹੁ ਸਾਰ<sup>3</sup> ਸੁਨੈ ਕੈ॥ ਆਏ ਤਹਿ ਸਭ ਸੰਗਤ ਲੈ ਕੈ॥

ਜੋ ਮੰਜੀ ਵਾਲਾ ਜਿਸ ਤਾਈਂ॥ ਦੋ ਮਸੰਦ ਕੇ ਰਿਸਵਤ ਜਾਈ॥

ਸੋ ਮਸੰਦ ਨਿਜ ਸੰਗਤ ਲੈ ਕੈ॥ ਭੋਟ ਦਿਲਾਵਤ ਤਹਾਂ ਝੁਕੈ ਕੈ॥

ਪਰੀ ਲੂਟ ਤਬ ਨਾਦ੍ਰਸਾਹੀ॥ ਕਹਿਲਾਵਤ ਦਿਢ ਬ੍ਰਤੀ<sup>4</sup> ਯਾਹੀ॥

ਅੰਧੀ ਨੂੰ ਬੋਲਾ ਘਾੜੀਸੈ॥ ਨਾਂ ਓਹੁ ਸੁਣੇ ਨ ਉਸ ਨੂ ਦੀਸੈ॥

ਬਿਨ ਮਾਲਕ ਰਖਵਾਰੇ ਭੇਤੈ॥ ਚਰ ਚਰ ਮ੍ਰਿਗ ਉਜਾਰੈਂ ਖੇਤੈਂ॥<sup>5</sup>

ਲੇਭੀ ਗੁਰੂ ਲਾਲਚੀ ਚੇਲੇ॥ ਦੋਨੋ ਖੇਲਣ ਦਾਉ ਨਵੇਲੇ॥

ਸੋਢੀ ਧੀਰ ਮੱਲ ਲੋ ਜੇਈ॥ ਇਕ ਇਕ ਗੁਰੂ ਬਨਜੋਂ ਚਹਿ ਤੇਈ॥

ਅਜਮਤ ਨਾਹਿ ਕਿਸੀ ਕੇ ਪਾਹੈ॥ ਥੁੰਕੀ<sup>7</sup> ਬੜੇ ਪਕਾਵਨ ਚਾਹੈ॥

ਯਾਹੀ ਤੈ ਜੋ ਸਿੱਖ ਸਿਆਣੇ॥ ਬੈਠੇ ਪਿਖਤ ਗੁਰੂ ਕੇ ਭਾਣੇ॥

ਨਾਹਿ ਕਿਸੀ ਕੋ ਮਾਨੈ ਪੂਜੈਂ॥ ਚੈਹੈ ਪ੍ਰਗਟੈ ਗੁਰੁ ਸਸਿ ਦੂਜੈਂ<sup>8</sup>॥

ਤਬ ਲੋ ਸਿੱਖ ਲੁਬਾਣਾ ਆਯੋ॥ ਮੱਖਣ ਸਾਹ ਧਨੀ ਬਿਦਤਾਯੋ<sup>9</sup>॥

ਤਿਸ ਨੇ ਸਭ ਕੈ ਪਰਖਨ ਹੇਤੈ॥ ਇਕ ਇਕ ਸਰਫੀ ਦਈ ਸਹੇਤੈ<sup>10</sup>॥

1. ਕਿਨਾਰਾ।

2. ਅਨੰਦ।

3. ਸਮਾਚਰ, ਖ਼ਬਰ।

4. ਦ੍ਰਿੜ, ਪੱਕੀ ਮਰਯਾਦਾ ਵਾਲਾ।

5. ਮਾਲਕ ਤੋਂ ਸੱਖਣੇ ਘਰ ਦੇ ਰਖਵਾਲੇ ਭੇਤੀ ਹੋ ਜਾਂਦੇ ਹਨ ਅਤੇ ਮਿਰਗਾਂ (ਪਸ਼ੂਆਂ) ਵਾਂਗ ਖੇਤ ਦਾ ਉਜਾੜਾ ਕਰਦੇ ਹਨ।

7. ਥੁੱਕ ਨਾਲ।

8. ਦੂਜ ਦਾ ਚੰਨ।

9. ਮਸ਼ਹੂਰ, ਪ੍ਰਸਿੱਧ।

10. ਹਿਤ ਨਾਲ।

ਕਰੀ ਤਸੱਲੀ ਨਾਹਿ ਕਿਸੀ ਨੈ॥ ਬੂਝੋ ਯਾ ਬਿਧਿ ਫੇਰ ਤਿਸੀ ਨੈ॥  
 ਸਾਹਿਬਜ਼ਾਦਾ ਹੈ ਕੋਊ ਔਰੈ॥ ਲੋਗੈਂ ਕਹਯੋ ਅਹੇ<sup>1</sup> ਇਕ ਗੋਰੈ<sup>2</sup>॥  
 ਤੇਗ ਬਹਾਦਰ ਮਸਤ ਵਿਚਾਰਾ॥ ਸੁਨ ਕੈ ਪਹੁੰਚਯੋ ਤਹੀਂ ਉਦਾਰਾ<sup>3</sup>॥  
 ਕੋਠੇ ਅੰਦਰ ਪਰੇ ਲਖਾਏ<sup>4</sup>॥ ਧਰੀ ਅਸ਼੍ਰਫੀ ਉਨ ਇਕ ਜਾਏ॥  
 ਗੁਰੂ ਕਹਯੋ ਹਮਰੀ ਪੰਜ ਸੈ ਹੈ॥ ਕਢਯੋ ਜਹਾਜ਼ ਤੁਮਾਰੇ ਮੈ ਹੈ॥  
 ਸੁਨ ਮਨ ਤਨ ਧਨ ਤਾਂਹਿ ਚਵਾਯੋ॥ ਲੱਭਾ ਗੁਰੂ ਉੱਚ ਧੁਨਿ ਗਾਯੋ॥  
 ਬੁੱਢੇ ਕੇ ਪੋਤ੍ਰ ਗੁਰਦਿੱਤੇ॥ ਚਿੰਨ੍ਹ ਗੁਰਜਾਈ ਕੇ ਸਭ ਦਿਤੇ॥  
 ਸੰਗਤਿ ਸਹਿਤ ਮਸੰਦਹਿ ਆਈ॥ ਪੂਜੇ ਗੁਰੂ ਬਹੁ ਭੇਟ ਚਵਾਈ॥੧੭॥  
 ਦੇਹਰਾ॥  
 ਉੱਦਯਾਚਲ<sup>5</sup> ਘਰ ਤੈ ਉਦੇ ਭਏ ਗੁਰੂ ਸਮ ਭਾਨ<sup>6</sup>॥  
 ਭਗੇ ਨਿਸਾਚਰ<sup>7</sup> ਕੂਰ<sup>8</sup> ਗੁਰੂ ਤਮ ਝਗਰਾ ਭਯੋ ਹਾਨ॥੧੮॥  
 ਤੇਗ ਬਹਾਦਰ ਨੌਮ ਗੁਰੂ ਸਿਖੀ ਲਈ ਸੰਭਾਰ॥  
 ਪਸ਼ੂ ਹਰਜਾਵੈ<sup>9</sup> ਜਜੋਂ ਕਵੈ ਆਇ ਖੇਤ ਰਖਵਾਰ॥੧੯॥  
 ਚੌਪਈ॥  
 ਤਹਿ ਤੇ ਅੰਮ੍ਰਿਤਸਰ ਗੁਰੂ ਗਏ॥ ਬੇਮੁਖ ਅਧਿਕ ਪੁਜਾਰੀ ਭਏ॥  
 ਲਾਇ ਕਿਵਾੜ ਦਰਸਨੀ ਦਰ ਕੇ॥ ਦੈ ਤਾਲਾ ਕੂਕਰ ਭਏ ਘਰ ਕੇ॥  
 ਡਰੇ ਛੀਨ ਲੈਂਹ ਮਤ ਗੁਰੂ ਹਮ ਸੈਂ॥ ਹਮ ਸਬ ਜੈ ਹੈਂ ਅਪਨੇ ਕਮ<sup>10</sup> ਸੈਂ॥  
 ਬੇਪਰਵਾਹਿ ਗੁਰੂ ਨਹਿ ਚਾਹਾ॥ ਨਾਇ ਸੁਧਾਸਰ<sup>11</sup> ਅਏ ਪਿਛਾਹਾ॥  
 ਵੱਲੇ ਨਾਮ ਗਾਮ ਨਿਸ<sup>12</sup> ਕਾਟੀ॥ ਆਈ ਮਾਈ ਧਈ ਉਚਾਟੀ॥  
 ਭਗਤੀ ਪ੍ਰੇਮ ਸਿਦਕ ਬਰ ਲੈ ਕੈ॥ ਫੇਰ ਫਿਰੀਂ ਬਹੁ ਸੇਵਾ ਕਰੈ ਕੈ॥  
 ਤਹਿ ਤੈ ਚਲ ਗੁਰੂ ਮਗ ਜਨ ਤਾਰਤ॥ ਆਏ ਕੀਰਤਿਪੁਰ ਮੁਦ<sup>13</sup> ਧਾਰਤ॥

1. ਹੈ।

2. ਭਾਰੀ, ਵਡੇਰਾ।

4. ਵੇਖੋ।

6. ਸੂਰਜ।

8. ਬੂਠੇ।

10. ਕੰਮ।

12. ਰਾਤ।

3. ਸਾਹੂਕਾਰ।

5. ਇਕ ਪਹਾੜ ਦਾ ਨਾਂ।

7. ਚੰਨ।

9. ਹਰਾ ਖੇਤ ਖਾਣ ਵਾਲੇ ਪਸ਼ੂ ਨੂੰ।

11. ਅੰਮ੍ਰਿਤ ਸਰੋਵਰ।

13. ਅਨੰਦ।

ਕੇਤਕ ਦਿਵਸ ਬਸੇ ਜਬ ਤਹਾਂ॥ ਆਵਨ ਲਗੀ ਸੰਗਤੈਂ ਮਹਾਂ॥  
 ਸੋਢੀ ਸੂਰਯ ਮਲ ਯੁਤ ਪੂਰੈ॥ ਲਗਯੋ ਰਖਨ ਜਬ ਰਾਰਿ<sup>1</sup> ਕਸੂਤੈਂ॥  
 ਤਬ ਗੁਰੂ ਜਰ<sup>2</sup> ਖਰੀਦ ਕਰ ਧਰਤੀ॥ ਗਾਮ ਬਸਾਯੋ ਨਦਿ ਤਟ ਜਰਤੀ<sup>3</sup>॥  
 ਆਨੰਦਪੁਰ ਆਨੰਦਪੁਰ ਗੁਰੂ॥ ਧਾਮ ਬਨਾਨੇ ਕੀਨੇ ਸੁਰੂ॥  
 ਤਹਿ ਭੀ ਸੋਢੀ ਜਬੈ ਬਖੇਰੇ॥ ਲਗੇ ਰਖਨ ਗੁਰੂ ਸੰਗ ਬਧੇਰੇ॥  
 ਧੀਰ ਮੱਲ ਅਰ ਰਾਮ ਰਾਇ ਸੇ॥ ਕਰੈ ਉੱਪਦ੍ਰਵ<sup>4</sup> ਅਨਿਕ ਆਇ ਸੇ॥  
 ਕਰਨ ਹੇਤ ਤਬ ਤੀਰਥ ਸਾਰੇ॥ ਗੁਰੂ ਮਾਲਵੇ ਦੇਸ ਪਧਾਰੇ॥  
 ਲੰਗ ਟਹਿਲਪੁਰ ਮੁਲੋਵਾਲੈਂ॥ ਸੇਖੇ ਹੰਢਾਏ ਤਤਕਾਲੈਂ॥  
 ਪਹੁੰਚ ਢਿਲਵੀਂ ਗਿਲੀ ਡਿੱਖੀ॥ ਤਲਵੰਡੀ ਸਾਬੋ ਕੀ ਪਿੱਖੀ॥  
 ਬੁਰਜ ਦੁਰਗਾ ਤੇ ਬਾ ਇਕ ਬਾਹਰ॥ ਬਰਮੀਂ ਤਾਂ ਪਰ ਬੀ ਬਡ ਜਾਹਰ॥  
 ਤਿਸ ਕੀ ਗੁਰੂ ਪ੍ਰਕ੍ਰਮਾ ਕਰਕੈ॥ ਬੰਦਨ ਕਰ ਬੈਠੇ ਮੁਦ ਭਰਕੈ॥  
 ਸਿੱਖਨ ਕੇ ਬੁਝਨ ਪਰ ਗਾਈ॥ ਇਹਾਂ ਕ੍ਰਿਸਨ ਬੈਠਤ ਬੇ ਆਈ॥  
 ਜਬ ਕੌਰਵ ਪਾਂਡਵ ਬੇ ਲਰਤੇ॥ ਭੋਜਨ ਆਇ ਇਹਾਂ ਵਹਿ ਕਰਤੇ॥  
 ਭੋਜਨ ਇਹਾਂ ਕ੍ਰਿਸ਼ ਥਿਰ ਪਾਤੇ॥ ਬੰਦਨ ਜੋਗ ਜਗਾ ਇਹੁ ਯਾਤੇ॥  
 ਕ੍ਰਿਸ਼ ਅਵਤਾਰ ਪੁਰਖ ਇਕ ਹੈ ਹੈ॥ ਗੁਰੂ ਘਰ ਕੇ ਅਤਿ ਬਿਦਤ ਕਰੈ ਹੈ॥  
 ਸੋ ਆਗੇ ਅਬ ਮਮ ਕੁਲ ਭਾਂਨੂੰ॥ ਇਸ ਪਰ ਥਿਰ ਹੈ ਆਇ ਮਹਾਂਨੂੰ॥  
 ਏਹੁ ਦਮਦਮਾ ਹੈ ਜੇ ਨੀਕੈਂ॥ ਨੌ ਨੇਜੇ ਬਨਹੈ ਤੁੰਗ ਨੀਕੈਂ॥  
 ਸਰਬ ਜਗਤ ਮੈਂ ਅਤਿ ਬਿਦਤੈ ਹੈ॥ ਕਾਂਸੀ ਏਹੁ ਗੁਰੂ ਕੀ ਬੈ ਹੈ॥  
 ਅੰਨਪੂਰਣਾ ਦੇਗ ਚਲੈ ਹੈ॥ ਗ੍ਰੰਥ ਗੁਰੂ ਸਮ ਬੇਦ ਖੁਲੈ ਹੈ॥  
 ਏਹੁ ਸਰੋਵਰ ਪਿਖੀ ਅਤ ਜੋਈ॥ ਮਨੀਕਰਣ ਕਾ ਸਮ ਇਹੁ ਹੋਈ॥  
 ਗੰਗਾ ਬਹੈ ਨਾਮ ਕੀ ਧਾਰਾ॥ ਬਿਸ਼੍ਵੇਸ਼੍ਵਰ<sup>5</sup> ਹੈ ਗੁਰਦਰਵਾਰਾ॥  
 ਪੂਰਬ ਏਕ ਜਨਮ ਕੇ ਮਾਂਗੀ॥ ਕੀਨੋ ਹਮ ਤਪ ਬੈਠ ਇਹਾਂ ਹੀ॥  
 ਰਿਖੀ ਮਾਰਕੰਡਾ ਜੋ ਬੀਓ॥ ਉਨ ਭੀ ਇਸੀ ਠੌਰ<sup>7</sup> ਤਪ ਕੀਓ॥

1. ਝਗੜਾ।

2. ਦੌਲਤ।

3. ਸੋਹਣਾ।

4. ਫਸਾਦ।

5. ਕਿਲਾ।

6. ਵਿਸ਼ਵ-ਸਰੋਵਰ

7. ਥਾਂ।

ਇਮ ਕਹਿ ਗੁਰੂ ਤਿੰਹ ਸਰ<sup>1</sup> ਤੱਟ ਜਾਈ॥ ਹੇਤ ਦਿਖਾਵਨ ਸਿੱਖਨ ਤਾਈ॥  
 ਧਰਾ<sup>2</sup> ਪਾਂਚ ਹਥ ਸਾਚ ਪੁਟਾਈ॥ ਧੁੰਨੀ<sup>3</sup> ਅਪਨੀ ਕਾਢ ਦਿਖਾਈ॥  
 ਔਰ ਮਾਰਕੰਡੇ ਕੀ ਧੁੰਨੀ॥ ਕੇਰ<sup>4</sup> ਕੋਇਲੇ ਕਢੇ ਅਗੁਣੀ<sup>5</sup>॥  
 ਪਿਖ ਨਿਸਚਾ ਤਬ ਸਿਖਨ ਆਯੋ॥ ਗੁਰੁਸਰ ਨਾਮ ਤਾਲ ਕਾ ਗਾਯੋ॥  
 ਕਾਰ ਕਢੀ ਗੁਰੂ ਸਾਬ ਦੁਸਾਲੇ॥ ਮਹਿਮਾਂ ਤਿੰਹ ਦਿਖ ਰਈ ਬਿਸਾਲੇ॥  
 ਸੇਵਾ ਕਰੀ ਚੌਧਰੀ ਡੱਲੇ॥ ਤ੍ਰੈ ਦਿਨ ਰਹਿ ਗੁਰੂ ਤਹਿ ਤੇ ਚੱਲੇ॥  
 ਮੋਤ ਖਿਜਾਲ ਭਿਖੀ ਭੂਪਾਲੇ॥ ਗਾਗੇ ਸੁਰਜਨ ਭੈਣੀ ਚਾਲੇ॥  
 ਬਿਰ ਧਮਧਾਣ ਕੈਬਲੇ ਆਦੈ॥ ਸਿੱਖਨ ਕੀ ਗੁਰੂ ਭਰੀ ਮੁਰਾਦੈ॥੨੦॥  
 ਦੋਹਰਾ॥  
 ਯਾ ਬਿਧਿ ਫਿਰ ਗੁਰੂ ਮਾਲਵੇ ਦੇਸ ਅਨੇਕੈਂ ਠੋਰ॥  
 ਕੀਨ ਚਰਿਤ੍ਰ ਬਚਿਤ੍ਰ ਬਹੁ ਅਤੀ ਪਵਿਤ੍ਰ ਗੋਰ॥੨੧॥  
 ਚੌਪਈ॥  
 ਸਿਖ ਮਲਵੱਈਯਨ ਸੇਵ ਅਪਾਰੇ॥ ਕਰੀ ਖੁਸੀ ਹੈ ਗੁਰੂ ਵਹਿ ਤਾਰੇ॥  
 ਦੌਲਤ ਅਈ ਗੁਰੂ ਪੈ ਭੂਰੀ<sup>7</sup>॥ ਲੈਕਰ ਗਏ ਤੀਰਥਨ ਦੂਰੀ॥  
 ਕਾਂਸੀ ਗਯਾ ਪਰਾਗ ਵਗੈਰੇ॥ ਕੀਨੇ ਤੀਰਥ ਸਾਨੰਦ<sup>8</sup> ਪੈਰੇ<sup>9</sup>॥  
 ਬਿਸਨ ਸਿੰਘ<sup>10</sup> ਨ੍ਰਿਪ ਸੈਨਾ ਲੈ ਕੈ॥ ਚੜ੍ਹੇ ਕਾਮਰੂ ਪਰ ਖੁਨਸੈ ਕੈ॥  
 ਗੁਰੂ ਤਬੈ ਤਿਸ ਕੇ ਸੰਗ ਜੈ ਕੈ॥ ਫਤੇ ਦਿਲਾਈ ਮੱਦਦ ਕੈ ਕੈ॥

1. ਸਰੋਵਰ।

2. ਧਰਤੀ।

3. ਧੁੰਨੀ।

4. ਮਿੱਟੀ ਨੂੰ ਕੇਰ ਕੇ।

5. ਔਗ ਦੇ।

6. ਵਡੀ।

7. ਬਹੁਤ ਜ਼ਿਆਦਾ।

8. ਅਨੰਦ ਸਹਿਤ।

9. ਧੀਰਜ ਨਾਲ।

10. 'ਗੁਰੂ ਤੇਗ ਬਹਾਦਰ ਜੀ ਰਾਜਾ ਬਿਸਨ ਸਿੰਘ ਨਾਲ ਅਸਾਮ ਦੀ ਮੁਹਿੰਮ ਉਪਰ ਗਏ ਸਨ', ਅਜਿਹਾ ਲਿਖਣਾ ਗ੍ਰੰਥਕਾਰ ਦੀ ਭੁੱਲ ਹੈ, ਕਿਉਂਕਿ ਗੁਰੂ ਤੇਗ ਬਹਾਦਰ ਜੀ ਦੀ ਪੂਰਬ-ਪ੍ਰਚਾਰ ਯਾਤਰਾ ਸਮੇਂ ਤਾਂ ਇਹ ਪੈਦਾ ਵੀ ਨਹੀਂ ਹੋਇਆ ਸੀ। ਉਸ ਦਾ ਜਨਮ ਸੰਨ 1672 ਵਿਚ ਹੋਇਆ ਸੀ ਅਤੇ ਇਹ ਆਪਣੇ ਦਾਦੇ ਰਾਜਾ ਰਾਮ ਸਿੰਘ ਤੋਂ ਬਾਅਦ [1688] ਰਾਜ-ਗੱਦੀ ਉਪਰ ਬੈਠਿਆ ਸੀ, ਕਿਉਂਕਿ ਇਸ ਦਾ ਪਿਤਾ ਕੁੰਵਰ ਕ੍ਰਿਸ਼ਨ ਸਿੰਘ ਕੁੰਵਰ-ਪਦ ਵਿਚ ਹੀ ਪਰਲੋਕ ਸਿਧਾਰ ਗਿਆ ਸੀ। ਇਸ ਰਾਜੇ ਦਾ ਦੇਹਾਂਤ ਮਾਘ ਵਦੀ 7, ਸੰਮਤ 1756 (ਸੰਨ 1699) ਨੂੰ ਕਾਬਲ ਵਿਖੇ ਬੈਰੁੰਠਵਾਸ ਵਿਚ ਹੋਇਆ ਸੀ। -*ਜੈਪੁਰ ਕਾ ਇਤਿਹਾਸ*, (ਹਿੰਦੀ) ਪੰਨਾ 142-43. (ਚਲਦਾ)

ਸੁਤ ਅਸਾਮ ਪਤਿ ਕੋ ਬਰ ਦੀਓ॥ ਕਿਰਤਾਰਥ ਦਾਸਨ ਕੋ ਕੀਓ॥  
 ਠੀਕ ਕਹਿਤ ਹੈਂ ਲੋਗ ਸਿਆਨੇ॥ ਨਦੀ ਮੇਘ ਸੁਭ ਸੰਤ ਮਹਾਂਨੇ॥  
 ਜਹਿ ਜਹਿ ਜਾਵਤ ਕਰਤ ਨਿਹਾਲੈ॥ ਬਿਚਰਤ ਏਹੁ ਭੁਜੰਗਮ ਚਾਲੈ<sup>1</sup>॥  
 ਦੇਸ ਅਸਾਮ ਬੰਗਾਲਾ ਢਾਕਾ॥ ਜਗਨ ਨਾਥ ਲੋ ਪਿਖ ਬਹੁ ਬਾਂਕਾ<sup>2</sup>॥  
 ਪਟਨੇ ਮੈ ਨਿਜ ਰਖੇ ਕਬੀਲੇ॥ ਪ੍ਰਗਟੇ ਤਹਿ ਗੁਰੂ ਦਸਮ ਰੰਗੀਲੇ॥  
 ਸਭ ਤੀਰਥਨ ਕੋ ਤੀਰਥ ਕਰਕੈ॥ ਮਨੋ ਕਾਮਨਾ ਸਿੱਖਹਿ ਭਰਕੈ॥  
 ਪੁਰ ਅਨੰਦ ਮੈ ਪੁਨ ਗੁਰੂ ਆਏ॥ ਮਹਿਲ ਰਹਿਨ ਹਿਤ ਮਹਿਲ ਚਿਨਾਏ॥  
 ਬਿਦਤੇ ਦੇਸ ਬਦੇਸਨ ਸਾਰੇ॥ ਤੇਗ ਬਹਾਦਰ ਸਤਗੁਰੂ ਭਾਰੇ॥  
 ਲੋਗ ਦਰਸ ਹਿਤ ਗੁਰੂ ਢਿਗ<sup>3</sup> ਆਵੈ॥ ਬਾਂਛਤ ਪਾਇ ਧਾਮ ਨਿਜ ਜਾਵੈ॥  
 ਭੀਰ ਰਹੈ ਗੁਰਦੁਆਰ ਅਪਾਰੈ॥ ਲਗਹੈ ਦੌਲਤ ਜਿਨਸ ਅੰਬਾਰੈ॥  
 ਸੋਢੀ ਪੇਖ ਪੇਖ ਕਰ ਜਰਹੀ॥ ਸੰਗਤ ਤਈਂ ਸਿਖਾਵਨ ਕਰਹੀ॥  
 ਪੈ<sup>4</sup> ਨਹਿ ਸਿੱਖ ਤਿਨੋ ਕੀ ਮਾਨੈ॥ ਯਾਤੈ ਉਨ ਦੁਖ ਪਾਇ ਮਹਾਨੈ॥  
 ਰਾਮਰਾਇ ਕੋ ਮਿਲ ਸਿਖਰਾਯੋ॥ ਤਿਸ ਤੈ ਦਾਵਾ ਪੁਨਾ ਕਰਾਯੋ॥  
 ਧੀਰ ਮੱਲ ਲੋ ਸੋਢੀ ਸਾਰੇ॥ ਦੈਨ ਗੁਵਾਹੀ ਹਿਤ ਭਏ ਤਯਾਰੇ॥  
 ਰਾਮਰਾਇ ਇਹ ਦਾਵਾ ਕੀਓ॥ ਗੱਦੀ ਅਪਨਾ ਹੱਕ ਠਰੀਓ॥  
 ਹਰੀ ਕ੍ਰਿਸ਼ਨਾ ਬਾ ਮਮ ਲਘੁ ਭਾਈ॥ ਤਾਂਹਿ ਵਸਤ ਪਹੁੰਚਤ ਮੁਝ ਤਾਈ॥  
 ਵਹਿ ਬਾਲਕ ਬੈ<sup>5</sup> ਮੈਂ ਹੀ ਗੁਜਰੇ॥ ਯਾਤੇ ਤਿਸ ਪਰ ਹੈ ਮਮ ਉਜਰੇ<sup>6</sup>॥  
 ਸੋ ਨਿਜ ਬਾਬੇ ਕੋ ਕਹਿ ਗਏ॥ ਬਾਲ ਉਮਰ ਮੈ ਗਯਾਤ ਨ ਬਏ॥  
 ਨੌਰੰਗ ਬੂਝਯੋ ਤਾਂ ਕੋ ਐਸੇ॥ ਜੋ ਗੁਰਗਾਦੀ ਪਰ ਨਰ ਬੈਸੇ॥  
 ਸਕ੍ਰੀ ਯੁਤ<sup>7</sup> ਵਹਿ ਹੋਤ ਕਿ ਨਾਂਹੀ॥ ਸਿੱਖ ਹੁਕਮ ਤਿੰਹ ਮਨਤ ਕਿ ਨਾਹੀ॥  
 ਅਰ ਤੈ ਸਕ੍ਰਿ ਕਹਾਂ ਤੈ ਪਾਈ॥ ਗੁਰੂ ਘਰ ਤੈ ਕੈ ਅਨਤ<sup>8</sup> ਲਹਾਈ<sup>9</sup>॥

(ਪਿਛਲੇ ਪੰਨੇ ਦਾ ਬਾਕੀ) ਇਤਿਹਾਸਕ ਹਵਾਲਿਆਂ ਤੋਂ ਇਹ ਸੂਚਨਾ ਮਿਲਦੀ ਹੈ ਕਿ ਗੁਰੂ ਤੇਗ ਬਹਾਦਰ ਜੀ  
 ਰਾਜਾ ਰਾਮ ਸਿੰਘ ਨਾਲ ਅਸਾਮ ਦੀ ਮੁਹਿੰਮ 'ਤੇ ਗਏ ਸਨ। -ਵੇਖੋ ਫੁਟ-ਨੋਟ 1, ਪੰਨਾ 80.

1. ਸਰਪ ਵਾਂਗ ਵਿੰਗ-ਵਲ੍ਹ ਖਾਂਦੇ ਹੋਏ, ਭਾਵ ਸਿਧੇ-ਸਿਧੇ ਨਹੀਂ ਗਏ।
2. ਸੋਹਣਾ।
3. ਕੋਲ, ਪਾਸ।
4. ਪਰ।
5. ਉਮਰ ਭਾਵ ਛੋਟੀ ਉਮਰ।
6. ਹੱਕ।
7. ਸਹਿਤ, ਵਾਲਾ।
8. ਗੁਰੂ ਘਰ ਤੋਂ ਪ੍ਰਾਪਤ ਕੀਤੀ ਹੈ ਜਾਂ ਹੋਰ ਕਿਤੋਂ।

ਜੇ ਗਾਦੀ ਅਜਮਤ ਯੁਤ ਹੋਈ॥ ਤੋ ਤਿਸ ਪਰ ਫਿਰ ਜੋਰ ਨ ਬੈਈ॥  
 ਸੇ ਅਜਮਤ ਯੁਤ ਨਿਸਚੈ ਹੋਈ॥ ਉਮਰ ਪਰੈ ਮੁਨਹਸਰ<sup>1</sup> ਨ ਕੋਈ॥  
 ਅਰ ਸਿਖ ਹੁਕਮ ਤਾਂਹਿ ਜੇ ਮਨ ਹੈ॥ ਤੋ ਦੈ ਗਏ ਤਾਂਹਿ ਜਿਹ ਬਨ ਹੈ॥  
 ਅਰ ਤੁਮ ਸਕਿ ਜਹਾਂ ਤੈ ਪਾਈ॥ ਫਿਰ ਕਜੋਂ ਤਿਨ ਸੋਂ ਕਰਤ ਲਰਾਈ॥  
 ਯਾਤੇ ਕਜੋਂ ਕ੍ਰਿਤਘਨ ਬਨੈ ਹੋ॥ ਤੁਮ ਸਮੁਥ ਨਿਜਾਰੀ ਕਰ ਲੈਹੋ॥  
 ਅਰ ਇਹ ਗੁਰੁ ਸਿੱਖੀ ਕਾ ਨਾਤਾ॥ ਆਹਿ ਪ੍ਰੇਮ ਕਾ ਲਖੇ ਬਖਸ਼ਾਤਾ॥  
 ਮਨ ਚਿਤ ਮਿਲੈ ਤੁ ਮੇਲਾ ਚੇਲਾ॥ ਨਾਹਿਤ ਕਾਹਿਤ ਹੋਤ ਦੁਹੇਲਾ॥  
 ਤਾਲਕ ਨਾਹਿ ਹਕੂਮਤ ਕੇ ਹੈ॥ ਸਰਧਾ ਕਾ ਮਾਨਨ ਜਗ ਮੇ ਹੈ॥  
 ਅਰ ਖੁਦ ਜੀਵਤ ਪਦਰ<sup>2</sup> ਤੁਮਾਰੇ॥ ਤੁਮਕੋ ਜਬ ਕਰ ਗਏ ਕਨਾਰੇ॥  
 ਹੁਕਮ ਤਮੀਲ<sup>3</sup> ਉਨੋਂ ਕਾ ਸਿੱਖੋਂ॥ ਕੀਨੋ ਤੁਹਿ ਖੁਸ ਹੋਇ ਨ ਪਿੱਖੋਂ॥  
 ਤੋ ਵਹਿ ਅਬ ਤੁਹਿ ਕੈਸ ਪੁਜੈ ਹੈਂ॥ ਮੰਨੈ ਤੁ ਬੇਮੁਖ ਗੁਰੁ ਤੈ ਬੈ ਹੈਂ॥  
 ਯੋ ਹਮ ਸੋ ਨਹਿ ਸਕੈਂ ਦਿਲਾਏ॥ ਕਰੈਂ ਅਨਦਲ ਤੋ ਦੋਜਖ ਜਾਂਏ॥  
 ਹਮ ਜਗੀਰ ਤੁਹਿ ਹੇਤ ਗੁਜਾਰੇ॥ ਦੈ ਹੈਂ ਲੇਹੁ ਜਹਾਂ ਮਨ ਧਾਰੇ॥  
 ਅਰ ਸਿੱਖੀ ਨਿਜ ਨਈ ਬਨੈ ਹੋ॥ ਬਨੇ ਸੇਰ ਕਿੰਉ ਗੀਦੜ ਬੈ ਹੋ॥੨੨॥  
 ਦੇਹਰਾ॥  
 ਰਾਮਰਾਇ ਇਹੁ ਮਾਨ ਕਰ ਲਈ ਜਗੀਰ ਲਿਖਾਇ॥  
 ਬਿਰਜੋ ਦੂਣ<sup>4</sup> ਗੜਵਾਲ ਮਹਿ ਦੇਹਰਾ ਅਬ ਜੁ ਕਹਾਇ॥੨੩॥  
 ਅਰਜੀ ਖਾਰਜ ਜੋ ਭਈ ਰਾਮਰਾਇ ਕੀ ਐਸ॥  
 ਧੀਰ ਮੱਲ ਲੋ ਹਾਰਗੇ ਸੋਢੀ ਕਰ ਟਕਟੈਸ<sup>5</sup>॥੨੪॥  
 ਔਰੰਗ ਤਬ ਕਰ ਰਹਜੋ ਬਾ ਜੱਬਨ ਤੁਰਕ ਹਿੰਦਾਨ॥  
 ਤਬੈ ਬਾਦੀਅਨ ਪਾਪ ਇਕ ਔਰੈ ਕਰਜੋ ਮਹਾਨ॥੨੪॥  
 ਬਹੁਤ ਠੋਰ ਹਿੰਦੂਨ ਕੇ ਦੀਨੀ ਸਿਖ ਮਤਿ ਏਹੁ॥  
 ਤੁਮ ਸਬ ਮਿਲ ਪਤਿਸਾਹਿ ਪੈ ਅਰਜੀ ਯੋ ਲਿਖ ਦੇਹੁ॥੨੫॥  
 ਤੇਗ ਬਹਾਦ੍ਰ ਪੀਰ ਗੁਰੁ ਹੈ ਸਬ ਹਿੰਦੂਨ ਕੇਰ॥

1. ਆਸ਼੍ਰਿਤ, ਨਿਰਭਰ।

2. ਪਿਤਾ।

3. ਅਮਲ, ਆਗਿਆ ਪਾਲਣਾ।

4. ਦੇਹਰਾਦੂਨ।

5. ਬਕਵਾਦ।



ਇਨੈ ਤੁਰਕ ਤੁਮ ਲੇਹੁ ਕਰ ਤੋ ਹਮ ਬਨਹੈ ਫੇਰ॥੨੬॥  
 ਗੁਰੂ ਤੁਰਕ ਨਹਿ ਬਨੈਗੇ ਸਿਰ ਦੈ ਹੈਂ ਹਿਤ ਹਿੰਦ॥  
 ਯੋਂ ਤੁਮਰੀ ਬਚ ਜਾਇਗੀ ਮਾਰ ਕੂਟ ਤੈ ਜਿੰਦ॥੨੭॥  
 ਅਰ ਹਾਕਮ ਰਾਈਸ ਜੇ ਹੁਤੇ ਤੁਰਕ ਮਧ ਦੇਸ॥  
 ਤਿਨ ਕੇ ਭੀ ਤਬ ਬਾਦੀਅਨ ਦੀਨੋ ਯੋਂ ਉਪਦੇਸ॥੨੮॥  
 ਕਜੋਂ ਕਲੇਸ ਬਾਸੇਸ<sup>1</sup> ਤੁਮ ਦੈ ਹੋ ਹਿੰਦੁਨ ਤਾਂਇ॥  
 ਲਿਖੇ ਸਾਹਿ ਕੇ ਕਰੈ ਵਹਿ ਤੁਰਕ ਗੁਰੂ ਹਿੰਦਵਾਇ॥੨੯॥  
 ਫਿਰ ਹਿੰਦੂ ਸਬ ਆਪ ਹੀ ਬਨੈਂ ਤੁਰਕ ਉਨ ਮਾਨ॥  
 ਯੋਂ ਹੀ ਕੀਨੋ ਲਿਖ ਪਠਜੋ ਭਾਵੀ ਅਤਿ ਬਲਿਵਾਨ॥੩੦॥  
 ਇਹੁ ਬਾਤੈ ਇਤ ਬਾਦੀਅਨ ਭਾਵੀ ਪ੍ਰੇਰਜੋ ਕੀਨ॥  
 ਪੈ ਮੂਰਖ ਨਹਿ ਜਾਨ ਹੈਂ ਪ੍ਰੇਰਕ ਗੁਰੂ ਪ੍ਰਬੀਨ<sup>2</sup>॥੩੧॥  
 ਜੋ ਮਨਸਾ ਹੈ ਗੁਰੂ ਕੀ ਲੱਖ ਸਬੱਬ ਬਨਾਇ॥  
 ਕਰਵਾਵਤ ਹੈਂ ਤੈਸ ਹੀ ਜਾਨਤ ਸਿਦਕੀ ਕਾਇ॥੩੨॥  
 ਇਤੈ ਬਾਦੀਓਂ ਕੇ ਦਯੋ ਭਾਵੀ ਭਾਰ ਕਲੰਕ॥  
 ਉਤ ਨੌਰੰਗ ਜਾਲਮ ਕਰੀ ਦ੍ਰਿਸ਼ਿ ਹਿੰਦੁ ਪਰ ਬੰਕ<sup>3</sup>॥੩੩॥  
 ਤ੍ਰਿਭੰਗੀ ਛੰਦ॥  
 ਤਬ ਮੁਗਲ ਚੁਕੱਤਾ ਦਿਲੀ ਪੱਤਾ ਭਯੋ ਕੁਪੱਤਾ ਮਦਮੱਤਾ॥  
 ਨਹਿ ਜਾਨੀ ਸੱਤਾ ਤਿਨ ਅਲਵੱਤਾ<sup>4</sup> ਗਹੀਂ ਕੁਕੱਤਾ<sup>5</sup> ਮਨਮੱਤਾ॥  
 ਚਾਹੀ ਉਨ ਕਰਨੀ ਸਗਰੀ ਧਰਨੀ<sup>7</sup> ਦੀਨ ਸੁਵਰਨੀ<sup>8</sup> ਤੁਰਕਾਨੀ॥  
 ਮੰਦ੍ਰ ਬਹੁ ਗੇਰੇ ਦੇਵਨ ਕੇਰੇ ਬਿਨ ਹੀ ਦੇਰੇ ਅਭਿਮਾਨੀ॥  
 ਨਿਗਮਾਗਨ ਜੇਤੇ ਲੋਪੇ ਤੇਤੇ ਨਹਿ ਕੋ ਚੇਤੇ ਕਰਨ ਪਰੇ॥  
 ਤੀਰਥ ਲੁਪਵਾਏ ਪਰਬ ਹਟਾਏ ਜੋ ਜਨ ਨਾਏ ਕਰਾ<sup>9</sup> ਭਰੇ॥

1. ਬਹੁਤ।

3. ਟੇਵੀ।

5. ਪਕੜੀ।

7. ਧਰਤੀ।

9. ਕਰ, ਟੈਕਸ।

2. ਪੂਰਨ ਗਿਆਨੀ।

4. ਨਿਰਸੰਦੇਹ।

6. ਜ਼ਾਲਮਾਂ ਵਾਲੀ ਤਲਵਾਰ।

8. ਉਤਮ ਜਾਤੀ।

ਪੈਰਾਨ ਨ ਪਰਚਾ ਨਹਿ ਸੁਰਾ<sup>1</sup> ਅਰਚਾ<sup>2</sup> ਸੰਤਨ ਚਰਚਾ ਕੋਇ ਕਹੀਂ॥  
 ਈਸੁਰ ਕਾ ਭਜਨਾ ਪਿਤਰਨ ਜਜਨਾ<sup>3</sup> ਸੰਗਤ ਸਜਨਾ ਹੋਇ ਨਹੀਂ॥  
 ਜੋ ਬੈਦਕ ਰੀਤੀ ਹੁਤੀ ਸੁਨੀਤੀ<sup>4</sup> ਪਰਮ ਪੁਨੀਤੀ<sup>5</sup> ਸਭ ਖੋਈ॥  
 ਮਹਿਜਦਾ<sup>6</sup> ਆਪਾਰੀ ਜਿਤ ਕਿਤ ਭਾਰੀ ਧਰ ਪਰ ਸਾਰੀ ਤਬ ਹੋਈ॥  
 ਕਾਤੇਬ ਕੁਰਾਨਾ ਭਏ ਮਹਾਨਾ ਜਾਇ ਨ ਜਾਨਾ ਤੋਰੈ<sup>7</sup> ਕੇ॥  
 ਬਹੁ ਬਾਂਗ ਨਿਵਾਜੇ ਰੇਜੇ ਸਾਜੇ ਹੋਇ ਨ ਕਾਜੇ ਔਰੈ ਕੇ॥  
 ਕਿਛੁ ਲੋਭ ਦਿਖਾਏ ਜੁਲਮ ਕਮਾਏ ਤੁਰਕ ਬਨਾਏ ਬਹੁ ਹਿੰਦੂ॥  
 ਜੋ ਤਿਲਕ ਲਗਾਵੈ ਜੰਝੂ ਪਾਵੈ ਤਿਹ ਸੰਤਾਵੈ ਤੁਰਕਿੰਦੂ॥  
 ਦਿਜ ਸਾਧ ਦੁਖਯਾਰੇ ਕੀਨੇ ਭਾਰੇ ਚਲਹਿ ਨ ਚਾਰੇ ਕਿਸ ਕੈਸੇ॥  
 ਇਸ ਹਿੰਦੁਸਤਾਨੇ ਕਹਰ ਮਹਾਨੇ ਮਚਯੋ ਨਿਦਾਨੇ ਤਬ ਐਸੇ॥  
 ਫਿਰ ਤੁਰਕਨ ਜੁਲਮੀ ਕੀਨ ਅਤੁਲਮੀ ਤੱਗ<sup>8</sup> ਸਵਾ ਮਨ ਹਿੰਦੂਨ ਕੇ॥  
 ਲਾਹੇ ਕਰ ਖੋਰੀ ਜੋਰ ਬਜੋਰੀ ਲਾਜ ਨ ਛੋਰੀ ਬਿੰਦੂਨ ਕੇ॥  
 ਖਾਣੇ ਖੁਲਵਾਏ ਤੁਰਕ ਬਨਾਏ ਕਹਿਰ ਤਦਾਏ ਕਰਯੋ ਅਤੀ॥  
 ਤਬ ਦਿਜਵਰ ਭਾਰੇ ਭਏ ਦੁਖਯਾਰੇ ਗਹੈ ਵਿਚਾਰੇ ਕੌਨ ਗਤੀ॥  
 ਬਿਰ ਦੇਵ ਦੁਆਰੇ ਮਰਨਾ ਧਾਰੇ ਤਜ ਅੰਨ ਨਾਰੇ ਪਰੇ ਜਬੈ॥  
 ਤਬ ਦੇਵ ਕਹਾਹੇ ਗੁਰੂ ਢਿਗ ਜਾਹੇ ਧਰਮ ਰਖਾਹੇ ਤਹਾਂ ਅਬੈ॥  
 ਇਹੁ ਸੁਨ ਸੋ ਆਏ ਪੁਰ ਮੁਦਦਾਏ<sup>9</sup> ਗੁਰਹਿ ਸੁਨਾਏ ਬਰ ਦੇਵੈ॥  
 ਸੁਨ ਗੁਰੂ ਮੁਦ<sup>10</sup> ਧਾਰੇ ਦਿਜ ਸਿਤਕਾਰੇ ਭੋਜਨ ਭਾਰੇ ਦੈਏਵੈ॥  
 ਤਬ ਹੀ ਸੋ ਹਿੰਦੂ ਅਏ ਬੁਲਿੰਦੂ<sup>11</sup> ਜੋਊ ਬਾਦੀਅਨ ਮਥ ਭੋਜੇ॥  
 ਵਹਿ ਭੀ ਯੋਂ ਭਾਸੇ ਪਰਵੇ<sup>12</sup> ਆਸੇ ਤੁਮ ਪ੍ਰਭ ਖਾਸੇ ਸਹਿ ਤੇਜੇ॥  
 ਯਾ ਬਿਧਿ ਮਿਲਿ ਸਾਰਨ<sup>13</sup> ਕਰਯੋ ਉਚਾਰਨ ਰਾਖਨ ਕਾਰਨ ਧਰਮ ਨਿਜੈ॥

1. ਦੇਵ।

4. ਉਤਮ ਨੀਤੀ।

6. ਮਸੀਤ।

8. ਜੰਝੂ।

10. ਖੁਸ਼ੀ।

12. ਪੂਰਨ ਕਰੋ।

2-3. ਪੂਜਾ।

5. ਪਵਿਤ੍ਰਤਾ।

7. ਢੰਗ।

9. ਖੁਸ਼ ਹੋ ਕੇ, ਖੁਸ਼ੀ ਨਾਲ।

11. ਵਿਰਲਾਪ ਕਰਦੇ।

13. ਸਾਰਿਆਂ ਨੇ, ਸਭ ਨੇ।

ਗੁਰੂ ਕੇ ਢਿਗ ਆਏ ਅਤਿ ਦੁਖ ਪਾਏ ਕਹੜੇ ਸੁਨਾਇ ਸਰਬ ਦਿਜੈ॥  
 ਹਮ ਸਰਨਿ ਤੁਮਾਰੀ ਗਹੀ ਮੁਰਾਰੀ ਲਾਜ ਹਮਾਰੀ ਅਬ ਰਾਖੋ॥  
 ਤੁਮ ਪਰਉਪਕਾਰੀ ਦੇਹੀ ਧਾਰੀ ਅਜਮਤ ਭਾਰੀ ਢਿਗ ਰਾਖੋ॥  
 ਯਹਿ ਹਿੰਦੂਨ ਕੇਰੇ ਧਰਮ ਵਧੇਰੇ ਹਾਨਤ ਹੋਰੇ ਇਸ ਬੇਰੇ॥  
 ਤੁਮ ਆਪ ਧਰਾਵੇ ਜੜੋਂ ਤੜੋਂ ਭਾਵੇ ਦੇਰ ਨ ਲਾਵੇ ਨਿਸ ਕੇਰੇ॥  
 ਤੁਮ ਬਲੀ ਮਹਾਨੇ ਸਕਤਿ ਨਿਧਾਨੇ ਜਗ ਬਿਦਤਾਨੇ ਰੂਪ ਹਰੇ॥  
 ਹਿਤ ਧਰਮ ਧਰਾਵਨ ਤੁਮਰਾ ਆਵਨ ਹੋਯੋ ਪਾਵਨ ਊਪ ਧਰੇ॥  
 ਇਤਯਾਦਿਕ ਬਾਨੀ ਦਿਜਨ ਵਖਾਨੀ ਦੀਪ ਮਹਾਨੀ ਹੋਇ ਜਬੈ॥  
 ਗੁਰੂ ਤੇਗ ਬਹਾਦਰ ਹਿੰਦੂਨ ਚਾਦਰ ਰੱਖਕ ਸਾਦਰ ਸੁਨੜੇ ਸਬੈ॥  
 ਸਦਗੁਨ ਗਨ ਕਾਦਰ ਧਰਮ ਬਿਰਾਦਰ<sup>2</sup> ਕਰ ਬਰ ਆਦਰ ਦੂਜਨ ਕੋ॥  
 ਇਮ ਬੋਲੇ ਬਾਨੀ ਸੁਧਾ<sup>3</sup> ਸਮਾਨੀ ਸੁਖਦ ਮਹਾਨੀ ਸੁੱਜਨ ਕੋ॥  
 ਤੁਮ ਸੁਨੋ ਦਿਜੇਸੁ<sup>4</sup> ਢਿਗ ਤੁਰਕੇਸੁ<sup>5</sup> ਜਾਇ ਅਬੇਸੁ<sup>6</sup> ਇਮ ਗਾਵੋ॥  
 ਇਕ ਪੀਰ ਹਮਾਰਾ ਹਿੰਦੂ ਭਾਰਾ ਭਾਈਚਾਰਾ ਲਖ ਪਾਵੋ॥  
 ਹੈ ਤੇਗ ਬਹਾਦਰ ਜਗਤ ਉਜਾਗਰ ਤਾਕੋ ਆਗਰ ਤੁਰਕ ਕਰੋ॥  
 ਤਿਸ ਪਾਛੈ ਤਬ ਹੀ ਹਮ ਫਿਰ ਸਬ ਹੀ ਬਨਹੈਂ ਅਬ ਹੀ ਤੁਰਕ ਭਰੋ॥੩੪॥  
 ਦੋਹਰਾ  
 ਇਕ ਅਰਜੀ ਤੁਮ ਲਿਖ ਪਠੋ ਬਾਦਸਾਹਿ ਢਿਗ ਐਸ॥  
 ਜੋ ਕੁਛ ਉਸ ਪਰ ਹੋਇਗੇ ਸਮਝ ਲੈਂਹ ਹਮ ਤੈਸ॥੩੫॥  
 ਯਹਿ ਅਰਜੀ ਜਨ ਦਿਜਨ ਕੀ ਗਈ ਸਾਹਿ ਕੇ ਪਾਸ॥  
 ਹੈਕਰ ਖੁਸ ਗੁਰੂ ਢਿਗ ਪਠੜੇ ਅਹਿਦੀਆ ਖਾਸ॥੩੬॥[੩੬॥]  
 ਹੁਕਮ ਸਾਹਿ ਕਾ ਸੁਨਤ ਹੀ ਪੰਜ ਸਿਖ ਲੈ ਸੰਗ॥  
 ਤੁਰ ਗੁਰ ਪੁਰ ਅਨੰਦ ਤੈ ਢੁਰ ਦਿੱਲੀ ਦਿਸ ਚੰਗ॥(੩੭॥)  
 ਕੁਛ ਦਿਨ ਸੈਫਾਵਾਦ ਬਸ ਸੈਫ ਅਲੀ ਕੀ ਆਸ॥

1. ਧਰਤੀ ਉਤੇ।

2. ਭਾਈ।

3. ਅੰਮ੍ਰਿਤ।

4. ਬ੍ਰਾਹਮਣ।

5. ਤੁਰਕ ਕੋਲ।

6. ਹੁਣੇ ਹੀ, ਇਸੇ ਵੇਲੇ।

ਪੂਰਨ ਕਰ ਪੂਰਨ ਗੁਰੂ ਤੂਰਨ ਚਲ ਪੁਨ ਖਾਸ॥ [੩੮॥]  
 ਪਹਿਲਾਂ ਪਹੁੰਚੇ ਆਗਰੇ ਬਾ ਕੁਛ ਐਸਾ ਢੰਗ॥  
 ਫਿਰ ਫਿਰ ਦਿੱਲੀ ਮੈਂ ਅਏ ਔਰੰਗ ਪਾਸ ਨਿਸੰਗ<sup>1</sup>॥੩੯॥  
 ਅੜਲ [ਅੜਿਲ] ਛੰਦ॥  
 ਤਬ ਨੌਰੰਗੇ ਕਹਜੇ ਗੁਰੂ ਕੇ ਐਸ ਹੀ॥  
 ਦੀਨ ਹਮਾਰਾ ਆਪ ਕਬੂਲੈਂ ਵੈਸ ਹੀ॥  
 ਕਰੋਂ ਮਰਤਬਾ ਵਡਾ ਬਹੁਤ ਜੰਗੀਰ ਦਿਹੁ॥  
 ਹੋ ਨਹੀ ਦਿਖਾਵੇ ਕਰਾਮਾਤ ਅਬ ਔਰ ਕਿਹੁ॥੪੦॥  
 ਸੁਨ ਸਤਗੁਰੂ ਤਬ ਕਹਜੇ ਸਾਹੁ ਸੁਨ ਲਿਹੁ ਅਬੀ॥  
 ਜੋ ਸਾਹਿਬ ਨੈ ਰਚਜੇ ਨ ਪਲਟੈ ਸੋ ਕਬੀ॥  
 ਲੋਚਨ ਪੇਖਤ ਰੂਪ ਕਾਨ ਰਵ ਸੁਨਤ ਹੈ॥  
 ਹੋ ਯਹਿ ਜਬ ਪਲਟਤ ਨਾਹਿ ਔਰ ਕਜੇ ਗੁਨਤ<sup>2</sup> ਹੈ॥੪੧॥  
 ਹਿੰਦੂ ਮੁਸੱਲਮਾਨ ਆਦਿ ਜੇ ਮਜਬ ਹੈ॥  
 ਰਚੇ ਰੱਬ ਨੈ ਆਪ ਅਨੇਕੈਂ ਅਜਬ<sup>3</sup> ਹੈ॥  
 ਯਹਿ ਨਹਿ ਹੋਵਤ ਏਕ ਕਾਹਿ ਤੂੰ ਕਹਿਤ ਹੈ॥  
 ਹੋ ਕਰਾਮਾਤ ਹੈ ਕਹਿਰ ਜਹਿਰ ਕਜੇ ਚਹਿਤ ਹੈ॥੪੨॥  
 ਯਹ ਜੋ ਤੁਮਨੈ ਕਹੀ ਬਾਤ ਹੈ ਉਭੈ<sup>4</sup> ਅਬ॥  
 ਹਮਕੇ ਨਹੀਂ ਕਬੂਲ ਜਤਨ ਜੇ ਕਰੋਂ ਸਭ॥  
 ਕਹਾਂ ਲੋ ਭਲੈ ਕਰਹਿ ਧਰਮ ਹਮ ਹਾਰ ਕੈ॥  
 ਹੋ ਜੀਵਨ ਸੁਪਨ ਸਮਾਨ ਦੋਇ ਦਿਨ ਚਾਰ ਕੈ॥੪੩॥  
 ਸੁਨ ਕਰ ਨੌਰੰਗ ਸਾਹਿ ਬਾਤ ਗੁਰੂ ਕੇਰ ਹੈ॥  
 ਕਹਜੇ ਪੀਰ ਜੀ ਸੁਨੋ ਬਾਤ ਮਮ ਫੇਰ ਹੈ॥  
 ਤੁਮ ਕਹਿਲਾਵਤ ਪੀਰ ਹਿੰਦ ਕੇ ਭਾਰਹੀ॥  
 ਹੋ ਬੇਟੀ ਹਮਰੀ ਲੇਹੁ ਜਗੀਰ ਅਪਾਰ ਹੀ॥੪੪॥  
 ਮਜਬ ਹਮਾਰਾ ਅਜਬ ਆਪ ਜੇ ਧਾਰਹੋਂ॥

1. ਨਿਰਭੈਅ।

2. ਹਿਸਾਬ ਲਗਾਉਂਦਾ।

3. ਅਨੇਕ ਭਾਂਤ ਦੇ।

4. ਦੋਨੋਂ, ਭਾਵ ਕਰਾਮਾਤ ਦਿਖਾਉਣੀ ਅਤੇ ਧਰਮ-ਪਰਿਵਰਤਨ।

ਫਿਰ ਹਿੰਦੂ ਮੈਂ ਸਰਬ ਤੁਰਕ ਕਰ ਡਾਰਹੋਂ॥  
 ਕਰੋ ਮੁਰੀਦ ਤੁਮਾਰਾ ਸਭ ਹੀ ਦੇਸ ਕੇ॥  
 ਹੋ ਦੈਹੋਂ ਪੀਰ ਖਤਾਬ ਤੁਝੇ ਮੈ ਬੇਸ॥ ਕੋ॥੪੫॥  
 ਕਰਾਮਾਤ ਦਿਖਰਾਉ ਕਿ ਮੁਸੱਲਮਾਨ ਬਨ॥  
 ਨਹੀ ਤੁ ਅਪਨੀ ਜਾਨ ਦੇਹੁ ਦੁਖ ਪਾਇ ਘਨ॥  
 ਯਹਿ ਸੁਨ ਪੁਨ ਗੁਰੁ ਕਹਜੇ ਉਭੈ ਨਹਿ ਮੈ ਕਰੋਂ॥  
 ਹੋ ਧਰਮ ਹੇਤ ਅਬ ਜਾਨ ਦੈਨ ਤੈ ਨਹਿ ਡਰੋਂ॥੪੬॥  
 ਅਬ ਹਮ ਸਿਰਰ<sup>੩</sup> ਨ ਦੈਹੈਂ ਸਿਰ ਨਿਜ ਦੈਹਗੇ॥  
 ਆਦਿ ਗੁਰੂ ਕਾ ਬਚਨ ਸਫਲ ਕਰ ਲੈਂਹਗੇ॥  
 ਸਿਰ ਮਮ ਕਟਜੇ ਨ ਜੈ ਹੈ ਜਰ<sup>੪</sup> ਤੁਵ<sup>੫</sup> ਕਟੈਗੀ॥  
 ਹੋ ਹਿੰਦ ਧਰਮ ਕੇ ਹੇਤ ਦੇਹ ਮਮ ਲਟੈਗੀ॥੪੭॥  
 ਸੁਨ ਨੌਰੰਗ ਕੁਰੰਗ ਕਰਤ ਤੂੰ ਆਪਨੇ॥  
 ਹਿੰਦੁ ਧਰਮ ਕੇ ਖੋਇ ਚੈਹਤ ਨਿਜ ਥਾਪਨੇ॥  
 ਰਚਜੇ ਈਸ ਕਾ ਜੋ ਬਦਲਾ ਯੇ ਚਹਿਤ ਹੈ॥  
 ਹੋ ਸੇ ਨਰ ਦੇਜਕ ਮਾਂਹਿ ਸਦਾ ਹੀ ਰਹਿਤ ਹੈ॥੪੮॥  
 ਕਈ ਦਿਵਸ ਯੋਂ ਰਹਜੇ ਬਨਜੇ ਅਕਰਾਰ ਹੈ॥  
 ਨੌਰੰਗੇ ਕਾ ਕਹਜਾ ਗੁਰੂ ਨਹਿ ਧਾਰ ਹੈ॥  
 ਦਿੱਲੀ ਮੈਂ ਅਬ ਹੈ ਕੁਟਵਾਲੀ ਪਿਖ ਜਹਾਂ॥  
 ਹੋ ਰਾਖੇ ਕੈਦ ਬਤੋਰ ਗੁਰੂ ਤਬ ਤਿਨ ਤਹਾਂ॥੪੯॥  
 ਕਸੂ ਗੁਰੂ ਕੇ ਅਨਿਕ ਭਾਂਤ ਕੇ ਦੈ ਰਹਜੇ॥  
 ਮਤੀ ਰਾਮ<sup>੭</sup> ਇਕ ਸਿੱਖ ਅਰਧ ਚਿਰਵਾ ਦਯੋ॥  
 ਹਾਹਾਕਾਰ ਅਪਾਰ ਸਹਰ ਮੈ ਮਚਜੇ ਬਹੁ॥

- |              |                   |
|--------------|-------------------|
| 1. ਸ੍ਰੋਸਟ।   | 2. ਬਹੁਤ।          |
| 3. ਗੁਪਤ-ਭੇਦ। | 4. ਜੜ।            |
| 5. ਤੇਰੀ।     | 6. ਕੁਰਬਾਨ ਹੋਵੇਗੀ। |

7. ਗੁਰੂ ਤੇਗ ਬਹਾਦਰ ਜੀ ਤੋਂ ਪਹਿਲਾਂ ਭਾਈ ਮਤੀ ਦਾਸ ਜੀ ਦੇ ਨਾਲ ਹੀ ਭਾਈ ਸਤੀ ਦਾਸ ਜੀ ਅਤੇ ਭਾਈ ਦਿਆਲਾ ਜੀ ਵੀ ਸ਼ਹੀਦ ਕੀਤੇ ਗਏ ਸਨ।

ਹੋ ਗੁਰੂ ਨਹਿ ਤਜਾਗੜੇ ਧਰਮ ਰਹੇ ਝਖ ਮਾਰ ਵਹੁ॥੫੦॥  
 ਏਕ ਦਿਵਸ ਗੁਰੂ ਕੀਨੋ ਯਾ ਬਿਧਿ ਕਾਮ ਪੁਨ॥  
 ਪੈਸੇ ਪਾਂਚ ਮੰਗਾਇ ਸ੍ਰੀ ਫਲ ਏਕ ਗੁਨ॥  
 ਦੈ ਗੁਰਦਿੱਤੇ ਤਈਂ ਦਸਮ ਗੁਰ ਢਿਗ ਪਠੜੇ॥  
 ਹੋ ਗੁਰਜਾਈ<sup>1</sup> ਕਾ ਠਾਟ<sup>2</sup> ਦਸਮ ਗੁਰੂ ਕੋ ਠਟੜੇ॥੫੧॥  
 ਪੁਨ ਨੌਰੰਗ ਨੈ ਦਯੋ ਹੁਕਮ ਇਸ ਭਾਂਤ ਕੋ॥  
 ਹੋਇ ਹਿੰਦ ਕਾ ਪੀਰ ਕਤਲ ਪ੍ਰਭਾਤ ਕੋ॥  
 ਭੋਰ<sup>3</sup> ਭਈ ਜਬ ਫਿਰ ਤਬ ਗੁਰ ਇਸਨਾਨ ਕਰ॥  
 ਹੋ ਕੂਪ ਪਾਸ ਇਕ ਹੁਤੇ ਠੀਕ ਬਟ<sup>4</sup> ਨੀਕ ਤਰੁ<sup>5</sup>॥੫੨॥  
 ਗੁਰਦੁਆਰੇ ਮੈ ਸੋ ਬਟ ਅਬ ਲੋ ਹੈ ਤਹੀਂ॥<sup>6</sup>  
 ਤਿਹ ਤਰੁ ਤਰ ਗੁਰੂ ਬੈਠੇ ਆਸਨ ਕਰ ਸਹੀ॥  
 ਸਬਦ ਸਲੋਕ ਉਚਾਰੇ ਕੇਤਕ ਗੁਰੂ ਤਬ॥  
 ਹੋ ਸੋ ਮੈਤੰਡਲ<sup>7</sup> ਨਜਾਇ ਥਾਪ ਕਿਛੁ ਕਹੋ ਅਬ॥੫੩॥  
 ਸ੍ਰੀ ਮੁਖ ਵਾਕ॥ ਦੇਹਰਾ॥  
 ਚਿੰਤਾ ਤਾ ਕੀ ਕੀਜੀਐ ਜੋ ਅਨਹੋਨੀ ਹੋਇ ॥  
 ਇਹੁ ਮਾਰਗੁ ਸੰਸਾਰ ਕੋ ਨਾਨਕ ਬਿਰ ਨਹੀ ਕੋਇ॥੧॥  
 ਜੋ ਉਪਜੜੇ ਸੋ ਬਿਨਸਿ ਹੈ ਪਰੇ ਆਜ ਕੈ ਕਾਲ ॥  
 ਨਾਨਕ ਹਰਿ ਗੁਨ ਗਾਇ ਲੇ ਛਾਡ ਸਗਲ ਜੰਜਾਲ॥੨॥<sup>8</sup>

1. ਸ਼ਹੀਦ ਬਿਲਾਸ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਿੱਲੀ ਜਾਣ ਤੋਂ ਪਹਿਲਾਂ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਗੁਰਿਆਈ ਸੌਂਪ ਗਏ ਸਨ। -ਵੇਖੋ ਫੁਟ-ਨੋਟ 2, ਪੰਨਾ 11.

2. ਸਮੱਗਰੀ।

3. ਪ੍ਰਭਾਤ।

4. ਬੋਹੜ।

5. ਸੋਹਣਾ ਰੁੱਖ।

6. ਹੁਣ ਇਹ ਰੁੱਖ ਉਥੇ ਮੌਜੂਦ ਨਹੀਂ ਹੈ।

7. ਪਕੜੀ।

8. ਸ਼ੁਧ ਪਾਠ ਇਹ ਹੈ-

ਚਿੰਤਾ ਤਾ ਕੀ ਕੀਜੀਐ ਜੋ ਅਨਹੋਨੀ ਹੋਇ॥

ਇਹੁ ਮਾਰਗੁ ਸੰਸਾਰ ਕੋ ਨਾਨਕ ਬਿਰੁ ਨਹੀ ਕੋਇ॥੫੧॥

ਜੋ ਉਪਜਿਓ ਸੋ ਬਿਨਸਿ ਹੈ ਪਰੇ ਆਜੁ ਕੈ ਕਾਲਿ॥

ਨਾਨਕ ਹਰਿ ਗੁਨ ਗਾਇ ਲੇ ਛਾਡਿ ਸਗਲ ਜੰਜਾਲ॥੫੨॥ -ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 1429.

ਪੁਨ:॥

ਚਿਤ ਚਰਨ ਕਮਲ ਕਾ ਆਸਾਰਾ ਚਿਤ ਚਰਨ ਕਵਲ ਸੰਗ ਜੋੜੀਐ॥

ਮਨ ਲੋਚੈ ਬੁਰਜਾਈਆਂ ਗੁਰ ਸਬਦੀ ਇਹੁ ਮਨੁ ਹੋੜੀਐ॥

ਬਾਹਿ ਜਿਨਾਂ ਦੀ ਪਕੜੀਐ ਸਿਰ ਦੀਜੈ ਬਾਹਿ ਨ ਛੋੜੀਐ॥

ਗੁਰੂ ਤੇਗ ਬਹਾਦਰ ਬੋਲਿਆ ਧਰ ਪਈਐ ਧਰਮੁ ਨ ਛੋੜੀਐ॥੩॥<sup>1</sup>

ਦੋਹਰਾ॥

ਇਤਯਾਦਿਕ ਬਹੁ ਬਚਨ ਗੁਰੂ ਕਹ ਕਰ ਜਬ ਸਿਰ ਨਜਾਇ॥

ਧਰਜੇ ਸੀਸ ਨਿਜ ਧਰਾ ਪੈ ਦੀਨੇ ਪ੍ਰਾਨ ਉਡਾਇ॥

ਪਿਖ ਜਲਾਦ ਬਿਸਮੇ<sup>2</sup> ਭਯੋ ਖੜਾ ਹੁਤੋ ਜੋ ਪਾਸ॥

ਤੇਗ ਚਲਾਈ ਸਿਰ ਭਯੋ ਧਰ ਤੈ ਜੁਦਾ ਅਨਿਯਾਸ<sup>3</sup>॥

ਗੁਰੂ ਕੇ ਬਾਜੂ ਸੇ ਬੰਧੋ ਕਾਗਜ ਪਾਯੋ ਤਾਂਹਿ॥

ਸਾਹਿ ਪਾਸ ਲੇ ਜਾ ਦਯੋ ਲਿਖੋ ਪਿਖੋ ਇਮ ਵਾਹਿ॥

ਸਿਰੜ ਨ ਦੀਨੋ ਸਿਰ ਦਯੋ ਹਿੰਦੁ ਧਰਮ ਕੇ ਕਾਜ॥

ਗੁਰੂ ਕੇ ਸਿਰ ਹੀ ਸੋਂ ਕਟੋ ਚੌਕਤਨ ਕੇ ਰਾਜ॥

ਪੇਖ ਲੋਗ ਅਚਰਜ ਰਹੇ ਮਾਚੋ ਹਾਹਾਕਾਰ॥

ਅਕਸਮਾਤ<sup>4</sup> ਉਸ ਵਖਤ ਮੈ ਹੈ ਗਜੇ ਅੰਧ ਗੁਬਾਰ॥

ਸੀਸ ਗੁਰੂ ਕੇ ਸਿੱਖ ਲੈ ਪਹੁੰਚੋ ਪੁਰ ਅਨੰਦ॥

1. ਇਹ ਦੋਹਰਾ ਸ੍ਰੀ ਮੁਖਵਾਕ ਨਹੀਂ ਹੈ, ਸਗੋਂ ਸੇਵਾ ਨਾਮੀ ਭੱਟ ਦਾ ਉਚਾਰਿਆ ਹੋਇਆ ਹੈ-  
ਸੇਵਾ ਭਟ ਬਾਚ

ਚਿਤੁ ਚਰਨ ਕਮਲ ਕਾ ਆਸਾਰਾ ਚਿਤੁ ਚਰਨ ਕਮਲ ਸੰਗ ਜੋੜੀਐ।

ਮਨ ਲੋਚੈ ਬੁਰਿਆਈਆ ਗੁਰ ਸਬਦੀ ਏਹੁ ਮਨ ਹੋੜੀਐ।

ਬਾਹੇ ਜਿਨਾ ਦੀ ਪਕੜੀਐ ਸਿਰੁ ਦੀਜੈ ਬਾਹੇ ਨਾ ਛੋੜੀਐ।

ਤੇਗ ਬਹਾਦਰ ਬੋਲਿਆ ਧਰਿ ਮਈਐ ਧਰਮ ਨ ਛੋੜੀਐ।੨੦੫।

- ਸੰਫੋਪ ਦਸ ਗੁਰ ਕਥਾ, ਡਾ. ਗੁਰਮੁਖ ਸਿੰਘ (ਸੰਪਾ.), ਪੰਨਾ 57.

2. ਹੈਰਾਨ।

3. ਯਤਨ ਬਿਨਾ।

4. ਅਚਾਨਕ।

ਤਬ ਤੇ ਦਿਨ ਦਿਨ ਸਾਹਿ ਕਾ ਭਯੋ ਤੇਜ ਅਤਿ ਮੰਦ<sup>1</sup>॥  
 ਸਿੱਖ ਲੁਬਾਣਾ ਹੁਤੇ ਇਕ ਲੱਖੀ<sup>2</sup> ਨਾਮ ਤਹਾਂਹਿ॥  
 ਲੈ ਕਰ ਧਰ<sup>3</sup> ਉਨ ਗੁਰੂ ਕਾ ਦਾਹਜੋ<sup>4</sup> ਨਿਜ ਘਰ ਮਾਂਹਿ॥  
 ਬਨਜੋ ਦੇਹੁਰਾ ਤਹਾਂ ਫਿਰ ਆਲੀਸਾਨ ਮੁਕਾਨ॥  
 ਹੈ ਰਕਾਬ ਗੰਜ ਨਾਮ ਤਿਹ ਜਾਨਤ ਸਿੱਖ ਮਹਾਂਨ॥  
 ਧਰ ਤੁਰਕਨ ਸਿਰ ਦੇਸ ਯੋ ਨੌਮ ਗੁਰੂ ਹਿਤ ਧਰਮ॥  
 ਸਤ੍ਰਾਂ ਸਏ ਬਤੀਸ ਮਹਿ ਮਿਲੇ ਬ੍ਰਹਮ ਸੈਂ ਬ੍ਰਹਮ॥੫੪॥  
 ਛਪੈ॥  
 ਯਹ ਭਾਣਾ ਗੁਰੂ ਤੇਗ ਬਹਾਦ੍ਰ ਜਬ ਵਰਤਾਯੋ॥  
 ਹਾਲ ਚਾਲ ਸਭ ਦੇਸ ਪਰੀ ਭੂਚਾਲ ਜਨਾਯੋ॥  
 ਤਬ ਤੇ ਤੁਰਕਨ ਕੇਰ ਤੇਜ ਦਿਨ ਦਿਨ ਪ੍ਰਤਿ ਨਾਸਯੋ॥  
 ਧਰਮ ਹਿੰਦ ਕਾ ਪੰਥ ਖਾਲਸਾ ਬਹੁ ਪ੍ਰਕਾਸਯੋ॥  
 ਫਿਰ ਤੁਰਕਨ ਸੇ ਤਬ ਜਯੋਂ ਬਢਯੋ ਬੈਰ ਗੁਰੂ ਘਰ ਕਾ ਅਮਿਤ॥  
 ਕਹਿ ਗਾਥ ਯਾਹਿ ਗੁਰੂ ਨੌਮ ਕੀ ਧਯਾਯ ਭਯੋ ਅਬ ਇਹਾਂ ਇਤ॥੫੫॥  
 ਇਤਿ ਸ੍ਰੀ ਗੁਰੂ ਪੰਥ ਪ੍ਰਕਾਸ ਗ੍ਰੰਥੇ ਗਜਾਨ ਸਿੱਖ ਵਿਰਚਿਤੇ  
 ਨੌਮ ਗੁਰੂ ਕਾ ਪ੍ਰਸੰਗ ਬਰਨਨੰ ਨਾਮ ਦ੍ਵਾਦਸਮੋਂ ਬਿਸ਼ਾਮ॥੧੨॥

- 
1. ਉਸ ਦਿਨ ਤੋਂ ਬਾਦਸ਼ਾਹ ਦਾ ਪ੍ਰਤਾਪ ਬਹੁਤ ਘਟ ਗਿਆ।
  2. ਭਾਈ ਲੱਖੀ ਸ਼ਾਹ ਵਣਜਾਰਾ।
  3. (ਪਵਿਤਰ) ਧੜ।
  4. ਦਾਹ-ਸਸਕਾਰ।



## ਸ੍ਰੀ ਗੁਰੂ ਗ੍ਰੰਥ ਸਾਹਿਬ

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ 36 ਮਹਾਪੁਰਖਾਂ ਦੀ ਬਾਣੀ ਦਰਜ ਹੈ, ਜਿਨ੍ਹਾਂ ਵਿਚ 6 ਗੁਰੂ ਸਾਹਿਬਾਨ, 15 ਭਗਤ ਸਾਹਿਬਾਨ, 11 ਭੱਟ ਸਾਹਿਬਾਨ ਅਤੇ ਚਾਰ ਗੁਰਸਿੱਖ ਸ਼ਾਮਲ ਹਨ। ਗੁਰੂ ਤੇਗ ਬਹਾਦਰ ਜੀ ਤੋਂ ਇਲਾਵਾ ਸਾਰੇ ਬਾਣੀਕਾਰਾਂ ਦੀ ਬਾਣੀ ਨੂੰ ਆਦਿ ਗ੍ਰੰਥ (ਸ੍ਰੀ ਗੁਰੂ ਗ੍ਰੰਥ ਸਾਹਿਬ) ਦੇ ਰੂਪ ਵਿਚ ਗੁਰੂ ਅਰਜਨ ਦੇਵ ਜੀ ਨੇ 30 ਰਾਗਾਂ ਅਧੀਨ ਸੰਪਾਦਿਤ ਕੀਤਾ ਸੀ, ਪਰ ਗੁਰੂ ਤੇਗ ਬਹਾਦਰ ਜੀ ਦੀ ਬਾਣੀ ਨੂੰ ਇਸ ਗ੍ਰੰਥ ਵਿਚ ਸ਼ਾਮਲ ਕਰਕੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਦਮਦਮਾ ਸਾਹਿਬ ਵਿਖੇ 1706 ਈ. ਵਿਚ ਸੰਪੂਰਨਤਾ ਪ੍ਰਦਾਨ ਕੀਤੀ ਸੀ। ਗੁਰੂ ਤੇਗ ਬਹਾਦਰ ਜੀ ਦੇ 59 ਸ਼ਬਦ ਅਤੇ 57 ਸਲੋਕ ਇਸ ਗ੍ਰੰਥ ਸਾਹਿਬ ਵਿਚ ਸ਼ਾਮਲ ਹਨ। ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਇਕ ਨਵੇਂ ਰਾਗ 'ਜੈਜਾਵੰਤੀ' ਵਿਚ ਬਾਣੀ ਦੀ ਰਚਨਾ ਕੀਤੀ ਗਈ ਸੀ ਅਤੇ ਇਸ ਨੂੰ ਸ਼ਾਮਲ ਕਰਨ ਉਪਰੰਤ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਰਾਗਾਂ ਦੀ ਕੁਲ ਗਿਣਤੀ 31 ਰਾਗ ਹੋ ਗਈ। ਇਸੇ ਗ੍ਰੰਥ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਨੇ ਨਾਂਦੇੜ ਸਾਹਿਬ ਵਿਖੇ ਗੁਰਿਆਈ ਪ੍ਰਦਾਨ ਕੀਤੀ ਸੀ, ਜਿਸ ਕਰਕੇ ਇਸ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਰੂਪ ਵਿਚ ਸਤਿਕਾਰ ਭੇਟ ਕੀਤਾ ਜਾਂਦਾ ਹੈ। 15 ਰਾਗਾਂ ਵਿਚ ਮੌਜੂਦ ਗੁਰੂ ਤੇਗ ਬਹਾਦਰ ਜੀ ਦੀ ਬਾਣੀ ਦਾ ਵੇਰਵਾ ਨਿਮਨਾਨੁਸਾਰ ਹੈ :

ਰਾਗ	ਸ਼ਬਦਾਂ ਦੀ ਗਿਣਤੀ	ਪੰਨਾ ਨੰ.
ਗਉੜੀ	9	219-220
ਆਸਾ	1	411
ਦੇਵਗੰਧਾਰੀ	3	536
ਬਿਹਾਗੜਾ	1	537
ਸੋਰਠਿ	12	631-634
ਧਨਾਸਰੀ	4	684-685
ਜੈਤਸਰੀ	3	702-703
ਟੋਡੀ	1	718
ਤਿਲੰਗ	3	726-27
ਬਿਲਾਵਲੁ	3	830-831
ਰਾਮਕਲੀ	3	901-902

<u>ਰਾਗ</u>	<u>ਸ਼ਬਦਾਂ ਦੀ ਗਿਣਤੀ</u>	<u>ਪੰਨਾ ਨੰ.</u>
ਮਾਰੂ	3	1008
ਬਸੰਤ	5	1186-1187
ਸਾਰੰਗ	4	1231
ਜੈਜਾਵੰਤੀ	4	1352

ਗੁਰੂ ਤੇਗ ਬਹਾਦਰ ਜੀ ਦੇ 57 ਸਲੋਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪੰਨਾ ਨੰ. 1426-1429 ਤਕ ਸੁਭਾਇਮਾਨ ਹਨ।

## ਹੁਕਮਨਾਮੇ

ਗੁਰੂ ਤੇਗ ਬਹਾਦਰ ਜੀ ਦੀ ਬਾਣੀ ਕਾਵਿ-ਰੂਪ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਦਰਜ ਹੈ ਜਿਸ ਵਿਚੋਂ ਇਹਨਾਂ ਦੀ ਵਿਚਾਰਧਾਰਾ ਦੇ ਦਰਸ਼ਨ ਕੀਤੇ ਜਾ ਸਕਦੇ ਹਨ। ਇਸ ਤੋਂ ਇਲਾਵਾ ਹੁਕਮਨਾਮਿਆਂ ਦੇ ਰੂਪ ਵਿਚ ਗੁਰੂ ਜੀ ਦੀ ਗੱਦ-ਰਚਨਾ ਮੌਜੂਦ ਹੈ ਜਿਸ ਵਿਚੋਂ ਉਹਨਾਂ ਦੇ ਸਮੇਂ ਦੇ ਮੁੱਖੀ ਸਿੱਖਾਂ ਅਤੇ ਉਹਨਾਂ ਦੀ ਗੁਰੂ-ਘਰ ਪ੍ਰਤੀ ਸੇਵਾ ਅਤੇ ਨਿਸ਼ਠਾ ਦਾ ਵਰਨਨ ਮਿਲਦਾ ਹੈ। ਗੁਰੂ ਤੇਗ ਬਹਾਦਰ ਜੀ ਨੇ ਭਾਰਤ ਦੇ ਵਿਭਿੰਨ ਭਾਗਾਂ ਵਿਚ ਮੌਜੂਦ ਸਿੱਖ ਸੰਗਤਾਂ ਨੂੰ ਇਹ ਹੁਕਮਨਾਮੇ ਲਿਖੇ ਸਨ ਪਰ ਸਮਾਂ ਪਾ ਕੇ ਇਹ ਅਲੋਪ ਹੋਣ ਲੱਗੇ। ਸਿੱਖ ਵਿਦਵਾਨਾਂ ਨੇ ਗੁਰੂ ਸਾਹਿਬਾਨ ਦੁਆਰਾ ਜਾਰੀ ਕੀਤੇ ਗਏ ਹੁਕਮਨਾਮਿਆਂ ਨੂੰ ਇਕੱਤਰ ਕਰਕੇ ਸੰਭਾਲਣ ਦਾ ਯਤਨ ਕੀਤਾ ਹੈ। ਇਸੇ ਕਰਕੇ ਗੁਰੂ ਜੀ ਵੱਲੋਂ ਭੇਜੇ ਗਏ ਜਿਹੜੇ ਅਸਲ ਹੁਕਮਨਾਮੇ ਹੁਣ ਨਹੀਂ ਮਿਲਦੇ, ਵਿਦਵਾਨਾਂ ਦੀਆਂ ਲਿਖਤਾਂ ਵਿਚ ਉਹਨਾਂ ਦੇ ਦਰਸ਼ਨ ਹੋ ਜਾਂਦੇ ਹਨ। ਜੀ.ਬੀ. ਸਿੰਘ, ਗੰਡਾ ਸਿੰਘ, ਸ਼ਮਸ਼ੇਰ ਸਿੰਘ ਅਸ਼ੋਕ, ਫੌਜਾ ਸਿੰਘ, ਤ੍ਰਿਲੋਚਨ ਸਿੰਘ, ਸਾਬਿੰਦਰਜੀਤ ਸਿੰਘ ਸਾਗਰ ਆਦਿ ਵਿਦਵਾਨਾਂ ਦੀਆਂ ਲਿਖਤਾਂ ਵਿਚ ਗੁਰੂ ਤੇਗ ਬਹਾਦਰ ਜੀ ਦੇ ਹੁਕਮਨਾਮਿਆਂ ਦਾ ਵਰਨਨ ਮਿਲਦਾ ਹੈ। ਇਹਨਾਂ ਵਿਚੋਂ ਬਹੁਤੇ ਹੁਕਮਨਾਮੇ ਤਖ਼ਤ ਸ੍ਰੀ ਹਰਿਮੰਦਰ ਜੀ ਪਟਨਾ ਸਾਹਿਬ ਵਿਖੇ ਸੰਭਾਲ ਕੇ ਰੱਖੇ ਹੋਏ ਹਨ ਜਿਨ੍ਹਾਂ ਦੇ ਸੰਗਤ ਨੂੰ ਸਵੇਰ ਦੇ ਦੀਵਾਨ ਵਿਚ ਦਰਸ਼ਨ ਕਰਵਾਏ ਜਾਂਦੇ ਹਨ। ਇਸ ਤੋਂ ਇਲਾਵਾ ਇਹ ਹੁਕਮਨਾਮੇ ਹੋਰਨਾਂ ਗੁਰਧਾਮਾਂ ਅਤੇ ਪਰਿਵਾਰਾਂ ਕੋਲ ਸੰਭਾਲ ਕੇ ਰੱਖੇ ਹੋਏ ਹਨ।

ਗੁਰੂ ਤੇਗ ਬਹਾਦਰ ਜੀ ਦੇ ਹੁਕਮਨਾਮੇ 'ਸ੍ਰੀ ਗੁਰੂ ਜੀਉ ਦੀ ਆਗਿਆ ਹੈ' ਦੇ ਸੰਬੰਧਨ ਸੂਚਕ ਵਾਕ ਨਾਲ ਅਰੰਭ ਹੁੰਦੇ ਹਨ। ਇਹਨਾਂ ਆਦੇਸ਼-ਪੱਤਰਾਂ ਨੂੰ ਸੰਗਤ ਗੁਰੂ ਜੀ ਦਾ ਹੁਕਮ ਮੰਨ ਕੇ ਸਵੀਕਾਰ ਕਰਦੀ ਹੈ। ਮੁੱਖ ਥਾਵਾਂ 'ਤੇ ਇਹਨਾਂ ਹੁਕਮਨਾਮਿਆਂ ਵਿਚ ਵੀ 'ਹੁਕਮ' ਸ਼ਬਦ ਦੇਖਣ ਨੂੰ ਮਿਲਦਾ ਹੈ ਜਿਵੇਂ 'ਹੁਕਮ ਨਾਵਾ, ਮਾਤਾ ਜੀ ਹੁਕਮ ਕਰੇਗੇ ਗੁਰੂ ਕਾ ਹੁਕਮ ਕਰਿ ਮੰਨਣਾ' ਆਦਿ। ਇਹਨਾਂ ਹੁਕਮਨਾਮਿਆਂ ਵਿਚ ਅਜਿਹੇ ਪ੍ਰਮੁੱਖ ਸਿੱਖਾਂ ਦਾ ਜ਼ਿਕਰ ਮਿਲਦਾ ਹੈ ਜਿਹੜੇ ਆਪੋ-ਆਪਣੇ ਇਲਾਕੇ ਵਿਚ ਗੁਰੂ-ਘਰ ਪ੍ਰਤੀ ਦ੍ਰਿੜਤਾ ਅਤੇ ਨਿਸ਼ਠਾ ਨਾਲ ਸੇਵਾ ਦੇ ਕਾਰਜ ਕਰਦੇ ਸਨ ਅਤੇ ਗੁਰੂ ਜੀ ਸੰਗਤ ਨੂੰ ਇਹਨਾਂ 'ਤੇ ਵਿਸ਼ਵਾਸ ਕਰਨ ਲਈ ਪ੍ਰੇਰਿਤ ਕਰਦੇ ਸਨ ਜਿਵੇਂ 'ਦਿਆਲ ਦਾਸ ਕਹੇ ਸੰਗਤਿ ਗੁਰੂ ਕਾ ਹੁਕਮ ਕਰਿ ਮਨਣਾ, ਦਿਆਲ ਦਾਸ ਪਾਸ ਪਹੁਚਾਵਣੀ ਹਜੂਰ ਪਹੁਚੇਗੀ, ਸੰਗਤਿ ਭਾਈ ਦਿਆਲ ਦਾਸ ਕੋ ਲੋਚ ਕੇ ਦੇਣੀ ਹਜੂਰਿ ਪਹੁਚੇਗੀ, ਭਾਈ ਬਠਾ ਸ੍ਰੀ ਗੁਰੂ ਪੁਤੁ ਹੈ ਜੁ ਆਖੈ ਸਰਬਤਿ ਸੰਗਤਿ ਮੰਨਣਾ' ਆਦਿ। ਕੁਝ ਨਗਰਾਂ ਦੀ ਸੰਗਤ ਪ੍ਰਤੀ ਗੁਰੂ ਜੀ ਵਿਸ਼ੇਸ਼ ਵਰਨਨ ਕਰਦੇ ਹਨ, ਜਿਵੇਂ

‘ਪਟਣਾ ਗੁਰੂ ਕਾ ਘਰ ਹੈ, ਰਾਮਦਾਸ ਜਗਦੇਉ ਦਾ ਘਰ ਹੈ ਸੁ ਗੁਰੂ ਦਾ ਹੈ’ ਆਦਿ। ਇਹ ਹੁਕਮਨਾਮੇ ਦੱਸਦੇ ਹਨ ਕਿ ਜਿਥੇ ਗੁਰੂ ਜੀ ਮਸੰਦਾਂ ਜਾਂ ਮੁਖੀ ਸਿੱਖਾਂ ਦਾ ਵਰਨਨ ਕਰਦੇ ਹਨ ਉਥੇ ਗੁਰੂ ਜੀ ਸੰਗਤ ਨੂੰ ਸਿੱਧੇ ਰੂਪ ਵਿਚ ਵੀ ਸੰਬੋਧਨ ਕਰਦੇ ਹਨ ਜਿਵੇਂ ‘ਪਟਣ ਦੀ ਸੰਗਤਿ ਸ੍ਰੀ ਗੁਰੂ ਜੀ ਕਾ ਖਾਲਸਾ ਹੈ’ ਆਦਿ। ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਹੁਕਮਨਾਮਿਆਂ ਵਿਚ ਜਿਹੜੀਆਂ ਪ੍ਰਮੁੱਖ ਵਿਸ਼ੇਸ਼ਤਾਵਾਂ ਦੇਖਣ ਨੂੰ ਮਿਲਦੀਆਂ ਹਨ, ਉਹਨਾਂ ਬਾਰੇ ਇਥੇ ਜਾਣਕਾਰੀ ਸਾਂਝੀ ਕਰਨ ਦਾ ਯਤਨ ਕੀਤਾ ਜਾ ਰਿਹਾ ਹੈ।

ਮੰਗਲਾਚਰਨ : ੴ ਗੁਰਸਤਿ, ਸਤਿ ਨਾਮੁ ਕਰਤਾ ਪੁਰਖ ਨਿਰਭਉ ਨਿਰਵੈਰ ਅਕਾਲ ਮੂਰਤਿ ਅਜੂਨੀ ਸੈਭੰ ਗੁਰ ਪਰਸਾਦਿ ॥

ਮੰਗਲ : ੴ ਸਤਿਗੁਰੂ, ਗੁਰ ਸਤਿ, ਗੁਰੁ ਸਤਿ, ਗੁਰੂ ਸਤਿ।

ਅਸ਼ੀਰਵਾਦ (ਬਖ਼ਸ਼ਿਸ਼ਾਂ) : ਸਭ ਮਨੋਰਥ ਪੂਰੇ ਹੋਨਗੇ, ਸਰਬਤਿ ਸੰਗਤਿ ਗੁਰੂ ਬਾਹੁੜੀ ਕਰੇਗਾ, ਸੰਗਤ ਕਾ ਰਿਜਕ ਵਧੇਗਾ, ਸੰਗਤਿ ਕਾ ਭਲਾ ਹੋਗੁ, ਸੰਗਤਿ ਕਾ ਭਲਾ ਹੋਵੈ, ਸੰਗਤਿ ਕਾ ਭਲਾ ਹੋਵੇਗਾ, ਸੰਗਤਿ ਕਾ ਰੁਜਗਾਰ ਹੋਗ, ਸੰਗਤਿ ਕੇ ਰੁਜਗਾਰ ਮੇਂ ਬਰਕਤ ਹੋਗੁ, ਸੰਗਤਿ ਦਾ ਗੁਰੂ ਰੁਜਗਾਰੁ ਕਰੇਗਾ, ਸ੍ਰੀ ਗੁਰੂ ਜੀਉ ਦੀ ਖੁਸ਼ੀ ਹੈ, ਕਾਰਬਾਰ ਹੋਵੇ, ਗੁਰੂ ਸੰਗਤ ਕਾ ਵਾਧਾ ਕਰੇਗਾ, ਗੁਰੂ ਸੰਗਤਿ ਦੀ ਬਾਹੁੜੀ ਕਰੇਗਾ, ਗੁਰੂ ਤੁਸਾਡੀ ਰਖੈਗਾ, ਗੁਰੂ ਰਖੈਗਾ, ਨਿਹਾਲੁ ਹੋਗੁ।

ਗੁਰੂ ਜੀ ਦੁਆਰਾ ਦਿਤਾ ਗਿਆ ਭਰੋਸਾ : ਸਰਬਤਿ ਸੰਗਤਿ ਸਿਖਾ ਕੈ ਮਨੋਰਥੁ ਗੁਰੂ ਪੂਰੈਗਾ, ਸੰਗਤ ਦਾ ਗੁਰੂ ਰੁਜਗਾਰੁ ਕਰੇਗਾ, ਸੰਗਤਿ ਕੀ ਬਾਹੁੜੀ ਹੋਗੁ, ਸੰਗਤ ਕੇ ਰੁਜਗਾਰ ਵਿਚਿ ਗੁਰੂ ਬਰਕਤਿ ਕਰੇਗਾ, ਗੁਰੂ ਗੁਰੂ ਜਪਣਾ ਜਨਮੁ ਸਉਰੇ, ਜਿਨ ਸਿਖ ਵਾਹਗੁਰੂ ਕੀਤਾ ਹੈ ਤਿਸ ਕੈ ਮਨੋਰਥ ਗੁਰੂ ਪੂਰੇ ਕਰੈਗਾ, ਜਿਨਿ ਸਿਖ ਵਾਹਗੁਰੂ ਕੀਆ ਹੈ ਤਿਸ ਕੇ ਮਨੋਰਥ ਪੂਰੇ ਹੋਵਹਿਗੇ, ਜੁ ਸਿਖ ਸੇਵਾ ਕਰੇਗਾ ਤਿਸ ਕੇ ਰੁਜਗਾਰ ਮੇਂ ਬਰਕਤਿ ਹੋਵੇਗੀ, ਜੇ ਸਿਖੁ ਦਰਸਨ ਕੇ ਆਵੈਗਾ ਤਿਸ ਕੇ ਮਨੋਰਥ ਗੁਰੂ ਪੂਰੇ ਕਰੇਗਾ, ਗੁਰੂ ਸੰਗਤ ਕੇ ਮਨੋਰਥ ਪੂਰੇ ਕਰੇਗਾ, ਗੁਰੂ ਸੰਗਤਿ ਦੀ ਕਿਰਤਿ ਵਿਚਿ ਬਰਕਤਿ ਕਰੈਗਾ, ਗੁਰੂ ਸੰਗਤਿ ਨੇ ਸਰਬ ਸੁਖ ਦੇਗੁ, ਮੇਰੀ ਤੁਸਾ ਉਪਰਿ ਖਰੀ ਖੁਸ਼ੀ ਹੈ।

ਹੁਕਮਨਾਮਾ ਲਿਖਣ ਦਾ ਮਨੋਰਥ : ਸਤਰੀ ਰੁਪਯਾ ਕੀ ਵਸਤ ਲਿਖੀ ਹੈ ਡੇਰੇ ਕੇ ਵਾਸਤੇ ਹੁਕਮੁ ਦੇਖਦੇ ਹੀ ਵਸਤ ਭੇਜਣੀ, ਸਰਬਤ ਸੰਗਤਿ ਪਰੇ ਕੀ ਲੈ ਕੇ ਦਰਸਨਿ ਆਵਣਾ, ਸਿਤਾਬੀ ਸਾਬ ਹਮਾਰੇ ਪਾਸ ਆਇ ਪਹੁਚਣਾ, ਸਿਰੀਧਰ ਕੀ ਸੰਗਤਿ ਸੇਵਾ ਕਰਣੀ, ਕਲਿਆਨ ਦਾਸੁ ਦਾ ਹਰਿ ਭਾਂਤਿ ਖਸਮਾਨਾ ਕਰਣਾ, ਕਾਰਬਾਰ ਲੋਚ ਕੇ ਸੰਗਤਿ ਭਾਈ ਜਵੇਹਰੀ ਨੇ ਦੇਣੀ, ਕਾਰਬਾਰ ਕਰਿ ਕੇ ਸੰਗਤਿ ਭਾਈ ਦਿਆਲ ਦਾਸ ਪਾਸਿ ਭੇਜਣੀ, ਕਾਰਭੇਟ ਕਪੜੇ ਭਾਈ ਮਿਹਰਚੰਦ ਭਾਈ ਕਲਿਆਨਿ ਰਾਇ ਹਥਿ ਭੇਜੀ ਬੀ ਸੇ ਹਜੂਰਿ ਪਹੁਚੀ, ਕਾਰਭੇਟ ਮਨਤ ਸਭ ਭਾਈ ਦਿਆਲ ਦਾਸ ਕੇ ਸੰਗਤ ਨੇ ਲੋਚ ਕੇ ਦੇਣਾ, ਕੋਈ ਅਵਲ ਹਵੇਲੀ ਹੋਵੈ ਤਿਸ ਮੇਂ ਕਬੀਲੇ ਹਮਾਰੇ ਰਖਣੈ, ਗੋਬਿੰਦ ਦਾਸ ਕੀ ਬਧਾਈ, ਜਿਸ ਸਿਖ ਪਾਸ ਗੁਰੂ ਕੇ ਨਵਿਤ ਕੀ ਕਉਡੀ ਹੋਵੇ ਕਾਰ ਭੇਟ ਸਭ ਭਾਈ ਦਿਆਲ ਦਾਸ

ਪਾਸ ਪਹੁੰਚਾਵਣੀ, ਜੋ ਪਰੇ ਤੇ ਭਾਈ ਰਾਜਾ<sup>1</sup> ਦੇ ਪਾਸ ਤੇ ਡੇਰਾ ਆਇਆ ਹੋਵੇ ਤਾਂ ਭੇਜਣਾ, ਦੀਵਾਲੀ ਨੇ ਦਰਸਨ ਆਵਣਾ, ਭਾਈ ਬਠਾ ਤੂੰ ਸਿਖ ਅਸਹਿ ਸੰਗਤਿ ਲੈ ਕੇ ਦਰਸਨਿ ਆਵਣਾ, ਭਾਈ ਬਠਾ ਸਰਬਤਿ ਸੰਗਤਿ ਦਰਸਨਿ ਆਵਣਾ।

1. ਪੂਰਬੀ ਭਾਰਤ ਦੀ ਪ੍ਰਚਾਰ-ਯਾਤਰਾ ਦੌਰਾਨ ਗੁਰੂ ਤੇਗ ਬਹਾਦਰ ਜੀ 1666 ਈ. ਵਿਚ ਆਪਣੇ ਪਰਿਵਾਰ ਨੂੰ ਪਟਨਾ ਸਾਹਿਬ ਛੱਡ ਕੇ ਢਾਕਾ ਵੱਲ ਚਲੇ ਗਏ ਸਨ। ਰਾਹ ਵਿਚ ਗੁਰੂ ਜੀ ਨੇ ਪਟਨੇ ਦੀ ਸੰਗਤ ਦੇ ਨਾਂ ਭੇਜੇ ਹੁਕਮਨਾਮੇ ਵਿਚ ਕਿਸੇ ਰਾਜੇ ਦੇ ਨਾਲ ਜਾਣ ਦਾ ਜ਼ਿਕਰ ਕੀਤਾ ਹੈ। ਮੁੰਗੇਰ ਛਾਵਣੀ ਕਰਨ ਦੀ ਜਾਣਕਾਰੀ ਦੇਣ ਤੋਂ ਪਹਿਲਾਂ ਦੇ ਦੋ ਹੁਕਮਨਾਮਿਆਂ ਵਿਚ ਰਾਜੇ ਦਾ ਜ਼ਿਕਰ ਕੀਤਾ ਗਿਆ ਹੈ। ਇਕ ਹੁਕਮਨਾਮੇ ਵਿਚ ਦੱਸਿਆ ਗਿਆ ਹੈ ਕਿ "ਕੂਚ ਕੀਏ ਹਮ ਕੋ ਚਾਰ ਦਿਨ ਹੋਏ ਹਹਿ ਰਾਜੇ ਜੀ ਕੇ ਕੂਚ ਕੀਏ ਸਾਤ ਰੋਜ ਹੂਏ।" ਇਕ ਹੋਰ ਹੁਕਮਨਾਮੇ ਵਿਚ ਸੂਚਨਾ ਦਿੰਦੇ ਹੋਏ ਦੱਸਿਆ ਗਿਆ ਹੈ ਕਿ "ਅਸੀ ਪਰੈ ਰਾਜੇ ਜੀ ਕੇ ਸਾਬ ਗਏ ਹਾਂ ਕਬੀਲਾ ਹਮੇ ਪਟਣੇ ਮੇ ਛੋਡਾ ਹੈ।" ਗੁਰੂ ਤੇਗ ਬਹਾਦਰ ਜੀ ਦਾ ਆਪਣੇ ਪੁੱਤਰ ਗੁਰੂ ਗੋਬਿੰਦ ਸਿੰਘ ਜੀ ਦੇ ਦਸੰਬਰ 1666 ਵਿਚ ਪਟਨਾ ਸਾਹਿਬ ਵਿਖੇ ਹੋਏ ਪ੍ਰਕਾਸ਼ ਸੰਬੰਧੀ ਵੀ ਇਕ ਹੁਕਮਨਾਮਾ ਉਕਤ ਹੁਕਮਨਾਮਿਆਂ ਤੋਂ ਬਾਅਦ ਦਾ ਵੇਖਣ ਨੂੰ ਮਿਲਦਾ ਹੈ। ਇਸ ਦਾ ਭਾਵ ਹੈ ਕਿ ਗੁਰੂ ਜੀ ਆਪਣੇ ਸਾਹਿਬਜ਼ਾਦੇ ਦੇ ਪ੍ਰਕਾਸ਼ ਤੋਂ ਪਹਿਲਾਂ ਪੂਰਬ ਦੀ ਪ੍ਰਚਾਰ-ਯਾਤਰਾ 'ਤੇ ਚਲੇ ਗਏ ਸਨ। ਸਿੱਖ ਵਿਦਵਾਨਾਂ ਦੇ ਮਨ ਵਿਚ ਇਹ ਵਿਚਾਰ ਪ੍ਰਗਟ ਹੋਇਆ ਕਿ ਗੁਰੂ ਤੇਗ ਬਹਾਦਰ ਜੀ ਨਾਲ ਢਾਕਾ ਵੱਲ ਜਾਣ ਵਾਲਾ ਰਾਜਾ ਕੌਣ ਸੀ? ਇਸ ਸੰਬੰਧੀ ਉਹਨਾਂ ਦੇ ਵਿਚਾਰਾਂ ਵਿਚ ਭਿੰਨਤਾ ਹੈ। ਸਰੂਪ ਦਾਸ ਭੱਲਾ, ਭਾਈ ਸੰਤੋਖ ਸਿੰਘ, ਗਿਆਨੀ ਗਿਆਨ ਸਿੰਘ ਆਦਿ ਲੇਖਕ ਰਾਜਾ ਬਿਸ਼ਨ ਸਿੰਘ ਦਾ ਗੁਰੂ ਜੀ ਨਾਲ ਅਸਾਮ ਦੀ ਮੁਹਿੰਮ 'ਤੇ ਜਾਣਾ ਲਿਖਦੇ ਹਨ। ਗੁਰੂ ਜੀ ਨਾਲ ਅਸਾਮ ਦੀ ਮੁਹਿੰਮ 'ਤੇ ਜਾਣ ਵਾਲੇ ਰਾਜੇ ਸੰਬੰਧੀ ਕੁਝ ਹਵਾਲੇ ਸਮਕਾਲੀ ਸਰੋਤਾਂ ਵਿਚੋਂ ਮਿਲ ਜਾਂਦੇ ਹਨ। ਬਾਦਸ਼ਾਹੀ ਮੁਹਿੰਮਾਂ ਅਤੇ ਰੋਜ਼ਾਨਾਮੇ ਦੀ ਜਾਣਕਾਰੀ ਦੇਣ ਵਾਲੀ *ਮੁਆਸਿਰਿ ਆਲਮਗੀਰੀ* ਅਨੁਸਾਰ 27 ਦਸੰਬਰ 1667 ਨੂੰ ਰਾਜਾ ਰਾਮ ਸਿੰਘ ਨੂੰ ਅਸਾਮ ਦੀ ਮੁਹਿੰਮ 'ਤੇ ਭੇਜਿਆ ਗਿਆ ਸੀ ਅਤੇ ਇਸ ਮੁਹਿੰਮ 'ਤੇ ਭੇਜਣ ਤੋਂ ਪਹਿਲਾਂ ਉਸ ਦਾ ਸ਼ਾਹਾਨਾ ਸਨਮਾਨ ਕੀਤਾ ਗਿਆ। ਰਾਜਾ ਰਾਮ ਸਿੰਘ ਨੂੰ ਖ਼ਿਲਾਅਤ, ਸੁਨਹਿਰੀ ਸਾਜ਼ ਵਾਲਾ ਘੋੜਾ, ਜੜਾਊ ਖੰਜਰ ਤੇ ਮੋਤੀਆਂ ਜੜਿਆ ਕਮਰ-ਬੰਦ ਬਖਸ਼ ਕੇ ਵਿਦਾ ਕੀਤਾ ਗਿਆ ਸੀ। ਅਗਲੇ ਸਾਲ ਦੇ ਅਰੰਭ ਵਿਚ ਰਾਜਾ ਰਾਮ ਸਿੰਘ ਇਸ ਮੁਹਿੰਮ 'ਤੇ ਰਵਾਨਾ ਹੋਇਆ। ਇਸ ਸੰਬੰਧੀ ਇਕ ਹੋਰ ਪ੍ਰਮਾਣ *ਅਖਬਾਰ-ਇ-ਦਰਬਾਰ-ਇ-ਮੁਅੱਲਾ* ਦੀ 13 ਫਰਵਰੀ 1712 ਦੀ ਰਿਪੋਰਟ ਵਿਚ ਮਿਲਦਾ ਹੈ। ਅੰਗਰੇਜ਼ੀ ਵਿਚ ਅਨੁਵਾਦ ਕਰਕੇ ਇਹ ਰਿਪੋਰਟ *The Panjab Past and Present* ਦੇ ਅਕਤੂਬਰ 1984 ਦੇ ਅੰਕ ਵਿਚ ਛਾਪੀ ਗਈ ਸੀ। ਇਸ ਸਰਕਾਰੀ ਰਿਪੋਰਟ ਵਿਚ ਦੱਸਿਆ ਗਿਆ ਹੈ ਕਿ "The fact is that Guru Tyag Mal (Guru Tegh Bahadur) eighth successor of Guru Nanak went to Assam in the company of the late Maharaja Ram Singh. After him Guru Gobind Singh became his successor. ਸਮਕਾਲੀ ਅਤੇ ਨੇੜਲੇ ਸਰੋਤਾਂ ਦੇ ਅਧਾਰ 'ਤੇ ਇਹ ਗੱਲ ਸਿੱਧ ਹੁੰਦੀ ਹੈ ਕਿ ਗੁਰੂ ਤੇਗ ਬਹਾਦਰ ਜੀ ਨਾਲ ਅਸਾਮ ਦੀ ਮੁਹਿੰਮ 'ਤੇ ਜਾਣ ਵਾਲਾ ਰਾਜਾ ਰਾਮ ਸਿੰਘ ਸੀ।

(ਚਲਦਾ)

ਹੁਕਮਨਾਮਿਆਂ ਵਿਚਲੇ ਪ੍ਰਮੁੱਖ ਗੁਰਸਿੱਖ : ਉਗਰ ਸੈਣ, ਅਨੰਤਦਾਸ, ਅਨੰਤਾ, ਅਨੀਰਾਇ, ਅਮਾਲੀਆ, ਸੰਕਰਦਾਸ, ਸੰਗਤਿ ਦਾਸ, ਸਤੀ ਦਾਸ, ਸਦਾਨੰਦ, ਸਾਧੂ, ਸਿੰਘਾ, ਸਿਭੂ ਸੇਠ, ਸੁਖਦੇਉ, ਸੁਫੇਰ ਚੰਦ (ਸੁਫੇਰਾ), ਸੁਭਕਰਣ, ਸੁਜਾਰਾਮ, ਸੋਭ (ਸੁਭਾ) ਚੰਦ, ਹਰਕੇਸ਼, ਹਰਜੀ ਮਲ, ਹਰਿਕਿਸਨ, ਹੀਰਾਨੰਦ, ਹੀਰਾ ਮੱਲ, ਕਲਿਆਣਿ (ਕਲਿਆਨ) ਦਾਸ, ਕਲਿਆਨਿ ਰਾਇ, ਕਵਲਨੈਨ, ਕਿਰਪਾਲ ਦਾਸ, ਕਿਰਪਾਲਾ, ਕਿਰਪਾਲੂ, ਕੇਵਲਰਾਮ, ਕੋਕਾ ਮਾਨਾ, ਗੰਗਾ ਰਾਮ, ਗਜਮਲ, ਗਜੂਆ, ਗੁਰਦਾਸ, ਗੁਰਦਿਤਾ, ਗੁਰੀਆ,

---

(ਪਿਛਲੇ ਪੰਨੇ ਦਾ ਬਾਕੀ)

ਗੁਰੂ ਤੇਗ ਬਹਾਦਰ ਜੀ ਨਾਲ ਕਿਹੜਾ ਰਾਜਾ ਪਟਨਾ ਸਾਹਿਬ ਤੋਂ ਢਾਕਾ ਵੱਲ ਗਿਆ ਸੀ ਇਸ ਸੰਬੰਧੀ ਜੀ.ਬੀ. ਸਿੰਘ *Sikh Relics in Eastern Bengal* ਸਿਰਲੇਖ ਅਧੀਨ ਤਿਆਰ ਕੀਤੇ ਆਪਣੇ ਇਕ ਖੋਜ ਭਰਪੂਰ ਆਰਟੀਕਲ ਵਿਚ ਦੱਸਦੇ ਹਨ ਕਿ ਇਹ ਰਾਜਪੂਤ ਰਾਜਾ ਸਬਲ ਸਿੰਘ ਸਿਸੋਦੀਆ ਸੀ। (*Dacca Review*, Oct. & Nov. 1915, ਪੰਨਾ 229)। ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਸਿਰਲੇਖ ਅਧੀਨ ਇਕ ਅਣਪ੍ਰਕਾਸ਼ਤ ਖਰੜੇ ਵਿਚ ਇਹ ਇਸ ਰਾਜੇ ਨੂੰ ਉਦੇਪੁਰ ਦੇ ਰਾਜ ਘਰਾਣੇ ਵਿਚੋਂ ਉਸ ਕੰਵਰ ਅਣਿਰਾਏ ਸਿਸੋਦੀਆ ਦਾ ਪੁੱਤ੍ਰ ਜਾਂ ਭਤੀਜਾ ਦੱਸਦਾ ਹੈ ਜਿਹੜਾ ਗੁਰੂ ਹਰਿਗੋਬਿੰਦ ਸਾਹਿਬ ਦੀ ਕੈਦ ਵੇਲੇ ਗਵਾਲੀਅਰ ਗਵ (ਕਿਲ੍ਹੇ) ਦਾ ਕਿਲਹਦਾਰ ਸੀ ਅਤੇ ਗੁਰੂ ਸਾਹਿਬ ਨਾਲ ਚੰਗਾ ਸਲੂਕ ਕਰਦਾ ਰਿਹਾ ਸੀ। (ਪੰਨਾ 71)। ਜੀ.ਬੀ. ਸਿੰਘ ਦੇ ਇਸ ਹਵਾਲੇ ਸੰਬੰਧੀ ਟਿੱਪਣੀ ਕਰਦੇ ਹੋਏ ਡਾ. ਤ੍ਰਿਲੋਚਨ ਸਿੰਘ ਦੱਸਦੇ ਹਨ, "G. B. Singh suggest that it was Raja Sabal Singh Sasodia who accompanied Guru Tegh Bahadur from Patna to Dacca (*Dacca Review*, 1915). But Raja Sabal Singh Sasodia had reached Dacca a year earlier and accompanied Shaista Khan's sons in their conquest of Chittagaon and Sondip." *Guru Tegh Bahadur: Prophet and Martyr*, f.n. 15, p. 222. ਪਟਨਾ ਸਾਹਿਬ ਦੀ ਸਥਾਨਕ ਪਰੰਪਰਾ ਵਿਚ ਦੱਸਿਆ ਗਿਆ ਹੈ ਕਿ ਗੁਰੂ ਜੀ ਰਾਜਾ ਰਾਮ ਰਾਏ ਨਾਲ ਇਥੋਂ ਅੱਗੇ ਗਏ ਸਨ। ਰਾਜਾ ਰਾਮ ਰਾਏ ਅਤੇ ਇਸਦੇ ਗੁਰੂ ਤੇਗ ਬਹਾਦਰ ਜੀ ਨਾਲ ਢਾਕੇ ਵੱਲ ਜਾਣ ਸੰਬੰਧੀ ਇਕ ਮਹੱਤਵਪੂਰਨ ਜਾਣਕਾਰੀ ਪ੍ਰਦਾਨ ਕਰਦੇ ਹੋਏ ਡਾ. ਤ੍ਰਿਲੋਚਨ ਸਿੰਘ ਦੱਸਦੇ ਹਨ "Raja Ram Rai, who accompanied him on this itinerary, probably belonged to one of these regions. Between Chittagong and Sylhet there were many small independent kingdoms which accepted the suzerainty of the Mughals. Raja Ram was the ruler of one of these states, most probably some state of the Jantia Hills near Sylhet, known for its white elephants and other rare products, and included in the boundaries of old Kamarup." *Guru Tegh Bahadur: Prophet and Martyr*, p. 228.

ਗੁਲਾਲਚੰਦ, ਘਨਿਸਿਆਮੁ, ਚਤਰਭੋਜ, ਚਿੰਤਾ, ਚਿਮਨਾ, ਚੇਤਨ, ਚੈਨਸੁਖ, ਛਜੁਮਲੁ, ਛਬੀਲ ਦਾਸੁ, ਛੁਟਮਲ, ਜਸੋਧਾ ਨੰਦਨ, ਜਗਦੇਉ, ਜਗਮੰਨੁ, ਜਟਮਲੁ, ਜਵੇਹਰਿ ਮਲੁ (ਜਵੇਹਰੀ), ਜਵੇਣਾ, ਜਾਦੋ, ਜਾਦੋ ਘਾਸੀ, ਜੇਠਮਲੁ, ਜੈ ਸਿੰਘ, ਝਬਰ ਸਿੰਘ, ਭੇਡਮਲੁ, ਦਰਬਾਰੀ, ਦਰੀਆ, ਦਲਪਤ ਦਾਸੁ, ਦਲਪਤਿ ਦਾਸ, ਦਲਪਤਿ ਰਾਇ, ਦਿਆਲ ਦਾਸੁ, ਦੀਨ ਦਿਆਲ, ਦੀਨਾ ਨਾਥ, ਦੁਰਗਾ ਦਾਸ, ਨੰਦ ਕੁਆਰ, ਨੰਦ ਰੂਪ, ਨੰਦ ਲਾਲ, ਨੈਨਸੁਖ, ਪਹਲਾਦ ਦਾਸੁ, ਪਰਸਰਾਮੁ, ਪਰਾਨ ਨਾਥ, ਪਰੀਤਮਦਾਸੁ, ਪਾਲਾ, ਪੇੜੀ ਬਾਈ (ਬੇਬੇ), ਫਤਹਚੰਦ, ਫਾਗੂ (ਫਗੂ) ਸਾਹ, ਫੇਰੂ, ਬਸੰਤਰਾਇ, ਬੰਸੀ, ਬੰਸੀਧਰ, ਬਖਸ਼ੀ, ਬਠਾ, ਬਲੀਰਾਮ, ਬਾਘਾ, ਬਾਬੂ ਰਾਇ, ਬਾਲ ਕਿਸਨ, ਬਾਲ ਗੋਬਿੰਦ, ਬਾਲ ਚੰਦ, ਬਾਲਾ, ਬਿੰਦਰਾਬਨ, ਬੈਜਨਾਥ, ਭਗਤਾ, ਭਗਵਾਨ ਦਾਸੁ ਗੁਜਰਮਲੁ, ਭਾਗੂ ਮਲ, ਭਾਰਾ, ਭਿਖਾਰੀ ਦਾਸ, ਭੋਜਰਾਇ, ਭੋਜਰਾਜ, ਭੋਤੀ ਸੇਠ, ਮਹਾਂਨੰਦ, ਮਹਾਰਾਜ, ਮਨੀ ਰਾਮ, ਮਲਾ, ਮਲੂ ਮਿਹਰਾ, ਮਲੂਕ ਦਾਸੀਆ, ਮਲੂਕਾ, ਮਾਛੀ, ਮਨੀ, ਮਾਨ ਸਿੰਘ, ਮਾਨਜੀ, ਮਿਹਰਚੰਦ, ਮਿਤਰ ਸੈਣ, ਮੋਹਨ ਦਾਸੁ, ਮੁਰਲੀ, ਮੁਰਲੀਧਰ, ਮੂਲਾ, ਮੋਹਨਦਾਸੁ, ਰਾਘਨਾਥ, ਰਾਘੋਦਾਸੁ, ਰਾਮਚੰਦ, ਰਾਮ ਦਾਸ, ਰਾਮਰਾਇ, ਰਾਮਾ, ਰੂਪ ਨਾਰਾਇਣ, ਰੂਪਨ, ਲਛੂਆ, ਲਾਲ ਚੰਦ, ਲਾਲਮੰਨ, ਲਾਲੂ ਆਦਿ।

ਭਾਵਨਾਤਮਕ ਸਾਂਝ : ਸਿਖਾ ਪੁਤਾ ਦੀ ਸੇਵਾ ਦਾ ਵੇਲਾ ਹੈ, ਤੁਹਾਡਾ ਘਰ ਗੁਰੂ ਕਾ ਹੈ, ਤੂੰ ਗੁਰੂ ਦਾ ਪੁਤ੍ਰ ਹੈ, ਭਾਈ ਬਠਾ ਸ੍ਰੀ ਗੁਰੂ ਜੀ ਕਾ ਪੁਤ੍ਰ ਹੈ ਜੁ ਆਖੇ ਸੋ ਸੰਗਤਿ ਮੰਨਣਾ।

ਬਾਵਾਂ ਦਾ ਵਰਨਨ : ਪਟਣ, ਪਟਣਾ, ਬਨਾਰਸ, ਮਿਰਜਾਪੁਰ, ਮੁੰਗੇਰ।

ਪ੍ਰਮੁੱਖ ਦਿਵਸ - ਦੀਵਾਲੀ।

ਹੁਕਮਨਾਮਿਆਂ ਦੀ ਗਿਣਤੀ ਅਤੇ ਵੇਰਵਾ : ਸ਼ਮਸ਼ੇਰ ਸਿੰਘ ਅਸ਼ੋਕ ਨੇ ਆਪਣੀ ਪੁਸਤਕ *ਨੀਸਾਣ ਤੇ ਹੁਕਮਨਾਮੇ* ਵਿਚ ਗੁਰੂ ਤੇਗ ਬਹਾਦਰ ਜੀ ਦੇ 30 ਹੁਕਮਨਾਮੇ ਦਿਤੇ ਹਨ<sup>1</sup>, ਜਦੋਂ ਕਿ ਗੰਡਾ ਸਿੰਘ ਦੁਆਰਾ ਸੰਪਾਦਿਤ ਪੁਸਤਕ *ਹੁਕਮਨਾਮੇ (ਗੁਰੂ ਸਾਹਿਬਾਨ, ਮਾਤਾ ਸਾਹਿਬਾਨ, ਬੰਦਾ ਸਿੰਘ ਅਤੇ ਖਾਲਸਾ ਜੀ)* ਵਿਚ 22 ਹੁਕਮਨਾਮੇ ਮਿਲਦੇ ਹਨ।<sup>2</sup> ਸੰਪਾਦਕਾਂ ਵੱਲੋਂ ਦਿਤੀ ਸੂਚਨਾ ਅਨੁਸਾਰ ਇਹ ਹੁਕਮਨਾਮੇ ਗੁਰਦੁਆਰਾ ਬੜੀ ਸੰਗਤਿ, ਬਨਾਰਸ; ਹਰਿਮੰਦਰਿ ਸਾਹਿਬ (ਪਟਨਾ ਸਾਹਿਬ) ਆਦਿ ਬਾਵਾਂ 'ਤੇ ਸ਼ਰਧਾ ਸਹਿਤ ਸੰਭਾਲ ਕੇ ਰੱਖੇ ਹੋਏ ਹਨ। ਸੰਪਾਦਕਾਂ ਵੱਲੋਂ ਬੜੀ ਮਿਹਨਤ ਨਾਲ ਹੁਕਮਨਾਮਿਆਂ ਦੀਆਂ ਫੋਟੋ-ਕਾਪੀਆਂ, ਪਾਠ ਅਤੇ ਹੋਰ ਜ਼ਰੂਰੀ ਸੂਚਨਾਵਾਂ ਸੰਪਾਦਿਤ ਪੁਸਤਕਾਂ ਵਿਚ ਦਿਤੀਆਂ ਗਈਆਂ ਹਨ।

1. ਪੰਨਾ ਨੰ. 20(ੳ)-48); ਹੁਕਮਨਾਮਿਆਂ ਤੋਂ ਇਲਾਵਾ ਇਸ ਪੁਸਤਕ ਦੇ ਪੰਨਾ 16-20(ਅ) ਤਕ ਗੁਰੂ ਤੇਗ ਬਹਾਦਰ ਜੀ ਦੇ 7 ਨੀਸਾਣ ਵੀ ਦਿਤੇ ਗਏ ਹਨ।

2. ਪੰਨਾ 76-119; ਹੁਕਮਨਾਮਿਆਂ ਤੋਂ ਇਲਾਵਾ ਇਸ ਪੁਸਤਕ ਦੇ ਪੰਨਾ 75 ਉਪਰ ਗੁਰੂ ਤੇਗ ਬਹਾਦਰ ਜੀ ਦਾ 1 ਨੀਸਾਣ ਵੀ ਦਿਤਾ ਹੋਇਆ ਹੈ।

## ਸ੍ਰੀ ਦਸਮ ਗ੍ਰੰਥ ਸਾਹਿਬ

ਸ੍ਰੀ ਦਸਮ ਗ੍ਰੰਥ ਸਾਹਿਬ ਸਿੱਖ ਅਧਿਐਨ ਦਾ ਮਹੱਤਵਪੂਰਨ ਸਰੋਤ ਗ੍ਰੰਥ ਹੈ। ਅਧਿਆਤਮ ਅਤੇ ਅਧਿਐਨ ਦੀ ਦ੍ਰਿਸ਼ਟੀ ਤੋਂ ਇਸ ਗ੍ਰੰਥ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਤੋਂ ਬਾਅਦ ਵਿਚ ਰੱਖਿਆ ਜਾਂਦਾ ਹੈ। ਇਸ ਗ੍ਰੰਥ ਦੀਆਂ ਕੁਝ ਬਾਣੀਆਂ ਸਿੱਖਾਂ ਦੇ ਨਿਤਨੇਮ ਦਾ ਅੰਗ ਹਨ ਜਿਸ ਕਰਕੇ ਇਸ ਨੂੰ ਸਿੱਖ ਅਧਿਐਨ ਦੇ ਖੇਤਰ ਵਿਚ ਪ੍ਰਮੁੱਖਤਾ ਨਾਲ ਦੇਖਿਆ ਜਾਂਦਾ ਹੈ। ਦਸਮ ਗ੍ਰੰਥ ਦੀਆਂ ਰਚਨਾਵਾਂ ਵਿਚ ਅਧਿਆਤਮਿਕਤਾ ਦੇ ਨਾਲ-ਨਾਲ, ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਕੀਤੇ ਗਏ ਯੁੱਧਾਂ ਅਤੇ ਭਾਰਤੀ ਪਰੰਪਰਾਵਾਂ ਨਾਲ ਜੁੜੀਆਂ ਹੋਈਆਂ ਕਥਾ-ਕਹਾਣੀਆਂ ਦਾ ਵਿਸਤ੍ਰਿਤ ਵਰਨਨ ਵੀ ਮਿਲਦਾ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਨਾਲ ਸੰਬੰਧਿਤ ਹੋਣ ਕਰਕੇ ਇਸ ਗ੍ਰੰਥ ਦਾ ਕੁਝ ਤਖ਼ਤ ਸਾਹਿਬਾਨ ਅਤੇ ਗੁਰਦੁਆਰਿਆਂ ਵਿਚ ਪ੍ਰਕਾਸ਼ ਵੀ ਕੀਤਾ ਜਾਂਦਾ ਹੈ ਜਿਸ ਤੋਂ ਇਸ ਦੇ ਸਿੱਖ ਧਰਮ ਵਿਚ ਸਥਾਨ ਅਤੇ ਸਤਿਕਾਰ ਦਾ ਸਹਿਜੇ ਹੀ ਅੰਦਾਜ਼ਾ ਲਗਾਇਆ ਜਾ ਸਕਦਾ ਹੈ। ਇਸ ਗ੍ਰੰਥ ਵਿਚ ਪ੍ਰਮੁੱਖ ਤੌਰ 'ਤੇ ਇਹ ਰਚਨਾਵਾਂ ਸ਼ਾਮਿਲ ਹਨ- *ਜਾਪੁ ਸਾਹਿਬ, ਅਕਾਲ ਉਸਤਤਿ, ਬਚਿਤ੍ਰ ਨਾਟਕ, ਚੰਡੀ ਚਰਿਤ੍ਰ ਉਕਤਿ ਬਿਲਾਸ, ਚੰਡੀ ਚਰਿਤ੍ਰ (ਦੂਜਾ), ਚੰਡੀ ਦੀ ਵਾਰ, ਗਿਆਨ ਪ੍ਰਬੋਧ, ਸ਼ਸਤ੍ਰ ਨਾਮਮਾਲਾ, ਚੌਬੀਸ ਅਵਤਾਰ, ਬ੍ਰਹਮਾ ਅਵਤਾਰ, ਰੁਦ੍ਰ ਅਵਤਾਰ, ਚਰਿਤ੍ਰ ਪਾਖਯਾਨ, ਤੇਤੀ ਸਵੱਯੋ, ਜ਼ਫਰਨਾਮਾ*। ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਪਿੱਛੋਂ ਜਦੋਂ ਮਾਤਾ ਸੁੰਦਰੀ ਜੀ ਨੇ ਭਾਈ ਮਨੀ ਸਿੰਘ ਨੂੰ ਅੰਮ੍ਰਿਤਸਰ ਸਾਹਿਬ ਜੀ ਦੇ ਸੇਵਾ-ਸੰਭਾਲ ਲਈ ਭੇਜਿਆ ਤਾਂ ਉਹਨਾਂ ਨੇ ਇਸ ਗ੍ਰੰਥ ਨੂੰ ਸੰਕਲਿਤ ਕਰਨ ਦਾ ਮਹੱਤਵਪੂਰਨ ਕਾਰਜ ਕੀਤਾ ਸੀ। ਵਰਤਮਾਨ ਸਮੇਂ ਇਸ ਗ੍ਰੰਥ ਦੇ ਕਈ ਵਿਦਵਾਨਾਂ ਦੁਆਰਾ ਕੀਤੇ ਹੋਏ ਟੀਕੇ ਵੀ ਉਪਲਬਧ ਹਨ। ਇਸ ਗ੍ਰੰਥ ਦੇ ਬਚਿਤ੍ਰ ਨਾਟਕ 'ਪਾਤਸ਼ਾਹੀ ਬਰਨਨ' ਅਧਿਆਇ 5 ਵਿਚ ਪਹਿਲੇ ਨੌਂ ਗੁਰੂ ਸਾਹਿਬਾਨ ਦੀ ਮਹਿਮਾ ਦਾ ਵਰਨਨ ਮਿਲਦਾ ਹੈ :

ਸ੍ਰੀ ਨਾਨਕ ਅੰਗਦਿ ਕਰਿ ਮਾਨਾ। ਅਮਰ ਦਾਸ ਅੰਗਦ ਪਹਿਚਾਨਾ।

ਅਮਰ ਦਾਸ ਰਾਮਦਾਸ ਕਹਾਯੋ। ਸਾਧਨ ਲਖਾ ਮੂੜ ਨਹਿ ਪਾਯੋ॥੯॥

ਭਿੰਨ ਭਿੰਨ ਸਭਹੂੰ ਕਰਿ ਜਾਨਾ। ਏਕ ਰੂਪ ਕਿਨਹੂੰ ਪਹਿਚਾਨਾ।

ਜਿਨ ਜਾਨਾ ਤਿਨ ਹੀ ਸਿਧਿ ਪਾਈ। ਬਿਨੁ ਸਮਝੇ ਸਿਧਿ ਹਾਥਿ ਨ ਆਈ॥੧੦॥

ਰਾਮਦਾਸ ਹਰਿ ਸੇ ਮਿਲਿ ਗਏ। ਗੁਰਤਾ ਦੇਤ ਅਰਜੁਨਹਿ ਭਏ।

ਜਬ ਅਰਜੁਨ ਪ੍ਰਭ ਲੋਕਿ ਸਿਧਾਏ। ਹਰਿ ਗੋਬਿੰਦ ਤਿਹ ਠਾ ਠਹਰਾਏ॥੧੧॥

ਹਰਿਗੋਬਿੰਦ ਪ੍ਰਭ ਲੋਕਿ ਸਿਧਾਰੇ। ਹਰੀ ਰਾਇ ਤਿਹ ਠਾ ਬੈਠਾਰੇ।

ਹਰੀ ਕ੍ਰਿਸਨਿ ਤਿਨ ਕੇ ਸੁਤ ਵਏ। ਤਿਨ ਤੇ ਤੇਗ ਬਹਾਦਰ ਭਏ॥੧੨॥



ਗੁਰੂ ਹਰਿਕ੍ਰਿਸ਼ਨ ਜੀ ਦਿੱਲੀ ਵਿਖੇ ਜੋਤੀ-ਜੋਤਿ ਸਮਾਉਣ ਤੋਂ ਪਹਿਲਾਂ ਆਪਣਾ ਅਗਲਾ ਉਤਰਾਧਿਕਾਰੀ ਬਾਬਾ ਬਕਾਲਾ ਵਿਖੇ ਹੋਣ ਦਾ ਸਪਸ਼ਟ ਸੰਕੇਤ ਕਰ ਗਏ ਸਨ। ਗੁਰੂ ਤੇਗ ਬਹਾਦਰ ਜੀ ਨੇ ਗੁਰਿਆਈ ਧਾਰਨ ਕਰਨ ਉਪਰੰਤ ਲਗ-ਪਗ 11 ਸਾਲ ਮਾਨਵਤਾ ਦਾ ਮਾਰਗ ਦਰਸ਼ਨ ਕੀਤਾ ਅਤੇ ਅਖੀਰ ਮਨੁੱਖੀ ਕਦਰਾਂ-ਕੀਮਤਾਂ ਨੂੰ ਬਚਾਉਣ ਲਈ ਆਪਣੀ ਸ਼ਹਾਦਤ ਦੇ ਦਿੱਤੀ ਜਿਸ ਦਾ ਵਰਨਨ ਦਸਮ ਗ੍ਰੰਥ ਦੇ ਬਚਿਤ੍ਰ ਨਾਟਕ 'ਪਾਤਸ਼ਾਹੀ ਬਰਨਨ' ਅਧਿਆਇ 5 ਵਿਚ ਇਸ ਤਰ੍ਹਾਂ ਮਿਲਦਾ ਹੈ :

### ਮੂਲ-ਪਾਠ

...ਹਰੀ ਕ੍ਰਿਸਨਿ ਤਿਨ ਕੇ ਸੁਤ ਵਏ। ਤਿਨ ਤੇ ਤੇਗ ਬਹਾਦੁਰ ਭਏ।<sup>੧੨</sup>।

ਤਿਲਕ ਜੰਝੂ ਰਾਖਾ ਪ੍ਰਭ ਤਾ ਕਾ। ਕੀਨੋ ਬਡੇ ਕਲੂ ਮਹਿ ਸਾਕਾ।

ਸਾਧਨ ਹੇਤਿ ਇਤੀ ਜਿਨਿ ਕਰੀ। ਸੀਸੁ ਦੀਯਾ ਪਰੁ ਸੀ ਨ ਉਚਰੀ।<sup>੧੩</sup>।

ਧਰਮ ਹੇਤ ਸਾਕਾ ਜਿਨਿ ਕੀਆ। ਸੀਸੁ ਦੀਆ ਪਰੁ ਸਿਰਰੁ<sup>੨</sup> ਨ ਦੀਆ।

ਨਾਟਕ ਚੇਟਕ ਕੀਏ ਕੁਕਾਜਾ। ਪ੍ਰਭ ਲੋਗਨ ਕਹ ਆਵਤ ਲਾਜਾ।<sup>੧੪</sup>।<sup>੩</sup>

ਦੋਹਰਾ

ਠੀਕਰਾ<sup>੪</sup> ਫੇਰਿ ਦਿਲੀਸ ਸਿਰਿ<sup>੫</sup> ਪ੍ਰਭ ਪੁਰਿ ਕੀਯਾ ਪਯਾਨ।

ਤੇਗ ਬਹਾਦੁਰ ਸੀ ਕ੍ਰਿਆ<sup>੬</sup> ਕਰੀ ਨ ਕਿਨਹੂੰ ਆਨਿ।<sup>੧੫</sup>।

ਤੇਗ ਬਹਾਦੁਰ ਕੇ ਚਲਤ ਭਯੋ ਜਗਤ ਕੋ ਸੋਕ।

ਹੈ ਹੈ ਹੈ ਸਭ ਜਗ ਭਯੋ ਜੈ ਜੈ ਜੈ ਸੁਰ ਲੋਕਿ।<sup>੧੬</sup>।

...ਮੁਰ ਪਿਤ ਪੂਰਬਿ ਕਿਯਸਿ ਪਯਾਨਾ। ਭਾਤਿ ਭਾਤਿ ਕੇ ਤੀਰਥਿ ਨ੍ਹਾਨਾ।

ਜਬ ਹੀ ਜਾਤਿ ਤ੍ਰਿਬੇਣੀ ਭਏ। ਪੁੰਨ ਦਾਨ ਦਿਨ ਕਰਤ ਬਿਤਏ।<sup>੧੭</sup>।

---

1. (ਮੂੰਹ ਤੋਂ) ਸੀ ਤਕ ਨਹੀਂ ਕਹੀ।

2. ਗੁਪਤ ਭੇਦ।

3. ਨਾਟਕ ਤੇ ਚੇਟਕ (ਆਦਿਕ) ਬੁਰੇ ਕੰਮ ਕਰਦਿਆਂ ਹਰੀ ਦੇ ਭਗਤਾਂ ਨੂੰ ਸ਼ਰਮ ਔਂਦੀ ਹੈ, (ਇਸ ਲਈ ਸਤਿਗੁਰੂ ਜੀ ਨੇ ਕਰਾਮਾਤ ਨਹੀਂ ਵਿਖਾਈ)।

4. ਸਰੀਰ ਰੂਪੀ ਠੀਕਰਾ।

5. ਦਿੱਲੀ ਦੇ ਬਾਦਸ਼ਾਹ (ਔਰੰਗਜ਼ੇਬ) ਦੇ ਸਿਰ ਉਪਰ।

6. (ਮਹਾਨ) ਕਰਨੀ।

## ਜੋਤਿ ਬਿਗਾਸ (ਪੰਜਾਬੀ)

ਭਾਈ ਨੰਦ ਲਾਲ (1633-1713) ਗੁਰੂ ਗੋਬਿੰਦ ਸਿੰਘ ਜੀ ਦਾ ਇਕ ਦਰਬਾਰੀ ਕਵੀ ਸੀ। ਫ਼ਾਰਸੀ ਭਾਸ਼ਾ ਦਾ ਇਹ ਉੱਘਾ ਵਿਦਵਾਨ ਬਾਦਸ਼ਾਹ ਔਰੰਗਜ਼ੇਬ ਦੇ ਵੱਡੇ ਲੜਕੇ ਮੁਅੱਜ਼ਮ ਦੇ ਨਿਜੀ ਅਮਲੇ ਵਿਚ ਸ਼ਾਮਿਲ ਸੀ। ਕਿਹਾ ਜਾਂਦਾ ਹੈ ਕਿ ਇਕ ਵਾਰੀ ਬਾਦਸ਼ਾਹ ਨੇ ਮੁਸਲਿਮ ਵਿਦਵਾਨਾਂ ਪਾਸੋਂ ਕੁਰਾਨ ਦੀ ਇਕ ਆਇਤ ਦੇ ਅਰਥ ਪੁੱਛੇ ਪਰ ਤਸੱਲੀ ਨਾ ਹੋਈ। ਜਦੋਂ ਭਾਈ ਨੰਦ ਲਾਲ ਨੇ ਉਸ ਆਇਤ ਦੇ ਅਰਥ ਕੀਤੇ ਤਾਂ ਬਾਦਸ਼ਾਹ ਬਹੁਤ ਪ੍ਰਭਾਵਿਤ ਹੋਇਆ ਅਤੇ ਇਨਾਮ ਦੇਣਾ ਚਾਹਿਆ, ਪਰ ਜਦੋਂ ਬਾਦਸ਼ਾਹ ਨੂੰ ਇਹ ਪਤਾ ਲੱਗਿਆ ਕਿ ਇਹ ਵਿਦਵਾਨ ਇਕ ਹਿੰਦੂ ਹੈ ਤਾਂ ਉਸ ਨੇ ਭਾਈ ਨੰਦ ਲਾਲ ਨੂੰ ਇਸਲਾਮ ਵਿਚ ਆਉਣ ਦੀ ਗੱਲ ਆਖੀ, ਜਿਹੜੀ ਕਿ ਉਸ ਨੂੰ ਬਿਲਕੁਲ ਮਨਜ਼ੂਰ ਨਹੀਂ ਸੀ। ਬਾਦਸ਼ਾਹ ਦੀ ਇਸ ਨੀਤੀ ਅਤੇ ਨੀਅਤ ਤੋਂ ਭਾਈ ਨੰਦ ਲਾਲ ਚੰਗੀ ਤਰ੍ਹਾਂ ਵਾਕਿਫ਼ ਸੀ, ਇਸ ਕਰਕੇ ਸਮਾਂ ਮਿਲਦਿਆਂ ਹੀ ਉਹ ਭੱਜ ਕੇ ਸ੍ਰੀ ਅਨੰਦਪੁਰ ਸਾਹਿਬ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸ਼ਰਨ ਵਿਚ ਆ ਗਿਆ। ਇਥੇ ਆ ਕੇ ਉਸ ਨੂੰ ਅਜਿਹੀ ਸ਼ਾਂਤੀ ਅਤੇ ਸੁਰੱਖਿਆ ਮਹਿਸੂਸ ਹੋਈ, ਜਿਸ ਕਰਕੇ ਉਹ ਗੁਰੂ ਦਰਬਾਰ ਵਿਖੇ ਹੀ ਟਿਕ ਗਿਆ। ਗੁਰੂ ਜੀ ਦੀ ਸ਼ਰਨ ਵਿਚ ਇਸ ਨੇ ਕਈ ਰਚਨਾਵਾਂ ਲਿਖੀਆਂ ਜਿਨ੍ਹਾਂ ਵਿਚ ਗਜ਼ਲਾਂ, ਰੁਬਾਈਆਂ, ਜ਼ਿੰਦਗੀਨਾਮਾ, ਗੰਜਨਾਮਾ, ਜੋਤਿ ਬਿਗਾਸ (ਫ਼ਾਰਸੀ), ਜੋਤਿ ਬਿਗਾਸ

1. ਭਾਈ ਕੁਇਰ ਸਿੰਘ ਨੇ ਆਇਤ ਦੀ ਜਗ੍ਹਾ ਖ਼ਤ ਲਿਖਿਆ ਹੈ-

ਤਾਵਤ ਕਾਲ ਸੁ ਖਤ ਇਕ ਆਯੋ। ਮਾਯੰਦਨ ਕੇ ਭੂਪ ਪਠਾਯੋ।...

ਏ ਖਤ ਸਾਹ ਲਖਾ ਜਬ ਸੋਈ। ਤਾਹਿ ਪੜਨ ਨਹਿ ਕਾ ਤੈ ਹੋਈ॥ [16॥]

ਨੰਦ ਲਾਲ ਸੋ ਮੁਨੀਸੀਅਨ ਮਾਹੀ। ਵਾਚਯੋ ਤਾਹਿਸੁ ਪੀਠ ਲਖਾਈ।

ਏ ਸੁਨਿ ਨਵੀਸਿੰਦ ਬਰਚਾਨੇ। ਪਿਸਨੀ ਕਰੈਂ ਸਹਸ ਦੁਖ ਮਾਨੇ॥ [17॥]

"ਯਾ ਕੋ ਦੀਨ ਮਾਹਿ ਲੈ ਡਾਰੈ॥ ਯਾ ਤੈ ਕਾਮ ਨਹੀਂ ਅਤਿ ਭਾਰੈ।

ਦੁਖਤਰ ਦੈ ਕੈ ਭੀ ਇਹੁ ਕੀਜੈ॥ ਯਾ ਕੋ ਦੀਨ ਮਾਹਿ ਮਨ ਭੀਜੈ॥ [18॥]

ਨਾ ਤੈ ਯਾਹ ਮਾਰ ਹੀ ਡਾਰੈ॥" ਤੇ ਸੁਨ ਨੰਦ ਲਾਲ ਦੁਖ ਭਾਰੈ।

ਆਰਾਧਯੋ ਗੁਰੁ ਨਾਨਕ ਦੇਵਾ। ਤਬ ਹੀ ਭਏ ਸਹਾਯਕ ਸੇਵਾ॥ [19॥]

ਛੁਟੈ ਜੰਜੀਰ ਗੋਪ ਹੋਇ ਰਹਾ। ਜੇਬਨਸਾਹ ਸੁਤਾ ਕੇ ਲਹਾ।

ਤਾ ਉਠਨੀ ਦੇ ਤਾਹ ਨਸਾਯੋ। ਯਾ ਬਿਧ ਗੁਰ ਸਹਾਯ ਸੁਖ ਪਾਯੋ॥ [20॥]

1. ਇਸ ਫ਼ਾਰਸੀ ਰਚਨਾ ਵਿਚ ਵੀ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਮਿਲਦੀ ਹੈ- (ਚਲਦਾ)

(ਪੰਜਾਬੀ), ਰਹਿਤਨਾਮਾ, ਤਨਖਾਹਨਾਮਾ, ਦਸਤੂਰਲ-ਇਨਸ਼ਾਅਦਿ ਸ਼ਾਮਿਲ ਹਨ। ਭਾਈ ਗੁਰਦਾਸ ਜੀ ਦੀਆਂ ਰਚਨਾਵਾਂ ਵਾਂਗ ਹੀ ਇਸ ਮਹਾਨ ਕਵੀ ਦੀਆਂ ਰਚਨਾਵਾਂ ਦਾ ਗੁਰੂ-ਘਰ ਵਿਚ ਕੀਰਤਨ ਕੀਤਾ ਜਾਂਦਾ ਹੈ। ਇਸ ਕਵੀ ਦੀਆਂ ਸਮੁੱਚੀਆਂ ਰਚਨਾਵਾਂ ਨੂੰ ਅਨੁਵਾਦ ਸਹਿਤ ਡਾ. ਗੰਡਾ ਸਿੰਘ ਨੇ

(ਪਿਛਲੇ ਪੰਨੇ ਦਾ ਬਾਕੀ)

ਉਸ ਦੀ ਨੌਵੀਂ ਪਾਤਸ਼ਾਹੀ ਨਵੇਂ ਵਿਧਾਨ ਵਾਲੀ ਅਤੇ ਸੱਚ ਦੇ ਪਾਲਣਹਾਰ ਸਰਦਾਰਾਂ ਦੀ ਸਰਦਾਰ ਹੈ ਅਤੇ ਲੋਕ ਪਰਲੋਕ ਦੀ ਸੁਲਤਾਨ ਅਤੇ ਮਾਨ ਸਤਿਕਾਰ ਅਤੇ ਗੌਰਵ ਦੇ ਤਖ਼ਤ ਦਾ ਸਿੰਗਾਰ ਹੈ। ਬਾਵਜੂਦ ਰੱਬੀ ਸ਼ਕਤੀ ਦੇ ਮਾਲਕ ਹੋਣ ਦੇ, ਉਹ ਰੱਬ ਦੀ ਆਗਿਆ ਅਤੇ ਮਰਜ਼ੀ ਅਗੇ ਸੀਸ ਝੁਕਾਉਣ ਵਾਲੀ ਅਤੇ ਰੱਬੀ ਜਲਾਲ ਅਤੇ ਵਡਿਆਈ ਦਾ ਗੁਪਤ ਸਾਜ਼ ਹੈ, ਪਵਿਤ੍ਰਤਾ ਵਾਲੇ ਹੁਕਮ ਦੇ ਬੰਦਿਆਂ ਦੀ ਅਜ਼ਮਾਇਸ਼ ਸ਼ੌਂਕ ਕਰਨ ਵਾਲੀ ਅਤੇ ਨਿਰਪੱਖ ਵਿਧੀ-ਬੱਧ ਸ਼ਰਧਾਲੂਆਂ ਨੂੰ ਸੁਰਜੀਤ ਕਰਨ ਵਾਲੀ ਹੈ, ਵੱਡੇ ਰੱਬੀ ਮਾਰਗ ਦੇ ਪਾਥੀ ਅਤੇ ਅਗਲੇ ਲੋਕ ਦੇ ਵਾਸੀ ਉਸ ਦੀ ਜ਼ਾਤ ਨਾਲ ਕਾਇਮ ਹਨ, ਜਿਹੜੀ ਕਿ ਸੱਚ ਤੇ ਨਿਰਭਰ ਹੈ ਅਤੇ ਉਸ ਉੱਚੀ ਸ਼ਕਤੀ ਦੀ ਸਾਥੀ ਹੈ। ਉਹ ਵਿਸ਼ੇਸ਼ ਕਰਕੇ ਚੁਣੇ ਹੋਏ ਪ੍ਰੇਮੀਆਂ ਦਾ ਮੁਕਤ ਅਤੇ ਸੱਚ ਦੀਆਂ ਖੂਬੀਆਂ ਰੱਖਣ ਵਾਲੇ ਰੱਬ ਦੇ ਭਗਤਾਂ ਦਾ ਤਾਜ ਹੈ। ਉਸ ਦੇ ਨਾਮ ਦੀਆਂ ਬਰਕਤਾਂ ਨਾਲ ਸਬੰਧਤ 'ਤੇ' ਹੁਕਮ ਅਤੇ ਰਜ਼ਾ ਵਿਚ ਰਹਿਣ ਦੀ ਹੈ। ਉਸ ਦੀ ਫ਼ਾਰਸੀ ਦੀ 'ਯੇ' ਵੱਡੇ ਪੂਰਨ ਵਿਸ਼ਵਾਸ ਦੀ ਸੂਚਕ ਹੈ ਅਤੇ ਉਸ ਦਾ ਮੁਬਾਰਕ ਫ਼ਾਰਸੀ 'ਕਾਫ਼' (ਗ) ਉਸ ਦੀ ਮਿਹਰ-ਭਰੀ ਜ਼ਾਤ ਨੂੰ ਸਿਰ ਤੋਂ ਪੈਰਾਂ ਤਕ ਹਲੀਮੀ ਦਾ ਰੂਪ ਦਰਸਾਉਂਦਾ ਹੈ। ਉਸ ਦੇ ਨਾਮ ਦੀ 'ਬੇ' ਸਮੇਤ 'ਹੇ' ਦੇ ਵਿਦਿਆ ਅਤੇ ਸਿਖਿਆ ਦੀ ਮਹਿਫਲ ਦਾ ਸਿੰਗਾਰ ਹੈ। ਸੱਚ ਦਾ ਸੰਪਾਦਤ ਕੀਤਾ 'ਅਲਿਫ਼' ਸਿਦਕ ਅਤੇ ਸੱਚ ਦੀ ਸਜਾਵਟ ਹੈ ਅਤੇ ਉਸ ਦੇ ਅਨੰਤ-ਰੂਪ ਦੀ 'ਦਾਲ' ਦੋਹਾਂ ਜਹਾਨਾਂ ਦੀ, ਨਿਆਇਕਾਰ ਹਾਕਮ ਹੈ। ਅੰਤਮ 'ਰੇ' ਰੱਬੀ ਮਾਰਗ ਦੇ ਭੇਤਾਂ ਨੂੰ ਸਮਝਣ ਵਾਲੀ ਅਤੇ ਉਚੇਰੀ ਸਚਾਈ ਦੀ ਸਹੀ ਨੀਂਹ ਹੈ॥੯੮॥

ਗੁਰੂ ਤੇਗ ਬਹਾਦਰ ਆਂ ਸਰਾਪਾ ਅਫ਼ਜ਼ਾਲ

ਜੀਨਤ-ਆਰਾਇ ਮਹਿਫਲਿ ਜਾਹੇ ਜਲਾਲ॥੯੯॥

ਅਨਵਾਰਿ ਹੱਕ ਅਜ ਵਜੂਦਿ ਪਾਕਿਸ਼ ਰੋਸ਼ਨ

ਹਰ ਦੇ ਆਲਮ ਜਿ ਫ਼ੈਜ਼ਿ ਫ਼ਜ਼ਲਸ਼ ਰੋਸ਼ਨ॥੧੦੦॥

ਹੱਕ ਅਜ ਹਮਾ ਬਰ-ਗੁਜ਼ੀਦਗਾਂ ਬਰਗੁਜ਼ੀਦਸ਼

ਤਸਲੀਮੇ ਰਿਜ਼ਾ ਰਾ ਨਿਕੋ ਸੰਜੀਦਸ਼॥੧੦੧॥

ਬਰ ਹਰ ਮੁਕਬਲ ਕਬੂਲਿ ਖੁਦ ਅਰਜੂਦਸ਼

ਮਸਜੂਦਲ ਆਲਮੀਂ ਜਿ ਫ਼ਜ਼ਲਿ ਖੁੱਦ ਫ਼ਰਮੂਦਸ਼॥੧੦੨॥

ਦਸਤਿ ਹਮਾ-ਗਾਂ ਬਜ਼ੈਲਿ ਅਫ਼ਜ਼ਾਲਿ ਉ

ਬਰ ਸਰਿ ਅਨਵਾਰਿ ਇਲਮਿ ਹੱਕ ਕਾਲਿ ਉ॥੧੦੩॥

-ਭਾਈ ਨੰਦ ਲਾਲ ਗੁੰਬਾਵਲੀ, 149-50.

ਆਪਣੀ ਪੁਸਤਕ *ਭਾਈ ਨੰਦ ਲਾਲ ਗ੍ਰੰਥਾਵਲੀ* ਵਿਚ ਸ਼ਾਮਲ ਕੀਤਾ ਹੈ, ਇਸ ਪੁਸਤਕ ਵਿਚ ਸ਼ਾਮਲ ਰਚਨਾ *ਜੋਤਿ ਬਿਗਾਸ (ਪੰਜਾਬੀ)*, ਪੰਨਾ 189 ਉਪਰ ਗੁਰੂ ਤੇਗ ਬਹਾਦਰ ਜੀ ਦੀ ਉਪਮਾ ਇਸ ਤਰ੍ਹਾਂ ਕੀਤੀ ਗਈ ਹੈ :

ਮੂਲ-ਪਾਠ

ਸੋ ਗੁਰ ਤੇਗ ਬਹਾਦਰ ਸਤਿ ਸਰੂਪਨਾ॥

ਸੋ ਗੁਰੂ ਗੋਬਿੰਦ ਸਿੰਘ ਹਰਿ ਕਾ ਰੂਪਨਾ॥੩੦॥

## ਵਾਰ ਸ੍ਰੀ ਭਗੋਤੀ ਜੀ ਪਾਤਿਸਾਹੀ ਦਸਵੀਂ ਕੀ

ਭਾਈ ਗੁਰਦਾਸ ਜੀ ਦੇ ਨਾਂ ਹੇਠ ਇਕ ਤੋਂ ਵਧੇਰੇ ਸ਼ਖ਼ਸੀਅਤਾਂ ਸਿੱਖ ਪੰਥ ਵਿਚ ਮਿਲਦੀਆਂ ਹਨ ਪਰ ਜਿਹੜੀਆਂ ਦੇ ਪ੍ਰਮੁੱਖ ਹਸਤੀਆਂ ਦਾ ਜ਼ਿਕਰ ਵਧੇਰੇ ਦੇਖਣ ਨੂੰ ਮਿਲਦਾ ਹੈ ਉਹਨਾਂ ਵਿਚੋਂ ਪਹਿਲੇ ਭਾਈ ਗੁਰਦਾਸ ਜੀ (1551-1636) ਸਭ ਤੋਂ ਵਧੇਰੇ ਸਨਮਾਨਿਤ ਅਤੇ ਵਿਦਵਾਨ ਹਸਤੀ ਸਨ। ਇਹ ਤੀਜੇ ਗੁਰੂ ਅਮਰਦਾਸ ਜੀ ਦੇ ਭਤੀਜੇ ਸਨ ਜਿਨ੍ਹਾਂ ਨੂੰ ਗੁਰੂ ਅਰਜਨ ਦੇਵ ਜੀ ਦੇ ਸਮੇਂ 1604 ਵਿਚ ਸ੍ਰੀ ਆਦਿ ਗ੍ਰੰਥ ਸਾਹਿਬ ਦੇ ਲਿਖਾਰੀ ਦੀ ਸੇਵਾ ਕਰਨ ਦਾ ਮਾਣ ਪ੍ਰਾਪਤ ਹੋਇਆ। ਸਿੱਖ ਧਰਮ ਦੇ ਪ੍ਰਚਾਰ ਅਤੇ ਪ੍ਰਸਾਰ ਲਈ ਇਹ ਆਗਰਾ, ਮਥੁਰਾ, ਬਨਾਰਸ ਆਦਿ ਨਗਰਾਂ ਵਿਚ ਗਏ। ਇਹਨਾਂ ਦੁਆਰਾ ਠੇਠ ਪੰਜਾਬੀ ਮੁਹਵਾਰੇ ਵਿਚ ਲਿਖੀਆਂ ਹੋਈਆਂ 40 ਵਾਰਾਂ ਅਤੇ ਬ੍ਰਜ ਭਾਸ਼ਾ ਵਿਚ ਲਿਖੇ ਹੋਏ 675 ਸਵਈਏ ਮਿਲਦੇ ਹਨ। ਇਸ ਤੋਂ ਇਲਾਵਾ ਇਹਨਾਂ ਦੁਆਰਾ ਲਿਖੇ 6 ਸਲੋਕ ਭਾਈ ਸੰਤੋਖ ਸਿੰਘ ਦੀ ਰਚਨਾ *ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ* ਵਿਚ ਅਨੁਸ਼ਟੁਪ ਛੰਦ ਵਿਚ 'ਸ੍ਰੀ ਗੁਰਦਾਸੋ ਵਾਚ' ਸਿਰਲੇਖ ਅਧੀਨ ਦਰਜ ਹਨ। ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਸਥਾਪਨਾ ਕਰਕੇ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਨੇ ਇਹਨਾਂ ਨੂੰ ਮੁੱਖ ਸੇਵਾਦਾਰ ਦੀ ਸੇਵਾ ਸੌਂਪੀ ਸੀ।

ਦੂਜੇ ਭਾਈ ਗੁਰਦਾਸ ਜੀ ਗੁਰੂ ਗੋਬਿੰਦ ਸਿੰਘ ਜੀ (1666-1708) ਦੇ ਸਮੇਂ ਹੋਏ ਸਨ। ਇਹਨਾਂ ਨੇ *ਵਾਰ ਸ੍ਰੀ ਭਗੋਤੀ ਜੀ ਪਾਤਿਸਾਹੀ ਦਸਵੀਂ ਕੀ* ਸਿਰਲੇਖ ਅਧੀਨ ਆਪਣੀ ਰਚਨਾ ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਦੀ ਉਸਤਤਿ ਕੀਤੀ ਹੈ ਜਿਨ੍ਹਾਂ ਨੇ ਗੁਰੂ ਨਾਨਕ ਦੇਵ ਜੀ ਦੇ ਸਮੇਂ ਤੋਂ ਸਥਾਪਿਤ ਹੋਈ ਸੰਗਤ ਨੂੰ ਖ਼ਾਲਸੇ ਦੇ ਰੂਪ ਵਿਚ ਪ੍ਰਗਟ ਕਰਕੇ ਨਵੀਂ ਪਛਾਣ ਪ੍ਰਦਾਨ ਕਰ ਦਿੱਤੀ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਖਾਲਸੇ ਦੀ ਸਿਰਜਨਾ ਦੁਸ਼ਟਾਂ ਦੇ ਸੰਘਾਰ ਦੇ ਰੂਪ ਵਿਚ ਦੇਖੀ ਜਾਂਦੀ ਹੈ :

ਉਹੁ ਗੁਰੂ ਗੋਬਿੰਦ ਹੋਇ ਪ੍ਰਗਟਿਓ ਦਸਵਾਂ ਅਵਤਾਰਾ।

ਜਿਨ ਅਲਖ ਅਪਾਰ ਨਿਰੰਜਨਾ ਜਪਿਓ ਕਰਤਾਰਾ।

ਨਿਜ ਪੰਥ ਚਲਾਇਓ ਖਾਲਸਾ ਧਰਿ ਤੇਜ ਕਰਾਰਾ।

ਸਿਰ ਕੇਸ ਧਾਰਿ ਗਹਿ ਖੜਗ ਕੇ ਸਭ ਦੁਸਟ ਪਛਾਰਾ।...15॥

ਇਉਂ ਤੀਸਰ ਪੰਥ ਰਚਾਇਅਨੁ ਵਡ ਸੂਰ ਗਹੇਲਾ।

ਵਾਹ ਵਾਹ ਗੋਬਿੰਦ ਸਿੰਘ ਆਪੇ ਗੁਰ ਚੇਲਾ॥16॥

ਭਾਈ ਗੁਰਦਾਸ ਦੂਜੇ ਦੀ 28 ਪਉੜੀਆਂ ਵਾਲੀ ਇਹ ਰਚਨਾ *ਵਾਰਾਂ ਭਾਈ ਗੁਰਦਾਸ* ਸਿਰਲੇਖ ਅਧੀਨ ਸਾਹਮਣੇ ਆਈ ਪਹਿਲੇ ਭਾਈ ਗੁਰਦਾਸ ਜੀ ਦੀ ਰਚਨਾ ਦੇ ਅਖ਼ੀਰ 'ਤੇ ਦਰਜ ਹੈ। ਇਸ ਦਾ

ਸਰੂਪ ਅਤੇ ਸਿਧਾਂਤ ਪਹਿਲੇ ਭਾਈ ਗੁਰਦਾਸ ਜੀ ਦੀਆਂ ਵਾਰਾਂ ਨਾਲ ਮਿਲਦਾ ਹੋਣ ਕਰਕੇ ਇਸ ਨੂੰ ਉਹਨਾਂ ਦੇ ਨਾਲ ਜੋੜ ਦਿੱਤਾ ਗਿਆ ਜਾਪਦਾ ਹੈ। ਇਸ ਵਾਰ ਦੀ 20ਵੀਂ ਅਤੇ 21ਵੀਂ ਪਉੜੀ ਵਿਚ ਗੁਰੂ ਨਾਨਕ ਦੇਵ ਜੀ ਤੋਂ ਲੈ ਕੇ ਗੁਰੂ ਹਰਿਕ੍ਰਿਸ਼ਨ ਜੀ ਦਾ ਵਰਨਨ ਕੀਤਾ ਗਿਆ ਹੈ ਅਤੇ ਇਸ ਵਾਰ ਦੀ 23ਵੀਂ ਪਉੜੀ ਵਿਚ ਗੁਰੂ ਤੇਗ ਬਹਾਦਰ ਜੀ ਦਾ ਜ਼ਿਕਰ ਕਰਦੇ ਹੋਏ ਦੱਸਿਆ ਗਿਆ ਹੈ ਕਿ ਇਹਨਾਂ ਨੇ ਪਰਮਾਤਮਾ ਦੀ ਰਜਾ ਵਿਚ ਰਹਿੰਦੇ ਹੋਏ ਸੀਸ ਦੇ ਦਿੱਤਾ ਪਰ ਆਪਣੇ ਅਧਿਆਤਮਿਕ ਬਲ ਦਾ ਪ੍ਰਗਟਾਵਾ ਨਹੀਂ ਕੀਤਾ। ਇਹਨਾਂ ਦੀ ਸ਼ਹਾਦਤ ਮੁਗਲ ਰਾਜ ਦੇ ਪਤਨ ਦਾ ਕਾਰਨ ਬਣੀ।

### ਮੂਲ-ਪਾਠ

ਗੁਰੂ ਨਾਨਕ ਸਭ ਕੇ ਸਿਰਤਾਜਾ।  
 ਜਿਹ ਕਉ ਸਿਮਰਿ ਸਰੇ ਸਭ ਕਾਜਾ।  
 ਗੁਰੂ ਤੇਗ ਬਹਾਦਰ ਸ੍ਰਾਂਗ ਰਚਾਯੋ।  
 ਜਿਹ ਅਪਨ ਸੀਸ ਦੇ ਜਗ ਠਹਰਾਯੋ।  
 ਇਸ ਬਿਧਿ ਮੁਗਲਨ ਕੇ ਭਰਮਾਇਓ।  
 ਤਬ ਸਤਿਗੁਰੁ ਅਪਨਾ ਬਲ ਨ ਜਨਾਇਓ।  
 ਪ੍ਰਭੁ ਹੁਕਮ ਬੂਝਿ ਪਹੁੰਚੇ ਦਰਬਾਰਾ।  
 ਤਬ ਸਤਿਗੁਰੁ ਕੀਨੀ ਮਿਹਰ ਅਪਾਰਾ।  
 ਇਉਂ ਮੁਗਲਨ ਕੇ ਦੇਖ ਲਗਾਨਾ।  
 ਹੋਇ ਖਰਾਬ ਖਪਿ ਗਏ ਨਿਦਾਨਾ<sup>1</sup>।  
 ਇਉਂ ਨਉਂ ਮਹਿਲੋਂ ਕੀ ਜੁਗਤਿ ਸੁਨਾਈ।  
 ਜਿਹ ਕਰਿ ਸਿਮਰਨ ਹਰਿ ਭਗਤਿ ਰਚਾਈ।  
 ਹਰਿ ਭਗਤਿ ਰਚਾਇ ਨਾਮ ਨਿਸਤਾਰੇ<sup>2</sup>।  
 ਤਬ ਸਭ ਜਗ ਮੈ ਪ੍ਰਗਟਿਓ ਜੈਕਾਰੇ।  
 ਇਉਂ ਕਰਿ ਹੈ ਗੁਰਦਾਸ ਪੁਕਾਰਾ।  
 ਹੇ ਸਤਿਗੁਰ ਮੁਹਿ ਲੇਹੁ ਉਬਾਰਾ॥੨੩॥

---

1. ਅੰਤ ਨੂੰ।

2. ਨਾਮ ਨਾਲ ਮੁਕਤ ਕਰ ਦਿਤੇ।

## ਸ੍ਰੀ ਗੁਰ ਸੋਭਾ

ਸਿਰਲੇਖ : ਸ੍ਰੀ ਗੁਰ ਸੋਭਾ  
ਲੇਖਕ : ਕਵੀ ਸੈਨਾਪਤਿ<sup>1</sup>  
ਰਚਨਾ-ਕਾਲ : ਸੰਮਤ 1768 (ਸੰਨ 1711)  
ਰਚਨਾ-ਸਥਾਨ : ਨਾ-ਮਾਲੂਮ  
ਮੁੱਖ ਵਿਸ਼ਾ : ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜੀਵਨ-ਬ੍ਰਿਤਾਂਤ।  
ਖਰੜਾ : ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਸ੍ਰੀ ਅੰਮ੍ਰਿਤਸਰ।<sup>2</sup>  
ਪ੍ਰਕਾਸ਼ਿਤ : ਅਕਾਲੀ ਕੌਰ ਸਿੰਘ, ਪ੍ਰਦੇਸੀ ਮਾਲਵਾ ਪ੍ਰੈਸ (ਸੰਨ 1925) ; ਸ਼ਮਸ਼ੇਰ ਸਿੰਘ 'ਅਸ਼ੋਕ' (ਸੰਪਾ.), ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ, 1967 ; ਡਾ. ਗੰਡਾ ਸਿੰਘ (ਸੰਪਾ.), ਪੰਜਾਬੀ, ਯੂਨੀਵਰਸਿਟੀ, ਪਟਿਆਲਾ, 1967.

ਡਾ. ਗੰਡਾ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 3 'ਤੇ ਦਰਜ ਹੈ।

### ਮੂਲ-ਪਾਠ

ਪ੍ਰਗਟ ਭਏ ਗੁਰ ਤੇਗ ਬਹਾਦਰ।

ਸਗਲ ਸ੍ਰਿਸਟਿ ਪੈ ਵਾਪੀ<sup>3</sup> ਚਾਦਰ।

1. ਸੁਮੇਰ ਸਿੰਘ ਇਸ ਦਾ ਨਾਂ ਸੈਨਾ ਸਿੰਘ ਦਸਦਾ ਹੈ- “ਸੈਨਾ ਸਿੰਘ ਕਹੀ ਗੁਰ ਸੋਭਾ ਸਤ੍ਰੁਹ ਸਤ ਅਠਸਠ ਨਿਜ ਓਭਾ।” - *ਸ੍ਰੀ ਗੁਰ ਪਦ ਪ੍ਰੋਮ ਪ੍ਰਕਾਸ਼*, ਮੰਡਲ 10, ਖੰਡ 4, ਪੰਨਾ 713.
2. ਸ਼ਮਸ਼ੇਰ ਸਿੰਘ ਅਸ਼ੋਕ ਦੁਆਰਾ ਸੰਪਾਦਿਤ ਇਸ ਗ੍ਰੰਥ ਦੀ ਭੂਮਿਕਾ ਵਿਚ ਇਸਦੇ ਖਰੜਿਆਂ ਸੰਬੰਧੀ ਇਹ ਸੂਚਨਾ ਦਰਜ ਕੀਤੀ ਹੈ- “ਸ੍ਰੀ ਗੁਰ ਸੋਭਾ ਦਾ ਇਹ ਸੰਪਾਦਿਤ ਸੰਸਕਰਣ, ਜੋ ਸਿੱਖ ਰੈਫਰੈਂਸ ਲਾਇਬ੍ਰੇਰੀ ਅੰਮ੍ਰਿਤਸਰ ਦੀ ਹੱਥ-ਲਿਖਿਤ ਨੰ: 3915 ਤੇ 4466 ਦੇ ਆਧਾਰ ਤੇ ਕੁਝ ਹੋਰ ਫੁਟਕਲ ਨੁਸਖਿਆਂ ਦੀ ਮਦਦ ਨਾਲ ਤਿਆਰ ਕੀਤਾ ਗਿਆ ਹੈ।”
3. ਢਕ ਲਈ।

ਕਰਮ ਧਰਮ ਕੀ ਜਿਨਿ ਪਤਿ ਰਾਖੀ।  
 ਅਟਲ ਕਰੀ ਕਲਜੁਗ ਮੈਂ ਸਾਖੀ॥੧੪॥  
 ਸਗਲ ਸ੍ਰਿਸਟਿ ਜਾ ਕਾ ਜਸ ਭਯੋ।  
 ਜਿਹ ਤੇ ਸਰਬ ਧਰਮ ਬੰਚਯੋ।  
 ਤੀਨ ਲੋਕ ਮੇ ਜੈ ਜੈ ਭਈ।  
 ਸਤਿਗੁਰਿ ਪੈਜ<sup>1</sup> ਰਾਖਿ ਇਮ ਲਈ॥੧੫॥  
 ਤਿਲਕ ਜਨੇਊ ਅਰਿ ਧਰਮਸਾਲਾ।  
 ਅਟਲ ਕਰੀ ਗੁਰ ਭਏ ਦਿਆਲਾ।  
 ਧਰਮ ਹੇਤਿ ਪ੍ਰਭ-ਪੁਰਹਿ ਸਿਧਾਏ।  
 ਗੁਰੂ ਗੋਬਿੰਦ ਸਿੰਘ ਕਹਿਲਾਏ॥੧੬॥  
 ਸਵੈਯਾ  
 ਗੁਰੂ ਤੇਗ ਬਹਾਦਰ ਤੇ ਗੁਰੂ ਗੋਬਿੰਦ ਸਿੰਘ ਭਯੋ ਤਾਰਣ ਤਰਣੰ।  
 ਤ੍ਰਈ<sup>2</sup> ਲੋਕ ਬਿਖੈ ਜੈਕਾਰ ਭਯੋ ਪ੍ਰਗਟਿਓ ਗੁਰੂ ਆਦਿ ਕ੍ਰਿਆ ਕਰਣੰ।  
 ਦੁਸ਼ਟ ਬਿਡਾਰਣ<sup>3</sup> ਸੰਤ ਉਬਾਰਣ<sup>4</sup> ਸਬ ਜਗ ਤਾਰਣ ਭਵ ਹਰਣੰ<sup>5</sup>।  
 ਜੈ ਜੈ ਜੈ ਦੇਵ ਕਰੈ ਸਭ ਹੀ ਤਿਨ ਆਨ ਪਰੇ ਗੁਰ ਕੀ ਸਰਣੰ॥੧੭॥

---

1. ਮਾਣ, ਇੱਜ਼ਤ।

2. ਤਿੰਨ।

3. ਨਾਸ਼ ਕਰਨ ਲਈ।

4. ਰੱਖਿਆ ਕਰਨ ਲਈ।

5. ਡਰ ਦੂਰ ਕਰਨ ਲਈ।



## ਸੰਛੇਪ ਦਸ ਗੁਰ ਕਥਾ

ਸਿਰਲੇਖ	: ਸੰਛੇਪ ਦਸ ਗੁਰ ਕਥਾ
ਲੇਖਕ	: ਕਵੀ ਕੰਕਣ
ਰਚਨਾ-ਕਾਲ	: ਸੰਨ 1708-1716 (ਵਿਚਕਾਰ)
ਰਚਨਾ-ਸਥਾਨ	: ਲਾਹੌਰ
ਮੁੱਖ ਵਿਸ਼ਾ	: ਦਸ ਗੁਰੂ ਸਾਹਿਬਾਨ ਦੀਆਂ ਸਾਖੀਆਂ।
ਖਰੜਾ	: ਪੰਜਾਬ ਪਬਲਿਕ ਲਾਇਬ੍ਰੇਰੀ, ਲਾਹੌਰ।
ਪ੍ਰਕਾਸ਼ਿਤ	: ਡਾ. ਕਿਰਪਾਲ ਸਿੰਘ, ਖਾਲਸਾ ਸਮਾਚਾਰ, ਹਾਲ ਬਾਜ਼ਾਰ, ਅੰਮ੍ਰਿਤਸਰ, 1967; ਡਾ. ਗੁਰਮੁਖ ਸਿੰਘ (ਸੰਪਾ.), ਰਘਬੀਰ ਰਚਨਾ ਪ੍ਰਕਾਸ਼ਨ, ਚੰਡੀਗੜ੍ਹ, 1991.

ਡਾ. ਗੁਰਮੁਖ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 53-57 ਤਕ ਮਿਲਦੀ ਹੈ।

### ਮੁੱਖ ਘਟਨਾਵਾਂ

1. ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਦਿੱਲੀ ਦੀ ਸੰਗਤ ਦਾ ਬਕਾਲਾ ਸਾਹਿਬ ਵਿਖੇ ਆਉਣਾ, ਪਰ ਘਰ-ਘਰ ਗੱਦੀਆਂ ਲਗੀਆਂ ਵੇਖ ਕੇ ਹੈਰਾਨ ਹੋਣਾ। ਨਾਯਕ ਦੁਆਰਾ "ਜੋ ਗੁਰੂ ਹੋਇ ਸੁ ਮਾਂਗ ਲਏ ਨਿਜ ਭੇਟ" ਵਿਸ਼ਵਾਸ ਤਹਿਤ ਸਭ ਅਗੇ ਥੋੜ੍ਹੀ ਭੇਟਾ ਰਖਣਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦੁਆਰਾ "ਜੋਊ ਲੜਯਾ ਹੈ ਭੇਟ ਸੁ ਦੇਹਿ ਹਮਾਰੀ" ਕਹਿ ਕੇ ਪੂਰੀ ਕਾਰ ਭੇਟਾ ਅਰਪਿਤ ਕਰਨ ਲਈ ਕਹਿਣਾ। ਅਸਲੀਅਤ ਦਾ ਗਿਆਨ ਹੋਣ ਪਿਛੋਂ ਮੱਖਣ ਸ਼ਾਹ ਦੁਆਰਾ "ਪਾਯਾ ਹੈ ਮੈਂ ਅਬ ਗੁਰ ਸਾਚਾ" ਦਾ ਹੋਕਾ ਦੇ ਕੇ ਸੰਗਤ ਨੂੰ ਅਖੌਤੀ ਗੁਰੂਆਂ ਤੋਂ ਵਰਜ ਕੇ ਗੁਰੂ ਤੇਗ ਬਹਾਦਰ ਜੀ ਬਾਰੇ ਜਾਗਰੂਕ ਕਰਨਾ। (ਪੰਨਾ 53-54)
2. ਔਰੰਗਜ਼ੇਬ ਦੇ ਜ਼ੁਲਮਾਂ ਦਾ ਵਰਨਨ ਅਤੇ ਹਰ ਪਾਸਿਓਂ ਲਾਚਾਰ ਹੋਏ ਪੰਡਿਤਾਂ ਦਾ ਗੁਰੂ ਸ਼ਰਨ ਵਿਚ ਆਉਣਾ। 'ਬਚਾਵਨਾ ਹੈ ਹਿੰਦੂ ਧਰਮ ਕੇ ਇਹੁ ਮਨਿ ਮਹਿ ਧਾਰੂ' ਦੇ ਮਕਸਦ ਤਹਿਤ ਗੁਰੂ ਤੇਗ ਬਹਾਦਰ ਜੀ ਦਾ ਧਰਮ-ਪ੍ਰਚਾਰ ਲਈ ਰਵਾਨਾ ਹੋਣਾ ਅਤੇ ਆਗਰਾ ਤੋਂ ਗ੍ਰਿਫ਼ਤਾਰ ਹੋਣਾ।

---

1. ਮੁਖੀ, ਭਾਵ ਮੱਖਣ ਸ਼ਾਹ।

ਗੁਰੂ ਜੀ ਨੂੰ ਕਰਾਮਾਤ ਵਿਖਾਉਣ ਲਈ ਕਹਿਣਾ, ਪਰ ਗੁਰੂ ਜੀ ਦੁਆਰਾ ਇਨਕਾਰ ਕਰ ਦੇਣਾ।  
ਭਾਈ ਜੈਤੇ ਦੇ ਹੱਥ (ਗੁਰੂ) ਗੋਬਿੰਦ ਰਾਇ ਜੀ ਕੋਲ ਪਹਿਲਾਂ ਆਪਣੀ ਬਾਣੀ ਅਤੇ ਫੇਰ ਗੁਰਿਆਈ  
ਦੀ ਵਸਤੂ ਭੇਜਣਾ। (ਪੰਨਾ 55-57)

3. ਅੰਤ ਵਿਚ ਸ੍ਰੀ ਦਸਮ ਗ੍ਰੰਥ ਨੂੰ ਅਧਾਰ ਬਣਾ ਕੇ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਦਾ ਵਰਨਨ  
ਕਵੀ ਨੇ ਇਸ ਤਰ੍ਹਾਂ ਕੀਤਾ ਹੈ :

॥ਦੋਹਰਾ॥

ਸੀਸ ਦੀਯਾ ਤਹਿ ਸਤਿਗੁਰੂ ਸਿਰਰ ਨ ਦੀਨਾ ਜਾਇ।

ਜੰਝੂ ਟਿਕਾ ਰਖਿਆ ਚਲੇ ਰਾਮ ਗੁਨ ਗਾਇ।੧੭੪।

ਹਯ ਹਯ ਹਯ ਸਭ ਜਗ ਭਯਾ ਸੁਰਗ ਲੋਕ ਜਯਕਾਰ।<sup>2</sup>

ਭਈ ਬਧਾਈ ਇੰਦ੍ਰ ਕੇ ਆਏ ਆਪ ਮੁਰਾਰ।੧੭੫।

ਇੰਦ੍ਰਪੁਰੀ ਕੇ ਆਜ ਤੇ ਭਯ ਕਾਹੂ ਕੇ ਨਾਂਹਿ।

ਸੇਢੀ ਪਤਿ ਗੁਰੂਅਨ ਗੁਰੂ<sup>3</sup> ਬਸੇ ਆਯ ਜਿਨ ਮਾਂਹਿ।੧੭੬।

ਨੋਟ : 'ਸੇਵਾ ਭਟ ਬਾਚ' ਇਹ ਬਹੁ-ਪ੍ਰਚਲਿਤ ਪੰਕਤੀਆਂ ਇਸੇ ਗ੍ਰੰਥ ਵਿਚ ਹਨ :

ਚਿਤ੍ਰ ਚਰਨ ਕਮਲ ਕਾ ਆਸਰਾ ਚਿਤ੍ਰ ਚਰਨ ਕਮਲ ਸੰਗ ਜੋੜੀਐ।

ਮਨ ਲੋਚੈ ਬੁਰਿਆਈਆ ਗੁਰ ਸਬਦੀ ਏਹੁ ਮਨ ਹੋੜੀਐ।

ਬਾਹੇ ਜਿਨਾ ਦੀ ਪਕੜੀਐ ਸਿਰੁ ਦੀਜੈ ਬਾਹੇ ਨਾ ਛੋੜੀਐ।

ਤੇਗ ਬਹਾਦਰ ਬੋਲਿਆ ਧਰਿ ਪਈਐ ਧਰਮ ਨ ਛੋੜੀਐ।੨੦੫।

1. ਸ਼ਹੀਦ ਬਿਲਾਸ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਿੱਲੀ ਜਾਣ ਸਮੇਂ ਹੀ ਗੁਰੂ ਗੋਬਿੰਦ ਸਿੰਘ ਜੀ ਨੂੰ  
ਗੁਰਿਆਈ ਦੇ ਗਏ ਸਨ। -ਵੇਖੋ ਫੁਟ-ਨੋਟ 2, ਪੰਨਾ 11.

2. ਠੀਕਰ ਫੋਰਿ ਦਿਲੀਸ ਸਿਰਿ ਪ੍ਰਭ ਪੁਰਿ ਕੀਯਾ ਪਯਾਨ।  
ਤੇਗ ਬਹਾਦਰ ਸੀ ਕ੍ਰਿਆ ਕਰੀ ਨ ਕਿਨਹੂੰ ਆਨਿ।੧੫।  
ਤੇਗ ਬਹਾਦਰ ਕੇ ਚਲਤ ਭਯੋ ਜਗਤ ਕੇ ਸੋਕ।  
ਹੈ ਹੈ ਹੈ ਸਭ ਜਗ ਭਯੋ ਜੈ ਜੈ ਜੈ ਸੁਰ ਲੋਕਿ।੧੬।

-ਬਚਿਤ੍ਰ ਨਾਟਕ 'ਪਾਤਸ਼ਾਹੀ ਬਰਨਨ' ਅਧਿਆਇ 5

3. ਗੁਰੂਆਂ ਦੇ ਗੁਰੂ ਭਾਵ ਗੁਰੂ ਤੇਗ ਬਹਾਦਰ ਜੀ।

## ਗੁਰ ਬਿਲਾਸ ਪਾਤਸ਼ਾਹੀ-੬

- ਸਿਰਲੇਖ : ਗੁਰ ਬਿਲਾਸ ਪਾਤਸ਼ਾਹੀ-੬  
ਲੇਖਕ : ਅਗਿਆਤ<sup>1</sup>  
ਰਚਨਾ-ਕਾਲ : ਸੰਮਤ 1775 (ਸੰਨ 1718)  
ਰਚਨਾ-ਸਥਾਨ : ਨਾ-ਮਾਲੂਮ  
ਮੁੱਖ ਵਿਸ਼ਾ : ਗੁਰੂ ਹਰਿਗੋਬਿੰਦ ਜੀ ਦਾ ਜੀਵਨ-ਬ੍ਰਿਤਾਂਤ।  
ਖਰੜੇ : ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ; ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ; ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਅੰਮ੍ਰਿਤਸਰ।  
ਪ੍ਰਕਾਸ਼ਿਤ : ਮਤਬੈ ਦਬੀਰ ਹਿੰਦ ਪ੍ਰੈਸ, ਸ੍ਰੀ ਅੰਮ੍ਰਿਤਸਰ, 1887; ਮੁਨਸ਼ੀ ਗੁਲਾਬ ਸਿੰਘ ਐਂਡ ਸਨਜ਼, ਲਾਹੌਰ, 1897 ; ਹਾਜੀ ਚਰਾਗ਼ਦੀਨ ਸਰਾਜ਼ਦੀਨ, ਕਸ਼ਮੀਰੀ ਬਾਜ਼ਾਰ, ਲਾਹੌਰ, 1905 ; ਗੁਰੂ ਖਾਲਸਾ ਪ੍ਰੈਸ ਹਾਲ ਬਾਜ਼ਾਰ, ਅੰਮ੍ਰਿਤਸਰ, ਮਿਤੀਹੀਨ ; ਇੰਦਰ ਸਿੰਘ (ਸੰਪਾ.), ਜੀਵਨ ਮੰਦਰ ਪੁਸਤਕਾਲਯ, ਅੰਮ੍ਰਿਤਸਰ, 1968 ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1970; ਡਾ. ਗੁਰਮੁਖ ਸਿੰਘ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1997 ; ਜੋਗਿੰਦਰ ਸਿੰਘ ਵੇਦਾਂਤੀ, ਡਾ. ਅਮਰਜੀਤ ਸਿੰਘ (ਸੰਪਾ.), ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ, 1998.

ਡਾ. ਗੁਰਮੁਖ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 452-455, 638-639 ਅਤੇ 762-770 ਉਪਰ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਸ੍ਰੀ ਤੇਗ ਬਹਾਦਰ ਜੀ ਦੀ ਸਗਾਈ। (ਪੰਨਾ 638-39)
  2. ਸ੍ਰੀ ਤੇਗ ਬਹਾਦਰ ਜੀ ਦੇ ਵਿਆਹ (ਜੰਵ ਚੜ੍ਹਨ, ਢੁਕਾਉ, ਲਾਵਾਂ ਅਤੇ ਵਿਦਾਇਗੀ) ਦਾ ਬ੍ਰਿਤਾਂਤ।
- 
1. ਇਸ ਗ੍ਰੰਥ ਦੇ ਕਰਤਾ ਬਾਰੇ ਵਿਭਿੰਨ ਹਵਾਲਾ ਮਿਲਦੇ ਹਨ। ਕੁਝ ਵਿਦਵਾਨਾਂ ਨੇ ਇਸ ਗ੍ਰੰਥ ਦਾ ਕਰਤਾ ਕਵੀ ਸੋਹਨ ਨੂੰ ਅਤੇ ਕੁਝ ਨੇ ਭਗਤ ਸਿੰਘ ਨੂੰ ਮੰਨਿਆ ਹੈ।

ਵਿਆਹ ਦੇ ਸੰਮਤ ਸੰਬੰਧੀ ਲਿਖਿਆ ਹੈ- "ਸੰਮਤ ਸੋਰਾਂ ਸੈ ਸੁਖਦ ਔਰ ਉਨਾਨਵੇ<sup>1</sup> ਜਾਨ। ਤੇਗ ਬਹਾਦਰ ਬਿਯਾਹ ਕਰ ਫਗਨ ਗ੍ਰਹ ਅਨੁਮਾਨ।" (ਪੰਨਾ 762-770)

### ਪ੍ਰਕਾਸ਼ ਸੰਬੰਧੀ ਵੇਰਵਾ

ਚੌਪਈ

ਮਾਤ ਨਾਨਕੀ ਕਾ ਮਨ ਪ੍ਰੇਰਿਓ। ਆਇ ਮਾਤ ਗੁਰ ਦਰਸਨ ਹੇਰਿਓ<sup>2</sup>।  
ਹਾਥ ਜੋਰ ਗੁਰ ਪਗ<sup>3</sup> ਲਪਟਾਈ। ਹੁਇ ਅਧੀਨ ਅਤਿ ਬਿਨੈ ਅਲਾਈ<sup>4</sup>।  
ਉਘਾਰ ਦ੍ਰਿਗੰਚਲ<sup>5</sup> ਪ੍ਰਭ ਅਲਾਯੋ। ਮਾਂਗੋ ਕਿਆ ਤੁਮਰੇ ਮਨ ਆਯੋ।  
ਕਹਾ ਨਾਨਕੀ ਜਾਨਹੁੰ ਸੁਆਮੀ। ਘਟਿ ਘਟਿ ਕੇ ਤੁਮ ਅੰਤਰਜਾਮੀ॥1005॥

ਦੋਹਰਾ

ਮੇਰੇ ਮਨ ਇਛਾ ਪ੍ਰਭ ਤੁਮ ਬਚ ਕਹੇ ਉਦਾਰ<sup>6</sup>।  
ਰਾਜ ਭਾਗ ਤੁਮਰੇ ਰਹੇ ਤੀਨ ਪੁਤ੍ਰ ਸੰਸਾਰ॥1006॥

ਚੌਪਈ

ਤਾਂਤੇ ਐਸੀ ਕ੍ਰਿਪਾ ਕੀਜੈ। ਸੁਤ<sup>7</sup> ਗੁਰੀਆਈ ਲਾਇਕ ਦੀਜੈ।  
ਜਾਂਕੇ ਗ੍ਰਿਹ ਜਗ ਕੀ ਵਡਿਆਈ। ਸੋ ਸਿਯਾਮ ਸੁਤ<sup>8</sup> ਦੇਹ ਗੁਸਾਈ।  
ਤਬਾ<sup>9</sup> ਸਤਿਗੁਰ ਮੁਖਹੁੰ ਅਲਾਏ। ਧਰੇ ਧੀਰ<sup>10</sup> ਸੁਤ ਬਲਿ ਉਪਾਏ॥1007॥  
ਸਤਿਨਾਮ ਮੰਤਰ ਲਿਖ [ਤਿਹ] ਦੀਨੋ। ਕਰ ਮਜਨ<sup>11</sup> ਚੂਸੇ<sup>12</sup> ਸੁਖ ਲੀਨੋ।  
ਗੁਰੂ ਕੀ ਆਇਸ<sup>13</sup> ਮਨ ਮਹਿ ਧਾਰੀ। ਮਾਤ ਨਾਨਕੀ ਹਰਖਤ ਭਾਰੀ<sup>14</sup>॥1008॥

1. ਇਸ ਸੰਮਤ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਾ ਵਿਆਹ 1632 ਈ. ਵਿਚ ਹੋਇਆ ਸੀ। 'ਮਾਤਾ ਗੁਜਰੀ ਜੀ ਦੇ ਪਿਤਾ ਦਾ ਨਾਂ ਸ੍ਰੀ ਲਾਲ ਚੰਦ ਸੀ' ਇਹ ਸੂਚਨਾ ਤਾਂ ਹੋਰ ਗ੍ਰੰਥਾਂ ਵਿਚੋਂ ਵੀ ਮਿਲ ਜਾਂਦੀ ਹੈ, ਪਰ ਇਸ ਗ੍ਰੰਥ ਵਿਚੋਂ ਉਹਨਾਂ ਦੀ ਮਾਤਾ ਦੇ ਨਾਮ ਬਾਰੇ ਵੀ ਸੂਚਨਾ ਮਿਲਦੀ ਹੈ, 'ਬਿਸ਼ਨ ਕੌਰ ਨਿਜ ਸੁਤਾ ਬਹਾਈ। ਗੁਜਰੀ ਨਾਮ ਜਾਂਹਿ ਸੁਖਦਾਈ॥213॥'

2. ਦਰਸਨ ਕੀਤਾ।

3. ਪੈਰ, ਚਰਨ।

4. ਬੇਨਤੀ ਕੀਤੀ।

5. ਨੇਤਰ ਖੋਲ੍ਹ ਕੇ।

6. ਸੁਭ ਬਚਨ ਕਹੇ।

7. ਪੁੱਤਰ।

8. ਕ੍ਰਿਸ਼ਨ ਜਿਹਾ ਪੁੱਤਰ।

9. ਠੀਕ ਹੈ।

10. ਧੀਰਜ।

11. ਇਸ਼ਨਾਨ।

12. ਜਪੇ।

13. ਆਗਿਆ।

14. ਮਾਤਾ ਨਾਨਕੀ ਜੀ ਬਹੁਤ ਖੁਸ਼ ਹੋਈ।

ਦੋਹਰਾ॥ ਮਾਤ ਨਾਨਕੀ ਨਾਇ ਕੈ ਗੁਰ ਕੇ ਧਿਆਨ ਧਰਾਇ।  
ਸਤਿਨਾਮ ਇਕ ਚਿਤ ਹੁਇ ਚੂਸਿਓ ਪਹਿਰ ਬਿਹਾਇ॥1009॥

ਚੌਪਈ

ਚੂਸਨ ਸਿਉ ਭਯੋ ਗਰਭ ਮਹਾਨਾ। ਇਸਥਿਰ ਪਵਨ ਭਈ ਸੁਖ ਜਾਨਾ।  
ਪਾਂਚ ਮਾਸ ਬੀਤੇ ਸੁਖ ਸੰਗਾ। ਕੌਤਕ ਕੀਨੇ ਪ੍ਰਭੂ ਅਭੰਗਾ<sup>1</sup>।...1010॥  
ਦੋਹਰਾ...ਸਵਾ ਜਾਮ ਦਿਨ ਜਬ ਰਹਾ ਲਗੇ ਵਿਸਾਖਾ ਆਇ।  
ਪਵਨ ਨਿਕਸ ਸੁਤ ਭਵ<sup>2</sup> ਲਯੋ ਸੁੰਦਰ ਸੋਭ ਮੁਹਾਇ<sup>3</sup>॥1033॥

ਚੌਪਈ

ਮਿਲ ਮਿਲ ਤ੍ਰਿਯਾ ਪੁਰੀ ਕੀ ਆਵੈ। ਦੇਤ ਬਧਾਈ ਮੰਗਲ ਗਾਵੈ।  
ਭਯੋ ਭੋਰਾ<sup>4</sup> ਧਰ ਬੰਦਨ ਵਾਰੇ। ਦੀਓ ਦਾਨ ਤਹਿ ਵਾਰ ਨਾ ਪਾਰੇ॥1034॥

ਦੋਹਰਾ

ਗ੍ਰਹਿ ਰਿਖ ਆਗਮ ਸਸਿ ਮਿਲੇ ਸੰਮਤ ਮਾਸ ਵਿਸਾਖਾ<sup>5</sup>  
ਗਏ ਪਾਂਚ ਦਿਨ ਭਵ ਲਯੋ ਭਗਤ ਸਿੰਘ ਚਿਤ ਰਾਖ॥1035॥  
ਚੜਿਓ ਦਿਵਸ ਗੁਰ ਜੀ ਸੁਨਯੋ ਜੇਠੇ ਬਿਧੀਏ ਸੰਗ।  
ਆਏ ਮਹਲੀ ਗਾਵਹੀ ਤ੍ਰਿਯਾ ਧਾਰ ਆਨੰਦ॥1036॥  
ਤਬ ਗੁਰ ਸਿਸ ਕਉ ਬੰਦਨਾ ਕੀਨੀ ਅਤਿ ਹਿਤ ਲਾਇ।  
ਬਿਧੀਆ ਕਹਿ ਕਸ ਬੰਦਨ ਕੀ ਕਹੇ ਮੋਹਿ ਸਭ ਭਾਇ॥1037॥  
ਤਬ ਗੁਰੁ ਕਹਿ ਇਹ ਗੁਰ ਭਏ ਪਾਂਚ ਸੁਤਨ ਮਹਿ ਜਾਨ।  
ਦੀਨ<sup>6</sup> ਰਛ ਸੰਕਟ ਹਰੈ ਸਦਾ ਯਹੀ ਪਹਿਚਾਨ॥1038॥

ਚੌਪਈ

ਤੇਗ ਬਹਾਦਰ ਨਾਮ ਸੁ ਗਾਯੋ। ਤਾਂਹਿ ਨਾਮ ਸ੍ਰੀ ਮੁਖਹੁ ਅਲਾਯੋ।  
ਸੁਨਤ ਮਾਤ ਸਭ ਹੀ ਹਰਖਾਨੀ। ਨਾਮ ਕਹਿਓ ਗੁਰ ਪੁਲਕਤ ਬਾਨੀ<sup>7</sup>॥1039॥

(ਪੰਨਾ 452-455)

1. ਨਾਸ਼-ਰਹਿਤ ਪਰਮਾਤਮਾ।

2. ਪ੍ਰਕਾਸ਼।

3. ਮੂੰਹ, ਮੁੱਖੜਾ।

4. ਸਵੇਰ।

5. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।

6. ਧਰਮ।

7. ਅਨੰਦਿਤ ਕਰਨ ਵਾਲੇ ਬਚਨ।

## ਸਿੱਖਾਂ ਦੀ ਭਗਤਮਾਲਾ

ਸਿਰਲੇਖ	: ਸਿੱਖਾਂ ਦੀ ਭਗਤਮਾਲਾ <sup>1</sup>
ਲੇਖਕ	: ਭਾਈ ਮਨੀ ਸਿੰਘ <sup>2</sup>
ਰਚਨਾ-ਕਾਲ	: ਸੰਨ 1737 ਤੋਂ ਪਹਿਲਾਂ <sup>3</sup>
ਮੁੱਖ ਵਿਸ਼ਾ	: ਭਾਈ ਗੁਰਦਾਸ ਜੀ ਦੀ 11ਵੀਂ ਵਾਰ ਦੀ ਵਿਆਖਿਆ ਅਰਥਾਤ ਇਸ ਵਾਰ ਵਿਚ ਜਿਨ੍ਹਾਂ ਸਿੱਖਾਂ ਦੇ ਨਾਮ ਆਏ ਹਨ, ਉਹਨਾਂ ਦਾ ਜੀਵਨ-ਬ੍ਰਿਤਾਂਤ।
ਖਰੜੇ	: ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ; ਸੈਂਟ੍ਰਲ ਪਬਲਿਕ ਲਾਇਬ੍ਰੇਰੀ, ਪਟਿਆਲਾ ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ; ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਡਾ. ਤਰਲੋਚਨ ਸਿੰਘ ਬੇਦੀ ਦੀ ਨਿਜੀ ਲਾਇਬ੍ਰੇਰੀ।
ਪ੍ਰਕਾਸ਼ਿਤ	: ਭਾਈ ਵੀਰ ਸਿੰਘ, ਵਜ਼ੀਰ ਹਿੰਦ ਪ੍ਰੈਸ, ਅੰਮ੍ਰਿਤਸਰ, 1912 ਅਤੇ ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1950 <sup>4</sup> ; ਧਰਮ ਚੰਦ ਬਾਤਿਸ਼ (ਸੰਪਾ.), ਲਾਹੌਰ ਬੁਕ

1. ਇਸਦਾ ਇਕ ਨਾਮ *ਭਗਤ ਰਤਨਾਵਲੀ* ਵੀ ਹੈ।
2. ਆਮ ਤੌਰ 'ਤੇ ਇਸ ਗ੍ਰੰਥ ਦਾ ਕਰਤਾ ਭਾਈ ਮਨੀ ਸਿੰਘ ਨੂੰ ਮੰਨਿਆ ਜਾਂਦਾ ਹੈ ਜਿਨ੍ਹਾਂ ਦਾ ਨਾਂ ਇਸ ਲਿਖਤ ਦੇ ਅਰੰਭ ਵਿਚ ਵੇਖਣ ਨੂੰ ਮਿਲ ਜਾਂਦਾ ਹੈ। ਇਸ ਦੇ ਨਾਲ ਹੀ ਇਹ ਵੀ ਜਾਣਕਾਰੀ ਪ੍ਰਾਪਤ ਹੁੰਦੀ ਹੈ ਕਿ ਭਾਈ ਮਨੀ ਸਿੰਘ ਨੇ ਭਾਈ ਗੁਰਦਾਸ ਦੀ ਗਿਆਰਵੀਂ ਵਾਰ ਦੇ ਸਿੱਖਾਂ ਸੰਬੰਧੀ ਜਿਹੜੇ ਵਿਖਿਆਨ ਦਿਤੇ ਸਨ ਉਹਨਾਂ ਨੂੰ ਲਿਖਤ-ਰੂਪ ਕਿਸੇ ਹੋਰ ਨੇ ਦਿਤਾ ਹੈ। ਭਾਈ ਮਨੀ ਸਿੰਘ ਦਸਦੇ ਹਨ, “ਜਿਵੇਂ ਮੈਂ ਸਾਹਿਬ (ਗੁਰੂ ਗੋਬਿੰਦ ਸਿੰਘ) ਦੀ ਖਾਸ ਰਸਨਾ ਬੀ ਸੁਣਿਆ ਹੈ ਤਿਵੇਂ ਮੈਂ ਤੁਸਾ ਨੂੰ ਵਿਖਿਆਨ ਕਰਦਾ ਹਾਂ।”
3. ਇਸ ਗ੍ਰੰਥ ਦਾ ਪਹਿਲਾ ਖਰੜਾ ਬਾਬਾ ਕਲਾਧਾਰੀ ਕੋਲ ਮੌਜੂਦ ਸੀ ਜਿਹੜੇ ਕਿ ਸੰਨ 1737 ਵਿਚ ਅਕਾਲ ਚਲਾਣਾ ਕਰ ਗਏ ਸਨ। ਇਸ ਤੋਂ ਪਤਾ ਲਗਦਾ ਹੈ ਕਿ ਇਹ ਗ੍ਰੰਥ 1737 ਤੋਂ ਪਹਿਲਾਂ ਲਿਖਿਆ ਜਾ ਚੁੱਕਾ ਸੀ।
4. ਜ਼ਿਕਰਯੋਗ ਹੈ ਕਿ ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਕੇਵਲ 139 ਸਾਖੀਆਂ ਹਨ, ਜਦੋਂ ਕਿ ਡਾ. ਤਰਲੋਚਨ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਵਾਲੀ ਸਾਖੀ ਦਾ ਨੰਬਰ 154 ਅਤੇ ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਵਿਖੇ ਮੌਜੂਦ ਖਰੜੇ ਵਿਚ ਨੰਬਰ 152 ਹੈ। (ਚਲਦਾ)

ਸ਼ਾਪ, ਲੁਧਿਆਣਾ, 1979; ਡਾ. ਗੋਬਿੰਦ ਸਿੰਘ ਲਾਂਬਾ (ਸੰਪਾ.), ਪੈਪਸੂ ਬੁਕ ਡਿਪੋ, ਪਟਿਆਲਾ, 1979 ; ਡਾ. ਤਰਲੋਚਨ ਸਿੰਘ ਬੇਦੀ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1994 (ਦੂਜੀ ਵਾਰ).

ਡਾ. ਤਰਲੋਚਨ ਸਿੰਘ ਬੇਦੀ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 144-45 'ਤੇ ਵੇਖੀ ਜਾ ਸਕਦੀ ਹੈ।

### ਮੂਲ-ਪਾਠ

ਸਾਖੀ ਹੋਰ ਚਲੀ॥ ਤਾਂ ਭਾਈ ਮਨੀ ਸਿੰਘ ਜੀ ਹੋਰਾ ਪਾਸ ਸਿੱਖਾ ਪ੍ਰਸਨ ਕੀਤਾ॥ ਸਾਹਿਬ ਨਾਵੀ ਪਾਤਸਾਹੀ ਦਾ ਅਸਵਾਰਾ ਕਿਸ ਪ੍ਰਕਾਰ ਹੋਇਆ॥ ਤਾਂ ਭਾਈ ਮਨੀ ਸਿੰਘ ਜੀ ਹੋਰਾ ਕਹਿਆ॥ ਜੋ ਔਰੰਗਜ਼ੇਬ ਸੇ ਸਾਹ ਹੈਸੀ ਸਭ ਸਾਧਾ ਸੰਤਾ ਨਾਲ ਦਵੈਖ ਕਰਦਾ ਹੈਸੀ॥ ਜੋ ਓਨਾ ਦੀ ਕਿਤਾਬ ਵਿਚਿ ਲਿਖਿਆ ਹੈਸੀ॥ ਜੋ ਹਿੰਦੂਆ ਵਿਚ ਔਤਾਰ ਪੈਦੇ ਹੋਵਣਾ ਹੈ ਤੇ ਮਲੇਛਾ ਦੇ ਦੀਨ ਉਤੇ ਬਲ ਕਰਨਾ ਹੈ॥ ਏਸੇ ਵਾਸਤੇ ਸਭ ਹਿੰਦੂਆ ਸਾਧਾ ਪਾਸੇ ਸਦ ਕੇ ਕਰਾਮਾਤ ਪੁਛਦਾ ਹੈਸੀ॥ ਇਕ ਦਿਨ ਉਨਾ ਵੀਚਾਰਿਆ ਏਹੁ ਬ੍ਰਾਹਮਣ ਜੋ ਹੈਨ ਹਿੰਦੂਆ ਨੂ ਏਹੋ ਵਿਦਿਆ ਦੇਂਦੇ ਹੈਨ॥ ਤਾਂ ਉਸਨੇ ਕਹਿਆ ਜੋ ਪਹਿਲਾਂ ਮੈਂ ਬਾਹਮਣਾ ਨੂ ਦੀਨ ਵਿਚ ਲਿਆਵਾ ਤਾਂ ਸਭ ਹੀ ਹਿੰਦੂ ਧਰਮ ਬੇ ਹੀਣ ਹੋਇ ਕੇ ਆਪੇ ਮੇਰੇ ਮਜਬ ਵਿਚਿ ਆਵਨਗੇ॥ ਤਾਂ ਬਾਹਮਣਾ ਕਹਿਆ ਜੋ ਤੁਸੀ ਇਕੋ ਮਜਬੁ ਕਰਦੇ ਹੋ ਤਾਂ ਤੁਸੀ ਗੁਰੂ ਤੇਗ ਬਹਾਦਰ ਜੀ ਜਗਤ ਗੁਰੂ ਹੈਨਿ॥ ਓਨਾ ਨੂ ਆਪਣਾ ਦੀਨ ਮਨਾਵਹੁਗੇ ਤਾਂ ਸਭੇ ਹਿੰਦੂ ਤੁਸਾਡੇ ਕਾਬੂ ਹੋਵਨਗੇ ਤੇ ਆਪ ਸਭ (ਨੇ) ਧਿਆਨ ਕਰਕੇ ਅਰਾਧਨਾ ਕੀਤੀ॥ ਜੋ ਤੁਸਾ ਜੋ ਅਉਤਾਰ ਲੀਤਾ ਹੈ ਗਊ ਬ੍ਰਾਹਮਣ ਦੀ ਰਖਿਆ ਵਾਸਤੇ ਲੀਤਾ ਹੈ॥ ਤਾਂ ਅਸਾਡਾ ਛਡਾਵਣਾ ਕਰੋ॥ ਅਸਾਡਾ ਧਰਮ ਰਖੋ॥ ਤਾਂ ਸਾਹਿਬ ਨਾਵੀ ਪਾਤਸਾਹੀ ਨੂ ਸਾਬ ਹੀ ਬਾਹਮਣਾ ਦੀ ਪੜ੍ਹੀ ਭੇਜੀ ਪਹੁਚੀ॥ ਤੇ ਸਾਬ ਹੀ ਬਾਦਸਾਹ ਦਾ ਫੁਰਮਾਨ ਪਹੁਚਿਆ॥ ਤਾਂ ਸਾਹਿਬ ਦਿਲੀ ਵਿਚ ਜਾਇ ਪ੍ਰਾਪਤਿ ਹੋਇ॥ ਤਾਂ ਬਾਦਸਾਹ ਨੂ ਖਬਰ ਹੋਈ॥ ਤਾਂ ਸਾਹਿਬ ਬਚਨ ਕੀਤਾ

(ਪਿਛਲੇ ਪੰਨੇ ਦਾ ਬਾਕੀ) ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ ਵਿਖੇ ਮੌਜੂਦ ਹਥ-ਲਿਖਤ (ਨੰ.16), ਜਿਸ ਵਿਚ *ਸਿੱਖਾਂ ਦੀ ਭਗਤਮਾਲਾ* ਤੋਂ ਪਹਿਲਾਂ ਦੇ ਹੋਰ ਗ੍ਰੰਥ - *ਅਧਿਆਤਮ ਰਾਮਾਇਣ* ਤੇ *ਜੋਤਕ ਗ੍ਰੰਥ*- ਵੀ ਲਿਖੇ ਹੋਏ ਹਨ, ਵਿਚ 334(ਅ) ਪੱਤਰੇ ਤਕ 150 ਸਾਖੀਆਂ ਲਿਖੀਆਂ ਹਨ ਅਤੇ ਯਾਰਵੀ ਵਾਰ ਦਾ ਟੀਕਾ ਪੂਰਾ ਹੋਣ ਦੀ ਸੂਚਨਾ ਦਿਤੀ ਗਈ ਹੈ, ਪਰ ਇਸੇ ਪੱਤਰੇ ਤੇ 'ਸਾਖੀ ਹੋਰ ਚਲੀ' ਲਿਖ ਕੇ ਅਗੇ ਹੋਰ ਸਾਖੀਆਂ ਦਿਤੀਆਂ ਗਈਆਂ ਹਨ ਜੋ ਕਿ ਪੱਤਰਾ ਨੰ. 383(ਅ) ਤਕ ਚਲਦੀਆਂ ਹਨ। ਅੰਤਲੀ ਸਾਖੀ ਦਾ ਨੰ. 160 ਹੈ, ਭਾਵ 11ਵੀਂ ਵਾਰ ਦਾ ਟੀਕਾ ਸਮਾਪਤ ਹੋਣ ਉਪਰੰਤ ਦਸ ਸਾਖੀਆਂ ਹੋਰ ਹਨ, ਜਿਨ੍ਹਾਂ ਵਿਚੋਂ ਜ਼ਿਆਦਾ ਸਾਖੀਆਂ ਨੌਵੇਂ ਤੇ ਦਸਵੇਂ ਪਾਤਸ਼ਾਹ ਨਾਲ ਸੰਬੰਧਿਤ ਹਨ। ਜਾਪਦਾ ਹੈ ਕਿ ਭਾਈ ਵੀਰ ਸਿੰਘ ਨੇ ਕੇਵਲ ਭਾਈ ਗੁਰਦਾਸ ਜੀ ਦੀ 11ਵੀਂ ਵਾਰ ਦੀ ਵਿਆਖਿਆ ਵਾਲੀਆਂ ਸਾਖੀਆਂ ਨੂੰ ਹੀ ਭਾਈ ਮਨੀ ਸਿੰਘ ਦੀ ਰਚਨਾ ਮੰਨਦਿਆਂ ਸੰਪਾਦਿਤ ਕੀਤਾ ਹੋਵੇਗਾ।

ਅਸੀਂ ਤਾਂ ਤੁਸਾਡੇ ਪਾਸ ਆਏ ਹਾਂ॥ ਤੁਸੀਂ ਸਭਨਾ ਬ੍ਰਾਹਮਣਾ ਨੂੰ ਛੋਡ ਦੇਹੁ॥ ਤਾਂ ਬ੍ਰਾਹਮਣਾ ਨੂੰ ਖਲਾਸ ਕਰਾਇਆ॥ ਤੇ ਸਾਹਿਬ ਓਥੇ ਰਹੇ॥ ਤਾਂ ਬਾਦਸਾਹ ਪੁਛਿਆ ਜੋ ਤੁਸਾ ਤੇਗ ਬਹਾਦਰ ਨਾਉਂ ਰਖਿਆ ਹੈ ਕਿਸ ਜਾਗਾ ਤੇ ਬਹਾਦਰੀ ਕੀਤੀ ਹੈ॥ ਬਚਨ ਹੋਇਆ ਤੇਗ ਬਹਾਦਰ ਪ੍ਰਗਟ ਹੋਇਆ ਹੈ॥ ਅਸੀਂ ਤੇਗ ਬਹਾਦਰੀ ਦਿਖਲਾਉਂਗੇ॥ ਜੋ ਗਊਂ ਬ੍ਰਾਹਮਣ ਦਾ ਕਸਟ ਦੂਰ ਕਰਾਗਾ॥ ਤੇਰੇ ਨਿਆਉਂ ਦੀ ਜਾਗਾ ਰੋਲਾ ਵਰਤਾਵੇਗਾ॥ ਤੇਰੇ ਸੋਫੀਆਂ ਦੀ ਜਾਗਾ ਅਮਲੀ ਕਰੇਗਾ॥ ਤੁਸਾਡੀ ਦੀਨ ਰੂਪੀ ਘੋੜੀ ਪਰ ਜੀਨ ਪਾਉਂਗਾ॥ ਇਸ ਸਮੇਂ ਨੂੰ ਤੁਸੀਂ ਪਛੋਤਾਉਂਗੇ॥ ਤਾਂ ਬਾਦਸਾਹ ਕਹਿਆ ਏਨਾ ਨੂੰ ਨਦਰ ਹਵਾਲੇ ਕਰੇ॥ ਅਸਾਨੂੰ ਕਾਈ ਕਰਾਮਾਤਿ ਵਿਖਾਵੇਗੇ ਤਾਂ ਛੋਡਾਗੇ॥ ਤਾਂ ਸਾਹਿਬ ਦੇ ਪਾਸ ਇਕ ਦਰਸਨ ਨੂੰ ਸਿਖ ਆਇ ਨਿਕਲਿਆ॥ ਤਾਂ ਕਹਿਆ ਤੇਰੀ ਸਮਰਥਾ ਕਰ ਇਕ ਪਾਰਸ ਹਥ ਲਗਾ ਹੈ॥ ਮੈਂ ਭੇਟ ਤੁਸਾਡੀ ਆਦਾ ਹੈ ਏਹੁ ਪਾਰਸ ਦੇ ਕੈ ਤੁਸੀਂ ਆਪਣਾ ਸਰੀਰ ਬਚਾਵਉ॥ ਤਾਂ ਬਚਨ ਹੋਇਆ ਭਾਈ ਸਿਖਾ ਜੋ ਬੂਠ ਹੈ ਸੋ ਸਚ ਨਹੀਂ ਜੋ ਸਚ ਹੈ ਸੋ ਬੂਠ ਨਹੀਂ॥ ਪਾਰਸ ਲੈ ਕੇ ਸਾਹਿਬ ਜਮਨਾ ਵਿਚ ਡਾਲ ਦਿਤਾ॥ ਤਾਂ ਸਿਖ ਕਹਿਆ ਜੋ ਮੇਰੇ ਕੰਮੇ ਭੀ ਤੁਸਾਂ ਪਾਰਸ ਗਵਾਇਆ॥ ਬਚਨੁ ਹੋਇਆ ਭਾਈ ਸਿਖਾ ਚੁੰਭੀ ਮਾਰ ਕੇ ਬੁਕ ਭਰ ਕਵ॥ ਜਬ ਉਸ ਅੰਜਲੀ ਭਰ ਕਵੀ ਤਾਂ ਸਾਰੀ ਅੰਜਲੀ ਪਾਰਸਾ ਦੀ ਭਰੀ ਆਈ॥ ਬਚਨ ਹੋਇਆ ਆਪਣਾ ਪਾਰਸ ਚੁਣ ਲੈ॥ ਤਾਂ ਉਸ ਕਹਿਆ ਇਕ ਪਾਰਸ ਚੁਣ ਲੈਨਾ ਹਾਂ॥ ਮੈਥੋਂ ਸਿਆਤਾ ਨਹੀਂ ਜਾਂਦਾ ਫੇਰ ਇਕ ਹੋਰ ਸਿਖ ਸਾਹਿਬ ਦੇ ਪਾਸ ਆਇਆ ਉਸ ਆਖਿਆ ਜੀ ਗਰੀਬ ਨਿਵਾਜ ਜੋ ਮੈਨੂੰ ਆਗਿਆ ਕਰੋ ਤਾਂ ਲਾਹੌਰ ਤੇ ਦਿਲੀ ਨੂੰ ਭਿੜਾ ਦੇਵਾਂ॥ ਬਚਨ ਹੋਇਆ ਭਾਈ ਏਨਾ ਨੂੰ ਬੂਠਾ ਕਰਕੇ ਵਸਤ ਏਨਾ ਤੋਂ ਲੈਣੀ ਹੈ॥ ਤੈਨੂੰ ਸਮੁੰਦ੍ਰ ਵਿਚੋਂ ਬੁੰਦ ਪ੍ਰਾਪਤਿ ਹੋਈ ਹੈ॥ ਤੂੰ ਏਹੁ ਤਕੜਾ ਕਰ ਰਖ॥ ਦੁਖ ਕਿਸੇ ਦਾ ਨਹੀਂ ਕਰਨਾ॥ ਜੋ ਵਰਤਦਾ ਹੈ ਸੋ ਵਾਹਗੁਰੂ ਕੀ ਆਗਿਆ ਮੈਂ ਵਰਤਦਾ ਹੈ॥ ਗੁਰੂ ਕੇ ਘਰ ਸਭ ਕਿਛੁ ਹੈ॥ ਏਨਾ ਸੁਖਾ ਛਕਾਇ ਕੈ ਪਹਿਲੀ ਪਾਤਸਾਹੀ ਬੇ ਰਾਜ ਲਇਆ ਹੈ॥ ਤੇ ਸੀਸ ਦੇ ਕੈ ਏਨਾ ਪਾਸੇ ਰਾਜ ਫੇਰ ਲੈਣਾ ਹੈ॥ ਫੇਰ ਏਹੁ ਸਲੋਕ ਲਿਖ ਕੇ ਸਾਹਿਬ ਦਸਵੀਂ ਪਾਤਸਾਹੀ ਪਾਸ ਭੇਜਿਆ॥ਮ:੯॥ ਬਲੁ ਛੁਟਕਿਓ ਬੰਧਨ ਪਰੇ ਕਛੁ ਨ ਹੋਤ ਉਪਾਇ॥ ਕਹੁ ਨਾਨਕ ਅਬ ਓਟ ਹਰਿ ਗਜ ਜਿਉ ਹੋਹੁ ਸਹਾਇ॥ ਏਹੁ ਸਲੋਕ ਲਿਖ ਭੇਜਿਆ॥ ਸਾਹਿਬ ਦਸਵੀਂ ਪਾਤਸਾਹੀ ਪਾਸ ਇਹ ਸਲੋਕ ਪਹੁਤਾ॥ ਤਾਂ ਬਚਨ ਹੋਇਆ ਸਾਹਿਬ ਨਾਵੀ ਪਾਤਸਾਹੀ ਨੇ ਬਚਨ ਜੋ ਕੀਤਾ ਸੋ ਮਨੁਖਾ ਨਾਟਕ ਕਰ ਕੀਤਾ ਹੈ॥ ਤਾਂ ਸਾਹਿਬ ਸਲੋਕੁ ਲਿਖਿਆ॥ਮ:੧੦॥ ਬਲੁ ਹੂਆ ਬੰਧਨ ਛੁਟੇ ਸਭ ਕਿਛੁ ਹੋਤ ਉਪਾਇ॥ ਨਾਨਕ ਸਭੁ ਕਿਛੁ ਤੁਮਰੈ ਹਾਥ ਮਹਿ ਤੁਮ ਹੀ ਹੋਤ ਸਹਾਇ॥<sup>1</sup> ਤਾਂ ਫੇਰ ਇਕ ਰਾਜਪੂਤ<sup>2</sup> ਨੂੰ ਆਗਿਆ ਹੋਈ ਤੂੰ ਅਸਾਨੂੰ ਤਲਵਾਰ ਚਲਾਉ॥ ਤਾਂ ਉਸ ਤਲਵਾਰ ਚਲਾਈ॥ ਤਾਂ

1. ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਇਹ ਦੋਹਰਾ 'ਸਲੋਕ ਮਹਲਾ ੯' ਦੇ ਸਿਰਲੇਖ ਅਧੀਨ ਦਰਜ ਹੈ, ਜਿਸ ਦਾ ਸ਼ੁਧ ਪਾਠ ਇਸ ਤਰ੍ਹਾਂ ਹੈ "ਬਲੁ ਹੋਆ ਬੰਧਨ ਛੁਟੇ ਸਭੁ ਕਿਛੁ ਹੋਤੁ ਉਪਾਇ॥ ਨਾਨਕ ਸਭੁ ਕਿਛੁ ਤੁਮਰੈ ਹਾਥ ਮੈਂ ਤੁਮ ਹੀ ਹੋਤ ਸਹਾਇ॥54॥" -ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 1429.
2. ਇਤਿਹਾਸਕ ਤੱਥਾਂ ਦੇ ਅਨੁਕੂਲ ਨਹੀਂ ਹੈ।



ਸਾਹਿਬ ਦਾ ਸਿਰ ਧੜ ਬੀ ਜੁਦਾ ਹੋਇ ਗਇਆ॥ ਸੀਸ ਨਿਆਰਾ ਹੋਇਆ ਭੀ ਰਾਮ ਨਾਮ ਦਾ  
 ਉਚਾਰ ਕੀਤਾ॥ ਉਸ ਜਾਗਾ ਬਾਦਸਾਹ ਰਾਖੇ ਬਹਾਏ॥ ਮੇਰੀ ਪਰਵਾਨਗੀ ਬਿਨਾ ਏਹ ਸੀਸ ਤੇ  
 ਧੜ ਕੋਈ ਨਾ ਲੈ ਜਾਵੈ॥ ਤਾ ਧੜ ਦਾ ਉਥੇ ਸਸਕਾਰ ਹੋਇਆ॥ ਤੇ ਸਿਰ ਜੋ ਹੈਸੀ ਸੋ ਸਾਹਿਬ ਨੇ  
 ਇਕ ਹੋਰ ਸਉਦਾਗਰ ਸਿਖ ਨੂ ਸੁਪਣਾ ਹੋਇਆ॥ ਸੁਪਣੇ ਦੇ ਵਿਚ ਸਾਹਿਬ ਓਸ ਨੂ ਬਚਨ  
 ਕੀਤਾ॥ ਜੇ ਅਸਾਡੀ ਸਿਰ ਤੂੰ ਗਡੀ ਵਿਚ ਪਾਇ ਕੈ ਸਾਹਿਬ ਦਸਵੀ ਪਾਤਸਾਹੀ ਪਾਸ ਪਹੁਚਾਇ  
 ਦੇਉ॥ ਤਾ ਓਸ ਦੇ ਪਾਸ ਮਾਲ ਦੀ ਸੌਦਾਗਰੀ ਹੈਸੀ ਤਾ ਇਕ ਗਡੀ ਅਸਬਾਬ ਦੀ ਵਿਚ ਪਾਇ ਕੇ  
 ਸਿਰ ਭੀ ਸਾਹਿਬ ਦੇ ਹਜ਼ੂਰ ਲੈ ਆਇਆ॥ ਤਾ ਸੀਸ ਦਾ ਸਸਕਾਰ ਮਾਖੋਵਾਲ ਹੋਇਆ॥154॥

## ਪਰਚੀਆਂ ਸੇਵਾ ਦਾਸ

- ਸਿਰਲੇਖ : ਪਰਚੀਆਂ ਸੇਵਾ ਦਾਸ<sup>1</sup>  
ਲੇਖਕ : ਸੇਵਾ ਦਾਸ ਉਦਾਸੀ  
ਰਚਨਾ-ਕਾਲ : ਸੰਨ 1733-34  
ਰਚਨਾ-ਸਥਾਨ : ਨਾ-ਮਾਲੂਮ  
ਮੁੱਖ ਵਿਸ਼ਾ : ਦਸ ਗੁਰੂ ਸਾਹਿਬਾਨ ਦੀਆਂ ਸਾਖੀਆਂ।  
ਖਰੜੇ : ਪੰਜਾਬ ਆਰਕਾਈਵਜ਼, ਪਟਿਆਲਾ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ;  
ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ;  
ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ।  
ਪ੍ਰਕਾਸ਼ਿਤ : ਪ੍ਰੋ. ਹਰੀ ਸਿੰਘ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1978 (ਦੂਜੀ ਵਾਰ); ਪ੍ਰੋ. ਪਿਆਰਾ ਸਿੰਘ ਪਦਮ (ਸੰਪਾ.), ਕਲਮ ਮੰਦਿਰ, ਪਟਿਆਲਾ, 1988.

ਪ੍ਰੋ. ਹਰੀ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 82-95 ਤਕ ਮਿਲਦੀ ਹੈ।

### ਮੁੱਖ ਘਟਨਾਵਾਂ

1. ਗੁਰੂ ਹਰਿਕ੍ਰਿਸ਼ਨ ਜੀ ਦੁਆਰਾ ਅਗਲੇ ਉਤਰਾਧਿਕਾਰੀ ਦਾ ਬਕਾਲਾ ਵਿਖੇ ਮੌਜੂਦ ਹੋਣ ਬਾਰੇ ਬਚਨ ਕਰਨਾ, ਸੋਲਾਂ ਮੰਜੀਆਂ<sup>2</sup> ਦਾ ਜ਼ਿਕਰ, ਸਿੱਖ ਸੰਗਤ ਦੁਆਰਾ ਗ੍ਰੰਥ ਸਾਹਿਬ (ਆਦਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ) ਜੀ ਵਿਚੋਂ ਹੁਕਮਨਾਮਾ ਲੈ ਕੇ ਗੁਰੂ ਦਾ ਨਾਮ ਪੁਛਣਾ ਅਤੇ 'ਤੇਗ' ਸ਼ਬਦ ਦਾ ਪ੍ਰਗਟ ਹੋਣਾ।<sup>3</sup> ਸੰਗਤ ਦੁਆਰਾ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰੂ ਮੰਨਣਾ, ਮੱਖਣ ਸ਼ਾਹ ਦੁਆਰਾ ਇਕ ਹਜ਼ਾਰ ਰੁਪਈਏ<sup>4</sup> ਲੈ ਕੇ ਬਾਬਾ ਬਕਾਲਾ ਆਉਣਾ ਅਤੇ ਦੋ-ਦੋ ਰੁਪਈਏ ਰੱਖ ਕੇ ਆਪੋ ਬਣ ਬੈਠੇ ਗੁਰੂਆਂ ਨੂੰ ਮੱਥਾ ਟੇਕਣਾ। ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਇਕ ਹਜ਼ਾਰ ਰੁਪਈਆ ਭੇਟ ਕਰਨ

- 
1. ਇਸ ਗ੍ਰੰਥ ਦਾ ਇਕ ਹੋਰ ਨਾਂ *ਪਰਚੀ ਪਾਤਸ਼ਾਹੀ ਦਸਵੀਂ ਕੀ* ਹੈ।
  2. ਜ਼ਿਆਦਾਤਰ ਗੁਰਮੁਖੀ ਸਰੋਤਾਂ ਵਿਚ ਬਾਈ ਮੰਜੀਆਂ ਦਾ ਵਰਨਨ ਮਿਲਦਾ ਹੈ।
  3. ਕਰਤਾ ਨੇ ਉਸ ਸ਼ਬਦ ਦਾ ਜ਼ਿਕਰ ਨਹੀਂ ਕੀਤਾ, ਜਿਸ ਅਧਾਰ 'ਤੇ 'ਤੇਗ' ਨਾਮ ਸਾਹਮਣੇ ਆਇਆ ਸੀ।
  4. ਸਿੱਖ ਸਰੋਤਾਂ ਵਿਚ ਵਧੇਰੇ ਕਰਕੇ ਪੰਜ ਸੌ ਮੋਹਰਾਂ ਦਾ ਜ਼ਿਕਰ ਆਇਆ ਹੈ।

ਲਈ ਆਖਣਾ ਅਤੇ ਮੱਖਣ ਸ਼ਾਹ ਦੁਆਰਾ 'ਜੋ ਗੁਰੂ ਲਧਾ ਗੁਰੂ ਲਧਾ ਗੁਰੂ ਕਰਣ ਕਾਰਣ ਲਧਾ॥ ਗੁਰੂ ਤੇਗ ਬਹਾਦਰ ਲਧਾ॥ ਹੋਰ ਗੁਰੂ ਕੋਈ ਨਾਹੀ ਗੁਰੂ ਤੇਗ ਬਹਾਦਰ ਲਧਾ॥' ਦਾ ਹੋਕਾ ਦੇ ਕੇ ਸਚੇ ਗੁਰੂ ਜੀ ਨੂੰ ਪ੍ਰਗਟ ਕਰਨਾ ਅਤੇ ਹੋਰ ਸਭ ਮੰਜੀਦਾਰਾਂ ਦਾ ਅਲੋਪ ਹੋ ਜਾਣਾ। (ਸਾਖੀ ਪਹਿਲੀ)

2. ਮਾਤਾ (ਨਾਨਕੀ) ਜੀ ਅਤੇ ਮੁਖੀ ਸਿੱਖਾਂ ਵੱਲੋਂ ਮਸੰਦਾਂ ਦੁਆਰਾ ਕੀਤੀ ਜਾਂਦੀ ਬੇਈਮਾਨੀ ਬਾਰੇ ਗੁਰੂ ਤੇਗ ਬਹਾਦਰ ਜੀ ਨੂੰ ਦੱਸਣਾ ਅਤੇ ਮਸੰਦਾਂ ਨੂੰ ਤਾੜਨਾ ਕਰਨ ਲਈ ਬੇਨਤੀ ਕਰਨੀ ਪਰ ਗੁਰੂ ਜੀ ਦੁਆਰਾ ਇਸ ਸ਼ਿਕਾਇਤ 'ਤੇ ਅਮਲ ਕਰਨ ਤੋਂ ਨਿਰਲੇਪ ਰਹਿਣਾ। ਕੁਛ ਸਮੇਂ ਬਾਅਦ ਮਾਤਾ ਜੀ ਅਤੇ ਮੁਖੀ ਸਿੱਖਾਂ ਦੁਆਰਾ ਗੁਰੂ ਜੀ ਨੂੰ ਮੁੜ ਬੇਨਤੀ ਕਰਨਾ ਕਿ ਸ਼ਰੀਕ ਜ਼ੋਰ ਫੜਦੇ ਜਾ ਰਹੇ ਹਨ, ਇਸ ਲਈ ਇਹਨਾਂ ਨੂੰ ਤਾੜਨਾ ਕਰਨ ਦੀ ਲੋੜ ਹੈ ਪਰ ਗੁਰੂ ਜੀ ਦੁਆਰਾ ਬਚਨ ਕਰਨਾ ਕਿ ਉਹਨਾਂ ਦਾ ਉਤਰਾਧਿਕਾਰੀ ਇਹਨਾਂ ਸਭਨਾਂ ਨੂੰ ਸੁਭ ਮਾਰਗ ਪਾਵੇਗਾ। (ਸਾਖੀ ਦੂਜੀ)
3. ਅਗਲੀ ਸਾਖੀ ਵਿਚ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰਿਆਈ ਦੀ ਜੁੰਮੇਵਾਰੀ ਤੋਂ ਉਦਾਸ ਭਾਵਨਾ ਵਾਲਾ ਦਸਿਆ ਗਿਆ ਹੈ। ਗੁਰੂ ਜੀ ਦਾ ਪਰਿਵਾਰ ਅਤੇ ਸੰਗਤ ਨੂੰ ਦੱਸੇ ਬਗ਼ੈਰ ਕਮਾਦ ਦੇ ਖੇਤ ਵਿਚ ਪਈ ਪਰਾਲੀ ਵਿਚ ਫੂਪ ਜਾਣਾ ਅਤੇ ਛੇਵੇਂ ਦਿਨ ਖੇਤ ਦੇ ਮਾਲਕ ਦੁਆਰਾ ਮਾਤਾ ਜੀ ਅਤੇ ਸਿੱਖ ਸੰਗਤ ਨੂੰ ਆ ਕੇ ਦੱਸਣਾ ਅਤੇ ਇਹਨਾਂ ਦੁਆਰਾ ਗੁਰੂ ਜੀ ਨੂੰ ਵਾਪਿਸ ਲੈ ਕੇ ਆਉਣਾ। ਗੁਰੂ ਜੀ ਦਾ ਇਹ ਕਹਿਣਾ- 'ਪੋਟ ਗਉਰੀ ਹੈ ਮੇਰੇ ਚਕਣ ਦੀ ਨਾਹੀ।' (ਸਾਖੀ ਤੀਜੀ)
4. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਨਾਲ ਸੰਬੰਧਿਤ ਸਾਖੀ ਦਾ ਵਰਨਨ ਇਤਿਹਾਸਕ ਤਥਾਂ ਤੋਂ ਕੋਹਾਂ ਦੂਰ ਹੈ। ਇਹ ਸਾਖੀ ਕਪੋਲ ਕਲਪਨਾਵਾਂ ਨਾਲ ਭਰੀ ਪਈ ਹੈ, ਜਿਵੇਂ ਕਿ ਪ੍ਰਮੁੱਖ ਤੌਰ 'ਤੇ ਗੁਰੂ ਜੀ ਨੂੰ ਇਕ ਸਿੱਖ ਦੁਆਰਾ ਸ਼ਹੀਦ ਕਰਨ ਦਾ ਪ੍ਰਸੰਗ ਸਿਰਜਣਾ, ਦੋ ਸਿੱਖਾਂ ਦਾ ਕਰਾਮਤੀ ਢੰਗ ਨਾਲ ਗੁਰੂ ਜੀ ਦਾ ਸਾਥ ਛੱਡ ਕੇ ਬੰਦੀਖਾਨੇ ਵਿਚੋਂ ਨਿਕਲ ਜਾਣਾ, ਧੜ ਦਾ ਸਸਕਾਰ ਸ੍ਰੀ ਅਨੰਦਪੁਰ ਸਾਹਿਬ ਅਤੇ ਸੀਸ ਦਾ ਸਸਕਾਰ ਦਿੱਲੀ ਵਿਖੇ ਹੋਇਆ ਦੱਸਣਾ<sup>2</sup>, ਆਦਿ। (ਸਾਖੀ ਚੌਥੀ)

- 
1. ਇਹ ਸਾਖੀ ਸਿੱਖ-ਸਿਧਾਂਤ, ਇਤਿਹਾਸ ਤੇ ਪਰੰਪਰਾ ਨਾਲ ਮੇਲ ਨਹੀਂ ਖਾਂਦੀ, ਕਲਪਨਾ-ਭਰਪੂਰ ਹੈ। ਹਾਂ, ਇਸ ਸਾਖੀ ਦੀ ਰਚਨਾ ਦਾ ਮਨੋਰਥ ਨਕਲੀ ਗੁਰੂਆਂ ਦਾ ਪਾਜ ਉਘਾੜਨਾ ਹੋ ਸਕਦਾ ਹੈ ਜੋ ਕਿ ਸਚਾਈ ਨੂੰ ਜਾਣਦੇ ਹੋਏ ਵੀ ਉਸ ਸਮੇਂ ਬਕਾਲਾ ਨਗਰ ਵਿਖੇ ਗੁਰੂ ਬਣ ਬੈਠੇ ਸਨ। ਉਸ ਵੇਲੇ ਜਦੋਂ ਹਰ ਕੋਈ ਗੁਰੂ ਹੋਣ ਦਾ ਦਾਅਵਾ ਕਰ ਰਿਹਾ ਸੀ, ਭਾਵ ਖੁਦ ਨੂੰ ਗੁਰੂ ਅਖਵਾ ਰਿਹਾ ਸੀ, ਉਸ ਵੇਲੇ ਗੁਰੂ ਤੇਗ ਬਹਾਦਰ ਜੀ ਗੁਰੂ ਦੀ ਪਦ-ਪਦਵੀ ਨੂੰ 'ਪੋਟ ਭਾਰੀ' ਆਖ ਕੇ ਚੁੱਕਣ ਤੋਂ ਇਨਕਾਰ ਕਰ ਰਹੇ ਸਨ।
  2. ਪ੍ਰਮਾਣਿਕ ਸਿੱਖ ਸਰੋਤਾਂ ਵਿਚ ਗੁਰੂ ਜੀ ਦੇ ਪਵਿਤਰ ਸੀਸ ਦਾ ਸ੍ਰੀ ਅਨੰਦਪੁਰ ਸਾਹਿਬ ਅਤੇ ਪਵਿਤਰ ਧੜ ਦਾ ਦਿੱਲੀ ਵਿਖੇ ਸਸਕਾਰ ਹੋਣਾ ਮੰਨਿਆ ਗਿਆ ਹੈ। -ਹੋਰ ਵੇਖੋ ਫੁਟ-ਨੋਟ 1, ਪੰਨਾ 41.

## ਗੁਰਬਿਲਾਸ ਪਾਤਸ਼ਾਹੀ ੧੦

ਸਿਰਲੇਖ	: ਗੁਰਬਿਲਾਸ ਪਾਤਸ਼ਾਹੀ ੧੦
ਲੇਖਕ	: ਕੁਇਰ ਸਿੰਘ
ਰਚਨਾ-ਕਾਲ	: ਸੰਮਤ 1808 (ਸੰਨ 1751)
ਰਚਨਾ-ਸਥਾਨ	: ਨਾ-ਮਾਲੂਮ
ਮੁੱਖ ਵਿਸ਼ਾ	: ਗੁਰੂ ਗੋਬਿੰਦ ਸਿੰਘ ਜੀ ਦਾ ਜੀਵਨ-ਬ੍ਰਿਤਾਂਤ।
ਖਰੜੇ	: ਭਾਸ਼ਾ ਵਿਭਾਗ, ਪੰਜਾਬ, ਪਟਿਆਲਾ ; ਮੋਤੀ ਬਾਗ ਪੈਲੇਸ ਲਾਇਬ੍ਰੇਰੀ, ਪਟਿਆਲਾ।
ਪ੍ਰਕਾਸ਼ਿਤ	: ਸ਼ਮਸ਼ੇਰ ਸਿੰਘ ਅਸ਼ੋਕ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1968.

ਸ਼ਮਸ਼ੇਰ ਸਿੰਘ ਅਸ਼ੋਕ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 19-29 ਅਤੇ 48-60 ਤਕ ਮਿਲਦੀ ਹੈ।

### ਮੁੱਖ ਘਟਨਾਵਾਂ

1. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਸੰਗ ਅਰੰਭ ਕਰਦੇ ਹੋਏ, ਸੰਗਤਾਂ ਨੂੰ ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਦੁਆਰਾ ਜੋਤੀ-ਜੋਤਿ ਸਮਾਉਣ ਤੋਂ ਪਹਿਲਾਂ ਬਾਬਾ ਬਕਾਲਾ ਜਾਣ ਦਾ ਆਦੇਸ਼ ਕਰਨਾ ਅਤੇ ਸੰਗਤਾਂ ਦੁਆਰਾ ਅਗਲੇ ਉਤਰਾਧਿਕਾਰੀ ਦੀ ਭਾਲ ਲਈ ਯਤਨ ਕਰਨੇ- "ਢੂੰਢਤ ਦੇਸ ਸੋ ਸੋਢਨ ਸਾਰੀ॥" (ਅਧਿਆਇ ਪਹਿਲਾ, ਬੰਦ 55-59)
2. ਬਾਬਾ ਬਕਾਲਾ ਵਿਖੇ ਸੋਢੀਆਂ ਦੁਆਰਾ ਮੰਜੀਆਂ ਲਾ ਬੈਠਣਾ, ਇਕ ਲੁਬਾਣੇ<sup>1</sup> ਸਿੱਖ ਦਾ ਜਹਾਜ਼ ਸਮੁੰਦਰ ਵਿਚ ਫਸਣਾ ਅਤੇ ਉਸ ਦੁਆਰਾ ਗੁਰੂ ਨਾਨਕ ਦੇਵ ਜੀ ਦਾ ਧਿਆਨ ਧਰਕੇ ਜਹਾਜ਼ ਬਚ ਨਿਕਲਣ ਲਈ ਪੰਜ ਸੌ ਮੋਹਰਾਂ ਦੀ ਸੁਖਣਾ ਸੁਖਣੀ। ਸੁਖਣਾ ਪੂਰੀ ਕਰਨ ਲਈ ਬਕਾਲਾ ਆਉਣਾ, ਮੰਜੀਆਂ ਲਗੀਆਂ ਹੋਈਆਂ ਵੇਖ ਕੇ ਦੋ-ਦੋ ਮੋਹਰਾਂ ਰੱਖ ਕੇ ਮੱਥਾ ਟੇਕਣਾ ਪਰ ਤਸੱਲੀ ਨਾ ਹੋਣਾ ਅਤੇ ਸ਼ਾਂਤੀ ਨਾ ਮਿਲਣਾ। ਫੇਰ ਸੰਗਤ ਨਾਲ ਮਿਲ ਕੇ ਗ੍ਰੰਥ ਸਾਹਿਬ ਤੋਂ ਵਾਕ ਲੈਣਾ ਅਤੇ 'ਤੇਗਾ' ਸ਼ਬਦ ਸਾਹਮਣੇ ਆਉਣਾ।<sup>2</sup> ਇਸ ਨਾਮ ਵਾਲੇ ਵਿਅਕਤੀ ਦੀ ਭਾਲ ਕਰਦਿਆਂ ਪਤਾ

---

1. ਮੱਖਣ ਸ਼ਾਹ ਲੁਬਾਣਾ।

2. ਕਰਤਾ ਨੇ ਉਸ ਸ਼ਬਦ ਦਾ ਜ਼ਿਕਰ ਨਹੀਂ ਕੀਤਾ, ਜਿਸ ਅਧਾਰ 'ਤੇ 'ਤੇਗਾ' ਨਾਮ ਸਾਹਮਣੇ ਆਇਆ ਸੀ।

ਲਗਣਾ ਕਿ ਇਹ ਇਕਾਂਤ ਵਿਚ ਰਹਿੰਦੇ ਹਨ। ਇਨ੍ਹਾਂ (ਗੁਰੂ ਤੇਗ ਬਹਾਦਰ ਜੀ) ਦੇ ਦਰਸ਼ਨ ਕਰਕੇ ਪੰਜ ਮੋਹਰਾਂ ਭੇਟ ਕਰਨੀਆਂ, ਪਰ ਗੁਰੂ ਜੀ ਦੁਆਰਾ ਪੂਰੀ ਸੁਖਣਾ ਭੇਟ ਕਰਨ ਲਈ ਕਹਿਣਾ। ਇਸ ਘਟਨਾ ਨਾਲ ਗੁਰੂ ਜੀ ਦਾ ਪ੍ਰਗਟ ਹੋਣਾ। (ਅਧਿਆਇ ਪਹਿਲਾ, ਬੰਦ 60-72)

3. ਗੁਰੂ ਜੀ ਦੁਆਰਾ ਧਰਮ-ਪ੍ਰਚਾਰ ਲਈ ਯਾਤਰਾ ਅਰੰਭ ਕਰਨੀ। ਕੁਰੁਕਸ਼ੇਤਰ, ਹਰਿਦਵਾਰ, ਨੇਮਖਾਰ (ਨੀਮਖਾਰ), ਪ੍ਰਯਾਗ, ਕਾਸ਼ੀ, ਆਦਿ ਨਗਰਾਂ ਵਿਚੋਂ ਹੁੰਦੇ ਹੋਏ ਗੁਰੂ ਜੀ ਦਾ ਪਟਨਾ ਸਾਹਿਬ ਪਹੁੰਚਣਾ। (ਅਧਿਆਇ ਪਹਿਲਾ, ਬੰਦ 73-89)
4. ਗੁਰੂ ਜੀ ਦਾ ਰਾਜਾ ਮਾਨ ਸਿੰਘ<sup>1</sup> ਨਾਲ ਮੁਹਿੰਮ ਉਪਰ ਜਾਣਾ ਅਤੇ ਬੰਗਾਲ ਜਿਤ ਕੇ ਵਾਪਿਸ ਪਟਨਾ ਹੁੰਦੇ ਹੋਏ ਪੰਜਾਬ ਪੁਜਣਾ। ਮਾਲਵੇ ਦੇ ਨਾਲ-ਨਾਲ ਮਾਝੇ ਦੀ ਯਾਤਰਾ ਕਰਨ ਉਪਰੰਤ ਗੁਰੂ ਜੀ ਦਾ ਮਾਖੋਵਾਲ ਆਉਣਾ।<sup>2</sup> (ਅਧਿਆਇ ਦੂਜਾ, ਬੰਦ 1-38)
5. ਦੂਰ-ਨੇੜੇ ਦੀ ਸੰਗਤ ਦਾ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ, ਇਕ ਦਿਨ ਕਸ਼ਮੀਰ ਤੋਂ ਆਈ ਸੰਗਤ<sup>3</sup> ਦੁਆਰਾ ਗੁਰੂ ਜੀ ਨੂੰ ਹਿੰਦੂ ਧਰਮ ਦੀ ਰੱਖਿਆ ਲਈ ਬੇਨਤੀ ਕਰਨਾ।

1. 'ਗੁਰੂ ਤੇਗ ਬਹਾਦਰ ਜੀ ਰਾਜਾ ਮਾਨ ਸਿੰਘ ਨਾਲ ਅਸਾਮ ਦੀ ਮੁਹਿੰਮ ਉਪਰ ਗਏ ਹੋਣ', ਇਸ ਗੱਲ ਦੀ ਪੁਸ਼ਟੀ ਇਤਿਹਾਸ ਤੱਥਾਂ ਤੋਂ ਨਹੀਂ ਹੁੰਦੀ, ਸੋ ਅਜਿਹਾ ਲਿਖਣਾ ਗ੍ਰੰਥਕਾਰ ਦੀ ਭੁੱਲ ਹੈ। ਇਸ ਨਾਂ ਵਾਲਾ ਕੋਈ ਵੀ ਰਾਜਪੂਤ ਰਾਜਾ ਗੁਰੂ ਤੇਗ ਬਹਾਦਰ ਜੀ ਦਾ ਸਮਕਾਲੀ ਨਹੀਂ ਹੋਇਆ। ਰਾਜਾ ਮਾਨ ਸਿੰਘ ਨਾਂ ਵਾਲੇ ਦੋ ਰਾਜਪੂਤ ਰਾਜਿਆਂ ਦਾ ਇਤਿਹਾਸ ਵਿਚ ਵਰਨਨ ਮਿਲਦਾ ਹੈ। ਪਹਿਲਾ ਹੈ- ਰਾਜਾ ਮਾਨ ਸਿੰਘ ਆਮੇਰ (ਜੈਪੁਰ), ਜਿਸ ਦਾ ਜਨਮ ਪੋਹ ਵਦੀ 13, ਸੰਮਤ 1607 (ਸੰਨ 1550) ਨੂੰ ਭਗਵੰਤ ਦਾਸ ਦੀ ਧਰਮ-ਪਤਨੀ ਪੱਵਾਰਜੀ ਦੀ ਕੁੱਖੋਂ ਆਮੇਰ ਵਿਖੇ ਹੋਇਆ ਸੀ। (ਜੈਪੁਰ ਕਾ ਇਤਿਹਾਸ (ਹਿੰਦੀ), ਪੰਨਾ 96.)। ਇਹ ਬਾਦਸ਼ਾਹ ਅਕਬਰ ਦਾ ਪ੍ਰਧਾਨ ਸੈਨਾਪਤੀ ਸੀ। ਇਸ ਦੀ ਮੌਤ 10 ਹਾਤ, ਸੰਮਤ 1671 (ਸੰਨ 1614) ਨੂੰ ਏਲਿਚਪੁਰ (ਵਰਤਮਾਨ ਅਚਲਪੁਰ, ਮਹਾਰਾਸ਼ਟਰ) ਵਿਖੇ ਹੋਈ ਸੀ। (ਉਹੀ, ਪੰਨਾ 124) ; ਦੂਜਾ ਹੈ- ਰਾਜਾ ਮਾਨ ਸਿੰਘ ਜੋਧਪੁਰ, ਜਿਸ ਦਾ ਜਨਮ ਸੰਨ 1783 ਨੂੰ ਹੋਇਆ ਸੀ। ਉਹ ਗੁਮਾਨ ਸਿੰਘ ਦਾ ਬੇਟਾ ਅਤੇ ਮਹਾਰਾਜਾ ਵਿਜੈ ਸਿੰਘ ਦਾ ਪੋਤਰਾ ਸੀ। (ਜੋਧਪੁਰ ਕੇ ਮਹਾਰਾਜਾ ਮਾਨ ਸਿੰਘ ਔਰ ਉਨਕਾ ਕਾਲ (ਹਿੰਦੀ), ਪੰਨਾ 2.)। 17 ਜਨਵਰੀ 1804 ਨੂੰ ਇਹ ਜੋਧਪੁਰ ਦਾ ਰਾਜਾ ਬਣਿਆ ਸੀ। (ਉਹੀ, ਪੰਨਾ 23.)। ਸੋ ਇਨ੍ਹਾਂ ਦੋਵਾਂ ਰਾਜਿਆਂ ਵਿਚੋਂ ਕਿਸੇ ਨਾਲ ਵੀ ਗੁਰੂ ਜੀ ਦਾ ਅਸਾਮ ਦੀ ਮੁਹਿੰਮ ਉਪਰ ਜਾਣਾ ਠੀਕ ਸਾਬਿਤ ਨਹੀਂ ਹੁੰਦਾ। ਇਤਿਹਾਸਕ ਹਵਾਲਿਆਂ ਤੋਂ ਰਾਜਾ ਰਾਮ ਸਿੰਘ (ਜੈਪੁਰ) ਨਾਲ ਗੁਰੂ ਤੇਗ ਬਹਾਦਰ ਜੀ ਦੇ ਜਾਣ ਦੀ ਸੂਚਨਾ ਮਿਲਦੀ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 80.

2. ਪਟਨਾ ਸਾਹਿਬ ਤੋਂ ਵਾਪਿਸ ਆ ਕੇ ਗੁਰੂ ਜੀ ਦੁਆਰਾ ਮਾਲਵੇ ਦੀ ਯਾਤਰਾ 'ਤੇ ਜਾਣ ਦਾ ਜ਼ਿਕਰ ਤਾਂ ਮਿਲਦਾ ਹੈ, ਪਰ ਮਾਝੇ ਦੀ ਯਾਤਰਾ ਕਰਨ ਦਾ ਹਵਾਲਾ ਕਿਸੇ ਵੀ ਸਰੋਤ ਵਿਚੋਂ ਨਹੀਂ ਮਿਲਦਾ। ਸਿੱਖ ਸਰੋਤ ਦਸਦੇ ਹਨ ਕਿ ਗੁਰੂ ਜੀ ਗੁਰਿਆਈ ਧਾਰਨ ਪਿਛੋਂ ਮਾਝੇ ਦੀ ਪ੍ਰਚਾਰ-ਯਾਤਰਾ 'ਤੇ ਗਏ ਸਨ।
3. ਹਿੰਦੂ ਧਰਮ ਦੀ ਰੱਖਿਆ ਲਈ ਕਸ਼ਮੀਰੀ ਪੰਡਿਤ ਗੁਰੂ ਜੀ ਦੀ ਸ਼ਰਨ ਵਿਚ ਆਏ ਸਨ।

ਗੁਰੂ ਜੀ ਦਾ ਦਿੱਲੀ ਨੇੜੇ ਇਕ ਪਿੰਡ ਵਿਖੇ ਬੇਰੀਆਂ ਦੇ ਬਾਗ ਵਿਚ ਟਿਕਾਣਾ ਕਰਨਾ, ਇਕ ਆਜ਼ਾਦੀ ਨਾਲ ਆਪਣੇ ਸਿੱਖ ਨੂੰ ਮੋਹਰ ਅਤੇ ਸ਼ਾਲ ਦੇ ਕੇ ਮਿਠਾਈ ਲੈਣ ਲਈ ਭੇਜਣਾ<sup>1</sup> ਅਤੇ ਗੁਰੂ ਜੀ ਦੇ ਦਿੱਲੀ ਆਉਣ ਬਾਰੇ ਹਜ਼ਰਤ (ਔਰੰਗਜ਼ੇਬ) ਨੂੰ ਪਤਾ ਲਗਣਾ। (ਅਧਿਆਇ ਚੌਥਾ, ਬੰਦ 9-29)

6. ਗੁਰੂ ਜੀ ਦੀ ਗ੍ਰਿਫਤਾਰੀ ਅਤੇ ਬਾਦਸ਼ਾਹ ਔਰੰਗਜ਼ੇਬ ਨਾਲ ਵਾਰਤਾਲਾਪ ਦਾ ਵਰਨਨ। ਗੁਰੂ ਜੀ ਨੂੰ ਕਰਾਮਾਤ ਵਿਖਾਉਣ ਲਈ ਕਹਿਣਾ ਅਤੇ ਇਨਕਾਰ ਕਰਨ 'ਤੇ ਗੁਰੂ ਜੀ ਨੂੰ ਸਰੀਰਕ ਕਸ਼ਟ ਦੇਣੇ- 'ਬੰਭ ਤਪਾਵਤ ਲੋਹ ਕੇ ਨੀਰ ਦੇਤ ਨਹਿ ਰੰਚਕ। ਤਪਤ ਅਧੋ ਮੁਖ ਕਰਤ ਹੈਂ ਰੇਤ ਤਪਤ ਅਤਿਅੰਤ।...ਵਣ ਕੀ ਛਟੀ ਬ੍ਰਸਾਵੈਂ ਕੈਸੇ। ਲਾਸਾ ਪਰੀ ਗੁਰੂ ਤਨ ਕੈਸੇ।' ਤਿੰਨ ਸਿੱਖਾਂ ਦਾ ਕਰਾਮਾਤੀ ਢੰਗ ਨਾਲ ਗੁਰੂ ਜੀ ਨੂੰ ਛਡ ਕੇ ਚਲੇ ਜਾਣ ਅਤੇ ਇਕ ਸਿੱਖ ਦੁਆਰਾ ਗੁਰੂ ਜੀ ਨੂੰ ਸ਼ਹੀਦ ਕਰਨ ਦਾ ਗ਼ੈਰ-ਇਤਿਹਾਸਕ ਵਰਨਨ।<sup>2</sup> (ਅਧਿਆਇ ਚੌਥਾ, ਬੰਦ 30-124)

ਗੁਰੂ ਤੇਗ ਬਹਾਦਰ ਜੀ ਦੇ ਜੀਵਨ ਦਾ ਸੰਖੇਪ ਹਾਲ ਕਵੀ ਨੇ ਇਸ ਤਰ੍ਹਾਂ ਲਿਖਿਆ ਹੈ :

ਸ੍ਰੀ ਗੁਰ ਦੇਵ ਭਏ ਬਡਿਭਾਰੀ<sup>3</sup>।  
 ਤੇਗ ਬਹਾਦਰ ਪਰਹਿਤ ਪਾਗੀ<sup>4</sup>।  
 ਤਾ ਕੀ ਗਾਬ ਅਲੌਕਿਕ<sup>5</sup> ਜਾਨੀ।  
 ਆਏ ਜਬ ਧਰ ਮੈ<sup>6</sup> ਸੁਖਦਾਨੀ<sup>7</sup>॥[੨੭॥]  
 ਦੇ ਤਰਕਸ ਭਰ ਆਨੇ ਭਾਰੀ।  
 ਕਰਾਮਾਤ ਕੇ ਜੋ ਬਲਕਾਰੀ।  
 ਰਿਧਿ ਸਿਧਿ ਚੇਟਕ ਔਰ ਸਬਾਏ।  
 ਏਕ ਤੀਰ ਨਹਿ ਸਿਧਿ ਗਵਾਏ॥ [੨੮॥]  
 ਧਾਰ ਸੁ ਧਰਮ ਸਹੇ ਤਨ ਖੇਦਾ।  
 ਸੀਸ ਦੀਓ ਪਰ ਦੀਨ ਨ ਭੇਦਾ<sup>8</sup>।

1. ਇਹ ਘਟਨਾ ਆਗਰੇ ਨਾਲ ਸੰਬੰਧਿਤ ਮੰਨੀ ਜਾਂਦੀ ਹੈ।
2. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਦਾ ਸਮਾਂ ਕਵੀ ਨੇ ਇਸ ਤਰ੍ਹਾਂ ਵਰਨਨ ਕੀਤਾ ਹੈ- "ਸਤਰਹ ਸੈ ਬੱਤੀਸ ਮੈਂ, ਮਘਰ ਸੁਦੀ ਸੁ ਪੰਚ। ਵੀਰਵਾਰ ਕੁਛ ਦਿਨ ਚੜ੍ਹੇ, ਜਾਮ ਘੜੀ ਪੁਰ ਸੰਚ॥67॥ [124॥]"
3. ਵਡੇ ਭਾਗਾਂ ਵਾਲੇ।
4. ਪਰਉਪਕਾਰ ਵਿਚ ਪੁਰੇ (ਭਾਵ ਮਗਨ) ਰਹਿਣ ਵਾਲੇ।
5. ਅਦੁਤੀ ਜੀਵਨ-ਕਥਾ।
6. ਜਗਤ ਵਿਚ, ਮਾਤ ਲੋਕ ਵਿਚ।
7. ਸੁਖਾਂ ਦੇ ਦਾਤੇ, ਸੁਖ ਦੇਣ ਵਾਲੇ।
8. ਭੇਦ ਨਹੀਂ ਦਿਤਾ, ਭਾਵ ਭੇਦ ਪ੍ਰਗਟ ਨਹੀਂ ਕੀਤਾ।

ਤਾ ਕੀ ਕਥਾ ਅਨੰਤ ਪ੍ਰਕਾਰੀ।  
 ਬਕਤ ਸਾਰਦਾ<sup>1</sup> ਮੇ ਮਤਿ ਬਾਰੀ<sup>2</sup>॥੨੯॥  
 ਭਨਤ ਮੇਰ ਹੈ ਅਤੇ ਭਦੇਸਾ<sup>3</sup>  
 ਚਾਹਤ ਯਾ ਸੰਤ ਸੁਖ ਲੇਸਾ<sup>4</sup>॥੨੯॥ [੩੦॥]<sup>5</sup>  
 ਦੋਹਰਾ  
 ਮਨਿ ਗਿਰਿ ਤੇ ਕਨ ਬਰਨ ਹੋ, ਬੁੰਦ ਸਿੰਧੁ ਤੇ ਜਾਨ<sup>6</sup>  
 ਧਰ ਆਸ੍ਰਿਤ ਸਤਿ ਸੰਗ ਕੋ, ਅਸਨ ਪੋਤ ਪਰਮਾਨ<sup>7</sup>॥੨੨॥ [੩੧॥]  
 .....  
 ਚੋਪਈ।  
 ਸੰਤ ਬੰਦ<sup>8</sup> ਪ੍ਰਥਮੈ ਮਨ ਧਾਰੀ।  
 ਕਹੈ ਗਾਥ<sup>9</sup> ਚਿਤ ਸਿੰਘ ਪ੍ਰਕਾਰੀ।  
 ਸੁਨੇ ਕਾਨ ਦੈ ਕਥਾ ਨਵੀਨੀ।  
 ਹੋਇ ਵਿਰਕਤ<sup>10</sup> ਤਬ ਇਹ ਰਸ ਦੀਨੀ॥ [੩੫॥]  
 ਜਬ ਗੁਰ ਦਖਨ<sup>11</sup> ਗਏ ਪ੍ਰਕਾਰੀ<sup>12</sup>।  
 ਮਯਾਪੁਰੀ<sup>13</sup> ਅਤਿ ਗਯਾ<sup>14</sup> ਸੁਧਾਰੀ।

- 
1. ਸਰਸਵਤੀ ਦੇਵੀ।
  2. ਮੇਰੀ ਅਲਪ ਬੁਧੀ, ਮੇਰੀ ਬਾਲਕਾਂ ਜਿਹੀ ਬੁਧੀ।
  3. ਮੇਰਾ ਕਿਹਾ ਹੋਇਆ ਕਾਵਿ (ਪ੍ਰਸੰਗ) ਅਨਾੜੀਆਂ ਜਿਹਾ ਹੈ।
  4. ਇਛਾਵਾਨ ਅਤੇ ਸੰਤ ਜਨ ਇਸ ਤੋਂ ਲਾਹਾ ਪ੍ਰਾਪਤ ਕਰਨਗੇ।
  5. ਇਹ ਬੰਦ ਦੋ ਲਾਈਨਾਂ ਦਾ ਹੀ ਹੈ, ਭਾਵ ਸੰਪੂਰਨ ਨਹੀਂ।
  6. (ਗੁਰੂ ਜੀ ਦੀ ਮਹਿਮਾ ਦਾ ਕੀਤਾ ਜਾ ਰਿਹਾ ਵਰਨਨ) ਮਣੀਆਂ ਦੇ ਪਹਾੜ ਵਿਚੋਂ ਕਿਣਕਾ ਅਤੇ ਸਮੁੰਦਰ ਵਿਚੋਂ ਬੁੰਦ ਸਮਾਨ ਹੈ।
  7. ਸਤਸੰਗ ਦਾ ਆਸਰਾ ਲੈ ਕੇ ਚਿਤੀ ਦੇ ਬੱਚੇ ਦੇ ਭੋਜਨ ਜਿੰਨਾ, ਭਾਵ ਤਿਲ-ਮਾਤਰ ਬਿਆਨ ਕਰ ਰਿਹਾ ਹਾਂ।
  8. ਬੰਦਨਾ।
  9. ਗਾਥਾ।
  10. ਤਿਆਗੀ, ਸਾਧੂ ਸੁਭਾਅ।
  11. ਭਾਰਤ ਵਿਚ ਉਸ ਇਲਾਕੇ ਨੂੰ ਕਿਹਾ ਜਾਂਦਾ ਹੈ ਜੋ ਬਿੰਧਯਾ ਪਰਬਤ ਦੇ ਨਾਲ ਅਤੇ ਉਸ ਤੋਂ ਪਾਰ ਹੈ।
  12. ਪਰਉਪਕਾਰੀ।
  13. ਹਰਿਦਵਾਰ।
  14. ਉੱਤਰ ਪ੍ਰਦੇਸ਼ ਵਿਚ ਫਲਗੂ ਨਦੀ ਦੇ ਕੰਢੇ ਹਿੰਦੂਆਂ ਦਾ ਇਕ ਪ੍ਰਸਿੱਧ ਤੀਰਥ।

ਤਾ ਮੈ ਦੇਹਿ ਸੰਕਲਪ ਸੁ ਕੀਨੀ।  
 ਪੁਨਿ ਕਾਸੀ ਪਟਨੇ ਮਤਿ ਭੀਨੀ॥ [੩੬॥]  
 ਮਾਨ ਸਿਘ ਕੇ ਸਾਥ ਸਿਧਾਇਸ।  
 ਪੀਛੇ ਜਨਮ ਭਯੋ ਗੁਰ ਭਾਯਸ'।  
 ਜੀਤ ਬੰਗਾਲਾ ਦੇਸ ਪੰਜਾਬ।  
 ਪੁਨਿ ਆਏ ਕੀਰਤਪੁਰ ਦੁਆਬ॥ [੩੭॥]  
 ਆਨੰਦਪੁਰ ਅਤਿ ਨਗਰ ਸੁ ਜਾਨਾ।  
 ਤਾ ਮੈ ਸਤਿਗੁਰੂ ਕਾ ਮਨ ਮਾਨਾ।  
 ਦਸਮ ਗੁਰੂ ਕਾ ਦਰਸਨ ਕੀਨਾ।  
 ਪੁਨਿ ਦਿਲੀ ਮੈ ਦਰਸ ਸੁ ਭੀਨਾ॥ [੩੮॥]  
 ਸੀਸ ਦੀਨ ਅਰ ਧਰਮ ਨ ਦੀਨਾ।  
 ਤੁਰਕਨ ਕਾ ਅਤਿ ਰਾਜ ਸੁ ਲੀਨਾ।  
 ਪੁਨਿ ਭਏ ਦਸਮ ਅਵਤਾਰੀ।  
 ਔਰੇ ਰੀਤ ਜਗਤ ਬਿਸਤਾਰੀ॥ [੩੯॥]



## ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ ਕਾ

ਸਿਰਲੇਖ	: ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ ਕਾ
ਲੇਖਕ	: ਕੇਸਰ ਸਿੰਘ ਛਿਬਰ
ਰਚਨਾ-ਕਾਲ	: ਸੰਨ 1769
ਰਚਨਾ-ਸਥਾਨ	: ਜੰਮੂ।
ਮੁੱਖ ਵਿਸ਼ਾ	: ਦਸ ਗੁਰੂ ਸਾਹਿਬਾਨ ਦਾ ਜੀਵਨ-ਬ੍ਰਿਤਾਂਤ। <sup>1</sup>
ਖਰੜੇ	: ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਅੰਮ੍ਰਿਤਸਰ ; ਖਾਲਸਾ ਕਾਲਜ, ਅੰਮ੍ਰਿਤਸਰ; ਪ੍ਰੋ. ਪ੍ਰੀਤਮ ਸਿੰਘ ਦੀ ਲਾਇਬ੍ਰੇਰੀ। <sup>2</sup>
ਪ੍ਰਕਾਸ਼ਿਤ	: ਡਾ. ਰਤਨ ਸਿੰਘ ਜੱਗੀ (ਸੰਪਾ.), ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ, 1972 ; ਪਿਆਰਾ ਸਿੰਘ ਪਦਮ (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, 1997 ; ਰਾਏਜਸਬੀਰ ਸਿੰਘ (ਸੰਪਾ.), ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 2001.

ਰਾਏਜਸਬੀਰ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 53, 56 ਅਤੇ 65-75 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਵਿਚਾਰਧੀਨ ਗ੍ਰੰਥ ਵਿਚ (ਗੁਰੂ) ਤੇਗ ਬਹਾਦਰ ਜੀ ਦੇ ਪ੍ਰਕਾਸ਼ ਸੰਬੰਧੀ ਵੇਰਵਾ ਦੋ ਥਾਵਾਂ 'ਤੇ ਮਿਲਦਾ ਹੈ, ਪਹਿਲਾਂ ਗੁਰੂ ਹਰਿਗੋਬਿੰਦ ਜੀ ਅਤੇ ਫੇਰ ਗੁਰੂ ਤੇਗ ਬਹਾਦਰ ਜੀ ਵਾਲੇ ਅਧਿਆਇ ਵਿਚ, ਜਿਨ੍ਹਾਂ ਅਨੁਸਾਰ ਗੁਰੂ ਜੀ ਦਾ ਪ੍ਰਕਾਸ਼ 19 ਮਾਘ, ਵੈਸਾਖਾ ਨਿੱਛਤਰ, ਸੰਮਤ 1678 ਨੂੰ ਰਾਮਦਾਸਪੁਰ (ਅੰਮ੍ਰਿਤਸਰ ਸਾਹਿਬ) ਵਿਖੇ ਹੋਇਆ।<sup>1</sup> ਸੰਮਤ 1686
1. ਭਾਵੇਂ ਕਿ ਪ੍ਰਮੁੱਖ ਤੌਰ 'ਤੇ ਇਹ ਰਚਨਾ ਦਸ ਗੁਰੂ ਸਾਹਿਬਾਨ ਦੇ ਜੀਵਨ-ਬ੍ਰਿਤਾਂਤ ਹੀ ਪੇਸ਼ ਕਰਦੀ ਹੈ, ਪਰ ਇਸ ਵਿਚ ਬਾਬਾ ਬੰਦਾ ਸਿੰਘ ਬਹਾਦਰ, ਮਾਤਾ ਸੁੰਦਰੀ ਜੀ ਦੇ ਪਾਲਕ ਪੁੱਤਰ ਅਜੀਤ ਸਿੰਘ, ਮਾਤਾ ਸਾਹਿਬ ਦੇਵੀ ਅਤੇ ਪੰਥ ਦੇ ਸਮਾਚਾਰ ਵੀ ਵੇਖਣ ਨੂੰ ਮਿਲਦੇ ਹਨ।
2. ਇਹ ਲਾਇਬ੍ਰੇਰੀ, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਨੂੰ ਸੌਂਪ ਦਿਤੀ ਗਈ ਹੈ।
3. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।

ਵਿਚ ਉਹਨਾਂ ਦਾ ਵਿਆਹ ਮਾਤਾ ਗੁਜਰੀ ਜੀ ਨਾਲ ਵਿਆਹ ਹੋਇਆ।<sup>1</sup> (ਪੰਨੇ 53, 56, 65)

2. ਸੰਮਤ 1713 ਨੂੰ ਗੁਰੂ ਜੀ ਦਾ ਪਰਿਵਾਰ ਸਹਿਤ ਤੀਰਥਾਂ 'ਤੇ ਜਾਣਾ ਅਤੇ 5 ਸਾਲ ਤਕ ਤੀਰਥ ਰਟਨ ਕਰਨੇ।<sup>2</sup> (ਪੰਨਾ 65)
3. ਪਟਨਾ ਵਿਖੇ ਗੁਰੂ ਹਰਿ ਰਾਇ ਜੀ ਦੇ ਜੋਤੀ-ਜੋਤਿ ਸਮਾਉਣ ਦਾ ਸਮਾਚਾਰ ਮਿਲਣਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦਾ ਪੰਜਾਬ ਵੱਲ ਵਾਪਸ ਆਉਣਾ। ਰਸਤੇ ਵਿਚ ਰਾਮ ਰਾਇ ਕੋਲੋਂ ਇਹ ਖ਼ਬਰ ਮਿਲਣੀ ਕਿ ਗੁਰਿਆਈ ਗੁਰੂ ਹਰਿਕ੍ਰਿਸ਼ਨ ਜੀ ਨੂੰ ਮਿਲ ਗਈ ਹੈ, ਗੁਰੂ ਜੀ ਦਾ ਬਕਾਲਾ ਵਿਖੇ ਆ ਟਿਕਣਾ। (ਪੰਨਾ 65-66)
4. ਅਠਵੇਂ ਪਾਤਸ਼ਾਹ ਦਾ ਆਪਣਾ ਅਗਲਾ ਉਤਰਾਧਿਕਾਰੀ 'ਬਾਬਾ ਬਕਾਲਾ' ਵਿਖੇ ਕਹਿ ਕੇ ਜੋਤੀ-ਜੋਤਿ ਸਮਾਉਣਾ ਅਤੇ ਧੀਰਮਲ ਦਾ ਗੁਰੂ ਬਣ ਬੈਠਣਾ। ਦਿੱਲੀ ਦੀ ਸੰਗਤ ਦਾ ਬਕਾਲਾ ਵਿਖੇ ਆਉਣਾ ਅਤੇ ਦਰਘਾ ਮੱਲ ਦੇ ਕਹਿਣ ਉਤੇ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰੂ ਕਰਕੇ ਮੰਨਣਾ। ਭਾਈ ਸਤੀ ਦਾਸ ਅਤੇ ਭਾਈ ਮਤੀ ਦਾਸ ਦੇ ਕਹਿਣ ਉਪਰ ਗੁਰੂ ਜੀ ਦਾ ਚੇਤੇ ਅਤੇ ਗੋਂਦਾ ਨਾਮੀ ਮਸੰਦਾਂ ਕੋਲ ਕਾਬਲ ਵਿਖੇ ਸਿਰਪਾਉ ਭੇਜਣਾ, ਰੀਸ ਵਿਚ ਧੀਰਮਲ ਦਾ ਵੀ ਸਿਰਪਾਉ ਭੇਜਣਾ। "ਭਾਈ ਗੁਰੂ ਕੀ ਧਾਰਨਾ ਹੈ ਭਾਰੀ, ਗੁਰੂ ਹੈ ਇਕ" ਅਨੁਸਾਰ ਦੋਵਾਂ ਸਿਰਪਾਉ ਵਾਲੀਆਂ ਗਠੜੀਆਂ ਨੂੰ ਤੱਕੜੀ ਵਿਚ ਰੱਖ ਕੇ ਤੋਲਣਾ ਅਤੇ ਗੁਰੂ ਜੀ ਦੀ ਧਾਰਨਾ ਭਾਰੀ ਹੋਣ ਕਰਕੇ ਸੰਗਤ ਵੱਲੋਂ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰੂ ਮੰਨਣਾ। (ਪੰਨਾ 66-68)
5. ਸੰਗਤ ਦਾ ਫੈਸਲਾ ਸੁਣ ਕੇ ਧੀਰਮਲ ਦਾ ਦੁਸ਼ਮਣ ਬਣ ਬੈਠਣਾ, ਗੁਰੂ ਜੀ ਉਪਰ ਗੋਲੀ ਚਲਵਾਉਣਾ, ਉਪਰੰਤ ਧੀਰਮਲ ਦਾ ਕਰਤਾਰਪੁਰ ਅਤੇ ਗੁਰੂ ਜੀ ਦਾ ਮਾਖੋਵਾਲ ਜਾਣਾ। (ਪੰਨਾ 68)
6. ਔਰੰਗਜ਼ੇਬ ਦੁਆਰਾ ਪੀਰਾਂ, ਫਕੀਰਾਂ ਆਦਿ ਨੂੰ ਆਪਣੇ ਗੁਨਾਹਾਂ ਦੀ ਮਾਫ਼ੀ ਲਈ ਕੈਦ ਕਰਨਾ ਅਤੇ ਇਸੇ ਮਕਸਦ ਤਹਿਤ ਗੁਰੂ ਤੇਗ ਬਹਾਦਰ ਜੀ ਨੂੰ ਗ੍ਰਿਫ਼ਤਾਰ ਕਰਨ ਦਾ ਹੁਕਮ ਜਾਰੀ ਕਰਨਾ।<sup>3</sup> (ਪੰਨਾ 68-69))
7. ਗੁਰੂ ਜੀ ਦਾ ਬਸੀ ਪਠਾਣਾਂ ਵਿਖੇ ਜਾਣਾ, ਗ੍ਰਿਫ਼ਤਾਰੀ ਉਪਰੰਤ ਪਹਿਲਾਂ ਸਰਹੰਦ ਤੇ ਫਿਰ ਦਿੱਲੀ ਵਿਖੇ ਬੰਦ ਰਹਿਣਾ।<sup>4</sup> (ਪੰਨਾ 69-70)

1. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.

2. ਇਸ ਸਰੋਤ ਅਨੁਸਾਰ ਗੁਰੂ ਜੀ ਗੁਰਿਆਈ ਧਾਰਨ ਕਰਨ ਤੋਂ ਪਹਿਲਾਂ ਸੰਮਤ 1713 (ਸੰਨ 1656) ਵਿਚ ਪੂਰਬ ਦੀ ਪ੍ਰਚਾਰ-ਯਾਤਰਾ 'ਤੇ ਗਏ ਸਨ।

3. ਇਹ ਖ਼ਿਤਾਬ ਇਤਿਹਾਸਕ ਤੱਥਾਂ ਦੇ ਅਨੁਕੂਲ ਨਹੀਂ ਹੈ।

4. ਕਈ ਸਰੋਤਾਂ ਵਿਚ ਗੁਰੂ ਜੀ ਗ੍ਰਿਫ਼ਤਾਰੀ ਆਗਰਾ ਵਿਖੇ ਹੋਈ ਦੱਸੀ ਗਈ ਹੈ।

8. ਜੇਲ੍ਹ ਵਿਚੋਂ ਆਪਣੇ ਪੁੱਤਰ (ਗੋਬਿੰਦ ਰਾਇ) ਨੂੰ ਗੁਰੂ ਪਦ ਦਾ ਅਧਿਕਾਰੀ ਜਾਣ ਕੇ ਪੰਜ ਪੈਸੇ ਨਲੀਏਰ ਭੇਜਣਾ।<sup>1</sup> (ਪੰਨਾ 71)
9. ਗੁਰੂ ਜੀ ਨੂੰ ਛੁਡਾਉਣ ਲਈ ਸਿੱਖਾਂ ਦੁਆਰਾ ਅੰਰੰਗਜ਼ੇਬ ਨੂੰ ਟਕੇ (ਧਨ) ਦੇਣ ਦਾ ਵਿਚਾਰ ਗੁਰੂ ਜੀ ਅਗੇ ਰਖਣਾ ਅਤੇ ਇਕ ਕਾਲਪਨਿਕ ਕਥਾ ਸਿਰਜ ਕੇ ਗੁਰੂ ਜੀ ਦੁਆਰਾ ਇਨਕਾਰ ਕਰਨ ਦਾ ਗ਼ੈਰ-ਇਤਿਹਾਸਕ ਵਿਵਰਣ। (ਪੰਨਾ 71-72)
10. ਮੱਘਰ ਸੂਦੀ ਪੰਚਮੀ, ਸੰਮਤ 1732 ਨੂੰ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਕਰਾਮਤ ਨਾ ਦਿਖਾਉਣ ਦੇ ਸੰਕਲਪ ਰਾਹੀਂ ਆਪ ਕੌਤਕ ਵਰਤਾ ਕੇ ਸ਼ਹਾਦਤ ਦੇਣ ਦਾ ਬ੍ਰਿਤਾਂਤ।<sup>2</sup> (ਪੰਨਾ 74-75)
11. ਰਚਨਾਕਾਰ ਦੁਆਰਾ ਭਾਈ ਸਤੀ ਦਾਸ ਤੇ ਭਾਈ ਮਤੀ ਦਾਸ ਦੀ ਸ਼ਹਾਦਤ ਦਾ ਵਰਨਨ, ਪਰ ਭਾਈ ਦਿਆਲ ਦਾਸ ਦੀ ਸ਼ਹਾਦਤ ਸੰਬੰਧੀ ਕੋਈ ਜਾਣਕਾਰੀ ਨਾ ਦੇਣਾ। ਏਸੇ ਤਰ੍ਹਾਂ ਗੁਰੂ ਜੀ ਦਾ

---

1. *ਸ਼ਹੀਦ ਬਿਲਾਸ* ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਿੱਲੀ ਜਾਣ ਸਮੇਂ ਹੀ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਗੁਰਿਆਈ ਦੇ ਗਏ ਸਨ। -ਵੇਖੋ ਫੁਟ-ਨੋਟ 2, ਪੰਨਾ 11.

2. ਅਉਰੰਗੇ ਕਹਿਆ ਕੁਛ ਅਜਮਤ ਦਿਖਾਈਐ।  
ਬਚਨ ਕੀਤਾ ਅਜਮਤ ਹੈ ਕਹਰਿ ਨ ਅਜਮਾਈਐ।  
ਪਰ ਇਕ ਧਾਗਾ ਹਮ ਉਰ ਮੇ ਡਾਰੈ।  
ਰੋਮ ਨ ਕਟੀਐ ਲਖ ਲਗੇ ਤਲਵਾਰੈ।-120  
ਜਾਇ ਅਉਰੰਗੇ ਨੂੰ ਤਿਨਾ ਭਨਾ।  
ਹੁਕਮੁ ਕੀਤਾ ਕੋਈ ਚੋਟ ਲਗਾਵੈ ਸੂਰਾ ਜਨਾ।  
ਸਭ ਲਗੇ ਆਪਨ ਮੈਂ ਸਲਾਹ।  
ਏਹ ਕਰਦਾ ਹੈ ਜਾਦੂ ਸਿਹਰਿ ਜੇ ਚੋਟ ਇਸ ਕੇ ਲਗੇ ਹੀ ਨਾਹ।-121  
ਇਕ ਪੁਰਬੀਆ ਆਹਾ ਬਡਾ ਜੁਆਨ।  
ਸਭਨਾ ਤਿਸ ਨੂੰ ਕਹਿਆ ਤੂੰ ਕਰਿ ਸਟਿ ਲਾਇ ਸਾਰਾ ਤਾਨ।  
ਤਬ ਤਿਨ ਸਾਹਿਬ ਕੇ ਚੋਟ ਚਲਾਈ।  
ਅਗੇ ਹੀ ਸਾਹਿਬ ਤਿਸ ਕੇ ਕਹਿਆ ਬਾ ਸਮਝਾਈ।- 122  
ਲਾਗਤਿ ਚੋਟ ਸੀਸ ਗਿਰ ਪਰਿਆ।  
ਆਪ ਸਾਹਿਬ ਏਹ ਕਉਤਕ ਕਰਿਆ।  
ਜੇ ਐਸਾ ਛਲ ਕਰੁ ਸਾਹਿਬ ਸੀਸ ਨ ਦੇਤੇ।  
ਤਉ ਤੁਰਕ ਹੁਜਤਾਂ ਕਰਤ ਅਨੇਕੇ।-123  
ਹਿੰਦੂ ਜਗ ਮੇ ਰਹਿਣ ਨ ਦੇਤਾ ਕੋਈ।  
ਤੁਰਕ ਸੀ ਪਕਾ ਵੈਰੀ ਧਰਮੁ ਦਾ ਸੋਈ।...-124

ਪਵਿਤਰ ਸੀਸ ਉਠਾ ਕੇ ਸ੍ਰੀ ਅਨੰਦਪੁਰ ਸਾਹਿਬ ਲਿਆਉਣ ਵਾਲੇ ਸਿੱਖਾਂ ਵਿਚੋਂ ਕੇਵਲ ਭਾਈ ਨਾਨੋ ਛੀਂਬੇ ਦਾ ਜ਼ਿਕਰ ਕਰਨਾ, ਪਰ ਭਾਈ ਜੈਤਾ ਜੀ ਬਾਰੇ ਕੋਈ ਜਾਣਕਾਰੀ ਨਾ ਦੇਣਾ। (ਪੰਨਾ 69-70)

### ਪ੍ਰਕਾਸ਼ ਸੰਬੰਧੀ ਵੇਰਵੇ

ਸੰਮਤੁ ਸੋਲਾ ਸੈ ਅਠਤ੍ਰ ਬੀਤੇ।

ਗੁਰ ਤੇਗ ਬਹਾਦਰ ਮਾਤਾ ਨਾਨਕੀ ਦੇ ਉਦਰੋ<sup>1</sup> ਜਨਮੁ ਲੀਤੇ।

ਸ੍ਰੀ ਰਾਮਦਾਸਪੁਰ<sup>2</sup> ਵਿਚਿ ਜਨਮੁ ਧਾਰੇ।

ਪੰਜਵੇਂ ਏਹੁ ਨਿਕੜੇ ਵਡੇ ਅਗੇ ਚਾਰੇ।-107

(ਪੰਨਾ 53)

ਸੰਮਤੁ ਸੋਲਾ ਸੈ ਅਠਤ੍ਰ ਸੇ ਗਏ।

ਦਿਨ ਮੰਘਰ ਉਨੀ ਬੇ ਭਏ।

ਕਿਸਨਾ ਪਖ<sup>3</sup> ਰੈਨ<sup>4</sup> ਰਹੀ ਡੇਢ ਜਾਮ<sup>5</sup>।

ਬਿਸਾਖਾ ਨਿਖੜੁ ਜਨਮ ਸੀ ਤੇਗ ਬਹਾਦਰ ਨਾਮ।-1

ਆਪ ਸੋਢੀ ਨਾਨਕੇ ਲੰਮ।

ਮਦਰ ਦੇਸ<sup>6</sup> ਰਮਦਾਸਪੁਰ ਜਨੰਮ।

ਚਾਰ ਬਡੇ ਏਹ ਸਭਨਾ ਤੇ ਨਿਕੇ ਭਾਈ।

ਸੁਰਤ ਬੁਧਿ ਸਮਾਲੀ ਕਰਤਾਰਪੁਰੇ ਜਾਈ।-2

(ਪੰਨਾ 65)

---

1. ਪੇਟੋਂ।

2. ਮੌਜੂਦਾ ਸਮੇਂ ਇਹ ਨਗਰ ਅੰਮ੍ਰਿਤਸਰ ਸਾਹਿਬ ਦੇ ਨਾਂ ਨਾਲ ਪ੍ਰਸਿੱਧ ਹੈ।

3. ਹਨੇਰਾ ਪੱਖ, ਵੱਲੀ।

4. ਰਾਤ।

5. ਪਹਿਰ।

6. ਪੰਜਾਬ।

## ਮਹਿਮਾ ਪ੍ਰਕਾਸ਼ (ਵਾਰਤਕ)

- ਸਿਰਲੇਖ : ਮਹਿਮਾ ਪ੍ਰਕਾਸ਼ (ਵਾਰਤਕ)  
ਲੇਖਕ : ਕ੍ਰਿਪਾਲ ਸਿੰਘ ਭੱਲਾ<sup>1</sup>  
ਰਚਨਾ-ਕਾਲ : ਸੰਨ 1739 (ਪ੍ਰੋ. ਹਰੀ ਰਾਮ ਗੁਪਤਾ), ਸੰਨ 1741 (ਭਾਈ ਵੀਰ ਸਿੰਘ, ਡਾ. ਗੰਡਾ ਸਿੰਘ), ਸੰਨ 1773 (ਪ੍ਰੋ. ਕਿਰਪਾਲ ਸਿੰਘ)  
ਰਚਨਾ-ਸਥਾਨ : ਨਾ-ਮਾਲੂਮ  
ਮੁੱਖ ਵਿਸ਼ਾ : ਦਸ ਗੁਰੂ ਸਾਹਿਬਾਨ ਦੀਆਂ ਸਾਖੀਆਂ।  
ਖਰੜੇ : ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਖਾਲਸਾ ਕਾਲਜ, ਅੰਮ੍ਰਿਤਸਰ।  
ਪ੍ਰਕਾਸ਼ਿਤ : ਡਾ. ਕੁਲਵਿੰਦਰ ਸਿੰਘ 'ਬਾਜਵਾ' (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, 2004.

ਡਾ. ਕੁਲਵਿੰਦਰ ਸਿੰਘ 'ਬਾਜਵਾ' ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 171-176 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਬਕਾਲਾ ਵਿਚ ਧੀਰਮਲ ਆਦਿ ਸੇਵੀਆਂ ਦੁਆਰਾ ਮੰਜੀਆਂ ਲਗਾ ਕੇ ਬੈਠਣਾ, ਸੰਗਤ ਦੁਆਰਾ ਆਦਿ ਗ੍ਰੰਥ ਸਾਹਿਬ ਵਿਚੋਂ ਹੁਕਮਨਾਮਾ ਲੈ ਕੇ "ਜਦੋਂ ਗਰੰਥ ਜੀ ਸੋ ਗੁਰੂ ਜੀ ਕਾ ਨਾਮ ਪੁਛਿਆ। ਤਬ ਗਰੰਥ ਜੀ ਤੇਗਾ ਕਹ ਦੀਆ"<sup>2</sup> ਸੁਣ ਕੇ ਸੰਗਤਾਂ ਦਾ ਗੁਰੂ ਤੇਗ ਬਹਾਦਰ ਜੀ ਨੂੰ ਪ੍ਰਗਟ ਹੋਣ ਲਈ ਕਹਿਣਾ, ਉਸੇ ਸਮੇਂ ਮੱਖਣ ਸ਼ਾਹ ਦੁਆਰਾ ਸਭ ਸੇਵੀਆਂ ਅਗੇ "ਜਬ ਗੁਰੂ ਜੀ ਮੁਝ ਸਿਉ ਆਪ ਮਾਂਗ ਲੈਵੇਗਾ ਤਬ ਉਸੀ ਕੇ ਮੈ ਗੁਰੂ ਜਾਨਊਗਾ" ਪ੍ਰਣ ਤਹਿਤ ਦੋ-ਦੋ ਮੋਹਰਾਂ ਰੱਖ ਕੇ ਮੱਥਾ ਟੇਕਣਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਹਜ਼ਾਰ ਰੁਪਈਆ ਭੇਟਾ ਚੜ੍ਹਾਉਣ ਲਈ ਆਖਣਾ। ਨਿਸ਼ਚਾ ਹੋਣ ਉਪਰੰਤ ਮੱਖਣ ਸ਼ਾਹ ਦੁਆਰਾ ਕਪੜਾ ਫੇਰ ਕੇ "ਜੋ ਗੁਰੂ ਲਧਾ ਗੁਰੂ ਕਰਨ ਕਾਰਨ ਲਧਾ। ਗੁਰੂ ਤੇਗ ਬਹਾਦਰ ਲਧਾ" ਦਾ ਢੰਡੋਰਾ ਦੇਣਾ।

---

1. ਇਸ ਨਾਂ ਬਾਰੇ ਵਿਦਵਾਨ ਇਕ-ਮਤ ਨਹੀਂ ਹਨ।

2. ਕਰਤਾ ਨੇ ਉਸ ਸ਼ਬਦ ਦਾ ਜ਼ਿਕਰ ਨਹੀਂ ਕੀਤਾ, ਜਿਸ ਅਧਾਰ 'ਤੇ 'ਤੇਗਾ' ਨਾਮ ਸਾਹਮਣੇ ਆਇਆ ਸੀ।

2. ਸੰਗਤਾਂ ਦੁਆਰਾ ਗੁਰੂ ਸਾਹਿਬ ਕੋਲ ਸ਼ਿਕਾਇਤ ਕਰਨਾ ਕਿ ਮਸੰਦ ਸੰਗਤਾਂ ਕੋਲੋਂ ਰੁਪਏ ਲਿਆਉਂਦੇ ਹਨ ਪਰ ਪਹੁੰਚਾਉਂਦੇ ਨਹੀਂ। ਸਰੀਕ (ਧੀਰਮਲ ਆਦਿ) ਬਲ ਪਾ ਰਹੇ ਹਨ ਇਨ੍ਹਾਂ ਨੂੰ ਰੋਕਣਾ ਚਾਹੀਦਾ ਹੈ ਪਰ ਗੁਰੂ ਜੀ ਦੁਆਰਾ ਉਨ੍ਹਾਂ ਨੂੰ ਸ਼ਾਂਤ ਰਹਿਣ ਦਾ ਉਪਦੇਸ਼ ਦੇਣਾ।
3. 'ਪੇਟ ਗਉਰੀ' ਹੈ, ਮੇਰੇ ਚਕਣੇ ਕੀ ਨਾਹੀ' ਰਾਹੀਂ ਗੁਰਿਆਈ ਦੇ ਪਦ ਨੂੰ ਪ੍ਰਗਟ ਕਰਨਾ।
4. ਗੁਰੂ ਤੇਗ ਬਹਾਦਰ ਜੀ ਦਾ ਆਗਰੇ ਤੋਂ ਆਪ ਗ੍ਰਿਫ਼ਤਾਰ ਹੋ ਕੇ ਸ਼ਹਾਦਤ ਦੇਣ ਲਈ ਜਾਣਾ ਅਤੇ ਹਕੂਮਤ ਦਾ ਅਨੇਕਾਂ ਤਸੀਹੇ ਤੇ ਲਾਲਚ ਦੇ ਕੇ ਗੁਰੂ ਜੀ ਨੂੰ ਮੁਸਲਮਾਨ ਬਣਨ ਲਈ ਆਖਣਾ। ਗੁਰੂ ਜੀ ਦੀ ਸ਼ਹਾਦਤ ਸੰਬੰਧੀ 'ਇਕ ਸਿੱਖ ਕੋਲੋਂ ਆਪ ਹੀ ਸੀਸ ਕਟਵਾਉਣ' ਦਾ ਆਖੇਪਕ ਪ੍ਰਸੰਗ<sup>2</sup> ਅਤੇ 'ਗੁਰੂ ਜੀ ਦੀ ਧੜ ਦਾ ਅਨੰਦਪੁਰ ਸਾਹਿਬ ਤੇ ਸੀਸ ਦਾ ਦਿੱਲੀ ਵਿਖੇ ਸੰਸਕਾਰ ਕਰਨ ਦਾ'<sup>3</sup> ਗੈਰ-ਇਤਿਹਾਸਕ ਬ੍ਰਿਤਾਂਤ।

---

1. ਭਾਰੀ।

2. ਕਰਤਾ ਦੁਆਰਾ ਗੈਰ-ਇਤਿਹਾਸਕ ਤੱਥ ਪੇਸ਼ ਕੀਤਾ ਗਿਆ ਹੈ।

3. ਪ੍ਰਮਾਣਿਕ ਸਿੱਖ ਸਰੋਤਾਂ ਵਿਚ ਗੁਰੂ ਜੀ ਦੇ ਪਵਿਤਰ ਸੀਸ ਦਾ ਅਨੰਦਪੁਰ ਸਾਹਿਬ ਅਤੇ ਪਵਿਤਰ ਧੜ ਦਾ ਦਿੱਲੀ ਵਿਖੇ ਸੰਸਕਾਰ ਹੋਣਾ ਮੰਨਿਆ ਗਿਆ ਹੈ। -ਹੋਰ ਵੇਖੋ ਫੁਟ-ਨੋਟ 1, ਪੰਨਾ 41.

## ਮਹਿਮਾ ਪ੍ਰਕਾਸ਼

ਸਿਰਲੇਖ	: ਮਹਿਮਾ ਪ੍ਰਕਾਸ਼ <sup>1</sup>
ਲੇਖਕ	: ਸਰੂਪ ਦਾਸ ਭੱਲਾ
ਰਚਨਾ-ਕਾਲ	: ਸੰਮਤ 1833 (ਸੰਨ 1776)
ਰਚਨਾ-ਸਥਾਨ	: ਨਾ-ਮਾਲੂਮ
ਮੁੱਖ ਵਿਸ਼ਾ	: ਦਸ ਗੁਰੂ ਸਾਹਿਬਾਨ ਦਾ ਜੀਵਨ-ਬ੍ਰਿਤਾਂਤ ਅਤੇ ਮਹਿਮਾ।
ਖਰੜੇ	: ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ ; ਪੰਜਾਬ ਆਰਕਾਈਵਜ਼, ਪਟਿਆਲਾ; ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਸ੍ਰੀ ਅੰਮ੍ਰਿਤਸਰ ; ਗਿਆਨੀ ਪਰਾਕਰਮ ਸਿੰਘ ਸੰਗਰੂਰ ; ਸਾਹਿਤ ਅਕਾਦਮੀ, ਲੁਧਿਆਣਾ ; ਖਾਲਸਾ ਕਾਲਜ, ਅੰਮ੍ਰਿਤਸਰ ; ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ।
ਪ੍ਰਕਾਸ਼ਿਤ	: ਗੋਬਿੰਦ ਸਿੰਘ ਲਾਂਬਾ ਅਤੇ ਖਜ਼ਾਨ ਸਿੰਘ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1971 ; ਡਾ. ਉਤਮ ਸਿੰਘ ਭਾਟੀਆ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1999.

ਗੋਬਿੰਦ ਸਿੰਘ ਲਾਂਬਾ ਅਤੇ ਖਜ਼ਾਨ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ (ਭਾਗ-ਦੂਜਾ, ਖੰਡ-2) ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 439<sup>2</sup> ਅਤੇ 651-748 ਤਕ ਮਿਲਦੀ ਹੈ।  
ਮੁੱਖ ਘਟਨਾਵਾਂ

1. ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਦੁਆਰਾ ਜੋਤੀ-ਜੋਤਿ ਸਮਾਉਣ ਤੋਂ ਪਹਿਲਾਂ ਸੰਗਤ ਨੂੰ ਅਗਲੇ ਜਾਮੇ ਵਿਚ ਬਾਬਾ ਬਕਾਲਾ ਵਿਖੇ ਦਰਸ਼ਨ ਕਰਨ ਲਈ ਆਦੇਸ਼ ਕਰਨਾ। ਸੰਗਤ ਦਾ ਬਾਬਾ ਬਕਾਲਾ ਵਿਖੇ ਆਉਣਾ, ਧੀਰਮਲ ਦਾ ਸੰਗਤ ਤੋਂ ਪੂਜਾ-ਭੇਟਾਵਾਂ ਲੈਣਾ, ਗੁਰੂ ਤੇਗ ਬਹਾਦਰ ਜੀ ਦਾ ਸੰਗਤ
1. ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ ਇਹ ਪੋਥੀ ਤਿੰਨ ਭਾਗਾਂ ਵਿਚ ਛਪੀ ਹੋਈ ਮਿਲਦੀ ਹੈ। *ਗੁਰੂ ਨਾਨਕ ਮਹਿਮਾ* ਇਸ ਦਾ ਪਹਿਲਾ ਭਾਗ ਹੈ ਅਤੇ ਇਸ ਦਾ ਦੂਜਾ ਭਾਗ *ਮਹਿਮਾ ਪ੍ਰਕਾਸ਼* ਸਿਰਲੇਖ ਅਧੀਨ ਖੰਡ-1 ਤੇ ਖੰਡ-2 ਦੇ ਭਾਗਾਂ ਵਿਚ ਛਪਿਆ ਹੋਇਆ ਮਿਲਦਾ ਹੈ।
2. ਇਸ ਪੰਨੇ ਉਪਰ ਸਿਰਫ਼ ਇਨ੍ਹਾਂ ਹੀ ਪਾਠ ਹੈ- “ਸ੍ਰੀ ਤੇਗ ਬਹਾਦਰ ਗਿਆਨ ਸਰੂਪ॥ ਪਰਮ ਵੈਰਾਗੀ ਰਾਜ ਸਰੂਪ॥ ਧੀਰਜਵਾਨ ਅਤ ਪਰਮ ਉਦਾਰ॥ ਸਤਗੁਰ ਸੰਤ ਨਿਤ ਚੜ੍ਹੇ ਸਿਕਾਰ॥”

ਤੋਂ ਨਿਰਲੇਪ ਰਹਿਣਾ, ਗੁਰੂ ਅਮਰਦਾਸ ਜੀ ਦੀ ਅੰਸ਼ ਵਿਚੋਂ ਭਾਈ ਗੜੀਆ ਜੀ ਦਾ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨ ਲਈ ਆਉਣਾ ਅਤੇ ਗੁਰਿਆਈ ਦੀ ਰਸਮ ਕਰਨੀ।<sup>1</sup> ਉਪਰੰਤ ਬਹੁਤ ਸਾਰੀ ਸੰਗਤ ਦਾ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨਾਂ ਲਈ ਆਉਣਾ- "ਸੁਨ ਸੁਨ ਸੰਗਤ ਦਰਸਨ ਆਈ। ਕਰ ਦਰਸਨ ਭ੍ਰਮ ਗਨਤ ਮਿਟਾਈ। ਸਤਿਗੁਰ ਕੋ ਦਰਸਨ ਜਿਨ ਕੀਨਾ। ਮਿਟ ਗਇਓ ਭ੍ਰਮ ਮਨ ਚਰਨ ਆਧੀਨਾ॥30॥" (ਸਾਖੀ 1, ਪੰਨਾ 652-657)

2. ਗੁਰੂ ਤੇਗ ਬਹਾਦਰ ਜੀ ਦੇ ਗੁਣਾਂ ਦਾ ਵਰਨਨ, ਜਿਵੇਂ- "ਅਤਿ ਨਿਮ੍ਰਭੂਤ ਬੀਰ-ਗਤ ਦਿਆਲ। ਰਾਜ ਬੇਖ<sup>2</sup> ਵੈਰਾਗ ਬਿਸਾਲ। ਹਿਰਦੇ ਸੁਨ ਸਭ ਜਗ ਬਿਉਹਾਰ। ਸਹਜ ਸਮਾਧਿ ਏਕ ਲਿਵਤਾਰ॥2॥" (ਪੰਨਾ 658-659)
3. ਗੁਰੂ ਜੀ ਦੀ ਉਪਮਾ, ਧੀਰਮਲ ਦਾ ਗੱਦੀ ਲਾ ਕੇ ਬੈਠਣਾ, ਮੱਖਣ ਸ਼ਾਹ ਲੁਬਾਣਾ ਦਾ ਆਉਣਾ, ਪੰਜ-ਪੰਜ ਮੋਹਰਾਂ ਭੇਟ ਕਰਨੀਆਂ, ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਪੂਰੀ ਸੁਖਣਾ ਭੇਟ ਕਰਨ ਲਈ ਆਖਣਾ ਅਤੇ ਭਾਈ ਮੱਖਣ ਸ਼ਾਹ ਦੁਆਰਾ 'ਆਵੇ ਗੁਰਸਿਖ ਮੈ ਸਤਿਗੁਰ ਲਾਧਾ' ਦਾ ਹੋਕਾ ਦੇਣਾ। ਸੰਗਤ ਦਾ ਗੁਰੂ ਜੀ ਦੇ ਦਰਸ਼ਨਾਂ ਲਈ ਆਉਣਾ- "ਜਿਉ ਸਰਤਾ ਸਭ ਦੀਪ ਕੀ ਪਰੇ ਸਿੰਧ ਮੇ ਜਾਇ। ਤਿਉ ਸਭ ਸੰਗਤ ਦੇਸ ਕੀ ਗੁਰ ਦਰਸਨ ਲਾਗੀ ਧਾਇ॥<sup>3</sup>" (ਸਾਖੀ 3, ਪੰਨਾ 660-664)
4. ਧੀਰਮਲ ਦਾ ਈਰਖਾ-ਵਸ ਔਰੰਗਜ਼ੇਬ ਕੋਲ ਫਰਿਆਦੀ ਹੋਣਾ, ਗੁਰੂ ਜੀ ਦਾ ਮਾਲਵੇ ਦੀ ਯਾਤਰਾ ਕਰਦਿਆਂ ਧਮਤਾਨ ਪਹੁੰਚਣਾ ਅਤੇ ਭਾਈ ਮੋਹੇ ਨੂੰ ਨਿਸ਼ਾਨ ਦੇ ਕੇ ਗੁਰਮਤਿ ਪ੍ਰਚਾਰ ਲਈ ਭੇਜਣਾ।<sup>4</sup> (ਸਾਖੀ 4, ਪੰਨਾ 665-670)
5. ਬਾਦਸ਼ਾਹ ਔਰੰਗਜ਼ੇਬ ਦੇ ਹੁਕਮ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਨੂੰ ਧਮਤਾਨ ਤੋਂ ਗ੍ਰਿਫਤਾਰ ਕਰਕੇ ਅਗੇ ਦਿੱਲੀ ਲੈ ਕੇ ਜਾਣਾ ਅਤੇ ਬਾਦਸ਼ਾਹ ਦੁਆਰਾ ਗੁਰੂ ਜੀ ਨੂੰ ਕਰਾਮਾਤ ਵਿਖਾਉਣ ਲਈ ਕਹਿਣਾ ਪਰ ਗੁਰੂ ਜੀ ਦੁਆਰਾ ਬਾਦਸ਼ਾਹ ਨੂੰ ਪਰਮਾਤਮਾ ਦੀ ਰਜ਼ਾ ਵਿਚ ਰਹਿਣ ਲਈ ਉਪਦੇਸ਼ ਦੇਣਾ- "ਜੋ ਰਬ ਰਜਾਇ ਅੰਤ ਸੇ ਹੋਇ। ਬਿਨ ਹੁਕਮ ਰਬ ਦੇ ਕਰੇ ਨ ਕੋਇ॥...27॥" (ਸਾਖੀ 5, ਪੰਨਾ 671-675)
6. ਬਾਦਸ਼ਾਹ ਦੁਆਰਾ ਇਕ ਮੋਲਾਨਾ ਗੁਰੂ ਜੀ ਕੋਲ ਭੇਜਣਾ, ਜਿਸ ਦਾ ਗੁਰੂ ਜੀ ਨੂੰ ਕਰਾਮਾਤ

1. ਗੁਰਿਆਈ ਦੀ ਰਸਮ ਬਾਬਾ ਬੁੱਢਾ ਜੀ ਦੀ ਅੰਸ਼ ਵਿਚੋਂ ਬਾਬਾ ਗੁਰਦਿਤਾ ਜੀ ਵਲੋਂ ਕੀਤੀ ਗਈ ਸੀ। -ਵੇਖੋ ਫੁਟ-ਨੋਟ 2, ਪੰਨਾ 27.

2. ਭੇਖ, ਲਿਬਾਸ।

3. ਜਿਵੇਂ ਸਮੂਹ ਦੀਪਾਂ ਦੀਆਂ ਨਦੀਆਂ ਸਮੁੰਦਰ ਵਿਚ ਜਾ ਮਿਲਦੀਆਂ ਹਨ, ਤਿਵੇਂ ਹੀ ਦੂਰ-ਨੇੜੇ (ਦੇਸ-ਵਿਦੇਸ਼) ਦੀਆਂ ਸੰਗਤਾਂ ਗੁਰੂ ਜੀ ਦਰਸ਼ਨ ਲਈ ਆਉਣ ਲਗੀਆਂ।

4. ਇਕ ਦਖਨੀ ਬੈਲ ਗੁਰ ਕੇ ਰਹੇ ਸੇਵਕ ਬਡਾ ਪੁਰਾਨ। ਤਿਸ ਦੀਆ ਨਗਾਰਾ ਨਾਮ ਕਾ ਝੰਡਾ ਗੁਰ ਸਬਦ ਪ੍ਰਮਾਨ॥33॥



ਦਿਖਾਉਣ ਲਈ ਕਹਿਣਾ, ਪਰ ਗੁਰੂ ਜੀ ਦਾ ਇਨਕਾਰ ਕਰ ਦੇਣਾ। ਭਾਈ ਮਤੀ ਦਾਸ ਨੂੰ ਆਰੇ ਨਾਲ ਚੀਰ ਕੇ ਸ਼ਹੀਦ ਕਰਨ ਦਾ ਵਰਨਨ।<sup>1</sup> (ਸਾਖੀ 6, ਪੰਨਾ 676-680)

7. ਪੂਰਬ ਦੇਸ ਦੀ ਸੰਗਤ ਦੁਆਰਾ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨ ਦੀ ਆਸ ਕਰਨਾ। ਬਾਦਸ਼ਾਹ ਅਕਬਰ ਸਮੇਂ ਰਾਜਾ ਮਾਨ ਸਿੰਘ ਦਾ ਕਾਮਰੂ ਦੇਸ਼ ਜਿਤਣ ਦੀ ਪ੍ਰਤਿਗਿਆ ਸਹਿਤ ਫ਼ੌਜ ਲੈ ਕੇ ਜਾਣਾ, ਪਰ ਕਾਮਰੂ-ਪਤਿ ਦੁਆਰਾ ਜਾਦੂ ਨਾਲ ਉਸ ਨੂੰ ਕਮਲਾ ਕਰ ਕੇ ਮਾਰ ਦੇਣਾ। ਫੇਰ ਔਰੰਗਜ਼ੇਬ ਦੇ ਸਮੇਂ ਤਕ ਕਿਸੇ ਵੀ ਸੈਨਾਪਤੀ ਦਾ ਇਸ ਦੇਸ ਵੱਲ ਡਰਦਿਆਂ ਮੂੰਹ ਨਾ ਕਰਨਾ। ਰਾਜਾ ਮਾਨ ਸਿੰਘ ਦੇ ਨਾਤੀ<sup>2</sup> ਦਾ (ਆਪਣੀ) ਰਾਣੀ ਦੁਆਰਾ ਦਿਤੇ ਮਿਹਣੇ ਕਾਰਨ, ਗੁਰੂ ਤੇਗ ਬਹਾਦਰ ਜੀ ਨੂੰ ਔਰੰਗਜ਼ੇਬ ਤੋਂ ਰਿਹਾ ਕਰਵਾ ਕੇ ਅਸਾਮ ਦੀ ਮੁਹਿੰਮ ਉਪਰ ਲੈ ਕੇ ਜਾਣਾ।<sup>3</sup> (ਸਾਖੀ 7, ਪੰਨਾ 681-688)
8. ਅੱਠਵੀਂ ਸਾਖੀ ਵਿਚ ਗੁਰੂ ਤੇਗ ਬਹਾਦਰ ਜੀ ਦਾ ਪੂਰਬ ਦੀ ਉਦਾਸੀ ਸਮੇਂ ਉੱਤਰ-ਪ੍ਰਦੇਸ਼ ਵਿਖੇ ਇਲਾਹਾਬਾਦ ਦੇ ਨੇੜੇ ਕੜਾ ਮਾਨਕਪੁਰ ਪਿੰਡ ਵਿਚ ਸੰਤ ਮਲੂਕ ਦਾਸ ਨਾਲ ਵਿਚਾਰ-ਚਰਚਾ ਕਰਨ ਅਤੇ ਸੰਤ ਮਲੂਕ ਦਾਸ ਦਾ ਗੁਰੂ ਜੀ ਦੇ ਦਰਸ਼ਨ ਤੇ ਬਚਨ ਸੁਣ ਕੇ ਪ੍ਰਸੰਨ ਹੋਣ ਦਾ ਵਰਨਨ ਹੈ।<sup>4</sup> (ਪੰਨਾ 689-692)
9. ਕੜਾ ਮਾਨਕਪੁਰ ਤੋਂ ਗੁਰੂ ਜੀ ਦਾ ਪ੍ਰਯਾਗ ਵਿਖੇ ਆਉਣਾ, ਮਾਤਾ ਨਾਨਕੀ ਜੀ ਦੁਆਰਾ ਪੋਤਰੇ ਦੀ ਇਛਾ ਪ੍ਰਗਟ ਕਰਨੀ, ਉਪਰੰਤ ਬਨਾਰਸ ਪਹੁੰਚਣਾ, ਜਿਥੇ ਜੌਨਪੁਰ ਦੀ ਸੰਗਤ ਦੇ ਭਾਈ ਗੁਰਬਖ਼ਸ਼ ਦੁਆਰਾ ਗੁਰੂ ਜੀ ਨੂੰ ਰਸ-ਭਿੰਨਾ ਕੀਰਤਨ ਸ਼੍ਰਵਣ ਕਰਾਉਣਾ ਅਤੇ ਬਖ਼ਸ਼ਿਸ਼ਾਂ ਪ੍ਰਾਪਤ ਕਰਨੀਆਂ। ਬਨਾਰਸ ਤੋਂ ਗੁਰੂ ਜੀ ਦਾ ਸਾਸਾਰਾਮ ਵਿਖੇ ਪੁੱਜਣਾ, ਜਿਥੋਂ ਦੇ ਗੁਰਸਿੱਖ ਚਾਚਾ ਫੱਗੂ ਮੱਲ ਦੁਆਰਾ ਗੁਰੂ ਜੀ ਦੀ ਸੇਵਾ ਕਰਨਾ। (ਸਾਖੀ 9, ਪੰਨਾ 693-697)
10. ਕਾਸ਼ੀ ਤੋਂ ਗੁਰੂ ਤੇਗ ਬਹਾਦਰ ਜੀ ਦਾ ਮਿਰਜਾਪੁਰ ਵਿਖੇ ਆਉਣਾ ਅਤੇ ਕਰਮਨਾਸਾ ਨਦੀ ਵਿਚ

1. ਗੁਰੂ ਜੀ ਦੀ ਪੂਰਬ ਦੀ ਯਾਤਰਾ ਸਮੇਂ ਭਾਈ ਮਤੀ ਦਾਸ ਨੂੰ ਸ਼ਹੀਦ ਕਰਨ ਦਾ ਬ੍ਰਿਤਾਂਤ ਸਹੀ ਨਹੀਂ ਹੈ। ਇਹਨਾਂ ਨੂੰ ਸੰਨ 1675 ਵਿਚ ਗੁਰੂ ਤੇਗ ਬਹਾਦਰ ਜੀ ਨੂੰ ਸ਼ਹੀਦ ਕਰਨ ਤੋਂ ਪਹਿਲਾਂ ਭਾਈ ਸਤੀ ਦਾਸ ਤੇ ਭਾਈ ਦਿਆਲਾ ਜੀ ਨਾਲ ਸ਼ਹੀਦ ਕੀਤਾ ਗਿਆ ਸੀ।

2. ਗ੍ਰੰਥ-ਕਰਤਾ ਨੇ ਰਾਜਾ ਮਾਨ ਸਿੰਘ ਦੇ ਨਾਤੀ ਦਾ ਨਾਂ ਅਗੇ ਜਾ ਕੇ 'ਰਾਜਾ ਬਿਸ਼ਨ ਸਿੰਘ' ਲਿਖਿਆ ਹੈ। -ਸਾਖੀ 11, ਬੰਦ 13; ਸਾਖੀ 17, ਬੰਦ 28 ; ਇਤਿਹਾਸਕ ਸਰੋਤਾਂ ਵਿਚ ਰਾਜਾ ਰਾਮ ਸਿੰਘ ਦਾ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਅਸਾਮ ਦੀ ਮੁਹਿੰਮ ਉਤੇ ਲਿਜਾਣ ਦਾ ਵਰਨਨ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 80.

3. ਬਾਦਸ਼ਾਹ ਔਰੰਗਜ਼ੇਬ ਵੱਲੋਂ ਜੈਪੁਰ ਦੇ ਰਾਜੇ ਨੂੰ ਅਸਾਮ ਦੀ ਮੁਹਿੰਮ 'ਤੇ ਭੇਜਣ ਸਮੇਂ ਗੁਰੂ ਤੇਗ ਬਹਾਦਰ ਜੀ ਦਿੱਲੀ ਵਿਖੇ ਮੌਜੂਦ ਨਹੀਂ ਸਨ।

4. ਗੁਰ-ਦਰਸ਼ਨ ਦੇਖ ਮਲੂਕ ਦਾਸ ਭਏ ਮਨ ਮਗਨ ਪ੍ਰਸੰਨ। ਬੀਰ ਬੇਖ ਰਾਜੇਸ਼ੁਰਹ ਹੀਏ ਅਕਾਸ ਵਤ ਸੁੰਨ ॥25॥ \*ਰਾਜਿਆਂ ਤੇ ਸੂਰਬੀਰਾਂ ਵਾਲਾ ਭੇਖ ਵੇਖ ਕੇ ਵਿਚਾਰ-ਹੀਨ ਹੋ ਗਿਆ।

ਇਸ਼ਨਾਨ ਕਰਨਾ। ਫਿਰ ਸਾਸਾਰਾਮ<sup>1</sup> ਵਿਖੇ ਚਾਚਾ ਫੱਗੂ ਮੱਲ ਦੇ ਘਰ ਪੁੱਜਣਾ ਅਤੇ ਸੰਗਤ ਦੁਆਰਾ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ। ਇਕ ਮਾਈ ਦੁਆਰਾ ਬੇਰੀ ਦੀਆਂ ਗਿਟਕਾਂ ਭੇਟ ਕਰਨੀਆਂ ਅਤੇ ਗੁਰੂ ਜੀ ਦੁਆਰਾ ਇਕ ਗਿਟਕ ਨੂੰ ਧਰਤੀ ਵਿਚ ਬੀਜ ਦੇਣਾ ਜਿਹੜੀ ਕਿ ਸਮਾਂ ਪਾ ਕੇ ਇਕ ਵਿਸ਼ਾਲ ਰੁਖ ਦੇ ਰੂਪ ਵਿਚ ਪ੍ਰਗਟ ਹੋਈ।<sup>2</sup> (ਸਾਖੀ 10, ਪੰਨਾ 698-703)

11. ਸਾਸਾਰਾਮ ਤੋਂ ਗੁਰੂ ਜੀ ਦਾ ਗਇਆ ਤੀਰਥ ਵਿਖੇ ਜਾਣਾ, ਫਲਗੂ ਨਦੀ ਵਿਚ ਇਸ਼ਨਾਨ ਕਰਨਾ ਅਤੇ ਬ੍ਰਾਹਮਣਾਂ ਨੂੰ ਲੋਭ ਛੱਡ ਕੇ ਸੰਤੋਖ ਧਾਰਨ ਕਰਨ ਦਾ ਉਪਦੇਸ਼ ਕਰਨਾ। ਰਾਜਾ ਬਿਸ਼ਨ ਸਿੰਘ ਦਾ ਗੁਰੂ ਜੀ ਦੇ ਨਾਲ ਹੋਣਾ, ਆਦਿ। (ਸਾਖੀ 11, ਪੰਨਾ 704-706)
12. ਗਇਆ ਤੋਂ ਗੁਰੂ ਜੀ ਦਾ ਪਟਨਾ ਵਿਖੇ ਪਹੁੰਚਣਾ ਅਤੇ ਇਸ ਨਗਰ ਵਿਖੇ ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਦਾ ਪ੍ਰਕਾਸ਼ ਹੋਣਾ- "ਦਸਮ ਰੂਪ ਨਾਨਕ ਗੁਰੂ ਸੁਭ ਪਟਨੇ ਨਗ੍ਰ ਪ੍ਰਕਾਸ। ਘਰ ਘਰ ਆਨੰਦ ਛਾਇਓ ਜਿਮ ਬਾਵਨ ਬਨਹ ਸੁਬਾਸ॥13॥" (ਸਾਖੀ 12, ਪੰਨਾ 707-709)
13. ਪਟਨਾ ਵਿਖੇ ਗੁਰੂ ਤੇਗ ਬਹਾਦਰ ਜੀ ਦਾ ਸਭ ਤੋਂ ਪਹਿਲਾਂ ਆਲਮਗੀਰ ਦੇ ਵਸਨੀਕ ਭਾਈ ਜੈਤਾ ਸੇਠ ਨੂੰ ਦਰਸ਼ਨ ਦੇਣੇ, ਗੁਰੂ ਜੀ ਦੁਆਰਾ ਭਾਈ ਜੈਤਾ ਨੂੰ ਨਾਮ, ਦਾਨ, ਇਸ਼ਨਾਨ ਦੀ ਸਿੱਖਿਆ ਦ੍ਰਿੜ ਕਰਵਾਉਣੀ। (ਸਾਖੀ 13, ਪੰਨਾ 710-712)
14. ਪਟਨਾ ਸਾਹਿਬ ਤੋਂ ਮੁੰਗੇਰ, ਰਾਜ-ਮਹਲ, ਮਾਲਦਾ ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਗੁਰੂ ਜੀ ਦਾ ਢਾਕੇ ਪਹੁੰਚਣਾ ਅਤੇ ਮਸੰਦ ਬੁਲਾਕੀ ਦਾਸ ਦੇ ਘਰ ਨਿਵਾਸ ਕਰਨਾ। ਮਸੰਦ ਬੁਲਾਕੀ ਦਾਸ ਦੀ ਮਾਤਾ ਦੁਆਰਾ ਗੁਰੂ ਜੀ ਨੂੰ ਬਸਤ੍ਰ ਭੇਟ ਕਰਨਾ ਅਤੇ ਗੁਰੂ ਜੀ ਦਾ ਉਸ ਨੂੰ ਮੁਕਤ-ਫਲ ਪ੍ਰਦਾਨ ਕਰਨਾ। (ਸਾਖੀ 14, ਪੰਨਾ 713-716)
15. ਢਾਕਾ ਵਿਖੇ ਸੰਗਤ ਦਾ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ ਅਤੇ ਗੁਰੂ ਜੀ ਦਾ ਢਾਕੇ ਦੀ ਸੰਗਤ 'ਤੇ ਬਖਸ਼ਿਸ਼ ਕਰਦੇ ਹੋਏ ਬਚਨ ਕਰਨਾ- "ਮਮ ਸਿਖੀ ਕਾ ਕੋਠਾ ਢਾਕਾ॥" ਇਸੇ ਨਗਰ ਵਿਖੇ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਦੁਆਰਾ ਭੇਜੇ ਅਲਮਸਤ ਫਕੀਰ ਦੇ ਇਕ ਚੇਲੇ ਭਾਈ ਨੱਥਾ ਦਾ ਨਿਵਾਸ ਕਰਨਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ। ਮਸੰਦ ਬੁਲਾਕੀ ਦਾਸ ਵੱਲੋਂ ਭਾਈ ਨੱਥਾ ਜੀ ਦੁਆਰਾ ਦੁਰਬਚਨ ਬੋਲਣ ਦੀ ਸ਼ਿਕਾਇਤ ਕਰਨਾ, ਪਰ ਗੁਰੂ ਜੀ ਦਾ ਇਸ ਨੂੰ ਨਿਸ਼ਕਪਟ ਅਤੇ ਗੁਰੂ-ਘਰ ਦਾ ਪ੍ਰੇਮੀ ਦੱਸਣਾ। ਮਸੰਦ ਬੁਲਾਕੀ ਦਾਸ ਦੀ ਮਾਤਾ ਦੁਆਰਾ ਗੁਰੂ ਜੀ ਦੀ ਤਸਵੀਰ ਤਿਆਰ ਕਰਵਾਉਣਾ ਅਤੇ ਗੁਰੂ ਜੀ ਦਾ ਇਥੋਂ ਰਾਜੇ ਨਾਲ ਅਗੇ ਚਲੇ ਜਾਣਾ। (ਸਾਖੀ 15, ਪੰਨਾ 717-720)

1. ਮਿਰਜਾਪੁਰ ਤੋਂ ਗੁਰੂ ਜੀ ਦਾ ਸਾਸਾਰਾਮ ਵਿਖੇ ਆਉਣਾ ਸੰਭਵ ਨਹੀਂ ਜਾਪਦਾ। ਗੁਰੂ ਜੀ ਬਨਾਰਸ ਹੁੰਦੇ ਹੋਏ ਇਸ ਨਗਰ ਵਿਖੇ ਪੁੱਜੇ ਸਨ।
2. ਮੌਜੂਦਾ ਸਮੇਂ ਵਿਚ ਵੀ ਇਸ ਬੇਰੀ ਨੂੰ ਸੰਭਾਲ ਕੇ ਰੱਖਿਆ ਹੋਇਆ ਹੈ ਅਤੇ ਸੰਗਤ ਇਸ ਦੇ ਬੇਰਾਂ ਨੂੰ ਪ੍ਰਸ਼ਾਦ ਰੂਪ ਵਿਚ ਗ੍ਰਹਿਣ ਕਰਦੀ ਹੈ। ਸ਼ਰਧਾਲੂਆਂ ਵਿਚ ਇਸ ਦੀ ਬਹੁਤ ਮਾਨਤਾ ਹੈ।

16. ਢਾਕੇ ਤੋਂ ਗੁਰੂ ਸਾਹਿਬ ਦਾ ਬ੍ਰਹਮਪੁੱਤਰ ਨਦੀ ਦੇ ਪਾਰ ਰੰਗਾਮਾਟੀ ਵਿਖੇ ਪਹੁੰਚਣਾ, ਨਦੀ ਦੇ ਕੰਢੇ ਇਕ ਉਚੇ ਸਥਾਨ 'ਤੇ ਗੁਰੂ ਜੀ ਦੁਆਰਾ ਆਸਣ ਲਗਾਉਣਾ, ਕਾਮਰੂ-ਦੇਸ<sup>1</sup> ਦੇ ਰਾਜੇ ਦੁਆਰਾ ਸ਼ਾਹੀ ਫੌਜਾਂ 'ਤੇ ਹਮਲਾ ਕਰਨਾ ਅਤੇ ਸ਼ਾਹੀ ਫੌਜਾਂ ਦੇ ਰਾਜੇ ਦਾ ਗੁਰੂ ਜੀ ਦੀ ਸਰਨ ਆਉਣਾ। ਕਾਮਰੂ-ਦੇਸ ਦੇ ਰਾਜੇ ਦੁਆਰਾ ਭੇਜੀ ਇਕ ਧੋਬਣ ਜਾਦੂਗਰਨੀ ਦੁਆਰਾ ਗੁਰੂ ਜੀ 'ਤੇ ਬ੍ਰਿਛ ਸੁੱਟਣਾ, ਪਰ ਗੁਰੂ ਜੀ ਦਾ ਕੋਈ ਨੁਕਸਾਨ ਨਾ ਹੋਣਾ। ਕਾਮਰੂ-ਦੇਸ ਦੇ ਰਾਜੇ ਦਾ ਚਿੰਤਤ ਹੋਣਾ। (ਸਾਖੀ 16, ਪੰਨਾ 721-726)
17. ਕਾਮਰੂ-ਦੇਸ ਦੇ ਰਾਜੇ ਦਾ ਗੁਰੂ ਜੀ ਦੀ ਅਧਿਆਤਮਕ ਸ਼ਕਤੀ ਅਗੇ ਝੁਕਣਾ, ਗੁਰੂ ਜੀ ਦੁਆਰਾ ਰਾਜਾ ਬਿਸ਼ਨ ਸਿੰਘ ਅਤੇ ਕਾਮਰੂ ਦੇਸ ਦੇ ਰਾਜੇ ਵਿਚ ਸੁਲਾਹ ਕਰਵਾਉਣੀ ਅਤੇ ਪਟਨਾ ਸਾਹਿਬ ਵਾਪਸ ਆਉਣਾ।<sup>2</sup> (ਸਾਖੀ 17, ਪੰਨਾ 727-733)
18. ਇਸ ਸਾਖੀ ਵਿਚ ਗੁਰੂ ਤੇਗ ਬਹਾਦਰ ਜੀ ਦੇ ਪਟਨਾ ਸਾਹਿਬ ਪਹੁੰਚਣ, ਬਾਲ ਗੋਬਿੰਦ ਰਾਇ ਅਤੇ ਸੰਗਤ ਨੂੰ ਦਰਸ਼ਨ ਦੇਣ ਦੇ ਨਾਲ-ਨਾਲ ਗੋਬਿੰਦ ਰਾਇ ਜੀ ਨੂੰ ਗੁਰਿਆਈ ਬਖਸ਼ਣ ਦਾ ਜ਼ਿਕਰ ਮਿਲਦਾ ਹੈ।<sup>3</sup> ਇਸ ਸਾਖੀ ਦੇ ਵਧੇਰੇ ਬੰਦ ਬਾਲ ਗੋਬਿੰਦ ਰਾਇ ਜੀ ਦੀ ਮਹਿਮਾ ਦਾ ਵਰਨਨ ਕਰਦੇ ਹਨ। (ਸਾਖੀ 18, ਪੰਨਾ 734-739)
19. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ<sup>4</sup> ਨਾਲ ਸੰਬੰਧਿਤ ਇਸ ਅੰਤਿਮ ਸਾਖੀ ਵਿਚ ਇਤਿਹਾਸਕ ਘਟਨਾਵਾਂ ਦਾ ਵਰਨਨ ਕਰਦਿਆਂ ਗੰਭੀਰ ਉਕਾਈਆਂ ਪ੍ਰਗਟ ਹੁੰਦੀਆਂ ਹਨ, ਜਿਵੇਂ- ਗੁਰੂ ਜੀ ਦਾ ਰਾਜੇ (ਬਿਸ਼ਨ ਸਿੰਘ) ਨਾਲ ਦਿੱਲੀ ਆਉਣਾ, ਧਰਮ ਦੇ ਕਾਰਜ ਲਈ ਸ਼ਹਾਦਤ ਦੇਣ ਸਮੇਂ ਪਰਿਵਾਰ ਅਤੇ ਗੋਬਿੰਦ ਰਾਇ ਜੀ ਦਾ ਪਟਨਾ ਸਾਹਿਬ ਵਿਖੇ ਮੌਜੂਦ ਹੋਣਾ, ਆਦਿ। (ਸਾਖੀ 19, ਪੰਨਾ 740-748)

1. ਕਿਤੇ ਕਿਤੇ ਕਾਵਰੂ-ਦੇਸ ਵੀ ਲਿਖਿਆ ਮਿਲਦਾ ਹੈ।
2. ਇਸ ਸਾਖੀ ਵਿਚ ਕਾਮਾਖਿਆ ਦੇਵੀ ਦੇ ਪ੍ਰਗਟ ਹੋਣ ਦਾ ਪੌਰਾਣਿਕ ਪ੍ਰਭਾਵ ਵਾਲਾ ਪ੍ਰਸੰਗ ਵੀ ਸਿਰਜਿਆ ਗਿਆ ਹੈ।
3. ਇਹ ਸਾਖੀ ਘਟਨਾਵਾਂ ਅਤੇ ਥਾਵਾਂ ਦਾ ਸਪਸ਼ਟ ਵਰਨਨ ਨਹੀਂ ਕਰਦੀ। ਗੁਰੂ ਤੇਗ ਬਹਾਦਰ ਜੀ ਦੇ ਪਟਨਾ ਤੋਂ ਸ੍ਰੀ ਅਨੰਦਪੁਰ ਸਾਹਿਬ ਵਾਪਸ ਆਉਣ, ਮਾਲਵੇ ਦੀ ਪ੍ਰਚਾਰ-ਯਾਤਰਾ ਕਰਨ ਅਤੇ ਕਸ਼ਮੀਰੀ ਪੰਡਿਤਾਂ ਦੇ ਗੁਰੂ ਜੀ ਦੀ ਸਰਨ ਆਉਣ ਦਾ ਇਸ ਸਾਖੀ ਵਿਚ ਕੋਈ ਜ਼ਿਕਰ ਨਹੀਂ ਮਿਲਦਾ।
4. ਸਾਖੀਕਾਰ ਗੁਰੂ ਜੀ ਦੀ ਸ਼ਹਾਦਤ ਦਾ ਵਰਨਨ ਕਰਦਾ ਹੋਇਆ ਲਿਖਦਾ ਹੈ-  
ਦੋਹਰਾ॥ ਸੋਢੀ ਹਰਗੋਬਿੰਦ ਗੁਰ ਪਿਤਾ ਬਹੁੜਿ ਨਾਨਕੀ ਮਾਤ। ਤੇਗ ਬਹਾਦਰ ਗੁਜਰੀ ਪਤਿ ਗੁਰ ਗੋਬਿੰਦ  
ਸਿੰਘ ਤਾਤ। ॥ਸੰਮਤ 1732॥ ॥ਮਿਤੀ ਮਘਰ ਸੁਦੀ 5॥ ਵੀਰਵਾਰ ਦੁਇ ਪਹਰ ਇਕ ਘੜੀ ਦਿਨ ਚੜੇ।  
ਸ੍ਰੀ ਗੁਰੂ ਤੇਗ ਬਹਾਦਰ ਸਮਾਣੇ ਦਿਲੀ ਵਿਚ ਸਾਂਗੁ ਹੋਇਆ। 17 ਬਰਸ 7 ਮਹੀਨੇ ਇਕੀ ਦਿਨ 21 ਗੁਰਿਆਈ  
ਵਿਚ ਸਰੀਰੁ ਰਖਿਆ॥ (ਪੰਨਾ 748)

ਨੋਟ : ਗੁਰੂ ਤੇਗ ਬਹਾਦਰ ਜੀ ਦਾ ਗੁਰਿਆਈ-ਕਾਲ ਲਗ-ਪਗ 11 ਸਾਲ ਮੰਨਿਆ ਜਾਂਦਾ ਹੈ।

## ਗੁਰਰਤਨਾਵਲੀ

- ਸਿਰਲੇਖ : ਗੁਰਰਤਨਾਵਲੀ  
ਲੇਖਕ : ਤੋਲਾ ਸਿੰਘ 'ਭੱਲਾ'  
ਰਚਨਾ-ਕਾਲ : ਸੰਮਤ 1833 (ਸੰਨ 1776)  
ਰਚਨਾ-ਸਥਾਨ : ਨਾ-ਮਾਲੂਮ  
ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਉਸਤਤੀ।  
ਖਰੜੇ : ਡਾ. ਦੇਵਿੰਦਰ ਸਿੰਘ ਵਿਦਿਆਰਥੀ ਦੀ ਨਿਜੀ ਲਾਇਬ੍ਰੇਰੀ<sup>1</sup>; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ; ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਅੰਮ੍ਰਿਤਸਰ<sup>2</sup>  
ਪ੍ਰਕਾਸ਼ਤ : ਡਾ. ਮਨਵਿੰਦਰ ਸਿੰਘ (ਸੰਪਾ./ਪ੍ਰਕਾਸ਼ਕ), ਅੰਮ੍ਰਿਤਸਰ, 1995.  
ਡਾ. ਮਨਵਿੰਦਰ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 122-131 ਤਕ ਮਿਲਦੀ ਹੈ।  
ਮੁੱਖ ਘਟਨਾਵਾਂ  
ਇਸ ਰਚਨਾ ਦਾ ਮੁੱਖ ਵਿਸ਼ਾ ਗੁਰੂ ਸਾਹਿਬਾਨ ਦੀ ਉਸਤਤੀ ਹੈ, ਇਸ ਕਰਕੇ ਘਟਨਾਵਾਂ ਦਾ ਜ਼ਿਕਰ ਨਾਮ-ਮਾਤ੍ਰ ਹੀ ਹੈ। ਗੁਰੂ ਤੇਗ ਬਹਾਦਰ ਜੀ ਦੀ ਉਸਤਤੀ ਤੋਂ ਇਲਾਵਾ ਇਸ ਰਚਨਾ ਵਿਚ ਤਿੰਨ ਦੋਹਰੇ ਹੀ ਅਜਿਹੇ ਹਨ, ਜਿਨ੍ਹਾਂ ਵਿਚ ਇਤਿਹਾਸਕ ਹਵਾਲੇ ਮਿਲਦੇ ਹਨ :  
ਦੋਹਰਾ॥  
ਸੇਵੀ ਹਰਿਗੋਬਿੰਦ ਗੁਰ ਪਿਤਾ ਨਾਨਕੀ ਮਾਤ॥  
ਤੇਗ ਬਹਾਦਰ ਗੁਜਰੀ ਪਤਿ ਗੁਰ ਗੋਬਿੰਦ ਸਿੰਘ ਤਾਤ<sup>3</sup>॥੬੪॥

- 
1. ਇਹ ਲਾਇਬ੍ਰੇਰੀ ਹੁਣ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਵਿਚ ਸੁਰੱਖਿਅਤ ਦਸੀ ਜਾਂਦੀ ਹੈ।
  2. ਹੁਣ ਉਪਲਬਧ ਨਹੀਂ।
  3. ਪਿਤਾ।

ਦੋਹਰਾ॥

ਪਾਚ ਮਾਸ ਅਰ ਵਰਖਿ ਦਸਿ ਇਕੀ ਦਿਨ ਸੁਭ ਜੋਇ॥

ਤੇਗ ਬਹਾਦਰਿ ਰਾਜ ਗੁਰ ਕੀਆ ਭਗਤਿ ਯੁਇ ਹੋਇ॥੬੫॥

ਦੋਹਰਾ॥

ਸਤਾਰਾਂ ਸੈ ਬਤੀ ਸੱਮਤੁ ਵੀਰਵਾਰ ਕੇ ਨਾਇ॥

ਮਘਰਿ ਸੁਦੀ ਬਿਤ ਪੰਚਮੀ ਤੇਗ ਬਹਾਦਰ ਸਮਾਇ॥੬੬॥

(ਪੰਨਾ 131)

## ਗੁਰੂ ਕੀਆਂ ਸਾਖੀਆਂ

ਸਿਰਲੇਖ	: ਗੁਰੂ ਕੀਆਂ ਸਾਖੀਆਂ
ਲੇਖਕ	: ਸ੍ਰਗੁਪ ਸਿੰਘ ਕੋਸ਼ਿਸ਼
ਗੁਰਮੁਖੀ ਅਨੁ.	: ਛੱਜੂ ਸਿੰਘ ਭੱਟ (ਸੰਨ 1870)
ਰਚਨਾ-ਕਾਲ	: ਸੰਨ 1790
ਰਚਨਾ-ਸਥਾਨ	: ਵਖ-ਵਖ ਸਾਖੀਆਂ ਵਿਭਿੰਨ ਸਥਾਨਾਂ 'ਤੇ ਰਚੀਆਂ ਗਈਆਂ ਹਨ।
ਮੁੱਖ ਵਿਸ਼ਾ	: ਗੁਰੂ ਹਰਿਗੋਬਿੰਦ ਜੀ ਤੋਂ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਤਕ ਦੀਆਂ ਸਾਖੀਆਂ।
ਖਰੜੇ	: ਪਿਆਰਾ ਸਿੰਘ ਪਦਮ ਦੀ ਨਿਜੀ ਲਾਇਬ੍ਰੇਰੀ ; ਸੰਤ ਗੁਰਦਿਤ ਸਿੰਘ ਦੇ ਡੇਰੇ ਵਿਚ, ਦੱਬ ਵਾਲੀ ਮਲਕੋਂ, ਜ਼ਿਲ੍ਹਾ ਫਿਰੋਜ਼ਪੁਰ।
ਪ੍ਰਕਾਸ਼ਿਤ	: ਪਿਆਰਾ ਸਿੰਘ ਪਦਮ (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, 2008 (ਅਠਵੀਂ ਵਾਰ)।

ਪਿਆਰਾ ਸਿੰਘ ਪਦਮ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 66-86 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਅਠਵੇਂ ਪਾਤਸ਼ਾਹ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਦਿੱਲੀ ਤੋਂ ਮਾਤਾ ਬੱਸੀ, ਗੋਇੰਦਵਾਲ ਤੋਂ ਗੁਰੂ ਅਮਰਦਾਸ ਜੀ ਦੀ ਅੰਸ਼ ਵਿਚੋਂ ਬਾਬਾ ਅਰਜਾਨੀ ਸਾਹਿਬ ਆਪਣੇ ਬੇਟੇ ਦਵਾਰਕਾ ਦਾਸ ਨਾਲ, ਰਾਮਦਾਸ ਨਗਰੀ ਤੋਂ ਬਾਬਾ ਬੁੱਢਾ ਸਾਹਿਬ ਦੇ ਭਾਈ ਗੁਰਦਿੱਤਾ 'ਰੰਧਾਵਾ', ਕੀਰਤਪੁਰ ਤੋਂ ਭਾਈ ਨੰਦ ਚੰਦ ਨੂੰ ਲੈ ਕੇ ਬਾਬਾ ਦੀਪ ਚੰਦ ਅਤੇ ਗੜ੍ਹਵਾਲ ਦੇਸ਼ ਤੋਂ ਭਾਈ ਬਹਿਲੋ ਦੇ ਪੁੱਤਰ ਗੁਰਦਾਸ ਨੂੰ ਨਾਲ ਲੈ ਕੇ ਬਾਬਾ ਰਾਮ ਰਾਇ, ਦਾ ਗੁਰੂ ਦਰਸ਼ਨਾਂ ਲਈ ਬਕਾਲਾ ਸਾਹਿਬ ਵਿਖੇ ਆਉਣਾ। ਮਾਤਾ ਬੱਸੀ ਦੀ ਆਗਿਆ ਅਨੁਸਾਰ ਦੀਵਾਨ ਦਰਘਾ ਮੱਲ ਵੱਲੋਂ ਗੁਰਿਆਈ ਦੀ ਵਸਤੂ ਗੁਰੂ ਤੇਗ ਬਹਾਦਰ ਜੀ ਅਗੇ ਰੱਖਣੀ ਅਤੇ ਭਾਈ ਗੁਰਦਿੱਤਾ ਜੀ ਦੁਆਰਾ ਉਨ੍ਹਾਂ ਨੂੰ ਗੁਰਿਆਈ ਦਾ ਤਿਲਕ ਲਗਾਉਣਾ। (ਸਾਖੀ 19)

---

1. ਹੁਣ ਉਪਲਬਧ ਨਹੀਂ ਹੈ॥

2. ਸੰਮਤ 1721 ਨੂੰ ਦੀਵਾਲੀ ਮੌਕੇ ਮੱਖਣ ਸ਼ਾਹ ਦੁਆਰਾ ਆਪਣੀ ਸੁਖਣਾ ਦੀਆਂ 100 ਮੋਹਰਾਂ<sup>1</sup> ਲੈ ਕੇ ਆਉਣਾ, ਪਹਿਲਾਂ ਧੀਰਮਲ ਨੂੰ ਪੰਜ ਮੋਹਰਾਂ ਭੇਟ ਕਰਨਾ ਅਤੇ ਫਿਰ ਗੁਰੂ ਤੇਗ ਬਹਾਦਰ ਜੀ ਨੂੰ ਵੀ ਪੰਜ ਮੋਹਰਾਂ ਰੱਖ ਕੇ ਨਮਸਕਾਰ ਕਰਨਾ, ਪਰ ਗੁਰੂ ਜੀ ਦੁਆਰਾ ਪੂਰੀ ਭੇਟਾ ਅਰਪਿਤ ਕਰਨ ਲਈ ਕਹਿਣਾ। ਇਸ ਘਟਨਾ ਪਿਛੋਂ ਮੱਖਣ ਸ਼ਾਹ ਦੁਆਰਾ "ਭੂਲੀਏ ਸੰਗਤੇ ! ਗੁਰੂ ਲਾਧੇ ਰੇ" ਦਾ ਹੋਕਾ ਦੇਣਾ। (ਸਾਖੀ 20)
3. ਗੁਰੂ ਤੇਗ ਬਹਾਦਰ ਜੀ ਦੇ ਕੀਰਤਪੁਰ, ਅੰਮ੍ਰਿਤਸਰ, ਘੁਕੇਆਲੀ, ਨਿਝਰਆਲਾ, ਤਰਨ ਤਾਰਨ, ਖਡੂਰ ਸਾਹਿਬ, ਗੋਇੰਦਵਾਲ ਸਾਹਿਬ, ਖੇਮਕਰਨ, ਚੋਲਾ, ਜੀਰਾ, ਮੋਗਾ ਅਤੇ ਡਰੌਲੀ ਜਾਣ ਦਾ ਸੰਖੇਪ ਵੇਰਵਾ। ਅੰਮ੍ਰਿਤਸਰ ਸਾਹਿਬ ਬਾਰੇ ਲਿਖਿਆ ਹੈ, "ਸਤਿਗੁਰਾਂ ਪਿਤਾ ਗੁਰੂ ਜੀ ਦੇ ਅਸਥਾਨ ਅਕਾਲ ਬੁੰਗੇ ਕੈ ਪਾਸ ਜਾਇ ਡੇਰਾ ਕੀਆ। ਸਿੱਖ ਸੰਗਤਾਂ ਗੁਰੂ ਤੇਗ ਬਹਾਦਰ ਜੀ ਕਾ ਗੁਰੂ ਕੀ ਨਗਰੀ ਆਨਾਂ ਸੁਨ ਦਰਸਨ ਪਾਨੇਂ ਆਈਆਂ। ਬਾਬਾ ਹਰਿ ਜੀ ਬੇਟੇ ਕਵਲ ਨੈਨ (ਕੌਲ) ਕੇ ਗੈਲ ਲੈ ਕੇ ਆਇ, ਪਰਸਪਰ ਆਪਸ ਮੇਂ ਚਰਨ-ਬੰਦਨਾ ਕਰ ਕੇ ਇੱਕ ਦੂਜੇ ਸੇ ਕੁਸਲ ਖੇਮ ਪੂਛੀ। ਗੁਰੂ ਜੀ ਨੇ ਮੱਖਣ ਸ਼ਾਹ ਆਦਿ, ਮੁਖੀ ਸਿੱਖਾਂ ਕੇ ਗੈਲ ਲੈ ਸ੍ਰੀ ਹਰਿਮੰਦਰ ਜੀ ਕਾ ਦਰਸਨ ਪਾਇਆ।"<sup>2</sup> (ਸਾਖੀ 21)
4. ਗੁਰੂ ਜੀ ਦੁਆਰਾ ਸਾਬੋ ਕੀ ਤਲਵੰਡੀ ਵਿਖੇ 'ਗੁਰੂ ਸਰ' ਸਰੋਵਰ ਤਿਆਰ ਕਰਵਾਉਣਾ। (ਸਾਖੀ 22)
5. (ਧਮਤਾਨ ਵਿਖੇ) ਭਾਈ ਸੰਗਤੀਆ ਤੇ ਭਾਈ ਰਾਮਦੇਵ ਨੂੰ ਬਖਸ਼ਿਸ਼ਾਂ ਪ੍ਰਦਾਨ ਕਰਨੀਆਂ। (ਸਾਖੀ 23)
6. ਰਾਣੀ ਚੰਪਾ ਦੀ ਬੇਨਤੀ ਅਨੁਸਾਰ ਗੁਰੂ ਜੀ ਦੁਆਰਾ ਮਾਖੇਵਾਲ ਵਿਖੇ ਮੋੜੀ ਗੱਡ ਕੇ 'ਚੱਕ ਨਾਨਕੀ' ਨਗਰ ਵਸਾਉਣਾ।<sup>3</sup> ਇਥੋਂ ਚਲ ਕੇ ਰੋਪੜ, ਬਨੂੜ, ਰਾਜਪੁਰਾ, ਸੈਫਾਬਾਦ (ਹੁਣ ਬਹਾਦਰਗੜ੍ਹ), ਢੇਡਾ (ਹੁਣ ਭਵਾਨੀਗੜ੍ਹ), ਸੁਨਾਮ, ਛਾਜਲੀ, ਲਹਿਰਾਗਾਗਾ ਆਦਿ ਨਗਰਾਂ ਰਾਹੀਂ ਧਮਤਾਨ ਸਾਹਿਬ ਜਾਣਾ ਅਤੇ ਦੀਵਾਲੀ ਦਾ ਪੁਰਬ ਮਨਾਉਣਾ। ਭਾਈ ਦੱਗੋ ਦੁਆਰਾ ਕੱਤਕ ਦੀ ਪੂਰਨਮਾਸ਼ੀ ਵਾਲੇ ਦਿਨ ਗੁਰੂ ਨਾਨਕ ਦੇਵ ਜੀ ਦਾ ਪ੍ਰਕਾਸ਼ ਪੁਰਬ ਮਨਾਉਣ ਲਈ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਰੋਕ ਲੈਣਾ। (ਸਾਖੀ 24)

- 
1. ਜ਼ਿਆਦਾਤਰ ਸਰੋਤਾਂ ਵਿਚ 500 ਮੋਹਰਾਂ ਦਾ ਜ਼ਿਕਰ ਆਇਆ ਹੈ।
  2. ਇਤਿਹਾਸਿਕ ਸਰੋਤਾਂ ਤੋਂ ਇਹ ਤੱਥ ਸਾਹਮਣੇ ਆਇਆ ਹੈ ਕਿ ਗੁਰੂ ਤੇਗ ਬਹਾਦਰ ਜੀ ਸ੍ਰੀ ਹਰਿਮੰਦਰ ਸਾਹਿਬ ਜੀ ਦੇ ਦਰਸਨ ਕਰਨ ਲਈ ਗਏ ਤਾਂ ਪੁਜਾਰੀਆਂ ਨੇ ਇਸਦੇ ਦਰਵਾਜ਼ੇ ਬੰਦ ਕਰ ਲਏ ਸਨ। ਗੁਰੂ ਜੀ ਜਿਸ ਸਥਾਨ 'ਤੇ ਆ ਕੇ ਬੈਠੇ ਸਨ, ਉਹ ਸਥਾਨ ਸ੍ਰੀ ਅਕਾਲ ਤਖ਼ਤ ਸਾਹਿਬ ਜੀ ਦੇ ਸਜੇ ਹੱਥ ਮੌਜੂਦਾ ਹੈ। ਇਸ ਸਥਾਨ 'ਤੇ ਗੁਰਦੁਆਰਾ ਬੜਾ ਸਾਹਿਬ ਸੁਸ਼ੋਭਿਤ ਹੈ।
  3. ਗੁਰੂ ਤੇਗ ਬਹਾਦਰ ਜੀ ਨੇ ਮੁੱਲ ਜ਼ਮੀਨ ਖ਼ਰੀਦ ਕੇ ਇਹ ਨਗਰ ਵਸਾਇਆ ਸੀ, ਜਿਹੜਾ ਕਿ ਮੌਜੂਦਾ ਸਮੇਂ ਵਿਚ ਸ੍ਰੀ ਅਨੰਦਪੁਰ ਸਾਹਿਬ ਦੇ ਨਾਂ ਨਾਲ ਪ੍ਰਸਿੱਧ ਹੈ।

7. ਧਮਤਾਨ ਸਾਹਿਬ ਤੋਂ ਗੁਰੂ ਜੀ ਦਾ ਬਾਦਸ਼ਾਹੀ ਹੁਕਮਾਂ ਅਨੁਸਾਰ ਦਿੱਲੀ ਵਿਖੇ ਜਾਣਾ, ਬਾਦਸ਼ਾਹ ਦੁਆਰਾ ਗੁਰੂ ਜੀ ਨੂੰ ਕਤਲ ਕਰਨ ਦਾ ਹੁਕਮ ਦੇਣਾ, ਪਰ ਬਾਅਦ ਵਿਚ ਦੋ ਮਹੀਨੇ ਤਿੰਨ ਦਿਨ ਬੰਦੀਖਾਨੇ ਵਿਚ ਰੱਖਕੇ ਸੰਮਤ 1722 ਨੂੰ ਛੱਡ ਦੇਣਾ ਅਤੇ ਗੁਰੂ ਜੀ ਦਾ ਮਥੁਰਾ, ਆਗਰਾ, ਇਟਾਵਾ, ਪ੍ਰਯਾਗਰਾਜ, ਬਨਾਰਸ, ਸਾਸਾਰਾਮ, ਗਯਾ ਆਦਿ ਤੀਰਥਾਂ 'ਤੇ ਪ੍ਰਚਾਰ-ਯਾਤਰਾ ਕਰਦੇ ਹੋਏ ਪਟਨਾ ਸਾਹਿਬ ਪਹੁੰਚਣਾ। (ਸਾਖੀ 25)
8. ਗੁਰੂ ਜੀ ਦਾ ਰਾਜਾ ਰਾਮ ਸਿੰਘ ਨਾਲ ਅਸਾਮ ਜਾਣਾ, ਸੰਮਤ 1726 ਨੂੰ ਰਾਜਾ ਰਾਮ ਸਿੰਘ ਦੁਆਰਾ ਅਸਾਮੀਆਂ ਨੂੰ ਜਿਤਣਾ ਅਤੇ ਗੁਰੂ ਜੀ ਦੁਆਰਾ ਦੋਹਾਂ ਦੀ ਸੁਲਾਹ ਕਰਵਾਉਣਾ। ਰਾਜਾ ਰਾਮ ਸਿੰਘ ਦੁਆਰਾ ਗੁਰੂ ਜੀ ਦੇ ਨਾਮ ਉਪਰ ਜਗ੍ਹਾ ਬਣਵਾਉਣਾ ਅਤੇ ਅਸਾਮ-ਪਤੀ ਰਾਜਾ ਸੁੰਗਦੇਉ<sup>1</sup> ਨੂੰ ਗੁਰੂ ਜੀ ਦੁਆਰਾ ਪੁੱਤਰ ਦੀ ਦਾਤ ਦੇਣੀ। (ਸਾਖੀ 25)
9. ਪਰਿਵਾਰ ਨੂੰ ਪਟਨਾ ਸਾਹਿਬ ਤੋਂ ਲਖਨੌਰ ਭੇਜਣ ਉਪਰੰਤ ਗੁਰੂ ਜੀ ਦਾ ਅਸਾਮ ਤੋਂ ਦਿੱਲੀ, ਰੋਹਤਕ, ਕੁਰਖੇਤਰ (ਕੁਰੁਕਸ਼ੇਤਰ), ਪਹੋਵਾ ਆਦਿ ਥਾਂਵਾਂ ਤੋਂ ਹੁੰਦੇ ਹੋਏ ਆਪਣੇ ਸਹੁਰੇ ਘਰ ਲਖਨੌਰ ਪਹੁੰਚਣਾ ਅਤੇ ਇਥੋਂ ਸੈਫਾਬਾਦ, ਲਹਿਲ (ਪਟਿਆਲਾ), ਲੰਗ, ਮੁਲੋਵਾਲ, ਸੇਖਾ, ਠੀਕਰੀਵਾਲ ਹੁੰਦੇ ਹੋਏ ਆਪਣੀ ਭੈਣ ਬੀਬੀ ਵੀਰੋ ਦੇ ਘਰ ਮੱਲ੍ਹਾ ਪਿੰਡ ਪਹੁੰਚਣਾ। ਇਥੋਂ ਕਰਤਾਰਪੁਰ ਹੁੰਦੇ ਹੋਏ ਬਕਾਲਾ ਸਾਹਿਬ ਵਿਖੇ ਜਾਣਾ। (ਸਾਖੀ 26)
10. ਬਕਾਲਾ ਸਾਹਿਬ ਵਿਖੇ ਡੇਢ ਸਾਲ<sup>2</sup> ਰਹਿਣ ਪਿਛੋਂ ਸੰਮਤ 1729 ਦੇ ਅਰੰਭ ਵਿਚ ਚੱਕ ਨਾਨਕੀ ਵਿਖੇ ਪਹੁੰਚ ਕੇ ਵਿਸਾਖੀ ਦਾ ਪੁਰਬ ਮਨਾਉਣਾ ਅਤੇ ਇਥੋਂ ਤਿੰਨ ਦਿਨਾਂ ਲਈ ਰਾਣੀ ਚੰਪਾ ਦੇ ਸੁਨੇਹੇ 'ਤੇ ਬਿਲਾਸਪੁਰ ਜਾਣਾ। (ਸਾਖੀ 27)
11. ਚੱਕ ਨਾਨਕੀ ਵਿਖੇ ਜੇਠ ਮਾਸ ਦੀ ਪੰਦਰਸ, ਸੰਮਤ 1730 ਨੂੰ (ਗੁਰੂ) ਗੋਬਿੰਦ ਦਾਸ ਦਾ ਵਿਆਹ ਹਰਿਜਸ ਸੁਭਿਖੀ ਦੀ ਪੁੱਤਰੀ (ਬੀਬੀ) 'ਜੀਤਾ' ਨਾਲ ਕਰਨਾ। (ਸਾਖੀ 28)
12. ਸੰਮਤ 1732 ਨੂੰ ਭਾਈ ਅਭੂ ਦੱਤ ਮਟਨ ਨਿਵਾਸੀ ਦੇ ਪੁੱਤਰ ਕ੍ਰਿਪਾ ਰਾਮ ਦਾ 16 ਬ੍ਰਾਹਮਣਾਂ ਸਮੇਤ ਕਸ਼ਮੀਰ ਤੋਂ ਗੁਰੂ ਜੀ ਕੋਲ ਚੱਕ ਨਾਨਕੀ ਵਿਖੇ ਆ ਫਰਿਆਦੀ ਹੋਣਾ ਅਤੇ ਹਿੰਦੂ ਧਰਮ ਦੀ ਰੱਖਿਆ ਲਈ ਬੇਨਤੀ ਕਰਨਾ। (ਗੁਰੂ) ਗੋਬਿੰਦ ਦਾਸ ਜੀ ਨੂੰ 'ਸੰਮਤ ਸਤਾਰਾ' ਸੈ ਬਤੀਸ ਸਾਵਨ ਪ੍ਰਵਿਸ਼ਟੇ ਅੱਠੇ ਕੇ ਦਿਹੂ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਗੁਰਿਆਈ ਸੌਂਪਣਾਂ ਅਤੇ ਆਪ ਭਾਈ ਮਤੀ ਦਾਸ, ਭਾਈ ਸਤੀ ਦਾਸ ਤੇ ਦਿਆਲ ਦਾਸ ਨੂੰ ਲੈ ਕੇ ਦਿੱਲੀ ਵੱਲ ਰਵਾਨਾ ਹੋਣਾ। (ਸਾਖੀ 28)
13. ਸਰਹੰਦ ਦੇ ਹਾਕਮ ਦੁਆਰਾ ਗੁਰੂ ਜੀ ਨੂੰ ਗ੍ਰਿਫਤਾਰ ਕਰਨ ਦਾ ਹੁਕਮ ਜਾਰੀ ਕਰਨਾ, ਭਾਈ ਨਗਾਹੀਏ ਦੇ ਘਰੋਂ ਗੁਰੂ ਜੀ ਨੂੰ ਗ੍ਰਿਫਤਾਰ ਕਰਕੇ ਪਹਿਲਾਂ ਰੋਪੜ ਅਤੇ ਫੇਰ ਅਗਲੇ ਦਿਨ 'ਸੰਮਤ

1. ਸਾਖੀ ਪੰਨਾ 95 ਉਪਰ ਇਸ ਨੂੰ ਰਤਨ ਰਾਏ ਦਾ ਪਿਤਾ ਦੱਸਿਆ ਹੈ ਜਿਹੜਾ ਕਿ ਪ੍ਰਸਾਦੀ ਹਾਥੀ ਸਮੇਤ ਕਈ ਅਨਮੋਲ ਵਸਤੂਆਂ ਲੈ ਕੇ ਗੁਰੂ ਗੋਬਿੰਦ ਸਿੰਘ ਜੀ ਕੋਲ ਸ੍ਰੀ ਅਨੰਦਪੁਰ ਸਾਹਿਬ ਆਇਆ ਸੀ।

2. ਇਹ ਗੱਲ ਇਤਿਹਾਸਕ ਤੱਥਾਂ ਦੇ ਅਨੁਕੂਲ ਨਹੀਂ ਹੈ।



ਸਤਾਰਾਂ ਸੈ ਬਤੀਸ ਪ੍ਰਵਿਸ਼ਟੇ ਤੇਰਾਂ' ਨੂੰ ਸਰਹੰਦ ਦੇ ਹਾਕਮ ਕੋਲ ਪੇਸ਼ ਕਰਨਾ। ਗੁਰੂ ਜੀ ਨੂੰ ਤਿੰਨ ਮਹੀਨੇ ਬਸੀ ਪਠਾਣਾਂ ਦੇ ਬੰਦੀਖਾਨੇ ਵਿਚ ਰਖਣ ਉਪਰੰਤ ਦਿੱਲੀ ਭੇਜਣਾ। ਅਤੇ ਗੁਰੂ ਜੀ ਦਾ 'ਸੰਮਤ ਸਤਾਰਾਂ ਸੈ ਬਤੀਸ ਮੰਗਸਰ (ਮੱਘਰ) ਵਦੀ ਤ੍ਰੇਦਸੀ ਵੀਰਵਾਰ ਕੇ ਦਿਹੂ ਦਿੱਲੀ ਪਹੁੰਚਣਾ। (ਸਾਖੀ 29)

14. ਦਿੱਲੀ ਦੇ ਸੂਬੇਦਾਰ ਵੱਲੋਂ ਗੁਰੂ ਜੀ ਨੂੰ ਦਰਬਾਰ ਵਿਚ ਸੱਦ ਕੇ ਰਾਮ ਰਾਇ ਵਾਂਗ ਕਰਾਮਾਤ ਦਿਖਾਉਣ ਲਈ ਕਹਿਣਾ, ਪਰ ਗੁਰੂ ਜੀ ਦੁਆਰਾ ਸਾਫ਼ ਜਵਾਬ ਦੇਣਾ। ਅਗਲੇ ਦਿਨ ਸੂਬੇਦਾਰ ਵੱਲੋਂ ਗੁਰੂ ਜੀ ਅਗੇ ਤਿੰਨ ਸ਼ਰਤਾਂ- 1. ਪ੍ਰਿਥਮੋਂ ਅਜ਼ਮਤ ਦਿਖਾਨਾ, 2. ਇਸਲਾਮ ਕਬੂਲ ਕਰਨਾ, 3. ਮਰਨੇਂ ਕੇ ਲੀਏ ਭਿਆਰ ਹੋਨਾ, ਰੱਖਣਾ ਅਤੇ ਗੁਰੂ ਜੀ ਦਾ ਤੀਸਰੀ ਸ਼ਰਤ ਮਨਜ਼ੂਰ ਕਰਨਾ। (ਸਾਖੀ 29)
15. ਗੁਰੂ ਜੀ ਦੇ ਸੀਸ ਵਿਚ ਗਰਮ ਰੇਤ ਪਾਉਣਾ, ਤਪਦੇ ਬੰਮ ਨਾਲ ਉਲਟਾ ਕਰਕੇ ਬੰਨਣਾ ਆਦਿ ਕਸ਼ਟ ਦੇਣੇ<sup>2</sup> ਪਿਛੋਂ ਭਾਈ ਦਿਆਲ ਦਾਸ ਨੂੰ ਦੇਗ ਵਿਚ ਉਬਾਲ ਕੇ, ਭਾਈ ਮਤੀ ਦਾਸ ਨੂੰ ਆਰੇ ਨਾਲ ਚੀਰ ਕੇ ਅਤੇ ਭਾਈ ਸਤੀ ਦਾਸ ਨੂੰ ਰੂਂ ਵਿਚ ਲਪੇਟ ਕੇ ਜ਼ਿੰਦਾ ਜਲਾਉਣ ਜਿਹੀਆਂ ਅਣ-ਮਨੁਖੀ ਸਜ਼ਾਵਾਂ ਗੁਰੂ ਜੀ ਦੇ ਸਾਹਮਣੇ ਦੇਣੀਆਂ। (ਸਾਖੀ 30)
16. ਗੁਰੂ ਜੀ ਦੁਆਰਾ ਸ਼ਹਾਦਤ ਦੇਣ ਹਿਤ ਕਰਾਮਾਤ ਦਾ ਬਹਾਨਾ ਬਣਾ ਕੇ ਆਪਣੇ ਗਲ ਉਪਰ ਧਾਗਾ ਬੰਨ ਕੇ ਇਹ ਐਲਾਨ ਕਰਨਾ ਕਿ ਮੇਰੀ ਗਰਦਨ ਨੂੰ ਤਲਵਾਰ ਨਹੀਂ ਕਟ ਸਕਦੀ। ਜਲਾਦ ਦੁਆਰਾ ਤਲਵਾਰ ਚਲਾਉਣ 'ਤੇ ਗੁਰੂ ਜੀ ਦੇ ਸੀਸ ਦਾ ਧੜ ਤੋਂ ਅਲਗ ਹੋ ਜਾਣਾ। (ਸਾਖੀ 31)
17. ਭਾਈ ਲੱਖੀ ਦਾਸ ਦੀ ਮਦਦ ਨਾਲ ਭਾਈ ਨਾਨੂੰ ਰਾਇ, ਭਾਈ ਆਗਿਆ, ਭਾਈ ਜੈਤਾ ਤੇ ਭਾਈ ਉਦਾ ਦੁਆਰਾ ਗੁਰੂ ਜੀ ਦਾ ਸੀਸ ਉਠਾ ਕੇ ਭਾਈ ਜੈਤੇ ਦੇ ਘਰ ਪਹੁੰਚਣਾ ਅਤੇ ਭਾਈ ਲੱਖੀ ਦਾਸ ਦਾ ਆਪਣੇ ਪੁੱਤਰ ਨਗਾਹੀਏ ਆਦਿ ਦੀ ਸਹਾਇਤਾ ਨਾਲ ਧੜ ਚੁੱਕ ਕੇ ਆਪਣੇ ਘਰ ਲਿਆਉਣਾ ਅਤੇ ਘਰ ਨੂੰ ਅੱਗ ਲਗਾ ਕੇ ਗੁਰੂ ਜੀ ਦਾ ਸਸਕਾਰ ਕਰਨਾ। ਭਾਈ ਜੈਤੇ ਦੁਆਰਾ ਗੁਰੂ ਜੀ ਦਾ ਪਵਿਤਰ ਸੀਸ ਮਾਖੋਵਾਲ ਲੈ ਆਉਣਾ ਅਤੇ ਸਸਕਾਰ ਹੋਣਾ, ਪਿਛੋਂ ਭਾਈ ਲੱਖੀ ਦਾਸ ਦੁਆਰਾ ਅਸਤੀਆਂ ਲੈ ਕੇ ਮਾਖੋਵਾਲ ਵਿਖੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਚਰਨਾਂ ਵਿਚ ਪਹੁੰਚਣਾ। (ਸਾਖੀ 32-33)

1. ਕਈ ਗੁਰਮੁਖੀ ਸਰੋਤਾਂ ਵਿਚ ਗੁਰੂ ਜੀ ਦੀ ਗ੍ਰਿਫ਼ਤਾਰੀ ਆਗਰਾ ਤੋਂ ਹੋਣ ਦੀ ਸੂਚਨਾ ਮਿਲਦੀ ਹੈ।

2. ਗੁਰੂ ਜੀ ਨੂੰ ਸ਼ਹੀਦ ਕਰਨ ਤੋਂ ਪਹਿਲਾਂ ਤਸੀਹੇ ਦੇਣ ਦਾ ਜ਼ਿਕਰ ਹੋਰਨਾਂ ਸਰੋਤਾਂ ਵਿਚ ਵੀ ਵੇਖਣ ਨੂੰ ਮਿਲਦਾ ਹੈ, ਜਿਵੇਂ- “ਬੰਭ ਤਪਾਵਤ ਲੋਹ ਕੇ ਨੀਰ ਦੇਤ ਨਹਿ ਰੰਚਤ। ਤਪਤ ਅਧੋ ਮੁਖ ਕਰਤ ਹੈ, ਰੇਤ ਤਪਤ ਅਤਰੰਤ॥31॥ [61॥] -ਭਾਈ ਕੁਇਰ ਸਿੰਘ, *ਗੁਰਬਿਲਾਸ ਪਾਤਸ਼ਾਹੀ 10*, ਪੰਨਾ 54.

## ਗੁਰਬਿਲਾਸ ਪਾਤਸ਼ਾਹੀ ੧੦

ਸਿਰਲੇਖ	: ਗੁਰਬਿਲਾਸ ਪਾਤਸ਼ਾਹੀ ੧੦
ਲੇਖਕ	: ਸੁੱਖਾ ਸਿੰਘ
ਰਚਨਾ-ਕਾਲ	: ਸੰਮਤ 1854 (ਸੰਨ 1797)
ਰਚਨਾ-ਸਥਾਨ	: ਤਖ਼ਤ ਸ੍ਰੀ ਕੇਸਗੜ੍ਹ ਸਾਹਿਬ (ਸ੍ਰੀ ਅਨੰਦਪੁਰ ਸਾਹਿਬ)
ਮੁੱਖ ਵਿਸ਼ਾ	: ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜੀਵਨ-ਬਿਤਾਂਤ।
ਖਰੜੇ	: ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ ; ਮੋਤੀ ਬਾਗ ਪੈਲੇਸ, ਪਟਿਆਲਾ ; ਪੰਜਾਬ ਆਰਕਾਈਵਜ਼, ਪਟਿਆਲਾ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ; ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ; ਖਾਲਸਾ ਕਾਲਜ, ਅੰਮ੍ਰਿਤਸਰ, ਆਦਿ।
ਪ੍ਰਕਾਸ਼ਿਤ	: ਲਾਲਾ ਰਾਮਚੰਦ ਮਾਨਕਟਾਹਲਾ, ਲੁਹਾਰੀ ਦਰਵਾਜ਼ਾ, ਲਾਹੌਰ, ਸੰਮਤ 1969 ਬਿ. (1912 ਈ.) ; ਡਾ. ਗੁਰਸ਼ਰਨ ਕੌਰ ਜੱਗੀ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1989 (ਦੂਜੀ ਵਾਰ); ਡਾ. ਮਨਵਿੰਦਰ ਸਿੰਘ (ਸੰਪਾ.) ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 2019 ; ਡਾ. ਹਰਦੇਵ ਸਿੰਘ (ਸੰਪਾ.), ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਰਲਡ ਯੂਨੀਵਰਸਿਟੀ, ਫਤਹਿਗੜ੍ਹ ਸਾਹਿਬ, 2019 ; ਡਾ. ਜਯ ਭਗਵਾਨ ਗੋਇਲ (ਹਿੰਦੀ ਅਨੁਵਾਦ), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1989.

ਡਾ. ਗੁਰਸ਼ਰਨ ਕੌਰ ਜੱਗੀ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 7-29 ਅਤੇ 62-67 ਤਕ ਦੇਖੀ ਜਾ ਸਕਦੀ ਹੈ।

ਮੁੱਖ ਘਟਨਾਵਾਂ

1. ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਬਕਾਲਾ ਵਿਖੇ 22 ਸੋਢੀਆਂ ਦਾ ਮੰਜੀਆਂ ਲਗਾ ਕੇ ਗੁਰੂ ਬਣ ਬੈਠਣਾ ਅਤੇ ਮੱਖਣ ਸ਼ਾਹ ਨਾਮੀ ਵਾਪਾਰੀ ਦਾ ਦਰਸ਼ਨਾਂ ਲਈ ਆਉਣਾ। ‘ਆਤਮ ਦਰਸੀ ਗੁਰੂ ਜੁ ਹੋਇ। ਮਾਂਗ ਲੇਇਗੇ ਮੁਖ ਤੇ ਸੋਇ।’ ਦੇ ਵਿਸ਼ਵਾਸ ਤਹਿਤ ਉਸ ਦੁਆਰਾ ਸਭਨਾਂ ਅਗੇ ਪੰਜ-ਪੰਜ ਮੋਹਰਾਂ ਦੀ ਭੇਟਾ ਰੱਖਣਾ ਅਤੇ ਗੁਰੂ ਤੇਗ ਬਹਾਦਰ ਜੀ

ਦੁਆਰਾ ਪੂਰੀ ਭੇਟਾ ਅਰਪਿਤ ਕਰਨ ਲਈ ਕਹਿਣਾ। ਮੱਖਣ ਸ਼ਾਹ ਦੁਆਰਾ ਪੂਰੀ ਭੇਟਾ ਅਰਪਿਤ ਕਰਨ ਉਪਰੰਤ ‘ਲਾਧਾ ਗੁਰੂ ਸੰਗਤਿ ਜੀ’ ਦਾ ਹੋਕਾ ਦੇ ਕੇ ਸੰਗਤਾਂ ਨੂੰ ਅਸਲ ਗੁਰੂ ਦਾ ਭੇਤ ਦੱਸਣਾ ਅਤੇ ਸੰਗਤ ਦਾ ਗੁਰੂ ਦਰਸ਼ਨਾਂ ਲਈ ਆਉਣਾ। (ਪੰਨਾ 7-11)

2. ਧੀਰਮਲ ਦਾ ਗੁਰੂ ਜੀ ਨਾਲ ਈਰਖਾ ਕਰਨਾ, ਧੱਕੇ ਨਾਲ ਗੁਰੂ ਜੀ ਦੀ ਭੇਟਾ ਲੈ ਜਾਣਾ ਅਤੇ ਸੰਗਤਾਂ ਦਾ ਰੋਹ ਵਿਚ ਆ ਕੇ ਧੀਰਮਲ ਨੂੰ ਲੁੱਟ ਲਿਆਉਣਾ, ਪਰ ਗੁਰੂ ਸਾਹਿਬ ਦੁਆਰਾ ਆਦਿ ਗ੍ਰੰਥ ਸਾਹਿਬ ਸਮੇਤ ਸਾਰਾ ਸਮਾਨ ਧੀਰਮਲ ਨੂੰ ਵਾਪਸ ਕਰਨ ਲਈ ਕਹਿਣਾ। (ਪੰਨਾ 11-12)
3. ਗੁਰੂ ਤੇਗ ਬਹਾਦਰ ਜੀ ਦਾ ਕੀਰਤਪੁਰ ਸਾਹਿਬ ਆ ਕੇ ਨਿਵਾਸ ਕਰਨਾ ਅਤੇ ਜਗ੍ਹਾ ਖਰੀਦ ਕੇ, ਉਥੋਂ ਮਾਖੋ ਦੈਂਤ ਨੂੰ ਕਢ ਕੇ ਸ੍ਰੀ ਅਨੰਦਪੁਰ ਸਾਹਿਬ ਵਸਾਉਣਾ। (ਪੰਨਾ 13-16)
4. ‘ਤਾਰਨੇ ਸੰਸਾਰ ਸਾਗਰ’ ਦੇ ਮਿਸ਼ਨ ਤਹਿਤ ਗੁਰੂ ਜੀ ਦਾ ਕੁਰੁਕਸ਼ੇਤਰ, ਹਰਿਦਵਾਰ, ਗੋਰਖ ਮਤਾ, ਨਾਨਕ ਮਤਾ, ਨੀਮਖਾਰ, ਪ੍ਰਯਾਗ (ਇਲਾਹਾਬਾਦ), ਬਨਾਰਸ, ਆਦਿ ਵਖ-ਵਖ ਤੀਰਥਾਂ ਉਪਰ ਪ੍ਰਚਾਰ-ਯਾਤਰਾ ਹਿਤ ਜਾਣਾ। ਪੂਰਬ ਦੀ ਪ੍ਰਚਾਰ-ਯਾਤਰਾ ਦੌਰਾਨ ਪਟਨਾ ਸਾਹਿਬ ਪਹੁੰਚਣਾ ਅਤੇ ਬੰਗਾਲ ਦੀ ਮੁਹਿੰਮ ਉਪਰ ਆਏ ਰਾਜਾ ਮਾਨ ਸਿੰਘ<sup>1</sup> ਦਾ ਗੁਰੂ ਜੀ ਪਾਸ ਆਉਣਾ ਅਤੇ ਉਨ੍ਹਾਂ ਨੂੰ ਆਪਣੇ ਨਾਲ ਬੰਗਾਲ ਲੈ ਜਾਣਾ।<sup>2</sup> (ਪੰਨਾ 17-29)
5. ‘ਭਾਰਥ ਖੰਡ ਕੇ ਜਾਤ ਰਸਾਤਲ ਰਾਖ ਲਯੋ ਜਹ ਸੀਸ ਚਵਾਈ’ ਦੇ ਉਦੇਸ਼ ਤਹਿਤ ਗੁਰੂ ਜੀ ਦਾ ਦਿੱਲੀ ਜਾਣਾ, ਇਕ ਆਜ਼ਾਦੀ ਨੂੰ ਅਸਰਫੀ ਦੇ ਕੇ ਮਿਠਾਈ ਲੈਣ ਭੇਜਣਾ ਅਤੇ ਇਸ ਤਰ੍ਹਾਂ ਆਪ ਗ੍ਰਿਫ਼ਤਾਰ ਹੋਣ ਦੀ ਖੇਡ ਰਚਾਉਣੀ, ਸਿੱਖਾਂ ਸਮੇਤ ਗ੍ਰਿਫ਼ਤਾਰ ਹੋਣਾ। ਗੁਰੂ ਜੀ ਨੂੰ ਇਸਲਾਮ ਧਾਰਨ ਕਰਨ ਲਈ ਕਹਿਣਾ ਪਰ ਗੁਰੂ ਜੀ ਦਾ ਇਨਕਾਰ ਕਰ ਦੇਣਾ। ਇਕ ਸਿੱਖ ਤੋਂ ਇਲਾਵਾ ਬਾਕੀ ਸਿੱਖਾਂ ਦਾ ਕਰਾਮਾਤੀ ਢੰਗ ਨਾਲ ਬੰਦੀਖ਼ਾਨੇ ਵਿਚੋਂ ਚਲੇ ਜਾਣਾ, ਗੁਰੂ ਜੀ ਦੁਆਰਾ ਇਕ ਸਿੱਖ ਕੋਲੋਂ ਹੀ ਆਪਣਾ ਸੀਸ ਕਟਵਾ ਲੈਣਾ ਅਤੇ ਗੁਰੂ ਜੀ ਦੇ ਪਵਿਤਰ ਸੀਸ ਦਾ ਦਿੱਲੀ ਅਤੇ ਪਵਿਤਰ ਧੜ ਦਾ ਸਸਕਾਰ ਅਨੰਦਪੁਰ ਸਾਹਿਬ ਹੋਣਾ<sup>3</sup>, ਕੁਝ ਗ਼ੈਰ-ਸਿਧਾਂਤਕ ਅਤੇ ਗ਼ੈਰ-ਇਤਿਹਾਸਕ ਪ੍ਰਸੰਗਾਂ ਦਾ ਵਰਨਨ। (ਪੰਨਾ 62-67)

---

1. ਵੇਖੋ ਫੁਟ-ਨੋਟ 1, ਪੰਨਾ 104.

2. “ਬਿਬਿਧ ਭਾਂਤ ਬਿਨਤੀ ਤਿਨ ਪਾਈ। ਪਲ ਮੈ ਸਤਿਗੁਰ ਲਏ ਰਿਝਾਈ।

ਪੂਰਬ ਗਯੋ ਤਬੈ ਵਹ ਰਾਜਾ। ਲੀਨੇ ਸਾਬ ਗਰੀਬ ਨਿਵਾਜਾ।143।

ਕਾਮ ਰੂਪ ਐ ਦੇਸ ਬੰਗਾਲਾ। ਬਿਜੈ ਕਰਿਯੋ ਤਿਨ ਆਨੰਦ ਨਾਲਾ।

ਮਰਦਾਨਾ ਕੀਨੋ ਜਿਹ ਮੇਵਾ। ਵਹੈ ਦੇਸ ਜੀਤਯੋ ਤਿਨ ਟੇਵਾ।144।”

3. ਵੇਖੋ ਫੁਟ-ਨੋਟ 7, ਪੰਨਾ 40.

## ਸਿੰਘ ਸਾਗਰ

ਸਿਰਲੇਖ	: ਸਿੰਘ ਸਾਗਰ
ਲੇਖਕ	: ਵੀਰ ਸਿੰਘ ਬਲ
ਰਚਨਾ-ਕਾਲ	: ਸੰਮਤ 1884 (ਸੰਨ 1827)
ਰਚਨਾ-ਸਥਾਨ	: ਪਟਿਆਲਾ
ਮੁੱਖ ਵਿਸ਼ਾ	: ਗੁਰੂ ਗੋਬਿੰਦ ਸਿੰਘ ਜੀ ਦਾ ਜੀਵਨ-ਬ੍ਰਿਤਾਂਤ।
ਖਰੜੇ	: ਮੋਤੀ ਬਾਗ ਪੈਲੇਸ ਲਾਇਬ੍ਰੇਰੀ, ਪਟਿਆਲਾ ; ਕ੍ਰਿਸ਼ਨਾ ਕੁਮਾਰੀ ਬਾਂਸਲ ਦੀ ਨਿਜੀ ਲਾਇਬ੍ਰੇਰੀ।
ਪ੍ਰਕਾਸ਼ਿਤ	: ਕ੍ਰਿਸ਼ਨਾ ਕੁਮਾਰੀ ਬਾਂਸਲ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1998 (ਦੂਜੀ ਵਾਰ).

ਕ੍ਰਿਸ਼ਨਾ ਕੁਮਾਰੀ ਬਾਂਸਲ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 17-46 ਤਕ ਅੰਕਿਤ ਹੈ।

### ਮੁੱਖ ਘਟਨਾਵਾਂ

1. ਗੁਰੂ ਗੋਬਿੰਦ ਸਿੰਘ ਜੀ ਦੇ ਪ੍ਰਕਾਸ਼ ਸਮੇਂ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਯਗ ਕਰਨ ਅਤੇ ਪੰਡਿਤਾਂ ਨੂੰ ਦਾਨ ਦੇਣ ਦਾ ਗ਼ੈਰ-ਇਤਿਹਾਸਕ ਪ੍ਰਸੰਗ। (ਪੰਨਾ 17-20)
2. ਸਾਸਾਰਾਮ ਤੋਂ ਕਾਸ਼ੀ (ਬਨਾਰਸ) ਪਹੁੰਚਣਾ ਅਤੇ ਉਥੋਂ ਦੇ ਰਾਜੇ ਦਾ ਗੁਰੂ ਜੀ ਦੇ ਚਰਨਾਂ ਵਿਚ ਆਉਣਾ, ਇਸੇ ਤਰ੍ਹਾਂ ਗੁਰੂ ਜੀ ਦਾ ਬਰਮਾਬਾਦ<sup>1</sup> ਰੁਕਣਾ ਅਤੇ ਉਥੋਂ ਦੇ ਰਾਜੇ ਦਾ ਦਰਸ਼ਨਾਂ ਲਈ ਆਉਣਾ। ਇਥੋਂ ਲਖਨੌਰ ਅਤੇ ਫਿਰ ਕੀਰਤਪੁਰ ਸਾਹਿਬ ਆਉਣਾ। ਕਹਿਲੂਰ ਦੇ ਰਾਜੇ ਤੋਂ ਤੀਹ ਹਜ਼ਾਰ ਵਿਚ ਤੀਹ ਹਜ਼ਾਰ ਘੁਮਾਉਂ ਜ਼ਮੀਨ ਮੁੱਲ ਲੈ ਕੇ (ਚੱਕ ਨਾਨਕੀ) ਨਗਰ ਵਸਾਉਣਾ। (ਪੰਨਾ 22-25; 30-33)

---

1. ਗਿਆਨੀ ਗਿਆਨ ਸਿੰਘ ਅਨੁਸਾਰ 'ਬ੍ਰਹਮਾਵਰਤ' ਇਕ ਤੀਰਥ ਹੈ ਜੋ ਕਾਹਨਪੁਰ ਤੋਂ ਪੰਜ ਕੋਹ ਦੂਰ ਗੰਗਾ ਦੇ ਕਿਨਾਰੇ ਉਪਰ ਹੈ। ਇਥੇ ਗੁਰੂ ਜੀ ਬਹੁਰ ਬਸਤੀ ਕੋਲ ਤਿੰਨ ਦਿਨ ਠਹਿਰੇ ਸਨ। - *ਤਵਾਰੀਖ਼ ਗੁਰੂ ਖ਼ਾਲਸਾ* (ਭਾਗ ਪਹਿਲਾ), ਪੰਨਾ 777.

3. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਦਾ ਮਨੋਰਥ 'ਜਨੂੰ (ਜਨੇਊ) ਟਿਕੇ ਲਾਜ ਹਿੰਦਾਨ ਰਖੀਜੀਏ।' ਦਸਦੇ ਹੋਏ, ਗੁਰੂ ਜੀ ਦੁਆਰਾ ਔਰੰਗਜ਼ੇਬ ਨੂੰ 'ਕਰਾਮਾਤ ਹਮਰੀ ਇਹੈ ਤੂੰ ਨਿਸਚੈ ਜੀਯ ਧਾਰੁ। ਧਾਵੈਂ ਕੇਸੀ ਤੇਗ ਵੈ ਕਰੇ ਨ ਬ੍ਰਹਮ ਪ੍ਰਹਾਰ।' ਆਖ ਕੇ ਆਪਣੇ ਸੀਸ ਦਾ ਬਲੀਦਾਨ ਦੇਣ ਲਈ ਆਪ ਹੀ ਢੰਗ ਰਚਣ ਦਾ ਪ੍ਰਸੰਗ, ਪਰ ਇਸ ਸਾਰੀ ਘਟਨਾ ਨੂੰ ਵਧਾ-ਚੜ੍ਹਾ ਕੇ ਪੇਸ਼ ਕਰਦਿਆਂ ਸਨਾਤਨੀ ਰੰਗ ਦੇਣਾ। (ਪੰਨਾ 39-43)

## ਗੁਰਕੀਰਤ ਪ੍ਰਕਾਸ਼

ਸਿਰਲੇਖ : ਗੁਰਕੀਰਤ ਪ੍ਰਕਾਸ਼  
ਲੇਖਕ : ਵੀਰ ਸਿੰਘ ਬਲ  
ਰਚਨਾ-ਕਾਲ : ਸੰਮਤ 1891 (ਸੰਨ 1834)  
ਰਚਨਾ-ਸਥਾਨ : ਪਟਿਆਲਾ  
ਮੁੱਖ ਵਿਸ਼ਾ : ਦਸ ਗੁਰੂ ਸਾਹਿਬਾਨ ਦਾ ਜੀਵਨ-ਬ੍ਰਿਤਾਂਤ।  
ਖਰੜੇ : ਪੰਜਾਬ ਆਰਕਾਈਵਜ਼, ਪਟਿਆਲਾ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ।  
ਪ੍ਰਕਾਸ਼ਿਤ : ਡਾ. ਗੁਰਬਚਨ ਕੌਰ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1986.

ਡਾ. ਗੁਰਬਚਨ ਕੌਰ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 161-62 ਅਤੇ 241-246 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਬਾਬਾ ਬਕਾਲਾ ਵਿਖੇ 22 ਮੰਜੀਆਂ ਲਗਾ ਕੇ ਸੋਢੀਆਂ ਦਾ ਗੁਰੂ ਬਣ ਬੈਠਣਾ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬੀੜ ਲੈ ਕੇ ਧੀਰਮਲ ਦਾ ਵੀ ਬਾਬਾ ਬਕਾਲਾ ਵਿਖੇ ਆ ਟਿਕਣਾ। ਡੂਬਦੇ ਜਹਾਜ਼ ਨੂੰ ਬਚਾਉਣ ਦਾ ਸੁਕਰਾਨਾ ਕਰਨ ਹਿਤ ਮੱਖਣ ਸਿੰਘ<sup>1</sup> ਦਾ ਬਕਾਲਾ ਵਿਖੇ ਆਉਣਾ, ਪਰ ਬਹੁਤ ਜ਼ਿਆਦਾ ਆਪੇ ਬਣੇ ਗੁਰੂ ਵੇਖ ਕੇ ਚਕ੍ਰਿਤ ਹੋ ਜਾਣਾ। ਪਿਛੋਂ 'ਜੋ ਮੋ ਤੇ ਮਾਂਗ ਅਮਾਂਨ' ਦੇ ਵਿਸ਼ਵਾਸ ਤਹਿਤ ਸਭ ਅਗੇ ਦੋ-ਦੋ ਮੋਹਰਾਂ ਰੱਖ ਕੇ ਮੱਥਾ ਟੇਕਣਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦੁਆਰਾ 'ਮੁਹਿਰ ਪਾਂਚ ਸੈ ਕਿਉਂ ਗਹਿ ਰਾਖੀ' ਆਖ ਕੇ ਪੂਰੀ ਭੇਟਾ ਅਰਪਿਤ ਕਰਨ ਲਈ ਕਹਿਣਾ। ਗੁਰੂ ਸਾਹਿਬ ਕੋਲੋਂ ਇਹ ਬਚਨ ਸੁਣ ਕੇ ਮੱਖਣ ਸਿੰਘ ਦੁਆਰਾ 'ਗੁਰੂ ਲਾਧਾ ਗੁਰੂ ਲਾਧਾ' ਦਾ ਉਚੇ ਚੜ੍ਹਕੇ ਹੋਕਾ ਦੇਣਾ ਅਤੇ ਸੰਗਤ ਦਾ ਗੁਰੂ ਚਰਨਾਂ ਵਿਚ ਆਉਣਾ। (ਪੰਨਾ 241-42)
2. ਭਾਈ ਗੁਰਦਿਤਾ<sup>2</sup> ਜੀ ਦੁਆਰਾ ਗੁਰੂ ਜੀ ਨੂੰ ਗੁਰਿਆਈ ਦਾ ਤਿਲਕ ਲਗਾਉਣਾ। ਧੀਰਮਲ ਦਾ ਵਿਰੋਧੀ ਬਣ ਬੈਠਣਾ ਅਤੇ ਗੁਰੂ ਜੀ ਉਪਰ ਗੋਲੀ ਚਲਵਾਉਣਾ<sup>3</sup> ਅਤੇ ਕਾਰ-ਭੇਟਾ ਲੁਟ ਕੇ ਲੈ

1. ਇਸ ਸਿੱਖ ਦਾ ਨਾਂ ਮੱਖਣ ਸ਼ਾਹ ਸੀ।

2. ਇਹ ਬਾਬਾ ਬੁੱਢਾ ਜੀ ਦੇ ਵੰਸ਼ਜ ਸਨ।

3. ਧੀਰਮਲ ਦੇ ਮਸੰਦ ਸ਼ੀਰੋਂ ਦੁਆਰਾ ਗੁਰੂ ਜੀ ਉਪਰ ਗੋਲੀ ਚਲਾਈ ਗਈ ਸੀ।

ਜਾਣਾ ਪਰ ਸਿੱਖਾਂ ਦੁਆਰਾ ਉਸ ਦੇ ਸਥਾਨ 'ਤੇ ਹਮਲਾ ਕਰਕੇ ਸਾਰਾ ਸਮਾਨ ਵਾਪਸ ਲੈ ਆਉਣਾ ਅਤੇ ਆਦਿ ਬੀੜ (ਸ੍ਰੀ ਗੁਰੂ ਗ੍ਰੰਥ ਸਾਹਿਬ) ਸਮੇਤ ਧੀਰਮਲ ਦਾ ਵੀ ਬਹੁਤ ਸਮਾਨ ਨਾਲ ਲੈ ਆਉਣਾ। ਗੁਰੂ ਜੀ ਦੁਆਰਾ ਸਿੱਖਾਂ ਨੂੰ ਧੀਰਮਲ ਦਾ ਸਾਰਾ ਸਮਾਨ ਵਾਪਸ ਕਰਨ ਲਈ ਆਖਣਾ। (ਪੰਨਾ 242-43)

3. ਗੁਰੂ ਜੀ ਦਾ ਚੱਕ ਗੁਰੂ (ਸ੍ਰੀ ਅੰਮ੍ਰਿਤਸਰ ਸਾਹਿਬ) ਜਾਣ ਪਿਛੋਂ ਮਾਖੋਵਾਲ<sup>1</sup> ਆ ਟਿਕਣਾ। ਇਥੋਂ ਸੈਫਾਵਾਦ, ਲੰਗ, ਸੀਂਬੜੇ, ਸਮਾਣਾ, ਮੁਲੋਵਾਲ, ਜਵੰਧੇ, ਸੇਖੇ, ਕੋਟਲੀ, ਹੇਰਾਂ, ਸਾਬੋ ਕੀ ਤਲਵੰਡੀ, ਬਰ੍ਹੇ, ਖੀਵਾ, ਭਿਖੀ, ਲੋਲੂ, ਬੱਲਰਾ, ਆਦਿ ਹੁੰਦੇ ਹੋਏ ਗੁਰੂ ਜੀ ਦਾ ਧਮਤਾਨ ਸਾਹਿਬ ਪੁਜਣਾ। ਉਥੋਂ ਕੁਰੁਕਸ਼ੇਤਰ, ਤ੍ਰਿਬੈਣੀ (ਇਲਾਹਾਬਾਦ) ਆਦਿ ਤੀਰਥਾਂ ਤੋਂ ਹੁੰਦੇ ਹੋਏ ਪਟਨਾ ਸਾਹਿਬ ਪਹੁੰਚਣਾ ਅਤੇ ਉਥੇ ਦਸਵੇਂ ਪਾਤਸ਼ਾਹ ਦਾ ਪ੍ਰਕਾਸ਼ ਹੋਣਾ। ਪੂਰਬ ਵੱਲ ਪੰਜ ਸਾਲ ਰਹਿਣ ਪਿਛੋਂ ਪਹਿਲਾਂ ਲਖਨੌਰ ਅਤੇ ਫਿਰ ਮਾਖੋਵਾਲ ਆ ਬਿਰਾਜਣਾ। (ਪੰਨਾ 243-45)
4. ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਦਾ ਪ੍ਰਸੰਗ ਲਿਖਣ ਲਗਿਆਂ ਕਵੀ ਨੇ ਸੂਚਨਾ ਦਿਤੀ ਹੈ ਕਿ ਇਸ ਸੰਬੰਧੀ ਜਾਣਕਾਰੀ ਲਈ ਉਸ ਦੁਆਰਾ ਲਿਖਿਆ ਗ੍ਰੰਥ 'ਸਿੰਘ ਸਾਗਰ' ਵੇਖਿਆ ਜਾਵੇ-  
ਧਰਮੁ ਹਿੰਦ ਕਾ ਰਾਖਣ ਹੋਤ। ਕ੍ਰਿਪਾ ਸਿੰਧ<sup>2</sup> ਗੁਰ ਹੋਇ ਸੁਚੇਤ।੬੪।  
ਜੈਸੇ ਸ੍ਰੀ ਗੁਰੂ ਸਾਂਗੁ ਵ੍ਰਤਾਇਯਾ। ਸਿੰਧ ਸਾਗਰ<sup>3</sup> ਮੈਂ ਸਰਬ ਅਲਾਇਯਾ।  
ਸਿੰਘ ਸਾਗਰ ਕੇ ਚੌਥੇ ਧਿਆਇ। ਸਰਬ ਕਥਾ ਕਵਿ ਲਿਖੀ ਬਣਾਇ।੬੫।  
ਦੋਹਰਾ :  
ਰਾਜ ਕੀਯਾ ਦਸ ਬਰਸ ਗੁਰ ਦਿਨ ਇਕੀਸ ਸੱਤ ਮਾਸੁ।  
ਸਤ੍ਰਾਂਸ ਪੈਂਹਿੰਟਸ<sup>4</sup> ਮੈਂ ਕੀਓ ਬੈਕੁੰਠੈਂ ਬਾਸ।੬੬।” (ਪੰਨਾ 245-46)

1. ਇਹ ਨਗਰ ਗੁਰੂ ਜੀ ਨੇ ਆਪ ਵਸਾਇਆ ਸੀ, ਜਿਹੜਾ ਕਿ ਸ੍ਰੀ ਅਨੰਦਪੁਰ ਸਾਹਿਬ ਦੇ ਨਾਂ ਨਾਲ ਪ੍ਰਸਿੱਧ ਹੈ।

2. ਕ੍ਰਿਪਾ ਦੇ ਸਾਗਰ।

3. ਸਿੰਘ ਸਾਗਰ।

4. ਕਵੀ ਨੂੰ ਭੁਲੇਖਾ ਲਗਿਆ ਹੈ, ਦਰਅਸਲ ਗੁਰੂ ਤੇਗ ਬਹਾਦਰ ਜੀ ਨੂੰ ਸੰਮਤ 1732 (ਸੰਨ 1675) ਵਿਚ ਸ਼ਹੀਦ ਕੀਤਾ ਗਿਆ ਸੀ। ਸੰਮਤ 1765 (ਸੰਨ 1708) ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਜੋਤੀ-ਜੋਤਿ ਸਮਾਏ ਸਨ, ਜਿਸ ਦਾ ਹਵਾਲਾ ਕਵੀ ਨੇ ਆਪਣੀ ਰਚਨਾ 'ਸਿੰਘ ਸਾਗਰ' ਵਿਚ ਇਸ ਤਰ੍ਹਾਂ ਦਿਤਾ ਹੈ,

ਸਾਲ ਬਤੀਸ ਛਿ ਮਾਸ ਗੁਰੂ ਦਸ ਪੰਚ ਦਿਨ ਤਨ ਰਾਜੁ ਰੁਮਾਇਯੋ।

ਸੰਬਤ ਸੱਤਰਾ ਮੈ ਅਰ ਪੈਹਟ ਬਿਕ੍ਰਮ ਆਗਮ ਮਾਂਹਿ ਬਤਾਇਯੋ।

ਪੰਚਮੀ ਕਾਤਕ ਮਾਸ ਸੁਦੀ ਨਿਜ ਸੱਤ ਸੁਰੂਪ ਸੁਰੂਪ ਸਮਾਇਯੋ।

ਤੇਜ ਪ੍ਰਕਾਸ ਰਹਿਯੋ ਮਹਿ ਮੰਡਲ ਬਾਸੁ ਬੈਕੁੰਠ ਸ੍ਰੀ ਗੁਰ ਪਾਇਯੋ।

ਪ੍ਰਕਾਸ਼ ਸੰਬੰਧੀ ਵੇਰਵਾ

ਸ੍ਰੀ ਨਾਨਕੀ ਜਗਮਾਤ<sup>1</sup>। ਜਨੁ ਜਾਨਕੀ ਸੱਖਿਯਾਤ।  
ਤਿਹਿ ਪੁਤ ਜਾਏ ਤੀਨ। ਪੁਰ ਤੀਨ ਮੈ ਪਰਬੀਨ।<sup>2</sup>  
ਸੁਭ ਅਣੀਂ ਰਾਇ ਅਨੂਪ। ਦੁਆ ਅਟਲ ਅਟਲ ਸਰੂਪ।  
ਤੀਯਾ ਤੇਗ ਬਹਾਦਰ ਜੋਨ<sup>3</sup>। ਪਤੁ ਜਾਨੁ ਚੋਦਹਿ ਭੋਨ<sup>3</sup>।<sup>23</sup>

(ਪੰਨਾ 161-62)

---

1. ਜਗਤ ਮਾਤਾ।

2. ਪ੍ਰਕਾਸ਼, ਭਾਵ ਤੀਜੇ ਪੁੱਤਰ ਗੁਰੂ ਤੇਗ ਬਹਾਦਰ ਜੀ ਪ੍ਰਕਾਸ਼ਮਾਨ ਹਨ।

3. ਜਿਨ੍ਹਾਂ ਦੀ ਸੋਭਾ ਚੌਦਾਂ ਭਵਨਾਂ ਵਿਚ ਫੈਲੀ ਹੋਈ ਸਮਝੋ।



## ਸ਼ਹੀਦ ਬਿਲਾਸ ਭਾਈ ਮਨੀ ਸਿੰਘ

- ਸਿਰਲੇਖ : ਸ਼ਹੀਦ ਬਿਲਾਸ ਭਾਈ ਮਨੀ ਸਿੰਘ  
ਲੇਖਕ : ਸੇਵਾ ਸਿੰਘ  
ਗੁਰਮੁਖੀ ਅਨੁ. : ਛੱਜੂ ਸਿੰਘ ਭੱਟ  
ਰਚਨਾ-ਕਾਲ : ਸਿੱਖ-ਰਾਜ ਦਾ ਸਮਾਂ  
ਰਚਨਾ-ਸਥਾਨ : ਲਾਡਵਾ ਤੇ ਭਾਦਸੋਂ<sup>1</sup>  
ਮੁੱਖ ਵਿਸ਼ਾ : ਸ਼ਹੀਦ ਭਾਈ ਮਨੀ ਸਿੰਘ ਦਾ ਜੀਵਨ-ਬ੍ਰਿਤਾਂਤ।  
ਖਰੜਾ : ਸੰਪਾਦਕ ਨੂੰ ਭੱਟ ਮੋਹਲੂ ਰਾਮ ਦੇ ਘਰੋਂ ਨਗਰ ਕਰਸਿੰਧੂ (ਜੀਂਦ) ਤੋਂ ਪ੍ਰਾਪਤ ਹੋਇਆ ਸੀ।<sup>2</sup>  
ਪ੍ਰਕਾਸ਼ਿਤ : ਗਿਆਨੀ ਗਰਜਾ ਸਿੰਘ (ਸੰਪਾ.), ਪੰਜਾਬੀ ਸਾਹਿਤ ਅਕਾਦਮੀ, ਲੁਧਿਆਣਾ, 2007 (ਦੂਜੀ ਵਾਰ)।

ਗਿਆਨੀ ਗਰਜਾ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 55-57 ਤਕ ਮਿਲਦੀ ਹੈ।

ਮੂਲ-ਪਾਠ

ਚੋਪਈ।

...ਜਬ ਸਤਿਗੁਰ ਭਾਣਾ ਵਰਤਿਆ। ਗੁਰੂ ਬਕਾਲੇ ਮੱਧ ਅਲਾਇਆ।

ਮਨੀਆ<sup>3</sup> ਮਾਤ ਸਾਥ ਤਬ ਆਏ। ਗੁਰੂ ਬਾਬੇ ਦੇ ਦਰਸ਼ਨ ਪਾਏ।...।੨੬।

ਸਵੈਯਾ।

ਏਤ ਦਿਸਾ ਗੁਰ ਤੇਗ ਬਹਾਦਰ, ਹੇਤ ਆਯੋ ਕਰ ਪੂਰਬ ਦੌਰਾ।

- 
1. ਸ਼ਹੀਦ ਬਿਲਾਸ ਪੋਥੀ ਸ਼ੁਰੂ ਕਰੀ ਲਾਡਵੇ ਮਾਂਹਿ।  
ਪਾਯੋ ਭੋਗ ਆ ਭਾਦਸੋਂ ਗੁਰੂ ਕ੍ਰਿਪਾ ਤੇ ਆਇ।207।
  2. ਇਹ ਖਰੜਾ ਹੋਰ ਵਧੇਰੇ ਖੋਜ ਦੀ ਮੰਗ ਕਰਦਾ ਹੈ।
  3. ਭਾਈ ਮਨੀ ਸਿੰਘ।

ਪੁਰੀ ਆਨੰਦ ਅਨੰਦ ਭਯੋ, ਘਨੀ ਸੰਗਤ ਆਵਤ ਵਾਂਗਰ ਭੋਰਾ<sup>1</sup>।  
 ਦਰਸਨ ਪਾਵਨ<sup>2</sup> ਗੋਬਿੰਦ ਦਾਸ ਕੇ, ਚਹੂੰ ਦਿਸ ਮੇਂ ਮਚ ਗਯੋ ਸੀ ਰੋਰਾ<sup>3</sup>।  
 ਸੇਵਾ ਹਰੀ ਸਿੰਘ ਮਨੀ ਸਿੰਘ ਜੁ ਪਹੁੰਚ ਕੇ, ਬੰਦਨ ਕਰਤ ਦੋਊ ਕਰ ਜੋਰਾ<sup>4</sup>।੨੯।  
 ਦੋਹਰਾ।  
 ਆਯੋ ਸਹਿਤ ਪਰਿਵਾਰ ਕੇ, ਮਨੀ ਸਿੰਘ ਬੁਧਿਮਾਨ।  
 ਸਤ੍ਰਹ ਸੈ ਨੋ ਬੀਸ<sup>5</sup> ਸੈ, ਚੇਤ੍ਰ ਮਾਸ ਪਛਾਨ।੩੦।  
 ਤੇਗ ਬਹਾਦਰ ਗੁਰੂ ਢਿਗ<sup>6</sup>, ਚੱਕ ਨਾਨਕੀ<sup>7</sup> ਮਾਹਿ।  
 ਬਾਣੀ ਪੜ੍ਹੈ ਬਾਣੀ ਸੁਣੇ, ਬਾਣੀ ਲਿਖੇ ਲਿਖਾਹਿ।੩੧।  
 ਸਵੈਯਾ।  
 ਹਿੰਦ ਵਿਖੈ ਅੰਧ ਘੋਰ ਮਚਿਯੋ ਜਬ, ਸਾਧੂ ਸੰਤ ਨਹਿ ਦੇਖਨ ਪਾਵਤ।  
 ਧਰਮ ਦੇ ਥਾਂ ਅਧਰਮ ਹੋਵੈ, ਨਹਿ ਰਛਿਕ<sup>8</sup> ਗਊ ਗਰੀਬ ਦਿਖਾਵਤ।  
 ਤਬ ਤੇਗ ਬਹਾਦਰ ਹਿੰਦ ਕੀ ਚਾਦਰ, ਥੇ ਚਕ ਨਾਨਕੀ ਬੀਚ ਬਤਾਵਤ।  
 ਸੇਵਾ ਹਰੀ ਇਸ ਘੋਰ ਕਲੂ ਮਹਿ, ਗੁਰੂ ਜੰਝੂ ਟਿਕੇ ਕੀ ਲਾਜ ਰਖਾਵਤ।੩੨।  
 ਦੋਹਰਾ।  
 ਦੁਖੀਏ ਬਿਪ੍ਰ ਜੁ ਚੱਲ ਕੇ, ਆਏ ਪੁਰੀ ਅਨੰਦ :  
 "ਬਾਹਿ ਅਸਾਡੀ ਪਕਰੀਏ, ਗੁਰ ਹਰਿਗੋਬਿੰਦ ਕੇ ਚੰਦ<sup>9</sup>।੩੩।"  
 ਤੇਗ ਬਹਾਦਰ ਜਗਤ ਗੁਰ, ਸੁਣ ਇਮ ਹਾਹਾਕਾਰ।  
 ਰਛਿਕ ਗਊ ਗਰੀਬ ਕਾ, ਕਲਜੁਗ ਕਾ ਅਵਤਾਰ।੩੪।  
 ਚੋਪਈ।  
 ਹਾਥ ਜੋਰ ਕਹਯੋ ਕ੍ਰਿਪਾ ਰਾਮ<sup>10</sup>। ਦੱਤ ਬ੍ਰਾਹਮਨ ਮੱਟਨ ਗ੍ਰਾਮ :

- |   |                            |
|---|----------------------------|
| 1. ਭੋਰੇ ਵਾਂਗ।   | 2. ਪਾਉਣ ਲਈ, ਕਰਨ ਲਈ।        |
| 3. ਰੋਲਾ, ਸੋਰ।   | 4. ਦੋਵੇਂ ਹਥ ਜੋੜ ਕੇ।        |
| 5. ਸੰਮਤ 1729 (ਸੰਨ 1672)।  | 6. ਪਾਸ, ਕੋਲ।               |
| 7. ਸ੍ਰੀ ਅਨੰਦਪੁਰ ਸਾਹਿਬ।  | 8. ਰੱਖਿਅਕ, ਰੱਖਿਆ ਕਰਨ ਵਾਲਾ। |
| 9. ਪੁੱਤਰ।   |                            |
| 10. ਭਾਈ ਚੌਪਾ ਸਿੰਘ 'ਹਜ਼ੂਰੀ' ਦੇ ਰਹਿਤਨਾਮੇ ਅਨੁਸਾਰ ਭਾਈ ਕ੍ਰਿਪਾ ਰਾਮ ਕੁਝ ਚਿਰ ਗੁਰੂ ਗੋਬਿੰਦ ਸਿੰਘ ਜੀ ਦਾ ਅਧਿਆਪਕ ਰਿਹਾ ਸੀ। |                            |

"ਹਮਰੋ ਬਲ ਅਬ ਰਹਯੋ ਨਹਿ ਕਾਈ। ਹੇ ਗੁਰ ਤੇਗ ਬਹਾਦਰ ਰਾਈ<sup>1</sup>।  
 ਗਜ<sup>2</sup> ਕੇ ਬੰਧਨ ਕਾਟਨ ਹਾਰੇ। ਤੁਮ ਗੁਰ ਨਾਨਕ ਹੈਂ ਅਵਤਾਰੇ।  
 ਜਿਮ ਦਰੋਪਤੀ ਰਾਖੀ ਲਾਜ। ਦੀਯੋ ਸਵਾਰ ਸੁਦਾਮੈ ਕਾਜ।  
 ਫਿਰਤ ਫਿਰਤ ਪ੍ਰਭ ਆਏ ਬਾਰੈ<sup>3</sup>। ਬਾਕ ਪਰੈ ਹਉਂ ਤਉਂ ਦਰਬਾਰੈ।"  
 ਸੇਵਾ ਹਰੀ<sup>4</sup> ਇਮ ਅਰਜ ਗੁਜਾਰੀ। "ਤੁਮ ਕਲਜੁਗ ਕੇ ਕ੍ਰਿਸ਼ਨ ਮੁਰਾਰੀ"<sup>5</sup>।੩੫।  
 ਦੋਹਰਾ  
 ਗੁਰ ਦਰ ਤੇ ਇਮ ਬਿਪ੍ਰ<sup>6</sup> ਨੇ, ਬਿਰਥਾ ਕਹੀ ਸੁਨਾਇ।  
 ਅਵਰ ਵਾਸਨਾ ਨਾਹਿ ਪ੍ਰਭ, ਤੱਕੀ ਤਉ ਸਰਨਾਇ<sup>7</sup>।੩੬।  
 ਦੋਹਰਾ  
 ਰਵੀ<sup>8</sup> ਚਾਂਦ ਹੈਂ ਜਗਤ ਮੇਂ, ਜਉ ਲਉ ਧਰਨ<sup>9</sup> ਅਕਾਸ।  
 ਨਾਮ ਰਹੇ ਸਦੀਵ ਤਉ<sup>9</sup>, ਪੂਰੇ ਜਨ ਕੀ ਆਸ।੩੭।  
 ਚੌਪਈ।  
 ਤਬ ਸਤਿਗੁਰ ਇਵ ਮਨ ਠਹਿਰਾਈ। ਬਿਨ ਸਿਰ ਦੀਏ ਜਗਤ ਦੁਖ ਪਾਈ।  
 ਦਾਸ ਗੋਬਿੰਦ ਬੀ ਪਾਸ ਬਹਾਯੋ। ਕਮਰ ਕਸਾ ਸਤਿਗੁਰੁ ਕਰਾਯੋ।  
 ਪੈਸੇ ਪਾਂਚ ਸ੍ਰੀ ਫਲ<sup>10</sup> ਏਕ। ਧਰ ਆਗੇ ਦਿਯੋ ਮਸਤਕ ਟੇਕ।  
 ਬਾਲ ਗੁਰੂ ਤਬ ਕਹਿਯੋ ਅਲਾਇ<sup>11</sup>। ਪਿਤਾ ਗੁਰੂ ਤਉ ਕਰੇ ਸਹਾਇ।  
 ਸੇਵਾ ਹਰੀ ਸੁਨ ਧੀਰਜ ਦੀਨਾ। ਦਿੱਲੀ ਦਿਸਾ ਪਿਆਨਾ ਕੀਨਾ।੩੮।  
 ਦੋਹਰਾ।  
 ਜੇਠਾ ਮਨੀਆ ਆਦਿ ਸਿਖ, ਰਹੇ ਦਸਮ ਗੁਰ ਪਾਸ।  
 ਦਿਆਲਾ ਊਦਾ ਗੈਲ<sup>12</sup> ਗੁਰ, ਗਏ ਖਸ਼ਟ<sup>13</sup> ਸਿਖ ਖਾਸ।੩9।

1. ਸਚਾ-ਪਾਤਸ਼ਾਹ, ਰਾਜਾ।

2. ਹਾਥੀ।

3. ਤੁਹਾਡੀ ਸ਼ਰਨ ਵਿਚ।

4. ਸੇਵਾ ਸਿੰਘ।

5. ਬ੍ਰਾਹਮਣ।

6. ਸ਼ਰਨ।

7. ਸੁਰਜ।

8. ਧਰਤੀ।

9. ਆਪ ਜੀ ਦਾ।

10. ਨਾਰੀਅਲ।

11. ਆਖਿਆ।

12. ਨਾਲ।

13. ਛੇ

## ਮਾਲਵਾ ਦੇਸ਼ ਰਟਨ ਦੀ ਸਾਖੀ ਪੋਥੀ

- ਸਿਰਲੇਖ : ਮਾਲਵਾ ਦੇਸ਼ ਰਟਨ ਦੀ ਸਾਖੀ ਪੋਥੀ  
ਲੇਖਕ : ਉਦਾਸੀ ਸਾਧੂ<sup>1</sup>  
ਰਚਨਾ-ਕਾਲ : ਸੰਮਤ 1880 (ਸੰਨ 1923)<sup>2</sup>  
ਰਚਨਾ-ਸਥਾਨ : ਨਾ-ਮਾਲੂਮ।  
ਮੁੱਖ ਵਿਸ਼ਾ : ਗੁਰੂ ਤੇਗ ਬਹਾਦਰ ਜੀ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਮਾਲਵਾ ਪ੍ਰਚਾਰ-ਯਾਤਰਾ।  
ਖਰੜੇ : ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ।  
ਪ੍ਰਕਾਸ਼ਿਤ : ਭਾਈ ਵੀਰ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਹਾਲ ਬਾਜ਼ਾਰ, ਅੰਮ੍ਰਿਤਸਰ, ਨਵੰਬਰ 1950 ; ਸਰ ਅਤਰ ਸਿੰਘ, ਭਦੌੜ (ਅਨੁ.) The Travels of Guru Teg Bahadur and Guru Gobind Singh, 1876.

ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 1 ਤੋਂ 37 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਸੈਫਾਬਾਦ (ਹੁਣ ਬਹਾਦਰਗੜ੍ਹ, ਪਟਿਆਲਾ) ਦੇ ਮਾਲਕ ਸਰਫ ਦੀਨ<sup>3</sup> ਦੇ ਬਾਗ਼ ਵਿਚ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਟਿਕਾਣਾ ਕਰਨਾ ਅਤੇ ਉਸ ਦੇ ਕਿਲ੍ਹੇ ਵਿਚ ਚਰਨ ਪਾਉਣੇ। ਮੂਲੋਵਾਲ ਖਾਰੇ ਖੂਹ ਦਾ ਜਲ ਮਿਠਾ ਕਰਨਾ। ਸੇਖੇ ਦੇ ਜਵੰਦਿਆਂ ਨੂੰ ਉਜੜ ਕੇ ਵਸਣ ਦਾ ਬਚਨ ਕਰਨਾ। ਹੰਢਿਆਏ ਦੇ ਜੱਟਾਂ ਦੁਆਰਾ ਗੁਰੂ ਜੀ ਦੇ ਰਬਵਾਨ ਨੂੰ ਘੋੜੇ ਚਾਰਨੋਂ ਚੋਕਣਾ ਅਤੇ ਗਲ ਵਿਚ ਕਪੜਾ ਪਾ ਕੇ ਘਸੀਟਣਾ। ਹੰਢਿਆਏ ਦੇ ਲੋਕਾਂ ਦਾ ਗਲ ਸੁਜ ਕੇ ਮਰਨਾ ਅਤੇ ਇਕ ਜ਼ਿਮੀਦਾਰ ਦੇ ਬੇਨਤੀ ਕਰਨ 'ਤੇ ਗੁਰੂ ਜੀ ਦੁਆਰਾ ਇਕ ਛਪੜੀ ਵਿਚ ਇਸ਼ਨਾਨ ਕਰਨ ਲਈ ਆਖਣਾ। (ਪੰਨਾ 1-10)

1. ਇਸ ਉਦਾਸੀ ਸਾਧੂ ਬਾਰੇ ਕੋਈ ਜਾਣਕਾਰੀ ਹਾਸਿਲ ਨਹੀਂ ਹੁੰਦੀ।
2. ਮਾਲਵਾ ਦੇਸ਼ ਰਟਨ ਦੀ ਸਾਖੀ ਪੋਥੀ, ਖਾਲਸਾ ਸਮਾਚਾਰ, ਪੰਨਾ ਜ.
3. ਇਸ ਦਾ ਅਸਲ ਨਾਂ ਸੈਫ ਉਦ-ਦੀਨ ਮਹਿਮੂਦ ਸੀ ਔਰੰਗਜ਼ੇਬ ਨੇ ਇਸ ਨੂੰ ਸੈਫ ਖ਼ਾਨ ਦੀ ਉਪਾਧੀ ਦੇ ਕੇ ਆਗਰੇ ਦਾ ਨਵਾਬ (ਗਵਰਨਰ) ਲਗਾਇਆ ਸੀ। ਵੇਖੋ, ਇਨਸਾਇਕਲੋਪੀਡੀਆ ਆਫ ਸਿੱਖਿਜ਼ਮ, ਭਾਗ 4,

2. ਢਿੱਲਵੀਂ ਜਗ ਕਰਕੇ ਡਿੱਖੀ, ਮਾਈਸਰਖਾਨੇ, ਪੰਧੋਰ, ਅਲੀਸ਼ੋਰ, ਜੋਗੇ, ਭੂਪਾਲੀ (ਭੂਪਾਲ), ਖੀਵੇ, ਭੀਖੀ ਤੇ ਖਿਆਲੇ ਜਾਣਾ, ਅਤੇ ਮੋੜਾਂ ਤੋਂ ਦਿਉ ਕਢਣਾ ਤੇ ਟਾਲ੍ਹਾ ਸਾਹਿਬ ਤਾਲ ਬਣਵਾਉਣਾ। (ਪੰਨਾ 11-19)
3. ਗੁਰੂ ਜੀ ਦਾ ਤਲਵੰਡੀ (ਸਾਬੋ ਕੀ ਤਲਵੰਡੀ) ਜਾਣਾ, ਗੁਰੂ ਗੋਬਿੰਦ ਸਿੰਘ ਜੀ ਦੇ ਓਥੇ ਆਉਣ ਬਾਰੇ ਭਵਿੱਖਤ ਵਾਕ ਉਚਾਰਨ ਕਰਨਾ ਅਤੇ ਸਿੱਖ ਸਿਧਾਂਤ ਤੋਂ ਵਿਪਰੀਤ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ 'ਆਦਿ ਸਕਤੀ ਭਗਵਤੀ ਕੇ ਪੂਜੇਗਾ' ਆਦਿ ਬ੍ਰਿਤਾਂਤ। ਗੁਰੂਸਰ ਸਰੋਵਰ ਦਾ ਟੱਕ ਲਾਉਣਾ ਅਤੇ 'ਗੁਪਤ ਕਾਸ਼ੀ' ਕਹਿਕੇ ਇਹ ਵਰਦਾਨ ਦੇਣਾ "ਏਹ ਜੋ ਗੁਰੂ ਅਸਥਾਨ ਹੈ, ਦਮਦਮਾ ਏਹ ਬਸੇਸਰ ਨਾਥ ਹੈ। ਜੋ ਕੋਈ ਏਸ ਦੀ ਕਾਰ ਕਰੁਗਾ, ਓਸ ਨੂੰ ਰਿਧਿ ਸਿਧਿ ਮਿਲੂ, ਰਾਜ ਭਾਗ ਮਿਲੂ, ਸਿੱਖੀ ਪ੍ਰਾਪਤ ਹੋਉ। ਓਥੇ ਅੰਨ ਪੂਰਨਾਂ ਦੇਵੀ ਹੈ, ਏਥੇ ਅੰਨ ਦੀ ਦੇਗ ਹੈ, ਜੋ ਕੋਈ ਆਵੇ ਸਭ ਕੇ। ਓਥੇ ਭਗੀਰਥੀ ਗੰਗਾ ਹੈ ਏਥੇ ਨਾਮ ਦੀ ਗੰਗਾ ਹੈ। ਓਥੇ ਮਣੀਕਰਨ ਤੀਰਥ ਹੈ ਏਥੇ ਗੁਰੂਸਰ ਤੀਰਥ ਹੈ। ਏਥੇ ਬਡੇ ਗੁਣੀ ਹੋਣਿਗੇ, ਗਿਆਨੀ ਹੋਣਿਗੇ, ਸਬਦ ਕੇ ਵਿਚਾਰ ਵਾਲੇ ਹੋਣਿਗੇ, ਬਿਗਿਆਨ ਕੇ ਸਮਝਣੇ ਵਾਲੇ ਹੋਣਿਗੇ, ਜੋਗ ਅਭਿਆਸੀ ਹੋਣਿਗੇ, ਤਪਸੀ ਹੋਣਿਗੇ, ਲਿਖਾਰੀ ਹੋਣਿਗੇ, ਬਿਦਿਆਰਥੀ ਹੋਣਿਗੇ, ਭਜਨਵਾਨ ਹੋਣਿਗੇ, ਟਹਿਲ ਸੇਵਾ ਵਾਲੇ ਬਹੁਤ ਹੋਣਿਗੇ।" (ਪੰਨਾ 20-22)
4. ਸੁਲੀਸਰ ਵਿਖੇ ਚੋਰਾਂ ਦੁਆਰਾ ਗੁਰੂ ਜੀ ਦਾ ਘੋੜਾ ਚੁਰਾਉਣ ਲਈ ਆਉਣਾ ਅਤੇ ਅੰਨਾ ਹੋਣਾ। ਬਰ੍ਹੇ ਵਿਖੇ ਚੁਮਾਸਾ ਕੱਟਣਾ, ਬਛੋਆਣੇ, ਗੋਬਿੰਦਪੁਰੇ, ਗਾਗੇ, ਗੁਰਨੇ ਤੇ ਮਕੋਰੜ (ਮਕਰੋੜ) ਜਾਣਾ। (ਪੰਨਾ 23-26)
5. ਧਮਤਾਨ ਭਾਈ ਦੱਗੇ ਤੇ ਭਾਈ ਫੇਰੂ ਮਸੰਦਾਂ ਨੂੰ ਗੁਰੂ-ਘਰ ਦੀ ਸੇਵਾ ਦਾ ਫਲ ਦੇਣਾ। ਦੱਗੇ ਮਸੰਦ ਦਾ ਬੇਮੁਖ ਹੋਣ ਕਰਕੇ ਵੰਸ਼ ਨਾਸ਼ ਹੋਣਾ ਅਤੇ ਭਾਈ ਫੇਰੂ ਦੇ ਚੇਲੇ ਭਾਈ ਟਹਿਲ ਦਾਸ ਦੁਆਰਾ ਸੇਵਾ-ਸੰਭਾਲ ਕਰਨਾ। (ਪੰਨਾ 27-32)
6. ਬਹਿਰ ਜੱਖ (ਜੱਛ) ਵਿਖੇ ਇਕ ਤਰਖਾਣ ਦੇ ਘਰ ਜਾਣਾ, ਜਿਸ ਨੇ ਗੁਰੂ ਜੀ ਵਾਸਤੇ ਪਲੰਘ ਬਣਾਇਆ ਹੋਇਆ ਸੀ ਅਤੇ ਗੁਰੂ ਜੀ ਦਾ ਇੰਤਜ਼ਾਰ ਕਰਦਾ ਸੀ। ਗੁਰੂ ਜੀ ਦੁਆਰਾ ਉਸ ਨੂੰ ਸਨਬੰਧੀਆਂ ਸਮੇਤ ਚਰਨਾਮ੍ਰਿਤ ਦੇ ਕੇ ਸਿੱਖ ਬਣਾਉਣਾ। ਕੈਬਲ ਵਿਖੇ ਇਕ ਤਰਖਾਣ ਸਿੱਖ ਦੇ ਘਰ ਜਾਣਾ, ਬਾਰਨੇ ਇਕ ਸਿੱਖ ਨੂੰ ਤਾਰਨਾ ਅਤੇ ਕਰਨ ਖੇੜੇ ਜਾਣਾ, ਆਦਿ। (ਪੰਨਾ 32-37)

## ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ

ਸਿਰਲੇਖ	: ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ
ਲੇਖਕ	: ਸੰਤੋਖ ਸਿੰਘ
ਰਚਨਾ-ਕਾਲ	: ਸੰਮਤ 1880-1900 (ਸੰਨ 1823-1843 ਤਕ)
ਰਚਨਾ-ਸਥਾਨ	: ਕੈਥਲ। <sup>1</sup>
ਮੁੱਖ ਵਿਸ਼ਾ	: ਦਸ ਗੁਰੂ ਸਾਹਿਬਾਨ ਦੀ ਮਹਿਮਾ ਅਤੇ ਜੀਵਨ-ਬ੍ਰਿਤਾਂਤ। <sup>2</sup>
ਖਰੜੇ	: ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ (ਚੁੱਤਾਂ 4, 5, 6) ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ; ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਅੰਮ੍ਰਿਤਸਰ।
ਪ੍ਰਕਾਸ਼ਿਤ	: ਮਤਬੈ ਆਫਤਾਬ ਪੰਜਾਬ, ਦੀਵਾਨ ਬੂਟਾ ਸਿੰਘ, ਲਾਹੌਰ, 1883-84 <sup>3</sup> ; ਭਾਈ ਵੀਰ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1926-1934 ਅਤੇ ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1990-94.

ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ ਗ੍ਰੰਥ (ਜਿਲਦ-7 ਤੋਂ 11, ਰਾਸਿ- 5ਵੀਂ, 7ਵੀਂ, 8ਵੀਂ, 11ਵੀਂ, 12ਵੀਂ ਤੇ ਪਹਿਲੀ ਰੁਤ) ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 2761-2762, 3082, 3332-3336 ਅਤੇ 3975-4511 ਤਕ<sup>4</sup> ਵੇਖੀ ਜਾ ਸਕਦੀ ਹੈ।

1. ਇਹ ਹਰਿਆਣਾ ਰਾਜ ਦਾ ਪ੍ਰਸਿੱਧ ਨਗਰ ਹੈ। ਇਸ ਸਥਾਨ 'ਤੇ ਭਾਈ ਸੰਤੋਖ ਸਿੰਘ ਨੇ *ਸੂਰਜ ਪ੍ਰਕਾਸ਼ ਗ੍ਰੰਥ* ਦੀ ਰਚਨਾ ਕੀਤੀ ਸੀ। ਇਸ ਤੋਂ ਪਹਿਲਾਂ ਭਾਈ ਸਾਹਿਬ ਨੇ ਗੁਰੂ ਨਾਨਕ ਦੇਵ ਜੀ ਦਾ ਜੀਵਨ-ਬ੍ਰਿਤਾਂਤ *ਸ੍ਰੀ ਨਾਨਕ ਪ੍ਰਕਾਸ਼* ਵਿਚ ਲਿਖਿਆ ਸੀ ਜਿਹੜਾ ਬਾਅਦ ਵਿਚ ਇਸ ਗ੍ਰੰਥ ਦਾ ਪਹਿਲਾ ਹਿੱਸਾ ਬਣਿਆ।
2. *ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ* ਵਿਚ ਦਸ ਗੁਰੂ ਸਾਹਿਬਾਨ ਦੀ ਮਹਿਮਾ ਦਾ ਵਰਨਨ ਮਿਲਦਾ ਹੈ, ਗੁਰੂ ਨਾਨਕ ਦੇਵ ਜੀ ਦੀ ਮਹਿਮਾ ਤੋਂ ਅਰੰਭ ਹੋ ਕੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਮਹਿਮਾ ਇਸ ਗ੍ਰੰਥ ਵਿਚ ਵੇਖਣ ਨੂੰ ਮਿਲਦੀ ਹੈ। ਇਸ ਤੋਂ ਇਲਾਵਾ ਇਸ ਵਿਚ ਬਾਬਾ ਬੰਦਾ ਸਿੰਘ ਬਹਾਦਰ ਜੀ ਨਾਲ ਸੰਬੰਧਿਤ ਇਤਿਹਾਸਕ ਪ੍ਰਸੰਗ ਵੀ ਸਿਰਜੇ ਗਏ ਹਨ।
3. ਇਸ ਗ੍ਰੰਥ ਦੀਆਂ ਰਾਸ 4 ਤੋਂ 9 ਵਾਲੀਆਂ ਪੋਥੀਆਂ ਧਮਤਾਨ ਸਾਹਿਬ ਮੌਜੂਦ ਹਨ।
4. ਇਨ੍ਹਾਂ ਪੰਨਿਆਂ ਵਿਚੋਂ ਕੁਝ ਪੰਨਿਆਂ ਉਪਰ ਕਵੀ ਵੱਲੋਂ ਦਸ ਗੁਰੂ ਸਾਹਿਬਾਨ ਦਾ ਮੰਗਲ ਕੀਤਾ ਗਿਆ ਹੈ ਅਤੇ ਕੁਝ ਉਪਰ ਗੁਰੂ ਗੋਬਿੰਦ ਸਿੰਘ ਜੀ ਸੰਬੰਧੀ ਵਰਨਨ ਹੈ- ਮੰਗਲ (ਪੰਨਾ 3975-81 ਅਤੇ (ਚਲਦਾ)

## ਮੁੱਖ ਘਟਨਾਵਾਂ

1. ਲਾਲ ਚੰਦ ਜੀ ਦੀ ਸਪੁੱਤਰੀ '(ਮਾਤਾ) ਗੁਜਰੀ' ਜੀ ਨਾਲ (ਗੁਰੂ) ਤੇਗ ਬਹਾਦਰ ਜੀ ਦੀ ਸਗਾਈ ਹੋਈ। (ਪੰਨਾ 3082)
2. (ਗੁਰੂ) ਤੇਗ ਬਹਾਦਰ ਜੀ ਦਾ ਵਿਆਹ- 'ਤਬ ਸੰਮਤ ਸੋਰਹਿ ਸੈਯਾ। ਬਿਤ ਅਪਰ ਉਨਾਨਵ ਭੈਯਾ।' ਨੂੰ (ਮਾਤਾ) ਗੁਜਰੀ ਜੀ ਨਾਲ ਹੋਣਾ। (ਪੰਨਾ 3332-36)
3. ਗੁਰੂ ਹਰਿਕ੍ਰਿਸ਼ਨ ਜੀ ਦੁਆਰਾ ਜੋਤੀ-ਜੋਤਿ ਸਮਾਉਣ ਤੋਂ ਪਹਿਲਾਂ ਅਗਲਾ ਉਤਰਾਧਿਕਾਰੀ ਬਕਾਲਾ ਵਿਖੇ ਦਸਦੇ ਹੋਏ ਬਚਨ ਕਰਨਾ- 'ਬਾਬਾ ਬਸਹਿ ਜਿ ਗ੍ਰਾਮ ਬਕਾਲੇ'। ਸੋਢੀਆਂ ਦੁਆਰਾ 22 ਮੰਜੀਆਂ ਦਾ ਲਗਾ ਕੇ ਗੁਰੂ ਬਣ ਬੈਠਣਾ। (ਪੰਨਾ 3982-84)
4. ਭਾਈ ਗੜੀਆ ਤੇ ਦੁਾਰਕਾ ਦਾਸ ਦਾ ਗੋਇੰਦਵਾਲ ਸਾਹਿਬ ਤੋਂ ਬਾਬਾ ਬਕਾਲਾ ਵਿਖੇ ਆਉਣਾ, ਗੁਰੂ ਤੇਗ ਬਹਾਦਰ ਜੀ ਦਾ ਇਕਾਂਤਵਾਸ ਹੋ ਕੇ ਰਹਿਣਾ, ਦੁਾਰਕਾ ਦਾਸ ਦਾ ਵਾਪਸ ਚਲੇ ਜਾਣਾ ਅਤੇ ਭਾਈ ਗੜੀਆ ਦਾ ਗੁਰੂ ਜੀ ਕੋਲ ਹੀ ਟਿਕੇ ਰਹਿਣਾ, ਆਦਿ। (ਪੰਨਾ 3984-88)
5. ਮੱਖਣ ਸ਼ਾਹ ਦਾ ਜਹਾਜ਼ ਬੰਨੇ ਲਾਉਣਾ ਅਤੇ ਉਸ ਦਾ ਪੰਜ ਸੌ ਸਾਬੀਆਂ ਨਾਲ ਗੁਰੂ ਜੀ ਦੇ ਦਰਸ਼ਨ ਲਈ 500 ਮੋਹਰਾਂ ਸੁਖਣਾ ਦੀਆਂ ਲੈ ਕੇ ਬਾਬਾ ਬਕਾਲਾ ਵਿਖੇ ਆਉਣਾ। (ਪੰਨਾ 3988-91)
6. ਆਪੇ ਹੀ ਗੁਰੂ ਬਣੇ ਬੈਠਿਆਂ ਅਗੇ ਦੋ-ਦੋ ਮੋਹਰਾਂ ਰੱਖ ਕੇ ਮੱਥਾ ਟੇਕਣਾ ਪਰ ਸੰਤੁਸ਼ਟ ਨਾ ਹੋਣਾ, ਅਖੀਰ ਸਚਾ ਗੁਰੂ ਲੱਭਣਾ ਅਤੇ ਸੁਖਣਾ ਦੀਆਂ ਪੰਜ ਸੌ ਮੋਹਰਾਂ ਸਮੇਤ ਹੋਰ ਭੇਟਾਵਾਂ ਗੁਰੂ ਤੇਗ ਬਹਾਦਰ ਜੀ ਨੂੰ ਅਰਪਣ ਕਰਨੀਆਂ। (ਪੰਨਾ 3991-4013)
7. ਧੀਰਮਲ ਦਾ ਨਿਰਾਸ਼ ਅਤੇ ਨਰਾਜ਼ ਹੋਣਾ, ਇਸ ਦੇ ਮਸੰਦਾਂ ਦੁਆਰਾ ਗੁਰੂ-ਘਰ ਨੂੰ ਲੁੱਟ ਲੈਣਾ, ਸ਼ੀਹੋਂ ਮਸੰਦ ਦੁਆਰਾ ਗੁਰੂ ਜੀ ਉਪਰ ਗੋਲੀ ਚਲਾਉਣਾ, ਮੱਖਣ ਸ਼ਾਹ ਲੁਬਾਣਾ ਦਾ ਸਾਬੀਆਂ ਸਮੇਤ ਧੀਰਮਲ ਦੇ ਮਸੰਦਾਂ ਨੂੰ ਕਾਬੂ ਕਰ ਕੇ ਲੁੱਟ ਦਾ ਮਾਲ ਵਾਪਸ ਲਿਆਉਣਾ ਅਤੇ ਆਦਿ ਗ੍ਰੰਥ ਸਾਹਿਬ (ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ) ਦੇ ਸਰੂਪ ਸਹਿਤ ਉਹਨਾਂ ਦਾ ਮਾਲ ਵੀ ਲੁੱਟ ਕੇ ਲੈ ਆਉਣਾ। ਗੁਰੂ ਜੀ ਦੁਆਰਾ ਸਭ ਨੂੰ ਮਾਫ਼ ਕਰ ਦੇਣਾ ਅਤੇ ਸਾਰਾ ਸਮਾਨ ਉਹਨਾਂ ਨੂੰ ਵਾਪਸ ਕਰਨ ਲਈ ਕਹਿਣਾ। (ਪੰਨਾ 4013-53)
8. ਧੀਰਮਲ ਦਾ ਕਰਤਾਰਪੁਰ ਚਲੇ ਜਾਣਾ ਅਤੇ ਗੁਰੂ ਤੇਗ ਬਹਾਦਰ ਜੀ ਦਾ ਅੰਮ੍ਰਿਤਸਰ ਸਾਹਿਬ ਪਹੁੰਚਣਾ, ਮਸੰਦਾਂ-ਪੁਜਾਰੀਆਂ ਦੁਆਰਾ ਸ੍ਰੀ ਹਰਿਮੰਦਰ ਸਾਹਿਬ ਦੇ ਦਰਵਾਜ਼ੇ ਬੰਦ ਕਰ ਲੈਣੇ, (ਪਿਛਲੇ ਪੰਨੇ ਦਾ ਬਾਕੀ) ਪੰਨਾ 4221-29), ਪ੍ਰਕਾਸ਼, ਭੀਖਣ ਸ਼ਾਹ ਦਾ ਆਉਣਾ ਅਤੇ ਬਾਲ ਲੀਲਾ। (ਪੰਨਾ 4253-4315), ਪਰਿਵਾਰ ਸਹਿਤ ਪਟਨਾ ਸਾਹਿਬ ਤੋਂ ਲਖਨੌਰ ਆਉਣਾ। (ਪੰਨਾ 4382-4404), ਸ੍ਰੀ ਅਨੰਦਪੁਰ ਸਾਹਿਬ ਆਉਣਾ ਅਤੇ ਕੁਝ ਹੋਰ ਪ੍ਰਸੰਗ। (ਪੰਨਾ 4438-57)
1. ਇਸ ਸੰਮਤ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਦਾ ਵਿਆਹ ਸੰਨ 1680 ਵਿਚ ਹੋਇਆ ਮੰਨਿਆ ਗਿਆ ਹੈ।  
-ਵੇਖੋ ਫੁਟ-ਨੋਟ 1, ਪੰਨਾ 4.

ਮੱਖਣ ਸਾਹ ਦੁਆਰਾ ਦਰਵਾਜ਼ੇ ਖੁਲ੍ਹਵਾਉਣ ਲਈ ਗੁਰੂ ਜੀ ਤੋਂ ਆਗਿਆ ਮੰਗਣਾ ਪਰ ਗੁਰੂ ਜੀ ਦਾ ਇਨਕਾਰ ਕਰ ਦੇਣਾ। ਗੁਰੂ ਜੀ ਦੁਆਰਾ ਵੈਰ-ਵਿਰੋਧ ਦੀ ਭਾਵਨਾ ਤੋਂ ਬਚਣ ਦਾ ਉਪਦੇਸ਼ ਦੇਣਾ। ਅੰਮ੍ਰਿਤਸਰ ਸਾਹਿਬ ਤੋਂ ਚਲ ਕੇ ਗੁਰੂ ਜੀ ਦਾ ਵੱਲੇ ਪਿੰਡ ਹੁੰਦੇ ਹੋਏ ਬਾਬਾ ਬਕਾਲਾ ਵਾਪਸ ਪੁੱਜਣਾ। (ਪੰਨਾ 4053-64)

9. ਬਿਆਸ ਦੇ ਕੰਢੇ ਗੁਰੂ ਜੀ ਨੂੰ ਪਤਾ ਲਗਣਾ ਕਿ ਆਦਿ ਗ੍ਰੰਥ ਸਾਹਿਬ ਜੀ ਦੀ ਬੀੜ ਧੀਰਮਲ ਨੂੰ ਵਾਪਸ ਨਹੀਂ ਕੀਤੀ ਗਈ, ਬੀੜ ਬਿਆਸ ਦੇ ਕੰਢੇ ਰੱਖਣ ਅਤੇ ਧੀਰਮਲ ਨੂੰ ਇਸ ਦੀ ਸੂਚਨਾ ਪਹੁੰਚਾਉਣ ਦਾ ਆਦੇਸ਼ ਕਰਨਾ, ਧੀਰਮਲ ਦੁਆਰਾ ਬੀੜ ਕਰਤਾਰਪੁਰ ਸਾਹਿਬ ਵਿਖੇ ਲੈ ਜਾਣੀ। (ਪੰਨਾ 4064-76)
  10. ਗੁਰੂ ਜੀ ਦਾ ਸ੍ਰੀ ਅਨੰਦਪੁਰ ਸਾਹਿਬ ਵਸਾਉਣਾ ਅਤੇ ਮਾਖੇ ਦੌੜ ਨੂੰ ਇਥੋਂ ਸਰਹੰਦ ਚਲੇ ਜਾਣ ਦਾ ਹੁਕਮ ਦੇਣਾ। ਰੋਪੜ ਦੇ ਇਕ ਪੀਰ ਦਾ ਗੁਰੂ ਜੀ ਕੋਲ ਆਉਣਾ ਅਤੇ ਗੁਰੂ ਜੀ ਦੁਆਰਾ ਉਸ ਦਾ ਸੰਸਾ ਦੂਰ ਕਰਨਾ। (ਪੰਨਾ 4076-92)
  11. ਗੁਰੂ ਜੀ ਦੀ ਮਹਿਮਾ ਵਧਣ ਕਰਕੇ ਸ਼ੀਹੋਂ ਮਸੰਦ ਦੁਆਰਾ ਧੀਰਮਲ ਨੂੰ ਰਾਮ ਰਾਇ ਨਾਲ ਮੇਲ-ਜੋਲ ਵਧਾਉਣ ਦੀ ਸਲਾਹ ਦੇਣੀ, ਰਾਮ ਰਾਇ ਦੁਆਰਾ ਬਾਦਸ਼ਾਹ ਔਰੰਗਜ਼ੇਬ ਦੇ ਕੰਨ ਭਰਨਾ ਅਤੇ ਦਿੱਲੀ ਦੀ ਸੰਗਤ ਦੁਆਰਾ ਗੁਰੂ ਜੀ ਨੂੰ ਹਾਲਾਤ ਤੋਂ ਜਾਣੂ ਕਰਵਾਉਣਾ। (ਪੰਨਾ 4092-99)
  12. ਗੁਰੂ ਜੀ ਦਾ ਤੀਰਥਾਂ ਉਪਰ ਗੁਰਮਤਿ ਦੇ ਪ੍ਰਚਾਰ-ਪ੍ਰਸਾਰ ਲਈ ਸ੍ਰੀ ਅਨੰਦਪੁਰ ਸਾਹਿਬ ਤੋਂ ਰਵਾਨਾ ਹੋਣਾ, ਮਾਲਵਾ ਦੇਸ਼ ਰਟਨ ਕਰਦਿਆਂ ਮੁਲੋਵਾਲ, ਸੇਖੋ, ਹੰਢਿਆਏ, ਭਦੇਹਰੀ, ਅਲੀਸ਼ੇਰ, ਜੋਗੇ, ਭੂਪਾਲੀ, ਖੀਵੇ, ਭਿਖੀ, ਦੇਸ ਰਾਜ, ਖਡਾਲਾ, ਦਮਦਮਾ, ਮੋੜ, ਸੁਲੀਸਰ, ਬਰ੍ਹੇ, ਗੋਬਿੰਦਪੁਰੇ, ਗਾਗੇ, ਗੁਰਨੇ, ਮਕਰੋੜ ਆਦਿ ਨਗਰਾਂ ਨੂੰ ਪਵਿਤ੍ਰ ਕਰਦੇ ਹੋਏ ਧਮਤਾਨ ਪਹੁੰਚਣਾ। (ਪੰਨਾ 4099-4137)
  13. ਧਮਤਾਨ ਤੋਂ ਕੈਬਲ, ਬਾਰਨੇ, ਬਾਨੇਸਰ, ਬਨੀ-ਬਦਰਪੁਰ ਆਦਿ ਨਗਰਾਂ ਵਿਚੋਂ ਹੁੰਦੇ ਹੋਏ ਤ੍ਰਿਬੈਣੀ (ਪ੍ਰਯਾਗ, ਇਲਾਹਾਬਾਦ), ਕਾਸ਼ੀ, ਸਾਸਾਰਾਮ, ਗਯਾ ਆਦਿ ਰਾਹੀਂ ਪਟਨਾ ਸਾਹਿਬ ਪਹੁੰਚਣਾ ਅਤੇ ਕੁਝ ਹੋਰ ਕਥਾਵਾਂ। (ਪੰਨਾ 4137-4208)
  14. ਜਰਾਸੰਧ ਦਾ ਪ੍ਰਸੰਗ ਅਤੇ ਰਾਜਾ ਬਿਸ਼ਨ ਸਿੰਘ ਦਾ ਗੁਰੂ ਜੀ ਨਾਲ ਮਿਲਾਪ। (ਪੰਨਾ 4208-38)
  15. ਪਰਿਵਾਰ ਨੂੰ ਪਟਨਾ ਸਾਹਿਬ ਵਿਖੇ ਛੱਡ ਕੇ ਗੁਰੂ ਜੀ ਦਾ ਅਗੇ ਢਾਕਾ ਚਲੇ ਜਾਣਾ, ਭਾਈ ਬੁਲਾਕੀ ਦਾਸ ਕੋਲ ਨਿਵਾਸ ਕਰਨਾ, ਇਸ ਦੀ ਮਾਤਾ ਦੁਆਰਾ ਗੁਰੂ ਜੀ ਦੀ ਤਸਵੀਰ ਤਿਆਰ ਕਰਵਾਉਣਾ, ਭਾਈ ਨੱਥਾ ਜੀ ਦਾ ਪ੍ਰਸੰਗ, ਆਦਿ। (ਪੰਨਾ 4238-46)
- 
1. ਇਤਿਹਾਸਕ ਸਰੋਤਾਂ ਵਿਚ ਰਾਜਾ ਰਾਮ ਸਿੰਘ ਦਾ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਅਸਾਮ ਦੀ ਮੁਹਿੰਮ ਉੱਤੇ ਲਿਜਾਣ ਦਾ ਵਰਨਨ ਹੈ। -ਵੇਖੋ ਫੁਟ-ਨੋਟ 10, ਪੰਨਾ 65.



16. ਢਾਕੇ ਤੋਂ ਗੁਰੂ ਜੀ ਦਾ ਬ੍ਰਹਮਪੁੱਤਰ ਨਦੀ ਪਾਰ ਕਰਕੇ ਰੰਗਾਮਾਟੀ ਪਹੁੰਚਣਾ ਅਤੇ ਇਕ ਉਚੇ ਸਥਾਨ 'ਤੇ ਨਿਵਾਸ ਕਰਨਾ। ਅਸਾਮ (ਕਾਮਰੂ-ਦੇਸ) ਦੇ ਰਾਜੇ ਦੁਆਰਾ ਜੰਗ ਦੀ ਤਿਆਰੀ ਕਰਨੀ ਅਤੇ ਸ਼ਾਹੀ ਫ਼ੌਜਾਂ ਦੇ ਨੱਕ 'ਚ ਦਮ ਕਰਨਾ। ਰਾਜਾ ਬਿਸ਼ਨ ਸਿੰਘ ਦਾ ਗੁਰੂ ਦੀ ਸ਼ਰਨ ਵਿਚ ਆਉਣਾ ਅਤੇ ਅਸਾਮ-ਪਤੀ ਦਾ ਕਾਮਾਖਿਆ ਦੇਵੀ ਦੀ ਸ਼ਰਨ ਵਿਚ ਜਾਣਾ। ਗੁਰੂ ਜੀ ਦੁਆਰਾ ਦੋਵੇਂ ਰਾਜਿਆਂ ਵਿਚ ਸੁਲਾਹ ਕਰਵਾ ਕੇ ਸ਼ਾਂਤੀ ਸਥਾਪਿਤ ਕਰਨੀ। (ਪੰਨਾ 4246-64)
17. ਰਾਜਾ ਰਾਮ ਰਾਇ ਦਾ ਪਰਿਵਾਰ ਸਮੇਤ ਗੁਰੂ ਜੀ ਦੇ ਦਰਸ਼ਨਾਂ ਨੂੰ ਆਉਣਾ ਅਤੇ ਪੁੱਤਰ ਦੀ ਕਾਮਨਾ ਕਰਨੀ। ਗੁਰੂ ਜੀ ਦੁਆਰਾ ਉਸ ਦੀ ਕਾਮਨਾ ਸੰਪੂਰਨ ਕਰਨੀ। ਗੁਰੂ ਤੇਗ ਬਹਾਦਰ ਜੀ ਦਾ ਅਸਾਮ ਤੋਂ ਪਟਨਾ ਸਾਹਿਬ ਵਾਪਸ ਆਉਣਾ। (ਪੰਨਾ 4264-4318)
18. ਪਟਨਾ ਸਾਹਿਬ ਵਿਖੇ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਬਾਲ ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਨੂੰ ਪਹਿਲੀ ਵਾਰ ਮਿਲਣਾ ਅਤੇ ਸੰਗਤ ਨੂੰ ਦਰਸ਼ਨ ਦੇਣੇ। ਪਟਨਾ ਸਾਹਿਬ ਤੋਂ ਗੁਰੂ ਜੀ ਦਾ ਪੰਜਾਬ ਵੱਲ ਪ੍ਰਸਥਾਨ ਕਰਨਾ। (ਪੰਨਾ 4318-37)
19. ਅਨੰਦਪੁਰ ਸਾਹਿਬ ਵਿਖੇ ਕਸ਼ਮੀਰੀ ਪੰਡਿਤਾਂ ਦਾ ਗੁਰੂ ਜੀ ਦੀ ਸ਼ਰਨ ਵਿਚ ਆਉਣਾ ਅਤੇ ਹਿੰਦੂ ਧਰਮ ਦੀ ਰੱਖਿਆ ਲਈ ਫ਼ਰਿਯਾਦ ਕਰਨਾ। ਗੁਰੂ ਜੀ ਦੁਆਰਾ ਉਨ੍ਹਾਂ ਨੂੰ ਸੁਰੱਖਿਆ ਦਾ ਸੁਨੇਹਾ- "ਦਿੱਲੀ ਪੁਰਿ ਕੇ ਸਕਲ ਪਯਾਨੇ। ਤਹਾਂ ਜਾਇ ਨਿਜ ਬ੍ਰਿਥਾ ਬਖਾਨੇ॥੬॥ ਹਮਰੇ ਛੱਤਰੀ ਹੈਂ ਜਜਮਾਨ। ਤਿਨ ਤੇ ਕਰਹਿ ਖਾਨ ਅਰੁ ਪਾਨ। ਰਹੈਂ ਅਲਬ ਸਦਾ ਹਮ ਤਾਂ ਹੂੰ। ਦਾਨ ਅਨੇਕ ਬਿਧਿਨਿ ਲੇਣ ਜਾਹੂੰ॥੭॥ ਤਿਨ ਮਹਿ ਲੀਜਹਿ ਨਾਮ ਹਮਾਰੇ। -ਕਰਹੁ ਬੁਲਾਵਨਿ- ਸਕਲ ਉਚਾਰੇ। -ਸੋ ਜਬ ਸੁਨਿ ਜਿਸ ਮਗ ਕੇ ਚਾਲੇ। ਤਿਨ ਪੀਛੈ ਹਿੰਦੂ ਜਗ ਜਾਲੇ॥੮॥" ਔਰੰਗਜ਼ੇਬ ਨੂੰ ਪਹੁੰਚਾਉਣ ਲਈ ਕਹਿਣਾ ਅਤੇ ਕਸ਼ਮੀਰੀ ਪੰਡਿਤਾਂ ਦੁਆਰਾ ਸੁਨੇਹਾ ਪਹੁੰਚਾਉਣਾ। (ਪੰਨਾ 4337-45)
20. ਗੁਰੂ ਜੀ ਦਾ ਸੈਫਾਬਾਦ (ਸੈਫ ਦੀਨ ਕੋਲ) ਚੌਮਾਸਾ ਕਟਣਾ ਅਤੇ ਅਹਿਦੀਆਂ ਦਾ ਆਉਣਾ। ਸਮਾਣੇ ਪਠਾਣ ਦੀ ਗੜੀ ਵਿਚ ਰਾਤ ਰਹਿਣਾ, ਕਰਹਾਲੀ, ਚੀਕਾ, ਕਰਾ, ਖਰਕ ਭੂਰਾ, ਖਟਕੜ, ਜੀਂਦ ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਆਗਰੇ ਪਹੁੰਚਣਾ ਅਤੇ ਗ੍ਰਿਫ਼ਤਾਰੀ ਦੇਣਾ। (ਪੰਨਾ 4345-74)
21. ਗੁਰੂ ਤੇਗ ਬਹਾਦਰ ਜੀ ਨੂੰ ਗ੍ਰਿਫ਼ਤਾਰ ਕਰਕੇ ਦਿੱਲੀ ਲਿਆਉਣਾ ਅਤੇ ਦਿੱਲੀ ਵਿਖੇ ਗੁਰੂ ਜੀ ਦਾ ਪ੍ਰੇਤ-ਹਵੇਲੀ ਵਿਚ ਡੇਰਾ ਕਰਵਾਉਣਾ। (ਪੰਨਾ 4375-4410)
22. ਔਰੰਗਜ਼ੇਬ ਨਾਲ ਪ੍ਰਸ਼ਨੋਤਰ, ਬਾਦਸ਼ਾਹ ਔਰੰਗਜ਼ੇਬ ਦੁਆਰਾ ਗੁਰੂ ਜੀ ਨੂੰ ਕਹਿਣਾ ਕਿ ਮੈਂ ਸਾਰੇ ਹਿੰਦੁਸਤਾਨ ਨੂੰ ਮੁਸਲਮਾਨ ਬਣਾਉਣਾ ਚਾਹੁੰਦਾ ਹਾਂ ਤਾਂ ਕਿ ਮਜ਼੍ਹਬ ਦਾ ਝਗੜਾ ਸਦਾ ਲਈ ਖ਼ਤਮ ਹੋ ਜਾਵੇ। ਇਹ ਸੁਣ ਕੇ ਗੁਰੂ ਜੀ ਦੁਆਰਾ ਬਚਨ ਕਰਨਾ ਕਿ ਸਭ ਕੁਝ ਪਰਮਾਤਮਾ ਦੇ ਹੱਥ ਵਿਚ ਹੈ, ਉਸ ਵਰਗਾ ਹੋਰ ਕੋਈ ਨਹੀਂ, ਸਾਨੂੰ ਉਸੇ ਦੀ ਰਜ਼ਾ ਵਿਚ ਰਹਿਣਾ ਚਾਹੀਦਾ ਹੈ। ਜੇ ਉਹ ਚਾਹੇ

ਤਾਂ ਕੋਈ ਵੀ ਹਿੰਦੂ ਜਨਮ ਨਾ ਲਵੇ ਅਤੇ ਦਿਨ-ਰਾਤ ਮੁਸਲਮਾਨ ਹੀ ਪੈਦਾ ਹੁੰਦੇ ਰਹਿਣ।' (ਪੰਨਾ 4410-13)

23. ਗੁਰੂ ਜੀ ਦੇ ਜ਼ੋਲੂ ਵਿਚ ਰਹਿਣ ਸਮੇਂ ਕਈ ਕੌਤਕਾਂ ਦੇ ਪ੍ਰਸੰਗ, ਜਿਵੇਂ- ਇਕ ਸਿੱਖ ਦੇ ਘਰ ਪ੍ਰਸ਼ਾਦ ਛਕਣ ਲਈ ਜਾਣਾ; ਜਮੁਨਾ ਨਦੀ ਵਿਚ ਇਸ਼ਨਾਨ ਕਰਨ ਲਈ ਜਾਣਾ; ਬਾਦਸ਼ਾਹ ਦੁਆਰਾ ਭੇਜੇ ਹੋਏ ਖਾਣੇ ਵਿਚੋਂ ਬੇਅੰਤ ਸੂਰ ਪੈਦਾ ਹੋਣੇ, ਆਦਿ। (ਪੰਨਾ 4413-30)
24. ਬਾਦਸ਼ਾਹ ਦਾ ਸਖ਼ਤ ਰਵੱਈਆ; ਭਾਈ ਮਤੀ ਦਾਸ ਦੀ ਸ਼ਹਾਦਤ। (ਪੰਨਾ 4430-34)
25. ਗੁਰੂ ਜੀ ਦੁਆਰਾ ਕੁਝ ਸਿੱਖਾਂ ਨੂੰ ਜ਼ੋਲੂ ਵਿਚੋਂ ਰਿਹਾਈ ਦੇਣਾ। (ਪੰਨਾ 4434-38)
26. ਗੁਰੂ ਜੀ ਨੂੰ ਲੋਹੇ ਦੇ ਪਿੰਜਰੇ ਵਿਚ ਕੈਦ ਕਰਕੇ ਕਸ਼ਟ ਦੇਣੇ, ਗੁਰੂ ਜੀ ਦੁਆਰਾ ਗੋਬਿੰਦ ਰਾਏ ਜੀ ਨੂੰ ਚਿੱਠੀ ਭੇਜਣੀ ਅਤੇ ਉਸ ਦਾ ਉਤਰ ਆਉਣਾ। (ਪੰਨਾ 4457-67)
27. ਬਾਦਸ਼ਾਹ ਦੁਆਰਾ ਗੁਰੂ ਜੀ ਉਪਰ ਹੋਰ ਸਖ਼ਤੀ ਕਰਨੀ ਅਤੇ ਗੁਰੂ ਜੀ ਦੀ ਸ਼ਹਾਦਤ; ਇਕ ਸਿੱਖ ਦੁਆਰਾ ਗੁਰੂ ਜੀ ਦਾ ਪਵਿਤਰ ਸੀਸ ਕੀਰਤਪੁਰ ਸਾਹਿਬ ਲੈ ਕੇ ਆਉਣਾ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਪਵਿਤਰ ਸੀਸ ਦਾ ਸਸਕਾਰ ਅਨੰਦਪੁਰ ਸਾਹਿਬ ਵਿਖੇ ਕਰਨਾ; ਇਕ ਲੁਬਾਣੇ ਸਿੱਖ ਦੁਆਰਾ ਗੁਰੂ ਜੀ ਦੇ ਪਵਿਤਰ ਧੜ ਦਾ ਸਸਕਾਰ ਕਰਨਾ। (ਪੰਨਾ 4467-4511)

#### ਪ੍ਰਕਾਸ਼ ਸੰਬੰਧੀ ਵੇਰਵਾ

ਗਏ ਡਰੇਲੀ ਕੇ ਸੁਖ ਬਾਸੇ। ਸਿਮਰਤਿ ਰਹਤਿ ਗੁਰੂ ਸੁਖ ਰਾਸੇ।  
 ਕੇਤਿਕ ਦਿਨ ਬਿਤਾਇ ਸੋ ਘਰ ਮੈਂ। ਭਯੋ ਪ੍ਰਸੂਤ ਨਾਨਕੀ ਸਮੇਂ॥੩੪॥  
 ਮਾਸ ਵਿਸਾਖ ਹੁਤੋ ਅਭਿਰਾਮ। ਰਹੀ ਜਾਮਨੀ ਸਵਾ ਸੁ ਜਾਮਨੀ²।  
 ਸੋਲਹ ਸੈ ਉਨਹੱਤਰਾ ਸਾਲ।³ ਬਦੀ ਪੰਚਮੀ ਬਿਤਿ ਤਿਸਿ ਕਾਲ॥੩੫॥  
 ਸੇਬਜਮਾਨ ਧਾਇਨਿ⁴ ਤੇ ਹੋਇ। ਦਾਸੀ ਦਾਸ ਹਰਖ⁵ ਸਭਿ ਕੋਇ।  
 ਬਾਲਕ ਜਨਮਯੋ ਭਯੋ ਅਨੰਦ। ਰਖਿਏ ਹਿਤ ਜਗ ਬੀਰਜ ਹਿੰਦ॥੩੬॥⁶

1. ਸੁਨਿ ਸ੍ਰੀ ਗੁਰ ਤੇਗ ਬਹਾਦਰ ਭਾਖਾ। 'ਜਿਮ ਖੁਦਾਇ ਕੀ ਹੁਇ ਅਭਿਲਾਖ।  
 ਤਿਮ ਮਾਨੀ ਚਹੀਅਹਿ ਹਮ ਤੁਮ ਕੋ। ਜਿਸ ਪਰਮੇਸੁਰ ਕੇ ਨਹਿ' ਸਮ ਕੋ॥੧੭॥  
 ਜੇ ਪ੍ਰਭੁ ਚਹੈ ਤ ਹਿੰਦੂ ਨ ਜਨਮੈ। ਤੁਰਕ ਜਨਮ ਹੀ ਹੈ ਨਿਸ ਦਿਨ ਮੈਂ।  
 ਦੇਨਹੁ ਉਤਪਤਿ ਹੋਵਤਿ ਜਹਿਂ ਕਹਿੰ। ਲਖਹੁ ਕਿ ਰਖਹਿ, ਦੁਹਨ ਕੋ ਜਗ ਮਹਿ॥੧੮॥
2. ਸਵਾ ਪਹਿਰ ਰਾਤ ਰਹਿੰਦੀ ਸਮੇਂ।
3. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਸੰਮਤ 1678 (ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
4. ਦਾਈ। 5. ਖੁਸ਼ੀ।
6. ਜਗਤ ਵਿਚ ਹਿੰਦੂਆਂ ਦਾ ਬੀਜ ਰਖਣ ਵਾਸਤੇ।

ਜਿਨਿ ਕੀ ਸਮ ਜਗ ਭਯੋ ਨ ਕੋਇ। ਪਰਹਿਤ ਸੀਸ ਦਿਯੋ ਜਿਨਿ ਜੋਇ।  
 ਭਾ<sup>1</sup> ਮੰਗਲ ਦੇਵਨਿ ਮਹਿ ਘਨੇ। 'ਬਿਨਸਤਿ ਧਰਮ ਰਾਖਿ ਹੈ' ਭਨੇ<sup>2</sup>॥੩੭॥  
 ਸੁਰ ਸਭਿ ਆਇ ਸਦਨ<sup>3</sup> ਸੇ ਪੂਜਾ। ਕਰਹਿ ਸਤੁਤਿ<sup>4</sup> 'ਇਨਿ ਸਮ ਨਹਿ ਦੂਜਾ।  
 ਚੰਦਨ ਚਰਚਹਿ<sup>5</sup> ਫੂਲ ਚੜਾਵੈ'। 'ਧੰਨ ਗੁਰੂ ਘਰ' ਕਹਿ ਹਰਖਾਵੈ॥੩੮॥  
 ਭਈ ਭੋਰ<sup>6</sup> ਜਹਿ ਕਹਿ ਸੁਧਿ ਹੋਈ। ਗੁਰੂ ਵਧਾਈ ਦੇ ਸਭਿ ਕੋਈ।  
 ਬਹੁ ਮੰਗਲ ਕੇ ਬਾਦਿਤ ਬਾਜੇ<sup>7</sup>। ਬੰਦਨਵਾਰੈ ਦੁਾਰਨਿ ਸਾਜੇ॥੩੯॥  
 ਮੰਗਤਿ ਜਨ ਕੇ ਧਨ ਗਨ<sup>8</sup> ਦੀਨੇ॥ ਨਗਰ ਅਨੰਦ ਨਾਰਿ ਨਰ ਕੀਨੇ।  
 ਬਾਂਧੇ ਟੋਲਿ ਨਾਗਰੀ ਸੁੰਦਰ। ਚਲਿ ਪ੍ਰਵਿਸੀ<sup>9</sup> ਸਤਿਗੁਰੁ ਕੇ ਮੰਦਿਰ॥੪੦॥  
 ਬਸਨ ਬਿਭੂਖਨ<sup>10</sup> ਧਰਿ ਧਰਿ ਆਛੇ<sup>11</sup>। ਗਾਵਹਿ ਗੀਤਨਿ ਆਗੇ ਪਾਛੇ।  
 ਸਭਿ ਕੁਲ ਰੀਤਿ ਕਰੀ ਜੋ ਲਹੀ। ਮਿਲਿ ਮਿਲਿ ਸਭਿਨਿ ਬਧਾਈ ਕਹੀ॥੪੧॥  
 ਸ੍ਰੀ ਸਤਿਗੁਰੁ ਤਬਿ ਰਿਦੇ ਬਿਚਾਰਾ। ਇਸ ਤੇ ਉਪਜਹਿ ਬਲੀ ਉਦਾਰਾ<sup>12</sup>।  
 ਰਣ ਬਹਾਦਰੀ ਕਰਹਿ ਬਡੇਰੀ। ਇਹ ਨਿਰਭੈ ਜਰ ਤੁਰਕ ਉਖੇਰੀ<sup>13</sup>॥੪੨॥  
 ਸੁਤ ਬਹਾਦਰੀ ਤੇਗ ਕਰੇ ਹੈ। ਸ਼ਤ੍ਰੁ ਬ੍ਰਿੰਦ ਕੇ<sup>14</sup> ਜੰਗ ਖਪੈ ਹੈ।  
 ਯਾਤੇ 'ਤੇਗ ਬਹਾਦਰ' ਨਾਮ-। ਧਰਯੋ ਬਿਚਾਰ ਗੁਰੂ ਅਭਿਰਾਮ<sup>15</sup>॥੪੩॥  
 ਸੁਨਤਿ ਨਾਨਕੀ ਹਰਖਤਿ ਹੋਈ। ਕਰਤਿ ਪ੍ਰੇਮ ਮੁਖ ਸੁਤ ਕੇ ਜੋਈ।  
 ਇਸ ਪ੍ਰਕਾਸ ਗਨ ਮੰਗਲ ਭਏ। ਪੰਚ ਪੁੱਤ੍ਰ ਸਭਿ ਗੁਰੂ ਨਿਪਜਏ<sup>16</sup>॥੪੪॥

(ਜਿਲਦ-7, ਪੰਨਾ 2761-62)

- |   |                         |
|---|-------------------------|
| 1. ਭਇਆ।   | 2. ਆਖਦੇ ਹਨ।             |
| 3. ਘਰ।  | 4. ਉਸਤਤੀ।               |
| 5. ਚੰਦਨ ਲਗਾਉਂਦੇ ਹਨ।   | 6. ਸਵੇਰ।                |
| 7. ਖੁਸ਼ੀ ਦੇ ਵਾਜੇ ਵਜਦੇ ਹਨ।   | 8. ਬੇਸ਼ੁਮਾਰ ਧਨ।         |
| 9. ਪਹੁੰਚਦੇ ਹਨ।  | 10. ਬਸਤ੍ਰ ਅਤੇ ਗਹਿਣੇ।    |
| 11. ਅੱਛੇ, ਵਧੀਆ।   |                         |
| 12. ਇਸ ਤੋਂ ਵਡਾ ਸੂਰਬੀਰ ਪੁੱਤਰ ਪੈਦਾ ਹੋਵੇਗਾ ਜਿਹੜਾ ਕਿ ਦੁਸ਼ਟਾਂ ਦਾ ਨਾਸ਼ ਕਰੇਗਾ। |                         |
| 13. ਤੁਰਕਾਂ ਦੀ ਜੜ੍ਹ ਪੁਟੇਗਾ।  | 14. ਵੈਰੀਆਂ ਦੇ ਦਲਾਂ ਨੂੰ। |
| 15. ਸੋਹਣਾ (ਨਾਮ)।  | 16. ਪੈਦਾ ਹੋਏ।           |

## ਸ੍ਰੀ ਗੁਰ ਪੰਥ ਪ੍ਰਕਾਸ਼

- ਸਿਰਲੇਖ : ਸ੍ਰੀ ਗੁਰ ਪੰਥ ਪ੍ਰਕਾਸ਼<sup>1</sup>
- ਲੇਖਕ : ਰਤਨ ਸਿੰਘ ਭੰਗੂ
- ਰਚਨਾ-ਕਾਲ : ਸੰਨ 1841
- ਰਚਨਾ-ਸਥਾਨ : ਸ੍ਰੀ ਅੰਮ੍ਰਿਤਸਰ ਸਾਹਿਬ।
- ਮੁੱਖ ਵਿਸ਼ਾ : ਖਾਲਸਾ ਪੰਥ ਦੀ ਉਤਪਤੀ, ਸੰਘਰਸ਼ ਅਤੇ ਰਾਜ-ਭਾਗ ਦੀ ਸਥਾਪਤੀ।
- ਖਰੜੇ : ਮੋਤੀ ਬਾਗ ਪੈਲੇਸ ਲਾਇਬ੍ਰੇਰੀ, ਪਟਿਆਲਾ ; ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ; ਗਿਆਨੀ ਗੁਰਦਿਤ ਸਿੰਘ ਦੀ ਨਿਜੀ ਲਾਇਬ੍ਰੇਰੀ, ਚੰਡੀਗੜ੍ਹ ; ਪੰਜਾਬ ਪਬਲਿਕ ਲਾਇਬ੍ਰੇਰੀ, ਲਾਹੌਰ ; ਸਰਦਾਰ ਭਗਵੰਤ ਸਿੰਘ ਸਾਬਕਾ ਨਾਜ਼ਮ ਪਿੰਡ ਖਾਨਪੁਰ, ਸੰਗਰੂਰ।
- ਪ੍ਰਕਾਸ਼ਿਤ : ਭਾਈ ਵੀਰ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1939 ; ਡਾ. ਜੀਤ ਸਿੰਘ ਸੀਤਲ (ਸੰਪਾ.), ਸ਼੍ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ, 2000 ; ਡਾ. ਬਲਵੰਤ ਸਿੰਘ ਢਿੱਲੋਂ (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, 2004 ; English Translation by Kulwant Singh, Gurdwara Singh Sabha, Kanthala, Chandigarh, 2006.

ਡਾ. ਜੀਤ ਸਿੰਘ ਸੀਤਲ ਦੁਆਰਾ ਸੰਪਾਦਿਤ ਗ੍ਰੰਥ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਪੰਨਾ ਨੰ. 61-69 ਤਕ ਵੇਖੀ ਜਾ ਸਕਦੀ ਹੈ।

### ਮੁੱਖ ਘਟਨਾਵਾਂ

1. ਔਰੰਗਜ਼ੇਬ ਦੀ 'ਤੁਰਕ ਕਰੋਂ ਸਭ ਹਿੰਦੂਅਨ' ਤੇ 'ਹਿੰਦੋਂ ਹਿੰਦੂ ਨ੍ਰਿਬੀਜ ਹੈਂ ਕਰਨੇ' ਨੀਤੀ ਤਹਿਤ ਕਸ਼ਮੀਰ ਦੇ ਹਿੰਦੂਆਂ ਨੂੰ ਜ਼ਬਰਦਸਤੀ ਮੁਸਲਮਾਨ ਬਣਾਉਣਾ। ਆਪਣੇ ਧਰਮ ਦੀ ਰਖਿਆ ਲਈ ਕਾਸ਼ੀ, ਕੁਰਸ਼ੇਤਰ ਆਦਿ ਦੇ ਬ੍ਰਾਹਮਣਾਂ ਦਾ ਗੁਰੂ ਤੇਗ ਬਹਾਦਰ ਜੀ ਕੋਲ ਆ ਕੇ ਫ਼ਰਿਆਦ ਕਰਨਾ ਅਤੇ ਗੁਰੂ ਜੀ ਦਾ ਉਹਨਾਂ ਨੂੰ "ਹਮ ਹੋਵਹਿਗੇ ਗੈਲ ਉਸ ਗੁਰ ਕੋ ਤੁਰਕ ਬਨਾਇ" ਦਾ ਸੁਨੇਹਾ ਔਰੰਗਜ਼ੇਬ ਤਕ ਪਹੁੰਚਾਉਣ ਲਈ ਕਹਿਣਾ। ਸੁਨੇਹਾ ਮਿਲਦੇ ਹੀ ਔਰੰਗਜ਼ੇਬ ਦਾ ਗੁਰੂ ਜੀ
- 
1. ਇਸ ਗ੍ਰੰਥ ਨੂੰ ਭਾਈ ਵੀਰ ਸਿੰਘ ਨੇ *ਪ੍ਰਾਚੀਨ ਪੰਥ ਪ੍ਰਕਾਸ਼* ਸਿਰਲੇਖ ਅਧੀਨ ਸੰਪਾਦਿਤ ਕੀਤਾ ਹੈ।

ਦੀ ਤਲਾਸ਼ ਲਈ ਹਲਕਾਰੇ ਭੇਜਣਾ ਅਤੇ ਗੁਰੂ ਜੀ ਦਾ ਖੁਦ ਗ੍ਰਿਫਤਾਰ ਹੋਣ ਲਈ ਦਿੱਲੀ ਪੁੱਜਣਾ-  
ਚੋਪਈ-

ਤਬ ਬਿੱਪ੍ਰਨ ਜਾਇ ਵੈਸੀ ਕਈ<sup>1</sup>, ਜਿਮ ਸਤਿਗੁਰ ਬੀ ਉਨ ਸਮਝਈ।

ਪ੍ਰਿਥਮ ਕਰੇ ਗੁਰ ਮੁਸਲਮਾਨ, ਮਗਰੇ ਹੋਵਯ ਸਗਲ ਜਹਾਨ॥32॥

ਸੇ ਬਿੱਪ੍ਰਨ ਜਾ ਚੁਗਲੀ ਕਰੀ, ਤੁਰਕਨ ਮੰਨ ਲਈ ਸੇ ਖਰੀ<sup>2</sup>।

ਗੁਰ ਕੀ ਗੈਲ ਨੁਰੰਗੇ ਫਰੀ<sup>3</sup>, ਭੇਜ ਹਲਕਾਰੇ ਤਲਾਇਸ਼ ਕਰੀ॥33॥

ਉਤ<sup>4</sup> ਸਤਿਗੁਰ ਨੈ ਕਰੀ ਤਿਆਰੀ, ਜੈਸੇ ਬਿੱਪ੍ਰਨ ਹੁਤੀ<sup>5</sup> ਉਚਾਰੀ।

ਆਪ ਚੱਲ ਗੁਰ ਦਿੱਲੀ ਆਏ, ਤੁਰਕਨ ਘਰ ਜਾ ਆਪ ਬੰਧਾਏ॥34॥

(ਪੰਨਾ 61-66)

2. ਗੁਰੂ ਜੀ ਨੂੰ ਪਹਿਲਾਂ ਰਾਮਰਾਇ ਵਾਂਗ ਕਰਾਮਾਤ ਦਿਖਾਉਣ ਲਈ ਕਹਿਣਾ, ਪਰ ਗੁਰੂ ਜੀ ਦਾ ਉਸ ਨੂੰ 'ਕਰਾਮਾਤ ਮਧ ਸਭ ਕਥ ਹੋਇ, ਬਿਨ ਕਰਾਮਾਤ ਤੁਮ ਛਡੋ ਨਾ ਕੋਇ' ਆਖ ਕੇ ਇਹ ਸਮਝਾਉਣਾ ਕਿ ਕਰਾਮਾਤ ਸਭ ਵਿਚ ਨਹੀਂ ਹੁੰਦੀ, ਰਾਮਰਾਇ ਤਾਂ ਕਰਾਮਾਤ ਦਿਖਾ ਕੇ ਛੁਟ ਗਿਆ ਸੀ, ਪਰ ਹੋਰਾਂ ਲਈ ਮੁਸੀਬਤ ਖੜੀ ਕਰ ਗਿਆ ਹੈ, ਮੈਂ ਡਰਦਾ ਰਾਮ ਰਾਇ ਵਾਲਾ ਰਸਤਾ ਚੁਣ ਕੇ ਹੋਰ ਪੀਰਾਂ/ਫਕੀਰਾਂ ਲਈ ਮੁਸੀਬਤ ਦਾ ਰਾਹ ਨਹੀਂ ਸਿਰਜਾਂਗਾ। ਇਨਕਾਰ ਸੁਣ ਕੇ ਔਰੰਗਜ਼ੇਬ ਦਾ ਗੁਰੂ ਜੀ ਨੂੰ ਮੁਲਸਮਾਨ ਬਣਨ ਲਈ ਆਖਣਾ, ਪਰ ਗੁਰੂ ਜੀ ਦੁਆਰਾ ਸ਼ਹਾਦਤ ਦਾ ਰਾਹ ਚੁਣਨਾ। (ਪੰਨਾ 66-69)

---

1. ਕਹੀ।

2. ਠੀਕ ਹੀ।

3. ਫੜ ਲਈ, ਪਿਛੇ ਪੈ ਗਿਆ।

4. ਉਧਰ।

5. ਕਹੀ ਸੀ।

## ਤਾਰੀਖ ਗੁਰੂ ਖਾਲਸਾ

ਸਿਰਲੇਖ : ਤਾਰੀਖ<sup>1</sup> ਗੁਰੂ ਖਾਲਸਾ  
ਲੇਖਕ : ਗਿਆਨੀ ਗਿਆਨ ਸਿੰਘ  
ਰਚਨਾ-ਕਾਲ : ਉਨੀਵੀਂ ਸਦੀ ਦਾ ਅਖੀਰਲਾ ਸਮਾਂ  
ਰਚਨਾ-ਸਥਾਨ : ਨਾ-ਮਾਲੂਮ।  
ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਅਤੇ ਖਾਲਸੇ ਦਾ ਇਤਿਹਾਸ।  
ਪ੍ਰਕਾਸ਼ਿਤ : ਗੁਰੂ ਗੋਬਿੰਦ ਸਿੰਘ ਪ੍ਰੈਸ, ਸਿਆਲਕੋਟ, 1891 ; ਖਾਲਸਾ ਟ੍ਰੈਕਟ ਸੁਸਾਇਟੀ, ਅੰਮ੍ਰਿਤਸਰ, 1929 ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1970.

1929 ਵਾਲੇ ਸੰਸਕਰਨ ਵਿਚ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ (ਹਿਸਾ ੧, ਨੰਬਰ ੩) ਪੰਨਾ ਨੰ. 88-269 ਤਕ ਅੰਕਿਤ ਹੈ।

### ਮੁੱਖ ਘਟਨਾਵਾਂ

1. (ਗੁਰੂ) ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਛੇਵੇਂ ਗੁਰੂ, ਗੁਰੂ ਹਰਿਗੋਬਿੰਦ ਜੀ ਦੇ ਘਰ ਮਾਤਾ ਨਾਨਕੀ<sup>2</sup> ਜੀ ਦੀ ਕੁੱਖੋਂ ਅੰਮ੍ਰਿਤਸਰ ਵਿਖੇ 19 ਮੱਘਰ ਸੁਦੀ 2, ਸੰਮਤ 1678<sup>3</sup>, ਨਾਨਕਸ਼ਾਹੀ ਸੰਮਤ 152 ਨੂੰ ਵੈਸਾਖ ਨਛਤ੍ਰ ਦਿਨ ਐਤਵਾਰ, ਡੇਢ ਪਹਿਰ ਰਾਤ ਰਹਿੰਦੀ ਨੂੰ ਹੋਣਾ ਅਤੇ 15 ਅੱਸੂ ਸੁਦੀ 5, ਸੰਮਤ 1686<sup>4</sup> ਨੂੰ ਕਰਤਾਰਪੁਰ ਵਿਖੇ (ਗੁਰੂ) ਤੇਗ ਬਹਾਦਰ ਜੀ ਦਾ ਵਿਆਹ ਸ੍ਰੀ ਲਾਲ ਚੰਦ ਦੀ ਸਪੁੱਤਰੀ (ਬੀਬੀ) ਗੁਜਰੀ ਜੀ ਨਾਲ ਹੋਣਾ। (ਪੰਨਾ 88)
2. ਗੁਰੂ ਜੀ ਦੇ ਪਰਉਪਕਾਰੀ, ਸਾਧੂ, ਸੰਜਮੀ, ਬੰਦਗੀ ਅਤੇ ਵੈਰ-ਵਿਰੋਧ ਰਹਿਤ ਸੁਭਾਅ ਦਾ  

---

1. ਵੇਖੋ ਫੁਟ-ਨੋਟ 1, ਪੰਨਾ 3.  
2. ਤਾਰੀਖ : ਤਾਰੀਖ ਦਾ ਬਹੁ-ਬਚਨ, ਪਿਛਲੇ ਸਮੇਂ ਦੇ ਹਾਲਾਤ, ਭੂਤ-ਕਾਲ ਦੀਆਂ ਘਟਨਾਵਾਂ, ਕਿਸੇ ਚੀਜ਼ ਦਾ ਸਮਾਂ ਦੱਸਣਾ, ਮਹੀਨੇ ਦੇ ਦਿਨ।  
3. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।  
4. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰੂ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.

ਵਰਨਨ। ਗੁਰੂ ਹਰਿਕ੍ਰਿਸ਼ਨ ਜੀ ਦੁਆਰਾ ਆਪਣਾ ਉਤਰਾਧਿਕਾਰੀ ਬਕਾਲੇ ਵਿਖੇ ਹੋਣ ਦਾ ਆਦੇਸ਼, ਸੋਢੀਆਂ ਦੁਆਰਾ 22 ਮੰਜੀਆਂ ਲਗਾ ਬੈਠਣ ਦਾ ਵਰਨਨ ਅਤੇ ਸੰਗਤ ਦੀ ਲੁੱਟ। ਮਾਤਾ ਨਾਨਕੀ ਜੀ ਦੁਆਰਾ ਭਾਈ ਗੜ੍ਹੀਏ ਅਤੇ ਬਾਵਾ ਦਵਾਰਕਾ ਦਾਸ ਨੂੰ ਬਕਾਲੇ ਬੁਲਾ ਕੇ ਗੁਰੂ ਤੇਗ ਬਹਾਦਰ ਜੀ ਨੂੰ ਪ੍ਰਗਟ ਹੋਣ ਦੀ ਪ੍ਰੇਰਨਾ ਦੇਣਾ ਪਰ ਗੁਰੂ ਜੀ ਦੁਆਰਾ ਇਨਕਾਰ ਕਰ ਦੇਣਾ। (ਪੰਨਾ 88-93)

3. ਮੱਖਣ ਸ਼ਾਹ ਦਾ ਸੁੱਖਣਾ ਦੀਆਂ 500 ਮੋਹਰਾਂ ਲੈ ਕੇ ਪਰਿਵਾਰ ਸਹਿਤ ਬਕਾਲਾ ਵਿਖੇ ਆਉਣਾ, 22 ਮੰਜੀਆਂ ਵੇਖ ਕੇ ਪਿੰਡੋਂ ਬਾਹਰ ਟਿਕਾਣਾ ਕਰਨਾ, ਫੇਰ ਪਤਨੀ ਦੀ ਸਲਾਹ ਅਨੁਸਾਰ ਸਾਰਿਆਂ ਨੂੰ ਦੋ-ਦੋ ਮੋਹਰਾਂ ਭੇਟ ਕਰਨਾ, ਧੀਰਮਲ ਦੇ ਡੇਰੇ ਗ੍ਰੰਥ ਸਾਹਿਬ ਨੂੰ ਪੰਜ ਮੋਹਰਾਂ ਭੇਟ ਕਰਨੀਆਂ ਅਤੇ ਕਿਸੇ ਹੋਰ ਸੋਢੀ ਬਾਰੇ ਜਾਣਕਾਰੀ ਹਾਸਿਲ ਕਰਕੇ ਗੁਰੂ ਤੇਗ ਬਹਾਦਰ ਜੀ ਕੋਲ ਪੁੱਜਣਾ, ਦੋ ਮੋਹਰਾਂ ਭੇਟ ਕਰਨੀਆਂ ਪਰ ਗੁਰੂ ਜੀ ਦੁਆਰਾ ਸੁੱਖਣਾਂ ਦੀਆਂ 500 ਮੋਹਰਾਂ ਅਰਪਿਤ ਕਰਨ ਲਈ ਕਹਿਣਾ। ਮੱਖਣ ਸ਼ਾਹ ਦਾ ਗੁਰੂ ਜੀ ਨੂੰ ਸੰਗਤ ਵਿਚ ਪ੍ਰਗਟ ਹੋਣ ਲਈ ਬੇਨਤੀ ਕਰਨਾ ਪਰ ਗੁਰੂ ਜੀ ਦੁਆਰਾ ਅਜਿਹਾ ਕਰਨ ਵਾਲੇ ਦਾ ਮੂੰਹ ਕਾਲਾ ਹੋਣ ਦਾ ਬਚਨ ਕਰਨਾ। ਮੱਖਣ ਸ਼ਾਹ ਦਾ ਆਪਣੇ ਟਿਕਾਣੇ ਉਪਰ ਜਾ ਕੇ ਮੂੰਹ ਕਾਲਾ ਕਰਨਾ ਅਤੇ ਗੁਰੂ ਜੀ ਕੋਲ ਵਾਪਿਸ ਆਉਣਾ, ਗੁਰੂ ਜੀ ਦੁਆਰਾ ਉਸ ਨੂੰ ਮਾਫ਼ ਕਰਨਾ। ਮੱਖਣ ਸ਼ਾਹ ਦੁਆਰਾ 'ਭੁਲੀਓ ਸੰਗਤੋ ਗੁਰੂ ਲਧਾ, ਭੁਲੀਓ ਸੰਗਤੋ ਸੱਚਾ ਗੁਰੂ ਲਭਾ' ਦਾ ਹੋਕਾ ਦੇਣਾ। ਸੰਗਤ ਦਾ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ ਅਤੇ ਮੰਜੀਦਾਰਾਂ ਦਾ ਨਗਰ ਨੂੰ ਛੱਡ ਕੇ ਚਲੇ ਜਾਣਾ। ਸ਼ੀਹੋਂ ਮਸੰਦ ਦੀ ਸਲਾਹ ਅਨੁਸਾਰ ਧੀਰਮਲ ਅਤੇ ਉਸਦੇ 50 ਸਾਥੀਆਂ ਦਾ ਗੁਰੂ-ਘਰ 'ਤੇ ਹਮਲਾ ਕਰਨਾ, ਧਨ-ਮਾਲ ਲੁੱਟ ਲੈਣਾ ਅਤੇ ਗੁਰੂ ਜੀ 'ਤੇ ਗੋਲੀ ਚਲਾਉਣੀ ਜਿਹੜੀ ਕਿ ਮੱਥਾ ਛੂਹ ਕੇ ਲੰਘ ਗਈ ਸੀ। ਮੱਖਣ ਸ਼ਾਹ ਦਾ ਸਾਥੀਆਂ ਸਮੇਤ ਧੀਰਮਲ 'ਤੇ ਹਮਲਾ ਕਰਨਾ ਅਤੇ ਆਦਿ ਗ੍ਰੰਥ ਸਾਹਿਬ ਜੀ ਦੇ ਸਰੂਪ ਸਮੇਤ ਸਭ ਕੁਝ ਵਾਪਸ ਲੈ ਆਉਣਾ। ਗੁਰੂ ਜੀ ਦਾ ਧੀਰਮਲ ਅਤੇ ਉਸ ਦੇ ਸਾਥੀਆਂ ਨੂੰ ਮਾਫ਼ ਕਰਕੇ ਸਾਰਾ ਸਮਾਨ ਵਾਪਸ ਮੋੜ ਦੇਣਾ ਪਰ ਸਿੱਖਾਂ ਵੱਲੋਂ ਆਦਿ ਗ੍ਰੰਥ ਸਾਹਿਬ ਵਾਪਸ ਨਾ ਕਰਨਾ। ਬਕਾਲਾ ਵਿਖੇ ਨਾਮ-ਬਾਣੀ, ਲੰਗਰ ਅਤੇ ਕੀਰਤਨ ਦਾ ਪ੍ਰਵਾਹ ਚਲਣਾ ਅਤੇ ਸੰਗਤ ਦਾ ਵਡੀ ਗਿਣਤੀ ਵਿਚ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ। (ਪੰਨਾ 94-101)
4. ਗੁਰੂ ਤੇਗ ਬਹਾਦਰ ਜੀ ਦਾ ਗੋਇੰਦਵਾਲ, ਖਡੂਰ ਸਾਹਿਬ ਅਤੇ ਤਰਨਤਾਰਨ ਸਾਹਿਬ ਹੁੰਦੇ ਹੋਏ ਅੰਮ੍ਰਿਤਸਰ ਸਾਹਿਬ ਪੁੱਜਣਾ ਪਰ ਗੁਰੂ ਜੀ ਦਾ ਆਉਣਾ ਸੁਣ ਕੇ ਹਰਿਮੰਦਰ ਸਾਹਿਬ ਦੇ ਪੁਜਾਰੀਆਂ ਦਾ ਘਬਰਾ ਜਾਣਾ ਅਤੇ ਦਰਵਾਜ਼ੇ ਬੰਦ ਕਰਕੇ ਉਥੋਂ ਚਲੇ ਜਾਣਾ। ਸਰੋਵਰ ਵਿਚ ਇਸ਼ਨਾਨ ਕਰਕੇ ਗੁਰੂ ਜੀ ਦਾ ਅਕਾਲ ਬੁੰਗੇ ਪਾਸ ਬੇਰੀ ਹੇਠ ਆ ਬੈਠਣਾ ਅਤੇ ਪੁਜਾਰੀਆਂ ਦਾ ਇੰਤਜ਼ਾਰ ਕਰਨਾ। ਲੰਮੀ ਉਡੀਕ ਉਪਰੰਤ ਗੁਰੂ ਜੀ ਦਾ ਵੱਲੇ ਪਿੰਡ ਚਲੇ ਜਾਣਾ, ਅੰਮ੍ਰਿਤਸਰ ਦੀਆਂ ਬੀਬੀਆਂ ਤੇ ਮਾਈਆਂ ਦਾ ਗੁਰੂ ਦਰਸ਼ਨਾਂ ਲਈ ਇਥੇ ਪਹੁੰਚਣਾ ਅਤੇ ਲੰਗਰਾਦਿ ਭੇਟ ਕਰਕੇ ਭੁੱਲਾਂ ਬਖ਼ਸ਼ਾਉਣਾ। ਗੁਰੂ ਜੀ ਦਾ ਸਭ ਨੂੰ ਅਸੀਸਾਂ ਦੇ ਕੇ ਵਖ-ਵਖ ਨਗਰਾਂ ਤੋਂ ਹੁੰਦੇ ਹੋਏ ਬਕਾਲਾ ਸਾਹਿਬ ਵਾਪਸ ਪੁੱਜਣਾ। (ਪੰਨਾ 101-105)

5. ਗੁਰੂ ਹਰਿ ਰਾਇ ਜੀ ਦੇ ਮਹਿਲ ਮਾਤਾ ਕ੍ਰਿਸ਼ਨ ਕੌਰ ਜੀ ਦੇ ਸੱਦੇ 'ਤੇ ਗੁਰੂ ਤੇਗ ਬਹਾਦਰ ਜੀ ਦਾ ਕੀਰਤਪੁਰ ਵੱਲ ਜਾਣਾ ਅਤੇ ਬਿਆਸ ਦਰਿਆ ਦੇ ਕੰਢੇ ਉਪਰ ਡੇਰਾ ਕਰਨਾ। ਗੁਰੂ ਜੀ ਨੂੰ ਗ੍ਰੰਥ ਸਾਹਿਬ ਜੀ ਦੀ ਬੀੜ ਧੀਰਮਲ ਨੂੰ ਵਾਪਸ ਨਾ ਮੋੜਨ ਦਾ ਪਤਾ ਲਗਣਾ, ਆਦਿ ਗ੍ਰੰਥ ਸਾਹਿਬ ਨੂੰ ਬਿਆਸ ਦਰਿਆ ਦੇ ਕੰਢੇ ਰੱਖ ਕੇ ਧੀਰਮਲ ਨੂੰ ਖਬਰ ਭੇਜਣੀ ਅਤੇ ਧੀਰਮਲ ਦਾ ਇਸ ਨੂੰ ਕਰਤਾਪੁਰ ਲੈ ਜਾਣਾ। ਗੁਰੂ ਜੀ ਦਾ ਕੀਰਤਪੁਰ ਸਾਹਿਬ ਪਹੁੰਚਣਾ ਅਤੇ ਮਾਤਾ ਕ੍ਰਿਸ਼ਨ ਕੌਰ ਜੀ ਨਾਲ ਮਿਲਾਪ। (ਪੰਨਾ 106-112)
6. ਕੀਰਤਪੁਰ ਦੇ ਸੋਢੀਆਂ ਦੀ ਈਰਖਾ, ਗੁਰੂ ਜੀ ਦੁਆਰਾ ਮਾਖੋਵਾਲ ਦੀ ਜ਼ਮੀਨ ਖਰੀਦ ਕੇ ਨਵੇਂ ਨਗਰ ਦੀ ਸਥਾਪਨਾ ਅਤੇ ਰੋਪੜ ਦੇ ਇਕ ਪੀਰ ਸੱਯਦ ਮੌਲੇ ਸ਼ਾਹ ਦਾ ਗੁਰੂ ਨਾਲ ਮਿਲਾਪ ਤੇ ਵਾਰਤਾਲਾਪ, ਉਪਰੰਤ ਉਸ ਦੇ ਸਮੂਹ ਸੰਸਿਆਂ ਦੀ ਨਵ੍ਰਿਤੀ ਦਾ ਪ੍ਰਸੰਗ। (ਪੰਨਾ 112-117)
7. ਰਾਮ ਰਾਇ ਦਾ ਕੀਰਤਪੁਰ ਸਾਹਿਬ ਵਿਖੇ ਆਉਣਾ ਅਤੇ ਧੀਰਮਲ ਦੇ ਘਰ ਇਕੱਠੇ ਹੋ ਕੇ ਗੁਰੂ ਤੇਗ ਬਹਾਦਰ ਜੀ ਦੀ ਗੁਰਿਆਈ ਖਿਲਾਫ਼ ਵਿਉਂਤਾਂ ਘੜਨੀਆਂ। ਰਾਮ ਰਾਇ ਦਾ ਦਿੱਲੀ ਵਿਖੇ ਬਾਦਸ਼ਾਹ ਔਰੰਗਜ਼ੇਬ ਨਾਲ ਵਾਰਤਾਲਾਪ ਅਤੇ ਗੁਰਿਆਈ 'ਤੇ ਹੱਕ ਜਤਾਉਣਾ। ਸੋਢੀਆਂ ਦੀ ਵਧਦੀ ਈਰਖਾ ਵੇਖ ਕੇ ਗੁਰੂ ਜੀ ਦੁਆਰਾ ਤੀਰਥਾਂ ਨੂੰ ਜਾਣ ਦੀ ਤਿਆਰੀ ਕਰਨਾ ਅਤੇ ਦਿੱਲੀ ਦੀ ਸੰਗਤ ਦੁਆਰਾ ਅਨੰਦਪੁਰ ਪੁੱਜ ਕੇ ਰਾਮ ਰਾਇ ਦੀ ਬਾਦਸ਼ਾਹ ਕੋਲ ਕੀਤੀ ਚੁਗਲੀ ਬਾਰੇ ਜਾਣਕਾਰੀ ਦੇਣਾ। (ਪੰਨਾ 117-123)
8. ਅਨੰਦਪੁਰ ਸਾਹਿਬ ਤੋਂ ਚਲ ਕੇ ਰੋਪੜ, ਨੰਦ-ਕਲੋੜ, ਦਾਦੂ ਮਾਜਰਾ, ਉਗਾਣਾ, ਨੌਲਖਾ, ਟਹਿਲਪੁਰਾ, ਲੰਗ, ਮੂਲੋਵਾਲ, ਸੇਖਾ, ਕੱਟੂ, ਹੰਢਿਆਇਆ, ਮੋੜ, ਸੋਹੀਵਾਲ, ਢਿੱਲਵਾਂ, ਭੰਦੇਰ, ਖੀਵਾ, ਭੀਖੀ, ਦਲੇਉ, ਗੰਢੂਆਂ, ਜੋਗਾ, ਭੁਪਾਲ, ਮੋੜ, ਮਾਈਸਰਖਾਨਾ, ਡਿੱਖ, ਸਾਬੋ ਕੀ ਤਲਵੰਡੀ, ਕੋਟ ਧਰਮੂ, ਬਰ੍ਹੇ, ਬੱਛੋਆਣਾ, ਗੋਬਿੰਦਪੁਰਾ, ਸੰਗ੍ਰੇੜੀ, ਗਾਗਾ, ਲੇਲੂ, ਮੂਣਕ, ਮਕਰੋੜ, ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਧਮਤਾਨ ਪੁੱਜਣਾ। ਧਮਤਾਨ ਵਿਖੇ ਗੁਰੂ ਜੀ ਦਾ ਲੰਮਾ ਸਮਾਂ ਨਿਵਾਸ ਕਰਦਿਆਂ ਸਿੱਖੀ ਦਾ ਪ੍ਰਚਾਰ ਕੇਂਦਰ ਕਾਇਮ ਕਰਨਾ, ਭਾਈ ਮੀਂਹੇ ਨੂੰ ਨਗਾਰਾ, ਨਿਸ਼ਾਨ ਅਤੇ ਦੱਖਣੀ ਬੈਲ ਦੇ ਕੇ ਗੁਰਮਤਿ ਪ੍ਰਚਾਰ ਲਈ ਭੇਜਣਾ ਅਤੇ ਭਾਈ ਦੱਗੇ ਨੂੰ ਮਾਇਆ ਦੇ ਕੇ ਇਕ ਖੂਹ ਤੇ ਧਰਮਸ਼ਾਲਾ ਸਥਾਪਿਤ ਕਰਨ ਦਾ ਆਦੇਸ਼ ਦੇਣਾ। (ਪੰਨਾ 123-143)
9. ਧਮਤਾਨ ਤੋਂ ਖਰਕ, ਖਟਕੜ, ਜੀਂਦ, ਬਹਿਰ ਜੱਖ, ਕੈਥਲ, ਬਾਰਨਾ, ਬਨੇਸਰ, ਬਨੀ ਬਦਰਪੁਰ, ਸੁਢੈਲ, ਕੜਾ ਮਾਣਕਪੁਰਾ, ਮਥੁਰਾ, ਆਗਰਾ, ਇਟਾਵਾ, ਕਾਨ੍ਹਪੁਰ, ਪ੍ਰਯਾਗ (ਇਲਾਹਾਬਾਦ), ਮਿਰਜਾਪੁਰ, ਕਾਸ਼ੀ (ਬਨਾਰਸ), ਸਾਸਾਰਾਮ, ਗਯਾ ਆਦਿ ਨਗਰਾਂ ਵਿਚੋਂ ਹੁੰਦੇ ਹੋਏ ਗੁਰੂ ਜੀ ਦਾ ਪਟਨਾ ਸਾਹਿਬ ਪਹੁੰਚਣਾ। (ਪੰਨਾ 143-162)

---

1. ਉੱਤਰ-ਪ੍ਰਦੇਸ਼ ਦੇ ਕੇਸ਼ਾਂਬੀ ਜ਼ਿਲ੍ਹੇ ਵਿਚ ਲਖਨਊ-ਇਲਾਹਾਬਾਦ ਸੜਕ 'ਤੇ ਲਖਨਊ ਤੋਂ 134 ਕਿਲੋਮੀਟਰ ਦੀ ਦੂਰੀ 'ਤੇ ਮਾਨਕਪੁਰ ਤੋਂ ਸੱਜੇ ਪਾਸੇ ਗੰਗਾ ਪਾਰ 13 ਕਿਲੋਮੀਟਰ ਦੀ ਦੂਰੀ 'ਤੇ ਇਹ ਨਗਰ ਮੌਜੂਦ ਹੈ।



10. ਪਟਨੇ ਤੋਂ ਜੋਧਪੁਰ ਦੇ ਰਾਜੇ ਰਾਜਾ ਬਿਸ਼ਨ ਸਿੰਘ<sup>1</sup> ਨਾਲ ਬੰਗਾਲ ਵੱਲ ਜਾਣ ਦਾ ਵਰਨਨ। ਪਟਨੇ ਤੋਂ ਮੁੰਗੇਰ, ਸਾਹਿਬ ਗੰਜ, ਭਾਗਲਪੁਰ, ਰਾਜ ਮਹਿਲ, ਕਹਿਲਗਾਉਂ, ਕੁੰਤਲ ਨਗਰ, ਮਾਲਦਾ, ਨਲਹੱਟੀ, ਮਕਸੂਦਾਬਾਦ (ਮੁਰਸ਼ਦਾਬਾਦ) ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਗੁਰੂ ਜੀ ਦਾ ਢਾਕਾ ਪੁੱਜਣਾ ਅਤੇ ਇਥੇ ਇਕ ਮਸੰਦ ਬੁਲਾਕੀ ਦਾਸ ਦੇ ਘਰ ਨਿਵਾਸ ਕਰਨਾ। ਢਾਕਾ ਨਿਵਾਸੀ ਭਾਈ ਨੱਥਾ (ਅਲਮਸਤ ਦਾ ਚੇਲਾ) ਦਾ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਉਣਾ। ਢਾਕੇ ਤੋਂ ਗੁਰੂ ਜੀ ਦਾ ਸ਼ਾਹੀ ਲਸ਼ਕਰ ਦੇ ਨਾਲ ਬ੍ਰਹਮਪੁੱਤਰ ਨਦੀ ਪਾਰ ਕਰਕੇ ਇਕ ਉਚੀ ਜਗ੍ਹਾ ਉਪਰ ਟਿਕਾਣਾ ਕਰਨਾ। ਅਸਾਮ ਦੇ ਰਾਜੇ ਪ੍ਰਣਪਾਲ ਅਤੇ ਰਾਜਾ ਰਾਮ ਸਿੰਘ ਵਿਚ ਸੁਲਾਹ ਕਰਵਾਉਣੀ। (ਪੰਨਾ 163-176)
11. ਢਾਕੇ ਤੋਂ ਗੁਰੂ ਜੀ ਦਾ ਕਲਕੱਤਾ, ਬਾਲੇਸ਼ਵਰ, ਮੇਦਨੀਪੁਰ, ਮੋਰਭੰਜ, ਕਾਂਚੀ, ਜਗਨਨਾਥ ਪੁਰੀ ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਪਟਨਾ ਸਾਹਿਬ ਵਾਪਸ ਪਹੁੰਚਣਾ, ਪਰਿਵਾਰ ਨੂੰ ਮਿਲਣਾ ਅਤੇ ਸੰਗਤਾਂ ਦਾ ਦਰਸ਼ਨ ਕਰਨ ਲਈ ਆਉਣਾ। ਤਿੰਨ ਮਹੀਨੇ ਪਟਨਾ ਸਾਹਿਬ ਵਿਖੇ ਸੰਗਤਾਂ ਨੂੰ ਦਰਸ਼ਨ ਦੇਣ ਉਪਰੰਤ ਗੁਰੂ ਜੀ ਦਾ ਆਰਾ, ਛਪਰਾ, ਬਕਸਰ, ਯਮਨਪੁਰ, ਕਾਸ਼ੀ (ਬਨਾਰਸ), ਅਯੁਧਿਆ, ਲਖਨਊ, ਫ਼ਰੁਖ਼ਾਬਾਦ, ਮੁਰਾਦਾਬਾਦ, ਗੜਗੰਗਾ, ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਸ੍ਰੀ ਅਨੰਦਪੁਰ ਸਾਹਿਬ<sup>2</sup> ਪੁੱਜਣਾ। (ਪੰਨਾ 176-179)
12. ਅਨੰਦਪੁਰ ਸਾਹਿਬ ਵਿਖੇ ਸੰਗਤਾਂ ਦਾ ਗੁਰੂ ਦਰਸ਼ਨਾਂ ਲਈ ਆਉਣਾ, ਰੋਣਕ ਵਿਚ ਵਾਧਾ ਹੋਣਾ ਅਤੇ ਸ਼ਰੀਕਾਂ ਦੇ ਵਾਦ-ਵਿਵਾਦ ਦਾ ਪ੍ਰਸੰਗ। ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਦਾ ਅਨੰਦਪੁਰ ਸਾਹਿਬ ਪ੍ਰਵੇਸ਼ ਅਤੇ ਸੰਗਤਾਂ ਦਾ ਸਾਹਿਬਜ਼ਾਦੇ ਦੇ ਦਰਸ਼ਨਾਂ ਲਈ ਉਤਸ਼ਾਹ। ਸਾਹਿਬਜ਼ਾਦੇ ਦੀ ਵਿਦਿਆ ਅਤੇ ਵਿਆਹ ਦਾ ਵਰਨਨ। (ਪੰਨਾ 179-194)
13. ਔਰੰਗਜ਼ੇਬ ਦੇ ਜ਼ੁਲਮ, ਬ੍ਰਾਹਮਣਾਂ ਦਾ ਗੁਰੂ ਜੀ ਦੀ ਸ਼ਰਨ ਵਿਚ ਅਨੰਦਪੁਰ ਸਾਹਿਬ ਆਉਣਾ ਅਤੇ ਗੁਰੂ ਜੀ ਦੁਆਰਾ ਉਹਨਾਂ ਨੂੰ ਸੁਰੱਖਿਆ ਦਾ ਬਚਨ ਦਿੰਦੇ ਹੋਏ ਬਾਦਸ਼ਾਹ ਤਕ ਇਹ ਸੂਚਨਾ ਭੇਜਣ ਲਈ ਕਹਿਣਾ ਕਿ “ਸਾਡੇ ਗੁਰੂ, ਪੀਰ, ਛਤ੍ਰੀ ਕੁਲ ਵਿਚ ਜੋ ਤੇਗ ਬਹਾਦਰ ਜੀ ਹਨ, ਜੇਕਰ ਬਾਦਸ਼ਾਹ ਉਨ੍ਹਾਂ ਨੂੰ ਮੁਹੰਮਦੀ ਬਣਾ ਲਏ ਤਾਂ ਫੇਰ ਅਸੀਂ ਸਭ ਆਪ ਤੋਂ ਆਪ ਦੀਨ ਮੁਹੰਮਦੀ ਕਬੂਲ ਕਰ ਲਵਾਂਗੇ ਤੇ ਜੇ ਉਹ ਨਾ ਹੋਏ ਤਾਂ ਬਾਦਸ਼ਾਹ ਸਾਨੂੰ ਭੀ ਮਾਫੀ ਬਖਸ਼ੇ।” (ਪੰਨਾ 195-203)
14. ਦਿੱਲੀ ਦੇ ਅਹਿਦੀਆਂ ਦਾ ਸ੍ਰੀ ਅਨੰਦਪੁਰ ਸਾਹਿਬ ਆਉਣਾ ਅਤੇ ਗੁਰੂ ਜੀ ਦਾ ਖ਼ੁਦ ਦਿੱਲੀ ਪੁੱਜਣ ਲਈ ਆਖਣਾ। ਅਨੰਦਪੁਰ ਤੋਂ ਭਰਤਗੜ੍ਹ, ਰੋਪੜ, ਮਕਾਰੋਂਪੁਰ, ਕਬੂਲਪੁਰ, ਨਨਹੋੜੀ ਆਦਿ ਨਗਰਾਂ 'ਚੋਂ ਹੁੰਦੇ ਹੋਏ ਸੈਫਾਬਾਦ (ਬਹਾਦਰਗੜ੍ਹ) ਪੁੱਜਣਾ ਅਤੇ ਇਥੇ ਸੈਫ ਖ਼ਾਨ ਕੋਲ ਨਿਵਾਸ

---

1. ਇਤਿਹਾਸਕ ਸਰੋਤਾਂ ਵਿਚ ਰਾਜਾ ਰਾਮ ਸਿੰਘ ਦਾ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਅਸਾਮ ਦੀ ਮੁਹਿੰਮ ਉੱਤੇ ਲਿਜਾਣ ਦਾ ਵਰਨਨ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 80.

2. ਗੁਰੂ ਤੇਗ ਬਹਾਦਰ ਜੀ ਦੇ ਸਮੇਂ ਇਸ ਨਗਰ ਦਾ ਨਾਂ ਮਾਖੋਵਾਲ ਸੀ।

ਕਰਨਾ। ਸੈਫਾਬਾਦ ਤੋਂ ਮੋਤੀਬਾਗ, ਸਮਾਣਾ, ਕਰਹਾਲੀ, ਚੀਕਾ, ਕਰਾ, ਪਿਹੋਵਾ, ਲਖਣ ਮਾਜਰਾ, ਰੋਹਤਕ, ਕਨੌੜ ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਆਗਰਾ ਜਾਣਾ ਅਤੇ ਗ੍ਰਿਫਤਾਰ ਹੋਣ ਉਪਰੰਤ ਇਥੋਂ ਦਿੱਲੀ ਪੁੱਜਣਾ। (ਪੰਨਾ 203-222)

15. ਦਿੱਲੀ ਵਿਖੇ ਬਾਦਸ਼ਾਹ ਔਰੰਗਜ਼ੇਬ ਨਾਲ ਸਵਾਲ-ਜਵਾਬ ਅਤੇ ਬਾਦਸ਼ਾਹ ਦੁਆਰਾ ਦੀਨ ਮੁਹੰਮਦੀ ਦੇ ਪ੍ਰਸਾਰ ਦਾ ਅਹਿਦ ਦੁਹਰਾਉਣਾ, ਇਸਲਾਮ ਕਬੂਲ ਨਾ ਕਰਨ 'ਤੇ ਪਹਿਲਾਂ ਦੀਵਾਨ ਮਤੀ ਰਾਮ (ਦਾਸ) ਨੂੰ ਆਰੇ ਨਾਲ ਚੀਰ ਕੇ ਅਤੇ ਫੇਰ ਭਾਈ ਦਿਆਲਾ ਨੂੰ ਦੇਗੇ ਵਿਚ ਉਬਾਲ ਕੇ ਸ਼ਹੀਦ ਕਰਨਾ।<sup>1</sup> (ਪੰਨਾ 222-247)
16. ਅਬਦੁਲੇ ਦਰੋਗੇ ਅਤੇ ਅਜ਼ਮੇਰ ਤੋਂ ਆਏ ਇਕ ਪੀਰ ਦਾ ਗੁਰੂ ਜੀ ਨਾਲ ਸੰਵਾਦ ਕਰਕੇ ਸ਼ਰਧਾਲੂ ਬਣ ਜਾਣਾ। ਅਨੰਦਪੁਰ ਸਾਹਿਬ ਵਿਖੇ ਮਾਤਾ ਨਾਨਕੀ ਜੀ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਨਾਲ ਚਿੱਠੀ-ਪੱਤਰ। ਬਾਦਸ਼ਾਹ ਦੁਆਰਾ ਗੁਰੂ ਤੇਗ ਬਹਾਦਰ ਜੀ ਨੂੰ ਕਰਾਮਾਤ ਵਿਖਾਉਣ ਲਈ ਕਹਿਣਾ ਅਤੇ ਇਨਕਾਰ ਕਰਨ 'ਤੇ ਗੁਰੂ ਜੀ ਨੂੰ ਸ਼ਹੀਦ ਕਰ ਦੇਣਾ।<sup>2</sup> (ਪੰਨਾ 247-264)
17. ਗੁਰੂ ਤੇਗ ਬਹਾਦਰ ਜੀ ਦਾ ਪਵਿਤਰ ਸੀਸ ਲੈ ਕੇ ਭਾਈ ਜੈਤੇ ਅਤੇ ਉਦੈ ਦਾ ਅਨੰਦਪੁਰ ਸਾਹਿਬ ਵੱਲ ਚਲਣਾ, ਖਬਰ ਮਿਲਣ 'ਤੇ ਗੁਰੂ ਗੋਬਿੰਦ ਸਿੰਘ ਜੀ ਦਾ ਕੀਰਤਪੁਰ ਸਾਹਿਬ ਪੁੱਜਣਾ, ਭਾਈ ਜੈਤੇ ਨੂੰ ਗਲ ਨਾਲ ਲਗਾ ਕੇ 'ਰੰਗਰੇਟੇ ਗੁਰੂ ਕੇ ਬੇਟੇ' ਕਹਿ ਕੇ ਨਿਵਾਜ਼ਣਾ ਅਤੇ ਸਤਿਕਾਰ ਸਹਿਤ ਪਵਿਤਰ ਸੀਸ ਨੂੰ ਅਨੰਦਪੁਰ ਸਾਹਿਬ ਲਿਆ ਕੇ ਸਸਕਾਰ ਕਰ ਦੇਣਾ। ਲੱਖੀ ਸ਼ਾਹ ਵਣਜਾਰੇ ਦੁਆਰਾ ਗੁਰੂ ਜੀ ਦੇ ਪਵਿਤਰ ਧੜ ਦਾ ਆਪਣੇ ਘਰ ਨੂੰ ਅਗਨ-ਭੇਟ ਕਰਕੇ ਸਸਕਾਰ ਕਰ ਦੇਣਾ। (ਪੰਨਾ 263-269)<sup>3</sup>

#### ਪ੍ਰਕਾਸ਼ ਸੰਬੰਧੀ ਵੇਰਵਾ

ਏਹ ਗੁਰੂ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਦੇ ਘਰ ਮਾਤਾ ਨਾਨਕੀ ਜੀ ਤੋਂ ੧੯ ਮੱਘਰ ਸੁਦੀ ੨, ਸੰਮਤ ੧੬੭੮ ਬਿ: ਸਾਲ ਗੁਰੂ [ਨਾਨਕ] ੧੫੨ ਨੂੰ ਵੈਸਾਖ ਨਛਤ੍ਰ ਐਤਵਾਰ ਡੇਢ ਪਹਿਰ ਰਾਤ ਰਹੀ ਸ੍ਰੀ ਅੰਮ੍ਰਿਤਸਰ ਜੀ ਪ੍ਰਗਟੇ।

1. ਭਾਈ ਸਤੀ ਦਾਸ ਨੂੰ ਸ਼ਹੀਦ ਕਰਨ ਦਾ ਪ੍ਰਸੰਗ ਗਿਆਨੀ ਜੀ ਨੇ ਨਹੀਂ ਲਿਖਿਆ।
2. ਗੁਰੂ ਜੀ ਨੇ "ਓਸੇ ਖੂਹ ਤੇ ਇਸ਼ਨਾਨ ਕੀਤਾ ਜਿੱਥੇ ਰੋਜ਼ ਕਰਦੇ ਸਨ, ਬੋਹੜ ਦੇ ਬੁੱਢ ਹੇਠ ਜਿਥੇ ਨਿੱਤ ਬੈਠਿਆ ਕਰਦੇ ਆਸਣਪੁਰ ਬੈਠ ਭਜਨ ਪਾਠ ਕਰਨ ਲਗੇ।...ਜਪੁਜੀ ਸਾਹਿਬ ਜੀ ਦਾ ਪੰਜਵਾਂ ਭੋਗ ਪਾ ਕੇ ਅਕਾਲ ਪੁਰਖ ਦੇ ਧਯਾਨ ਵਿੱਚ ਗਰਦਨ ਝੁਕਾਈ, ਤਾਂ ਓਨ ਸਮਾਣੇ ਦੇ ਜਰਵਾਣੇ ਜ਼ਾਲਮ ਹਤਿਆਰੇ ਸੱਯਦ (ਜਲਾਲਦੀਨ) ਨੇ ਐਡੀ ਤਿੱਖੀ ਤੇਗ ਚਲਾਈ ਕਿ ਧੜ ਤੋਂ ਵੱਖਰਾ ਹੀ ਪਿਆ ਸਿਰ ਨਜ਼ਰ ਆਇਆ।"
3. ਗੁਰੂ ਤੇਗ ਬਹਾਦਰ ਜੀ ਵਾਲੇ ਪ੍ਰਸੰਗ ਵਿਚ ਹੀ ਉਹਨਾਂ ਦੇ ਸਮੁੱਚੇ ਜੀਵਨ ਦੀਆਂ ਘਟਨਾਵਾਂ ਅੰਕਿਤ ਹਨ, ਭਾਵੇਂ ਕਿ ਇਸ ਦਾ ਅੰਸ਼ਿਕ-ਵਰਨਨ ਅਤੇ ਦੁਹਰਾਉ ਗੁਰੂ ਗੋਬਿੰਦ ਸਿੰਘ ਜੀ ਵਾਲੇ ਪ੍ਰਸੰਗ ਵਿਚ ਵੀ ਵੇਖਣ ਨੂੰ ਮਿਲ ਜਾਂਦਾ ਹੈ।

## ਸ੍ਰੀ ਗੁਰ ਪੁਰ ਪ੍ਰਕਾਸ਼ ਗ੍ਰੰਥ

ਸਿਰਲੇਖ : ਸ੍ਰੀ ਗੁਰ ਪੁਰ ਪ੍ਰਕਾਸ਼ ਗ੍ਰੰਥ  
ਲੇਖਕ : ਸੰਤ ਰੇਣ ਪ੍ਰੇਮ ਸਿੰਘ  
ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦਾ ਜੀਵਨ-ਬ੍ਰਿਤਾਂਤ।  
ਪ੍ਰਕਾਸ਼ਿਤ : ਲੇਖਕ ਖੁਦ, ਸ. ਸੰਤੋਖ ਸਿੰਘ ਗਿਆਨੀ ਪ੍ਰੈਸ, ਅੰਮ੍ਰਿਤਸਰ।

ਪ੍ਰਕਾਸ਼ਿਤ ਗ੍ਰੰਥ ਦੇ ਤੀਜੇ ਭਾਗ ਵਿਚ ਗੁਰੂ ਤੇਗ ਬਹਾਦਰ ਜੀ ਬਾਰੇ ਜਾਣਕਾਰੀ ਪੰਨਾ ਨੰ. 830, 924, ਅਤੇ 1206-1475<sup>1</sup> ਤਕ ਅੰਕਿਤ ਹੈ।

ਮੁੱਖ ਘਟਨਾਵਾਂ

1. ਸ੍ਰੀ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਨਾਨਕਸ਼ਾਹੀ ਸੰਮਤ 152 (ਸੰਨ 1621) ਨੂੰ ਮਾਤਾ ਨਾਨਕੀ<sup>2</sup> ਜੀ ਦੀ ਕੁਖੋਂ ਹੋਇਆ।
  2. (ਗੁਰੂ) ਤੇਗ ਬਹਾਦਰ ਜੀ ਦਾ ਵਿਆਹ ਸ੍ਰੀ ਲਾਲ ਚੰਦ ਦੀ ਸਪੁੱਤਰੀ (ਬੀਬੀ) ਗੁਜਰੀ ਜੀ ਨਾਲ ਕਰਤਾਪੁਰ ਵਿਖੇ ਹੋਣਾ- "ਤੇਗ ਬਹਾਦਰ ਧਰਮ ਧਿਰ ਬਿਆਹ ਭਯੋ ਸੁਖ ਸਾਰ॥ ਅਰਨ ਸਸਿ<sup>3</sup> ਸੋਭਿਖੀਆ ਬਸੈ ਸੁ ਪੁਰ ਕਰਤਾਰ॥37॥ ਸ੍ਰੀ ਗੁਜਰੀ ਜੀ ਸੁਤਾ ਤਿਹ ਨੁਖਾ ਖਟਮ ਗੁਰ ਬਾਈ॥ ਉਤਸਵ ਗੁਰ ਘਰ ਨਿਤ ਨਏ ਰੂ ਹੈ ਅਨੰਦ ਬਢਾਈ॥38॥" (ਪੰਨਾ 924)
  3. ਗੁਰੂ ਹਰਿਕ੍ਰਿਸ਼ਨ ਜੀ ਦੁਆਰਾ ਆਪਣਾ ਉਤਰਾਧਿਕਾਰੀ ਬਕਾਲਾ ਵਿਖੇ ਹੋਣ ਦਾ ਬਚਨ ਕਰਨਾ; ਬਕਾਲਾ ਵਿਖੇ 12 ਗੋਦੀਆਂ ਹੋਣ ਦਾ ਵਰਨਨ ਅਤੇ ਗੋਦੀਦਾਰਾਂ ਵੱਲੋਂ ਸੰਗਤ ਦੀ ਲੁੱਟ; ਬਾਬਾ ਬੁੱਢਾ ਜੀ ਦੀ ਅੰਸ਼ ਵਿਚੋਂ ਬਾਬਾ ਗੁਰਦਿਤਾ ਜੀ ਕੋਲ ਗੁਰਿਆਈ ਦੇ ਚਿੰਨ੍ਹ ਹੋਣ ਦੀ ਵਿਚਾਰ ਅਤੇ ਉਹਨਾਂ ਨੂੰ ਲੱਭਣ ਦੇ ਯਤਨ। ਮਾਤਾ ਨਾਨਕੀ ਜੀ ਦੁਆਰਾ ਗੁਰੂ ਤੇਗ ਬਹਾਦਰ ਜੀ ਨੂੰ ਪ੍ਰਗਟ ਹੋਣ ਲਈ ਆਖਣਾ ਪਰ ਗੁਰੂ ਜੀ ਵੱਲੋਂ ਛਿਪੇ ਰਹਿਣ ਦੀ ਇਛਾ ਜਾਹਰ ਕਰਨਾ। (ਪੰਨਾ 1206-10)
  4. ਭਾਈ ਮੱਖਣ ਸ਼ਾਹ ਰਾਠੌਰ<sup>4</sup> ਦਾ ਜਹਾਜ਼ ਸਮੁੰਦਰ ਵਿਚ ਫਸ ਜਾਣਾ, ਡੁਬਦੇ ਜਹਾਜ਼ ਨੂੰ ਬਚਾਉਣ
- 
1. ਪੰਨਾ ਨੰ. 1349-98 ਤਕ ਗੋਬਿੰਦ ਰਾਏ ਜੀ ਦੀ ਬਾਲ ਲੀਲਾ ਅਤੇ ਅਨੰਦਪੁਰ ਸਾਹਿਬ ਆਉਣਾ ਦਾ ਬ੍ਰਿਤਾਂਤ; ਉਪਰੰਤ ਬਾਲ ਲੀਲਾ, ਵਿਦਿਆ, (ਬੀਬੀ) ਜੀਤੋ ਜੀ ਨਾਲ ਵਿਆਹ ਦਾ ਪ੍ਰਸੰਗ ਹੈ।
  2. ਵੇਖੋ ਫੁਟ-ਨੋਟ 1, ਪੰਨਾ 3.
  3. ਸ੍ਰੀ ਲਾਲ ਚੰਦ ਜੀ।
  4. ਸਿੱਖ ਸਰੋਤਾਂ ਅਨੁਸਾਰ ਮੱਖਣ ਸ਼ਾਹ 'ਲੁਬਾਣੇ' ਭਾਈਚਾਰੇ ਵਿਚੋਂ ਸੀ।

ਲਈ ਅਰਦਾਸ ਕਰਨਾ ਅਤੇ 500 ਮੋਹਰਾਂ ਸੁੱਖਣੀਆਂ। ਮੱਖਣ ਸ਼ਾਹ ਦਾ ਪਰਿਵਾਰ ਸਮੇਤ ਬਕਾਲੇ ਆਉਣਾ ਅਤੇ ਅਗੇ ਗੱਦੀਆਂ ਲਗੀਆਂ ਵੇਖਣੀਆਂ। ਗੱਦੀਦਾਰਾਂ ਅਗੇ ਦੋ-ਦੋ ਮੋਹਰਾਂ ਰੱਖ ਕੇ ਮੱਥਾ ਟੇਕਣਾ ਅਤੇ ਧੀਰਮਲ ਕੋਲ ਮੌਜੂਦ ਆਦਿ ਗ੍ਰੰਥ ਸਾਹਿਬ ਦੇ ਦਰਸ਼ਨ ਕਰਕੇ ਪੰਜ ਮੋਹਰਾਂ ਭੇਟ ਕਰਨੀਆਂ। (ਪੰਨਾ 1210-18)

5. ਬਾਬਾ ਗੁਰਦਿਤਾ ਜੀ ਨਾਲ ਮਿਲਾਪ ਅਤੇ ਵਿਚਾਰ ਕਰਨਾ; ਗੁਰੂ ਤੇਗ ਬਹਾਦਰ ਜੀ ਨੂੰ ਸੰਗਤ ਵਿਚ ਪ੍ਰਗਟ ਕਰਨਾ।<sup>1</sup> ਧੀਰਮਲ ਦੇ ਮਸੰਦ ਸ਼ੀਰੋਂ ਦੁਆਰਾ ਗੁਰੂ ਜੀ ਉਪਰ ਗੋਲੀ ਚਲਾਉਣੀ, ਮੱਖਣ ਸ਼ਾਹ ਦੁਆਰਾ ਪੰਜ ਸੌ ਸੂਰਬੀਰਾਂ ਨਾਲ ਧੀਰਮਲ ਦੇ ਡੇਰੇ 'ਤੇ ਧਾਵਾ ਬੋਲਣਾ ਅਤੇ ਸ਼ੀਰੋਂ ਮਸੰਦ ਨੂੰ ਬੰਨ੍ਹ ਕੇ ਗੁਰੂ ਜੀ ਕੋਲ ਲੈ ਆਉਣਾ। ਗੁਰੂ ਜੀ ਦੁਆਰਾ ਸਭ ਨੂੰ ਮਾਫ਼ ਕਰ ਦੇਣਾ ਅਤੇ ਸਾਰਾ ਸਮਾਨ ਵਾਪਸ ਕਰਨ ਲਈ ਕਹਿਣਾ। ਸਾਰੇ ਗੱਦੀਦਾਰਾਂ ਦੁਆਰਾ ਆਪੋ-ਆਪਣੇ ਸਥਾਨਾਂ ਤੇ ਵਾਪਸ ਚਲੇ ਜਾਣਾ। (ਪੰਨਾ 1218-34)
6. ਗੁਰੂ ਤੇਗ ਬਹਾਦਰ ਜੀ ਦਾ ਪਰਿਵਾਰ ਸਮੇਤ ਗੋਇੰਦਵਾਲ, ਤਰਨਤਾਰਨ ਹੁੰਦੇ ਹੋਈ ਅੰਮ੍ਰਿਤਸਰ ਪਹੁੰਚਣਾ, ਪੁਜਾਰੀਆਂ ਦੁਆਰਾ ਹਰਿਮੰਦਰ ਸਾਹਿਬ ਦੇ ਦਰਵਾਜ਼ੇ ਬੰਦ ਕਰ ਲੈਣਾ, ਗੁਰੂ ਜੀ ਦੁਆਰਾ ਸਰੋਵਰ ਵਿਚ ਇਸ਼ਨਾਨ ਕਰਕੇ ਵੱਲੇ ਪਿੰਡ ਹੁੰਦੇ ਹੋਏ ਬਕਾਲੇ ਵਾਪਸ ਪਰਤ ਆਉਣਾ। (ਪੰਨਾ 1234-39)
7. ਬਕਾਲੇ ਤੋਂ ਕੀਰਤਪੁਰ ਸਾਹਿਬ ਜਾਂਦੇ ਹੋਏ ਧੀਰਮਲ ਤੋਂ ਸਿੱਖਾਂ ਦੁਆਰਾ ਲਿਆਂਦਾ ਹੋਇਆ ਆਦਿ ਗ੍ਰੰਥ ਸਾਹਿਬ ਜੀ ਦਾ ਸਰੂਪ ਮੰਜੀ ਸਾਹਿਬ ਉਪਰ ਬਿਆਸ ਦਰਿਆ ਦੇ ਕੰਢੇ 'ਤੇ ਰੱਖਣਾ ਅਤੇ ਧੀਰਮਲ ਨੂੰ ਇਸ ਸੰਬੰਧੀ ਸੂਚਨਾ ਭੇਜਣੀ, ਧੀਰਮਲ ਵਲੋਂ 13ਵੇਂ ਦਿਨ ਗ੍ਰੰਥ ਸਾਹਿਬ ਨੂੰ ਕਰਤਾਰਪੁਰ ਸਾਹਿਬ ਵਾਪਸ ਲੈ ਜਾਣਾ। ਸਤਲੁਜ ਪਾਰ ਕਰਕੇ ਕੀਰਤਪੁਰ ਸਾਹਿਬ ਤੋਂ ਪੰਜ ਕੋਹ ਦੂਰ ਡੇਰਾ ਕਰਨਾ ਅਤੇ ਨਵੇਂ ਨਗਰ ਦੀ ਸਥਾਪਨਾ ਲਈ ਜ਼ਮੀਨ ਖ਼ਰੀਦਣੀ।<sup>2</sup> (ਪੰਨਾ 1239-50)
8. ਨਗਰ ਵਸਾਉਣ ਦੀ ਅਰੰਭਤਾ ਅਤੇ ਭਾਈ ਗੁਰਦਿਤਾ ਜੀ ਨੂੰ ਇਸ ਦੀ ਸੇਵਾ-ਸੰਭਾਲ ਸੌਂਪਣੀ, ਪੂਰਬ ਦੀ ਪ੍ਰਚਾਰ-ਯਾਤਰਾ 'ਤੇ ਜਾਣ ਦੀ ਤਿਆਰੀ, ਮਾਲਵੇ ਦੀ ਸੰਗਤ ਦੁਆਰਾ

1. ਸਭ ਮਹਿੰ ਮੱਖਣ ਸ਼ਹੁ ਸੁਨਾਏ॥ ਸ੍ਰੀ ਹਰਿ ਕ੍ਰਿਸ਼ਨ ਬਾਕ ਜੋ ਗਾਏ॥

ਬਾਬਾ ਅਹੈ ਬਕਾਲੇ ਮਾਹਿ॥ ਭਯੋ ਸਾਚ ਸੋ ਹੈ ਗੁਰ ਯਾਹਿ॥21॥

2. ਕਹਯੋ ਮੇਲ ਅਬ ਦੇਹੁ ਬਤਾਇ॥ ਜੋ ਤੁਮਰੇ ਮਨ ਮੁਨਸਫਿ ਆਏ॥

ਸੁਨਤ ਸਭਨ ਤਬ ਮੇਲ ਬਖਾਨੇ॥ ਦਸ ਸਹੰਸ੍ਰ ਹਮ ਲਹੈਂ ਸੁਜਾਨੇ॥32॥

ਅਰਧ ਦਾਮ ਨ੍ਰਿਪ ਜੋ ਕਹਿਲੂਰੀ॥ ਦੀਪ ਚੰਦ ਜਿਹ ਰੱਯਤ ਭੂਰੀ॥

ਅਰਧ ਕ੍ਰਿਪੀ ਕਾਰਨ ਕੇ ਅਹੈ॥ ਧਰਾ ਮਾਲਕੀ ਜਿਨ ਕੀ ਅਹੈ॥33॥

ਸੁਨ ਸਤਿਗੁਰ ਮਨਜੂਰ ਕਰਾਏ॥ ਕਹਯੋ ਕਿ ਜਾਉ ਨ੍ਰਿਪਤ ਕੇ ਪਾਏ॥

ਪਟੇ ਲਿਖਾਇ ਲਿਆਓ ਹਮ ਪਾਸ॥ ਦਸ ਸਹੰਸ੍ਰ ਧਨ ਲੇਵੇ ਰਾਸ॥34॥

ਪਹਿਲਾਂ ਮਾਲਵੇ ਵਿਚ ਚਰਨ ਪਾਉਣ ਦੀ ਬੇਨਤੀ ਕਰਨੀ।<sup>1</sup> ਗੁਰੂ ਜੀ ਦੁਆਰਾ ਅਨੰਦਪੁਰ ਸਾਹਿਬ ਤੋਂ ਰੋਪੜ, ਮੁਲੋਵਾਲ, ਸੇਖਾ, ਹੰਡਿਆਯਾ, ਭਿੱਖੀ, ਮੋੜ, ਤਲਵੰਡੀ, ਗੰਡੂਆਂ, ਕੋਟ ਧਰਮੂ ਆਦਿ ਨਗਰਾਂ ਰਾਹੀਂ ਪ੍ਰਚਾਰ-ਯਾਤਰਾ ਕਰਦੇ ਹੋਏ ਧਮਤਾਨ ਪਹੁੰਚਣਾ। ਧਮਤਾਨ ਤੋਂ ਕੈਥਲ, ਬਾਰਨਾ, ਕੁਰੂਕਸ਼ੇਤਰ, ਬਨੀ-ਬਦਰਪੁਰ, ਪ੍ਰਯਾਗ (ਇਲਾਹਾਬਾਦ), ਕਾਸ਼ੀ, ਸਾਸਾਰਾਮ, ਗਯਾ ਆਦਿ ਨਗਰਾਂ-ਤੀਰਥਾਂ ਤੋਂ ਹੁੰਦੇ ਹੋਏ ਗੁਰੂ ਜੀ ਦਾ ਪਟਨਾ ਸਾਹਿਬ ਪੁੱਜਣਾ ਅਤੇ ਇਥੇ ਭਾਈ ਜੈਤਾ ਸੇਠ ਨੂੰ ਦਰਸ਼ਨ ਦੇਣੇ। (ਪੰਨਾ 1250-1308)

9. ਪਟਨਾ ਸਾਹਿਬ ਤੋਂ ਜੋਧਪੁਰ ਦੇ ਰਾਜੇ ਬਿਸ਼ਨ ਸਿੰਘ<sup>2</sup> ਨਾਲ ਮੁੰਗੇਰ, ਰਾਜ ਮਹਿਲ ਆਦਿ ਰਾਹੀਂ ਹੁੰਦੇ ਹੋਏ ਢਾਕਾ ਪੁੱਜਣਾ। ਢਾਕੇ ਤੋਂ ਰੰਗਾਮਾਟੀ ਵਿਖੇ ਇਕ ਉਚੇ ਸਥਾਨ ਉਪਰ ਟਿਕਾਣਾ ਕਰਨਾ। ਅਸਾਮ ਦੇਸ ਦੇ ਰਾਜੇ ਅਤੇ ਸ਼ਾਹੀ ਫੌਜਾਂ ਦੇ ਰਾਜੇ ਬਿਸ਼ਨ ਸਿੰਘ ਵਿਚਕਾਰ ਸੰਧੀ ਕਰਵਾਉਣਾ। ਕਾਮਰੂ ਦੇਸ ਦੇ ਨੇੜੇ ਹੀ ਇਕ ਹੋਰ ਰਾਜ ਦੇ ਰਾਜੇ ਰਾਜਾ ਰਾਮ ਦਾ ਗੁਰੂ ਜੀ ਦੇ ਦਰਸ਼ਨਾਂ ਲਈ ਆਉਣਾ ਅਤੇ ਪੁੱਤਰ ਦੀ ਬਖ਼ਸ਼ਿਸ਼ ਪ੍ਰਾਪਤ ਕਰਨਾ। (ਪੰਨਾ 1308-32)
10. ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਦੇ ਪ੍ਰਕਾਸ਼ ਦੀ ਖ਼ਬਰ ਗੁਰੂ ਤੇਗ ਬਹਾਦਰ ਜੀ ਕੋਲ ਪੁੱਜਣੀ ਅਤੇ ਰਾਜਾ ਬਿਸ਼ਨ ਸਿੰਘ ਦੁਆਰਾ ਗੁਰੂ ਜੀ ਨੂੰ ਵਧਾਈ ਦੇਣੀ। ਗੁਰੂ ਜੀ ਦੁਆਰਾ ਪਟਨੇ ਵੱਲ ਪੱਤਰ ਲਿਖ ਕੇ ਛੇਤੀ ਹੀ ਵਾਪਸ ਆਉਣ ਦਾ ਸੁਨੇਹਾ ਭੇਜਣਾ। ਕੁਝ ਸਮੇਂ ਪਿਛੋਂ ਗੁਰੂ ਜੀ ਦਾ ਕਾਮਰੂਪ ਤੋਂ ਪਟਨਾ ਸਾਹਿਬ ਵਾਪਸ ਆਉਣਾ ਅਤੇ ਪਟਨੇ ਦੇ ਨਵਾਬ ਰਹੀਮ ਬਖ਼ਸ਼ ਤੇ ਕਰੀਮ ਬਖ਼ਸ਼ ਦੇ ਬਾਗ਼ ਵਿਚ ਡੇਰਾ ਕਰਨਾ। ਬਾਲ ਗੋਬਿੰਦ ਰਾਏ ਜੀ ਨੂੰ ਮਿਲਣਾ ਅਤੇ ਕੁਝ ਦਿਨਾਂ ਬਾਅਦ ਪਟਨਾ ਸਾਹਿਬ ਤੋਂ ਦਿੱਲੀ ਵੱਲ ਕੂਚ ਕਰਨਾ, ਪ੍ਰਚਾਰ-ਯਾਤਰਾ ਕਰਦੇ ਹੋਏ ਸ੍ਰੀ ਅਨੰਦਪੁਰ ਸਾਹਿਬ ਵਾਪਸ ਆਉਣਾ। (ਪੰਨਾ 1332-49)
11. ਔਰੰਗਜ਼ੇਬ ਦੇ ਜ਼ੁਲਮ ਅਤੇ ਹਿੰਦੂਆਂ ਨੂੰ ਜ਼ਬਰਦਸਤੀ ਮੁਸਲਮਾਨ ਬਣਾਉਣਾ।<sup>3</sup> ਕਸ਼ਮੀਰੀ ਪੰਡਿਤਾਂ ਦਾ ਗੁਰੂ ਜੀ ਦੀ ਸ਼ਰਨ ਵਿਚ ਆਉਣਾ, ਆਪਣੇ 'ਤੇ ਹੋ ਰਹੇ ਜ਼ੁਲਮਾਂ ਦੀ ਵਿਥਿਆ ਬਿਆਨ ਕਰਨੀ ਅਤੇ ਅਮਰਨਾਥ ਵਿਖੇ ਹੋਈ ਆਕਾਸ਼-ਬਾਣੀ ਬਾਰੇ ਗੁਰੂ ਜੀ ਨੂੰ ਦੱਸਣਾ।<sup>4</sup> ਗੁਰੂ ਜੀ ਦਾ ਸ਼ਰਨ ਆਏ ਪੰਡਿਤਾਂ ਨੂੰ ਰੱਖਿਆ ਦਾ ਬਚਨ ਦੇਣਾ ਅਤੇ ਦਿੱਲੀ ਵੱਲ ਕੂਚ ਕਰਨ ਤੋਂ ਪਹਿਲਾਂ ਸੰਗਤ ਨੂੰ

1. ਕ੍ਰਿਪਾ ਨਿਧਾਨ ਕ੍ਰਿਪਾ ਅਸ ਕਰੀਅਹਿ॥ ਦੇਸ ਮਾਲਵੇ ਦਿਸਾ ਪਧਰੀਅਹਿ॥

ਕਰੋ ਨਿਹਾਲ ਦੇਸ ਸਿੱਖ ਜਾਨਾ॥ ਪੁਨ ਪੂਰਬ ਦਿਸ ਕਰ ਪ੍ਰਸਥਾਨਾ॥33॥

2. ਇਤਿਹਾਸਕ ਸਰੋਤਾਂ ਵਿਚ ਰਾਜਾ ਰਾਮ ਸਿੰਘ ਦਾ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਅਸਾਮ ਦੀ ਮੁਹਿੰਮ ਉੱਤੇ ਲਿਜਾਣ ਦਾ ਵਰਨਨ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 80.

3. ਸਵਾ ਸਵਾ ਮਣ ਯੱਗਯ ਪਵੀਤਾ॥ ਉਤਰਹਿ ਹਿੰਦਨ ਕੇ ਨਿਤ ਨੀਤਾ॥

4. ਅਮਰ ਨਾਥ ਮਹਿੰ ਤਪ ਕੇ ਕਰਯੋ॥ ਨਭ ਬਾਨੀ ਤਬ ਐਸੇ ਰਰਯੋ॥13॥

ਜਾਉ ਗੁਰੂ ਕੀ ਅਬ ਸਰਨਾਈ॥ ਧਰਮ ਤੁਮਾਰੇ ਸੋਊ ਬਚਾਈ॥

ਨਿਰੰਕਾਰ ਕੀ ਆਇਸ ਪਾਈ॥ ਪਰੇ ਆਨ ਰਾਵਰ ਸਰਨਾਈ॥15॥

ਸ਼ਹਿਜ਼ਾਦੇ (ਗੁਰੂ ਗੋਬਿੰਦ ਸਿੰਘ ਜੀ) ਦੇ ਅਨੁਸਾਰੀ ਹੋ ਕੇ ਰਹਿਣ ਦਾ ਆਦੇਸ਼ ਦੇਣਾ। (ਪੰਨਾ 1398-1406)

12. ਅਨੰਦਪੁਰ ਤੋਂ ਕੀਰਤਪੁਰ, ਭਰਤਗੜ੍ਹ, ਰੋਪੜ, ਸੈਫ਼ਾਬਾਦ (ਹੁਣ ਬਹਾਦਰਗੜ੍ਹ), ਮੋਤੀ ਬਾਗ (ਪਟਿਆਲਾ), ਚੀਕਾ, ਕਰਾ, ਪਿਹੋਵਾ, ਰਹੋੜਾ, ਲਖਣ ਮਾਜਰਾ, ਰੋਹਤਕ, ਆਦਿ ਨਗਰਾਂ ਤੋਂ ਹੁੰਦੇ ਹੋਏ ਗੁਰੂ ਜੀ ਦਾ ਆਗਰਾ ਪੁੱਜਣਾ ਅਤੇ ਇਕ ਮਾਈ ਨੂੰ ਦਰਸ਼ਨ ਦੇਣ ਪਿਛੋਂ ਦਿੱਲੀ ਆ ਜਾਣਾ।<sup>1</sup> (ਪੰਨਾ 1406-14)
13. ਬਾਦਸ਼ਾਹ ਔਰੰਗਜ਼ੇਬ ਨਾਲ ਗੁਰੂ ਜੀ ਦੇ ਸਵਾਲ-ਜਵਾਬ ਅਤੇ ਗੁਰੂ ਜੀ ਨੂੰ ਸਿੱਖਾਂ ਸਹਿਤ<sup>2</sup> ਕੈਦ ਕਰਨਾ। ਭਾਈ ਮਤੀ ਦਾਸ ਅਤੇ ਭਾਈ ਦਿਆਲਾ ਜੀ ਨੂੰ ਗੁਰੂ ਜੀ ਤੋਂ ਪਹਿਲਾਂ ਸ਼ਹੀਦ ਕਰਨਾ।<sup>3</sup> ਇਕ ਸਈਅਦ ਦੁਆਰਾ ਗੁਰੂ ਜੀ ਦਾ ਸੀਸ ਉਤਾਰਨ ਲਈ ਵਾਰ ਕਰਨਾ, ਪਰ ਤਲਵਾਰ ਲੱਗਣ ਤੋਂ ਪਹਿਲਾਂ ਹੀ ਗੁਰੂ ਜੀ ਦੇ ਸੀਸ ਦਾ ਧੜ ਤੋਂ ਵੱਖ ਹੋ ਜਾਣਾ<sup>4</sup> ਅਤੇ ਭਾਈ ਜੈਤਾ ਤੇ ਭਾਈ ਨਾਨੂ ਦੀ ਥਾਂ ਭਾਈ ਗੁਰਦਿਤਾ ਜੀ ਦੁਆਰਾ ਗੁਰੂ ਜੀ ਦਾ ਸੀਸ ਅਨੰਦਪੁਰ ਸਾਹਿਬ ਲੈ ਕੇ ਪਹੁੰਚਣ ਦਾ ਗ਼ੈਰ-ਇਤਿਹਾਸਕ ਪ੍ਰਸੰਗ। ਅਨੰਦਪੁਰ ਸਾਹਿਬ ਵਿਖੇ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਨੌਵੇਂ ਪਾਤਸ਼ਾਹ ਦੇ ਸੀਸ ਦਾ ਸਸਕਾਰ ਕਰਨਾ ਅਤੇ ਉਨ੍ਹਾਂ ਦੀ ਯਾਦਗਾਰ ਸਥਾਪਿਤ ਕਰਨਾ। (ਪੰਨਾ 1416-75)

ਪ੍ਰਕਾਸ਼ ਸੰਬੰਧੀ ਵੇਰਵਾ

ਸੰਮਤ ਜੁਗ ਤਤ ਸਸ ਨਿਰਜਾਸ॥<sup>6</sup>

1. ਜ਼ਿਆਦਾਤਰ ਗ੍ਰੰਥਾਂ ਵਿਚ ਗੁਰੂ ਜੀ ਦੀ ਗ੍ਰਿਫ਼ਤਾਰੀ ਆਗਰਾ ਤੋਂ ਹੋਣ ਦਾ ਜ਼ਿਕਰ ਮਿਲਦਾ ਹੈ।
2. ਗ੍ਰੰਥ ਵਿਚ ਪੰਜ ਸਿੱਖਾਂ ਦਾ ਜ਼ਿਕਰ ਆਇਆ ਹੈ- ਭਾਈ ਗੁਰਦਿਤਾ, ਭਾਈ ਮਤੀ ਦਾਸ, ਭਾਈ ਦਿਆਲਾ, ਭਾਈ ਊਦਾ ਅਤੇ ਭਾਈ ਜੈਤਾ।
3. ਗ੍ਰੰਥਕਾਰ ਨੇ ਭਾਈ ਸਤੀ ਦਾਸ ਦਾ ਜ਼ਿਕਰ ਨਹੀਂ ਕੀਤਾ। ਗ੍ਰੰਥ ਵਿਚ ਭਾਈ ਜੈਤਾ ਅਤੇ ਭਾਈ ਊਦਾ ਦੇ ਕਰਮਾਤੀ ਢੰਗ ਨਾਲ ਬੰਦੀਖਾਨੇ ਵਿਚੋਂ ਚਲੇ ਜਾਣ ਦਾ ਪ੍ਰਸੰਗ ਲਿਖਿਆ ਮਿਲਦਾ ਹੈ।
4. ਸਵਾ ਪਹਿਰ ਜਬ ਦਿਨ ਚਢ ਆਯੋ॥ ਭੋਗ ਪਾਇ ਤਬ ਸੀਸ ਨਿਵਾਯੋ॥  
ਸਈਅਦ ਤਬ ਕਰਕੈ ਬਲ ਬਾਹੂ॥ ਤੇਗ ਪ੍ਰਹਾਰ ਤਾਕ ਗਰ ਮਾਹੂ॥19॥  
ਕਰੀ ਚਲਾਵਨ ਗਈ ਨ ਤਹ ਲੋ॥ ਧਰ ਤੇ ਸਿਰ ਉਤਰਯੋ ਗੁਰ ਪਹਿਲੋ॥  
ਉਡਯੋ ਸੀਸ ਹੁਇ ਅੰਤਰ ਧੜਾਨਾ॥ ਬਹੀ ਅੰਧੇਰੀ ਸੂਰ ਲੁਪਾਨਾ॥20॥
5. ਸੀਸ ਭਯੋ ਜਬ ਅੰਤਰ ਧਿਆਨਾ॥ ਸ੍ਰੀ ਗੁਰਦਿਤਾ ਬਿਤ ਜਿਹ ਬਾਨਾ॥28॥  
ਆਇ ਸੀਸ ਝੋਲੀ ਪਰ ਗਯੋ॥ ਸੈ ਆਦਰ ਚਾਦਰ ਲਪਟਯੋ॥  
ਬਹੁ ਅੰਧਕਾਰ ਪਿਖਯੋ ਨਹਿੰ ਕਾਹਿ॥ ਨਿਕਸਯੋ ਤਤ ਛਿੰਨ ਪੁਤ ਤੇ ਜਾਹਿ॥29॥  
ਪੁਰ ਅਨੰਦ ਮਾਰਗ ਮਹਿੰ ਪਯੋ॥ ਸਤਿਗੁਰ ਸਾਕੇ ਤੇ ਦੁਖ ਲਯੋ॥...30॥
6. ਜੁਗ - 2, ਤਤ - 5, ਸਸ - 1 ; ਇਸਦਾ ਭਾਵ ਹੈ ਕਿ (ਬਾਕੀ ਅਗਲੇ ਪੰਨੇ 'ਤੇ ਵੇਖੋ)

ਵਦੀ ਵਿਸਾਖ ਪੰਚਮੀ ਹਾਸ॥<sup>1</sup>  
 ਸਵਾ ਜਾਮ<sup>2</sup> ਜਾਮਨ<sup>3</sup> ਕੇ ਰਏ॥  
 ਸਿਰੀ ਨਾਨਕੀ ਸੁਤ<sup>4</sup> ਜਨਮਏ॥  
 ਪੰਚਮ ਸੁਤ ਭੇ<sup>5</sup> ਗੁਰ ਕਰਤਾਰ॥  
 ਗੁਰ ਪ੍ਰਵਾਰ ਸਿਖ ਆਨੰਦ ਧਾਰ॥<sup>7</sup>॥  
 ਭਏ ਮੰਗਲਾਚਾਰ ਮਹਾਨੇ॥  
 ਬਜੇ ਪੌਰ<sup>6</sup> ਪਰ ਬਹੁ ਸ਼ਦਿਆਨੇ<sup>7</sup>॥  
 ਅਨਗਨ<sup>8</sup> ਦਾਨ ਗਰੀਬਨ ਦੀਨ॥  
 ਦਿਵਸ ਤ੍ਰੈਦਸੇ<sup>9</sup> ਰੰਗ ਪ੍ਰਬੀਨ॥<sup>8</sup>॥  
 ਲੇ ਪੇੜਾ ਆਏ ਦਰਬਾਰ॥  
 ਕਰ ਕਰਾਹੁ<sup>10</sup> ਸਿਖ ਸੰਤ ਹਕਾਰ॥  
 ਸ੍ਰੀ ਬ੍ਰਿਧ ਜੀ ਗੁਰ ਗ੍ਰੰਥ ਅਵਾਜਾ॥  
 ਲੀਨ ਤਕਾਰ<sup>11</sup> ਸ਼ਬਦ ਸੁਖ ਸਾਜਾ॥<sup>9</sup>॥  
 ਸ੍ਰੀ ਗੁਰ ਸੁਨ ਕਰ ਰਿਦੇ ਬਿਚਾਰਾ॥  
 ਪੁਰਖ ਅਹੈ ਇਹੁ ਬਲੀ ਅਪਾਰਾ॥  
 ਅਸ<sup>12</sup> ਬਿਚਾਰ ਸ੍ਰੀ ਮੁਖ ਤੇ ਕਹਯੋ॥  
 ਨਾਮ ਸੁ ਤੇਗ ਬਹਾਦਰ ਲਹਯੋ॥<sup>10</sup>॥

(ਪੰਨਾ 830)

(ਪਿਛਲੇ ਪੰਨੇ ਦਾ ਬਾਕੀ) ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਨਾਨਕਸ਼ਾਹੀ ਸੰਮਤ 152 ਵਿਚ ਹੋਇਆ ਸੀ। ਗੁਰੂ  
 ਨਾਨਕ ਦੇਵ ਜੀ ਦਾ ਪ੍ਰਕਾਸ਼ ਸੰਨ 1469 ਵਿਚ ਹੋਇਆ ਸੀ ਅਤੇ ਜਦੋਂ ਇਸ ਵਿਚ 152 ਸਾਲ ਹੋਰ ਜੋੜੇ ਜਾਣ  
 ਤਾਂ ਇਹ ਸੰਨ 1621 ਬਣਦਾ ਹੈ।

- |   |                   |
|---|-------------------|
| 1. ਗੁਰੂ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ ਪੰਚਮੀ ਨੂੰ ਹੋਇਆ। |                   |
| 2. ਪਹਿਰ।  | 3. ਰਾਤ।           |
| 4. ਪੁੱਤਰ।                                       | 5. ਭਏ।            |
| 6. ਦਰਵਾਜ਼ੇ 'ਤੇ।                                 | 7. ਖੁਸ਼ੀ ਦੇ ਵਾਜੇ। |
| 8. ਬੇਸੁਮਾਰ।                                     | 9. ਤੇਹਰਵੇਂ ਦਿਨ।   |
| 10. ਕੜਾਹ-ਪ੍ਰਸ਼ਾਦ।                               | 11. ਵਿਚਾਰ ਕਰਕੇ।   |
| 12. ਐਸਾ।  |                   |

## ਗੁਰੂ-ਪ੍ਰਣਾਲੀਆਂ

'ਗੁਰੂ-ਪ੍ਰਣਾਲੀ' ਗੁਰੂ ਸਾਹਿਬਾਨ ਦੇ ਜੀਵਨ ਉਪਰ ਚਾਨਣਾ ਪਾਉਣ ਵਾਲਾ ਮਹੱਤਵਪੂਰਨ ਸਰੋਤ ਹੈ, ਜੋ ਕਿ ਕਾਵਿ ਅਤੇ ਵਾਰਤਕ ਦੋਵਾਂ ਰੂਪਾਂ ਵਿਚ ਲਿਖੀ ਹੋਈ ਮਿਲਦੀ ਹੈ। ਇਸ ਨਾਮ ਉਪਰ ਉਪਲਬਧ ਸਰੋਤਾਂ ਨੂੰ ਰਣਧੀਰ ਸਿੰਘ (ਰੀਸਰਚ ਸਕਾਲਰ) ਨੇ ਇਕੱਤਰ ਕਰਕੇ ਸੰਪਾਦਿਤ ਕੀਤਾ ਸੀ। ਪੁਸਤਕ ਰੂਪ (ਗੁਰੂ-ਪ੍ਰਣਾਲੀਆਂ) ਵਿਚ ਇਹ ਸਰੋਤ ਸਿੱਖ ਇਤਿਹਾਸ ਰੀਸਰਚ ਬੋਰਡ (ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ), ਸ੍ਰੀ ਅੰਮ੍ਰਿਤਸਰ ਦੁਆਰਾ 1977 ਈ. ਵਿਚ ਪ੍ਰਕਾਸ਼ਿਤ ਕੀਤੇ ਗਏ ਸਨ। ਇਸ ਪੁਸਤਕ ਵਿਚ ਸੰਪਾਦਕ ਨੇ 14 ਗੁਰੂ-ਪ੍ਰਣਾਲੀਆਂ ਦਿਤੀਆਂ ਹਨ, ਜਿਨ੍ਹਾਂ ਵਿਚੋਂ ਪਹਿਲੀਆਂ ਦਸ ਮਹੱਤਵਪੂਰਨ ਹਨ। ਵਿਚਾਰਾਧੀਨ ਪੁਸਤਕ ਵਿਚ ਇਨ੍ਹਾਂ ਸਰੋਤਾਂ ਦੇ ਖਰੜਿਆਂ, ਲਿਖਾਰੀਆਂ ਆਦਿ ਬਾਰੇ ਸੰਪਾਦਕ ਨੇ ਵਿਸਤਾਰ ਸਹਿਤ ਜਾਣਕਾਰੀ ਉਪਲਬਧ ਕਰਵਾਈ ਹੈ, ਜਿਸ ਵਿਚੋਂ ਅਸੀਂ ਗੁਰੂ ਤੇਗ ਬਹਾਦਰ ਜੀ ਨਾਲ ਸੰਬੰਧਿਤ ਵਖ-ਵਖ ਸਰੋਤਾਂ ਦਾ ਪਾਠ ਦੇਣ ਲੱਗਿਆਂ ਲੇਖਕ ਅਤੇ ਸਰੋਤ ਸੰਬੰਧੀ ਸੰਖੇਪ ਜਾਣਕਾਰੀ ਦੇਣ ਦਾ ਹੀ ਯਤਨ ਕੀਤਾ ਗਿਆ ਹੈ। ਸ. ਰਣਧੀਰ ਸਿੰਘ ਦੁਆਰਾ ਸੰਪਾਦਿਤ ਗੁਰੂ-ਪ੍ਰਣਾਲੀਆਂ ਤੋਂ ਇਲਾਵਾ ਸਾਨੂੰ ਦੋ ਹੋਰ ਹੱਥ-ਲਿਖਤ ਗੁਰੂ-ਪ੍ਰਣਾਲੀਆਂ ਵੀ ਲੱਭੀਆਂ ਹਨ, ਜਿਨ੍ਹਾਂ ਵਿਚੋਂ ਇਕ ਦਾ ਪਾਠ ਹੱਥ-ਲਿਖਤਾਂ ਵਾਲੇ ਭਾਗ ਵਿਚ ਦਿਤਾ ਗਿਆ ਹੈ। ਦੂਜੀ ਗੁਰੂ-ਪ੍ਰਣਾਲੀ ਦਾ ਪਾਠ ਭਾਈ ਰਣਧੀਰ ਸਿੰਘ ਦੁਆਰਾ ਸੰਪਾਦਿਤ ਗੁਰੂ-ਪ੍ਰਣਾਲੀ-੨ (ਕ੍ਰਿਤ ਕੇਸਰ ਸਿੰਘ 'ਛਿਬਰ') ਨਾਲ ਲਗ-ਪਗ ਮਿਲਦਾ-ਜੁਲਦਾ ਹੈ। ਇਹ ਖਰੜਾ ਸੰਪਾਦਕ ਦੀਆਂ ਨਜ਼ਰਾਂ ਤੋਂ ਓਹਲੇ ਰਹਿ ਗਿਆ ਜਾਪਦਾ ਹੈ, ਇਸ ਲਈ ਨਵੇਂ ਪ੍ਰਾਪਤ ਹੋਏ ਖਰੜੇ ਦਾ ਪਾਠ ਅਸੀਂ ਫੁਟ-ਨੋਟ ਵਿਚ ਸੰਬੰਧਿਤ ਗੁਰੂ-ਪ੍ਰਣਾਲੀ ਦੇ ਨਾਲ ਹੀ ਮੁਹੱਈਆ ਕਰਵਾ ਦਿਤਾ ਹੈ। ਗੁਰੂ-ਪ੍ਰਣਾਲੀ ਸਿਰਲੇਖ ਅਧੀਨ ਰਚਿਤ ਸਰੋਤਾਂ ਦੀ ਲੜੀ ਵਿਚ ਹੀ ਸੰਤ ਨਿਹਾਲ ਸਿੰਘ ਦੁਆਰਾ ਰਚਿਤ 'ਗੁਰਮਤ ਪੰਚਾਂਗ' ਨੂੰ ਰਖਿਆ ਜਾ ਸਕਦਾ ਹੈ, ਜੋ ਕਿ ਪੱਥਰ-ਛਾਪੇ ਵਿਚ ਪ੍ਰਕਾਸ਼ਿਤ ਹੋਇਆ ਮਿਲਦਾ ਹੈ, ਇਸ ਨੂੰ ਪੱਥਰ-ਛਾਪ ਵਾਲੀਆਂ ਲਿਖਤਾਂ ਦੀ ਸ਼੍ਰੇਣੀ ਵਿਚ ਸ਼ਾਮਿਲ ਕੀਤਾ ਗਿਆ ਹੈ।<sup>1</sup>

---

1. ਕੁਝ ਗੁਰੂ-ਪ੍ਰਣਾਲੀਆਂ ਦੇ ਖਰੜੇ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵਿਖੇ ਵੀ ਮੌਜੂਦ ਹਨ- ਨੰ. 115037, 115058(ਓ), 115366(ਏ), 115415(ਸ), 115602, 115682(ਏ), 115786, ਆਦਿ। ਇਸੇ ਤਰ੍ਹਾਂ ਕੁਝ ਖਰੜੇ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਵਿਖੇ ਮੌਜੂਦ ਹਨ- ਨੰ. MS 19 ਸੰਗ੍ਰਹਿ, MS 137 ਜ, MS 146 ਏ, ਆਦਿ।



## ਗੁਰੂ-ਪ੍ਰਣਾਲੀ (੧)

ਸਿਰਲੇਖ	: ਗੁਰ-ਬੰਸਾਵਲੀ
ਲੇਖਕ	: ਸੰਤ-ਕਵੀ ਸੋਧਾ ਸਿੰਘ
ਰਚਨਾ-ਕਾਲ	: ਸਿੱਖ ਰਾਜ ਦਾ ਸਮਾਂ
ਰਚਨਾ-ਸਥਾਨ	: ਪਿੰਡ ਕਾਲਾ (ਅੰਮ੍ਰਿਤਸਰ)
ਮੁੱਖ ਵਿਸ਼ਾ	: ਗੁਰੂ ਸਾਹਿਬਾਨ ਦੀ ਬੰਸਾਵਲੀ।
ਖਰੜਾ	: ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਸ੍ਰੀ ਅੰਮ੍ਰਿਤਸਰ। <sup>1</sup>
ਪੁਸਤਕ ਦਾ ਪੰ.	: 94-95.

## ਮੂਲ-ਪਾਠ

ਮਹਲਾ ੯

ਦੋਹਰਾ

ਤੇਗ ਬਹਾਦਰ ਮਹਲ ਨੌ, ਸਗਲ ਧਰਮ ਅਵਤਾਰ।

ਭਗਤਿ ਗਿਆਨ ਪੁਨਿ ਸ਼ਬਦਿ ਕਰਿ, ਜੰਤ ਲੰਘਾਏ ਪਾਰ ॥੩੮॥

ਦੋਹਰਾ

ਸੋਢੀ ਕੁਲਿ ਹਰਿਗੋਵਿੰਦ ਪਿਤ, ਨਾਨਕੀ<sup>2</sup> ਕਹੀਏ ਮਾਤ।ਤੇਗ ਬਹਾਦਰ ਗੁਜਰੀ ਪਤੇ, ਗੁਰੂ ਗੁਬਿੰਦ ਸਿੰਘ ਤਾਤ<sup>3</sup> ॥੩੯॥

ਦੋਹਰਾ

ਸਮ ਮਾਸ ਅਰੁ ਬਰਖ ਦਸ, ਇਕ ਦਿਨ ਸੁਭ ਸਭ ਜੋਇ।

ਤੇਗ ਬਹਾਦਰ ਰਾਜ ਕੀਯ, ਭਗਤਿ ਜੋਗ ਯੁਤ ਹੋਇ ॥੪੦॥

ਦੋਹਰਾ

ਸਤਾਰਾਂ ਸੈ ਬੱਤੀ ਬਰਖ ਸੰਮਤਿ, ਵੀਰਵਾਰ ਕੇ ਨਾਇ।

ਮੱਘਰ ਸੁਦਿ ਬਿਤਿ ਪੰਚਮੀ, ਤੇਗ ਬਹਾਦਰ ਗੁਰੂ ਸਮਾਇ ॥੪੧॥

---

1. ਇਸ ਖਰੜੇ ਦੀ ਵਰਤਮਾਨ ਸਥਿਤੀ ਬਾਰੇ ਕੋਈ ਪੁਖਤਾ ਜਾਣਕਾਰੀ ਪ੍ਰਾਪਤ ਨਹੀਂ ਹੋ ਸਕੀ।

2. ਵੇਖੋ ਫੁਟ-ਨੋਟ 1, ਪੰਨਾ 3.

3. ਪਿਤਾ।

## ਗੁਰੂ-ਪ੍ਰਣਾਲੀ (2)

- ਸਿਰਲੇਖ : ਗੁਰਪ੍ਰਣਾਲੀ  
 ਲੇਖਕ : ਕੇਸਰ ਸਿੰਘ 'ਛਿਬਰ'  
 ਰਚਨਾ-ਕਾਲ : ਸੰਨ 1779 (ਤੋਂ ਪਿਛੋਂ)  
 ਰਚਨਾ-ਸਥਾਨ : ਜੰਮੂ (ਕਿਉਂਕਿ ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ ਕਾ ਇਸ ਸਥਾਨ ਉਪਰ ਲਿਖਿਆ ਗਿਆ ਹੈ)।  
 ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।  
 ਖਰੜਾ : ਗਿਆਨੀ ਅੱਬਦੁਲਹ ਸਾਹਿਬ, ਰੱਬਵਾਹ, ਜ਼ਿਲ੍ਹਾ ਝੰਗ ; ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ।<sup>1</sup>  
 ਪ੍ਰਸਤਕ ਦਾ ਪੰ. : 114-115.

1. ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ ਦੀ ਲਾਇਬ੍ਰੇਰੀ ਵਿਚ ਸੰਭਾਲੇ ਹੋਏ ਖਰੜਾ ਨੰ. 121 ਵਿਚ ਇਕੋ ਹਥ ਦੀਆਂ ਲਿਖੀਆਂ ਚਾਰ ਰਚਨਾਵਾਂ (ਬਹਾਦਰਸ਼ਾਹ ਦੀ ਮੁਲਾਕਾਤ ਦਾ ਪ੍ਰਸੰਗ, ਗੁਰ ਪ੍ਰਣਾਲੀ, ਦੇਵੀ ਪ੍ਰਗਟ ਕਰਕੇ ਅਮ੍ਰਤ ਛਕਾਣਾ ਤੇ ਦਸਵੇਂ ਪਾਤਸ਼ਾਹ ਦੇ ਜੋਤੀ ਜੋਤ ਸਮਾਵਣੇ ਦਾ ਪ੍ਰਸੰਗ) ਹਨ। ਪੱਤਰਾ ਨੰ. 13ਅ-38ਓ ਤਕ ਗੁਰੂ-ਪ੍ਰਣਾਲੀ ਲਿਖੀ ਹੋਈ ਹੈ, ਜਿਸਦਾ ਆਰੰਭ "ੴ ਸਤਿਗੁਰ ਪ੍ਰਸਾਦਿ॥ ਅਬ ਗੁਰ ਪ੍ਰਣਾਲੀ ਗੁਰਾ ਕੀ ਲਿਖਯਤੇ॥" ਅਤੇ ਅੰਤ "ਇਤ ਗੁਰ ਪ੍ਰਣਾਲੀ ਗੁਰੂ ਜੀ ਕੀ ਸਮਾਪਤੰ॥੧" ਨਾਲ ਹੁੰਦਾ ਹੈ। ਪੱਤਰਾ 30ਓ-31ਓ ਤੱਕ ਗੁਰੂ ਤੇਗ ਬਹਾਦਰ ਜੀ ਸੰਬੰਧੀ ਜਾਣਕਾਰੀ ਮਿਲਦੀ ਹੈ। ਲੇਖਕ ਬਾਰੇ ਕੋਈ ਜ਼ਿਕਰ ਨਹੀਂ ਮਿਲਦਾ। ਗੁਰ ਪ੍ਰਣਾਲੀ ਦੇ ਅੰਤ ਵਿਚ ਸੰਮਤ ੧੮੮੩ ਲਿਖ ਕੇ ਕੱਟਿਆ ਹੋਇਆ ਹੈ। ਇਸ ਖਰੜੇ ਵਿਚ ਰਣਧੀਰ ਸਿੰਘ ਦੁਆਰਾ ਸੰਪਾਦਿਤ ਕੀਤੇ ਪਾਠ ਨਾਲੋਂ ਮਾਮੂਲੀ ਜਿਹਾ ਅੰਤਰ ਵੀ ਹੈ। ਇਸ ਖਰੜੇ ਦਾ ਪਾਠ ਹੇਠ ਲਿਖੇ ਅਨੁਸਾਰ ਹੈ :

ਨਾਵੇ ਗੁਰੂ ਤੇਗ ਬਹਾਦਰੁ ਜੀ ਜਨਮੇ॥ ਰਾਮਦਾਸ ਪੁਰੇ ਵਿਚ॥ ਸ੍ਰੀ ਗੁਰੂ ਹਰਗੋਬਿੰਦ ਜੀ ਦੇ ਘਰ॥  
 ਮਾਤਾ ਨਾਨਕੀ ਦੇ ਪੋਟੇ॥ ਸੰਮਤ ੧੬੭੮॥ ਮੰਘਰੂ ਦੀ ੧੯॥ ਸੁਕੁਵਾਰ ਕ੍ਰਿਸ਼ ਪਖੁ॥ ਅਢਾਈ ਪਹਰ ਰਾਤ  
 ਗਈ॥ ਬਿਸਾਖ ਨਿਛੱਤ੍ਰ ਵਿਚਿ॥ ਫੇਰਿ ਬਡੇ ਹੋਇ ਵੀਆਹੁ ਕੀਤਾ॥ ਕਰਤਾਰਪੁਰੇ॥ ਸੰਮਤ ੧੬੮੬॥ ਅਸੂ ਦੀ  
 ਪੰਜਵੀ॥ ਸੁਭਿਆ ਦੇ ਘਰਿ ਮਹਲੁ ਮਾਤਾ ਗੁਜਰੀ ਆਈ॥ ਫੇਰਿ ਸਾਹਿਬੁ ਤੀਰਥਾ ਨੂ ਗਏ॥ ਸੰਮਤ ੧੭੧੩॥  
 ਆਗਿਆ ਅਕਾਲ ਪੁਰਖੁ ਦੀ ਨਾਲਿ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਜਨਮੇ॥ ਦਸ ਵਰੇ ਤੇ ਸਤੁ ਮਹੀਨੇ ਇਕੀ  
 ਦਿਨੁ ਪਾਤਸ਼ਾਹੀ ਸ੍ਰੀ ਗੁਰੂ ਤੇਗ ਬਹਾਦਰੁ ਜੀ ਕੀਤੀ॥ ਸੰਮਤ ੧੭੩੨॥ ਮੰਘਰੂ ਸੁਦੀ॥ ਪੰਚਮੀ॥੫॥  
 ਵੀਰਵਾਰ ਦੁਇ ਪਹਰੁ ਇਕੁ ਘੜੀ ਦਿਨੁ ਚੜੇ ਸ੍ਰੀ ਗੁਰੂ ਤੇਗ ਬਹਾਦਰੁ ਜੀ ਸਮਾਣੇ ਦਿਲੀ ਵਿਚ ਸਾਂਗ ਹੋਆ  
 ਗੁਰੂ ਕੀਤਾ ਪਾਤਿਸਾਹੀ ਨਾਵੇ॥੯॥

## ਮੂਲ-ਪਾਠ

ਨਉਵੇਂ ਸਤਿਗੁਰੂ ਤੇਗ ਬਹਾਦਰ ਜੀ ਜਨਮੇਂ, ਰਾਮਦਾਸ ਪੁਰੇ ਵਿਚ, ਗੁਰੂ ਹਰਿਗੋਬਿੰਦ ਜੀ ਦੇ ਘਰ, ਮਾਤਾ ਨਾਨਕੀ<sup>1</sup> ਦੇ ਪੇਟੋਂ, ਸੰਮਤ ੧੬੭੮, ਮਘਰ ਦੀ ੧੯, ਸੁਕਰਵਾਰ, ਕ੍ਰਿਸਨਾ ਪਖ ਅਵਾਈ ਪਹਰ ਰਾਤਿ ਗਈ, 'ਬਿਸਾਖਾ' ਨਛੜ੍ਹ।<sup>2</sup>

ਫੇਰ ਬਡੇ ਹੋਏ, ਵੀਆਹੁ ਕੀਤਾ, ਸ੍ਰੀ ਕਰਤਾਰਪੁਰ, ਸੰਮਤ ੧੬੮੬, ਅੱਸੂ ਦੀ ੫,<sup>3</sup> 'ਸੁਭਿਖੀਆ' ਦੇ ਘਰ। ਮਹਲੁ ਮਾਤਾ ਗੁਜਰੀ ਜੀ ਆਈ। ਫੇਰ ਸਾਹਿਬ ਮਹਲੁ ਸੰਜੁਗਤਿ ਤੀਰਥਾਂ ਨੂੰ ਗਏ, ਸੰਮਤ ੧੭੧੩।<sup>4</sup>

ਆਗਿਆ ਅਕਾਲ ਪੁਰਖ ਦੀ ਨਾਲ, ਗੁਰੂ ਗੋਬਿੰਦ ਸਿੰਘ ਜੀ ਜਨਮੇ।

ਦਸ ਵਰ੍ਹੇ ਤੇ ਸਤ ਮਹੀਨੇ, ਇੱਕੀਹ ਦਿਨ ਪਾਤਿਸਾਹੀ ਸ੍ਰੀ ਸਤਿਗੁਰੂ ਤੇਗ ਬਹਾਦਰ ਜੀ ਕੀਤੀ। ਸੰਮਤ ੧੭੩੨, ਮੱਘਰ ਸੁਦੀ ਪੰਚਮੀ, ਵੀਰਵਾਰ, ਦੁਇ ਪਹਰ ਇਕ ਘੜੀ ਦਿਨ ਚੜ੍ਹੇ, ਸ੍ਰੀ ਸਤਿਗੁਰੂ ਤੇਗ ਬਹਾਦਰ ਜੀ ਸਮਾਣੇ ਦਿੱਲੀ ਵਿਚ ਸਾਂਗੁ ਹੋਇਆ, ਗੁਰੂ ਕੀਤਾ।

## ਗੁਰੂ-ਪ੍ਰਣਾਲੀ (3)

ਇਸ ਰਚਨਾ ਸੰਬੰਧੀ ਕਿਸੇ ਵੀ ਕਿਸਮ ਦੀ ਜਾਣਕਾਰੀ ਉਪਲਬਧ ਨਹੀਂ ਹੁੰਦੀ, ਜਿਸਦਾ ਕਾਰਨ ਰਣਧੀਰ ਸਿੰਘ (ਸੰਪਾਦਕ) ਨੇ ਮੁੱਢਲਾ ਪੰਨਾ ਫਟਿਆ ਹੋਇਆ ਦੱਸਿਆ ਹੈ।

ਪੁਸਤਕ ਦਾ ਪੰ. : 129.

- 
1. ਵੇਖੋ ਫੁਟ-ਨੋਟ 1, ਪੰਨਾ 3.
  2. ਗੁਰੂ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
  3. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰੂ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.
  4. ਇਸ ਗੁਰੂ-ਪ੍ਰਣਾਲੀ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਸੰਮਤ 1713 (ਸੰਨ 1656) ਨੂੰ ਤੀਰਥਾਂ ਦੀ ਯਾਤਰਾ 'ਤੇ ਗਏ ਸਨ। ਗੁਰੂ ਕੀਆਂ ਸਾਖੀਆਂ (ਸਾਖੀ 14) ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਗੁਰਿਆਈ ਧਾਰਨ ਕਰਨ ਤੋਂ ਪਹਿਲਾਂ ਸੰਮਤ 1713 ਨੂੰ ਪੁਰਬ ਦੀ ਯਾਤਰਾ 'ਤੇ ਗਏ ਸਨ। ਵਿਚਾਰਾਧੀਨ ਗੁਰੂ-ਪ੍ਰਣਾਲੀ ਵਿਚ ਗੁਰੂ ਸਾਹਿਬ ਦੇ ਗੁਰਿਆਈ ਧਾਰਨ ਕਰਨ ਤੋਂ ਬਾਅਦ ਦੀ ਕਿਸੇ ਵੀ ਪ੍ਰਚਾਰ-ਯਾਤਰਾ ਦਾ ਜ਼ਿਕਰ ਨਹੀਂ ਮਿਲਦਾ।

ਜਨਮੇ ਸ੍ਰੀ ਰਾਮਦਾਸ ਪੁਰੇ ਵਿਚ, ਸ੍ਰੀ ਗੁਰੂ ਹਰਿਗੋਬਿੰਦ ਜੀ ਸਾਹਿਬ ਦੇ ਘਰ। ਮਾਤਾ ਨਾਨਕੀ<sup>1</sup> ਜੀ ਦੇ ਪੇਟੋਂ, ਸੰਮਤ ੧੬੨੮<sup>2</sup>, ਸ਼ੁਕਰਵਾਰ ਕ੍ਰਿਸਨ ਪੱਖ ਅਢਾਈ ਪਹਿਰ ਰਾਤ ਗਈ, ਬਿਸਾਖਾ ਨਛੱਤ੍ਰ ਵਿਚ।

ਫੇਰ ਬਡੇ ਹੋਏ ਵੀਆਹੁ ਕੀਤਾ। ਸ੍ਰੀ ਕਰਤਾਰ ਪੁਰੇ ਜੀ ਸੰਮਤ ੧੬੮੬, ਅੱਸੂ ਦੀ ੫,<sup>3</sup> 'ਸੁਭਿਖੀਆਂ' ਖੱਤ੍ਰੀਆਂ ਦੇ ਘਰੋਂ, ਮਾਤਾ ਗੁਜਰੀ ਆਈ।

ਫੇਰ ਸਾਹਿਬ ਕਰਨ ਕਾਰਨ ਸਮਰਥ ਤੀਰਥਾਂ ਨੂੰ ਗਏ, ਜਿਸ ਸਮੇਂ ਤ੍ਰਿਬੇਣੀ ਦੇ ਕਿਨਾਰੇ ਗਏ। ਦਾਨ ਭੀ ਬਹੁਤ ਕੀਤੇ। ਅਕਾਲ ਪੁਰਖ ਅਗੇ ਬੇਨਤੀ ਕੀਤੀ : "ਹੇ ਸੁਆਮੀ ! ਸਾਡੇ ਘਰਿ ਪੁਤ੍ਰ ਬਣ ਕੇ ਕੋਤਕ ਦਿਖਾਉ।"

ਤਾਂ ਸੰਮਤ ੧੭੧੩<sup>4</sup>, ਅਕਾਲ ਪੁਰਖ ਨੇ ਆਨ ਕੇ ਜਨਮ ਮਰਨ ਬੀ ਰਹਿਤ ਸਰੂਪ ਧਾਰਿਆ। ਦਸ ਵਰ੍ਹੇ ਤੇ ਸਤ ਮਹੀਨੇ ਇਕੀ ਦਿਨ ਪਾਤਿਸ਼ਾਹੀ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਸਾਹਿਬ ਨੇ ਕੀਤੀ। ਸੰਮਤ ੧੭੩੨, ਮਘਰ ਸੁਦੀ ੫, ਵੀਰਵਾਰ ਦੁਇ ਪਹਿਰ ਇਕ ਘੜੀ ਦਿਨ ਚੜ੍ਹੇ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਸਾਹਿਬ ਸਮਾਣੇ ਦਿੱਲੀ ਵਿਚ। ਮਲੇਛਾਂ ਦੀ ਜੜ੍ਹ ਪੁਟਣ ਵਾਸਤੇ ਇਸੇ ਤਰ੍ਹਾਂ ਭਾਣਾ ਵਰਤਾਇਆ।

#### ਗੁਰੂ-ਪ੍ਰਣਾਲੀ (4)

ਇਸ ਰਚਨਾ ਸੰਬੰਧੀ ਕਿਸੇ ਵੀ ਕਿਸਮ ਦੀ ਜਾਣਕਾਰੀ ਉਪਲਬਧ ਨਹੀਂ ਹੁੰਦੀ, ਇਸਦਾ ਇਕ ਖਰੜਾ 'ਜੀਂਦ ਸਟੇਟ ਪਬਲਿਕ ਲਾਇਬ੍ਰੇਰੀ' ਵਿਚ ਦਸਿਆ ਜਾਂਦਾ ਹੈ।

ਪੁਸਤਕ ਦਾ ਪੰ. : 158-59.

1. ਵੇਖੋ ਫੁਟ-ਨੋਟ 1, ਪੰਨਾ 3.
2. ਲਿਖਣ ਸਮੇਂ ਹੋਈ ਉਕਾਈ ਕਾਰਨ 1678 ਦੀ ਥਾਂ 1628 ਹੋ ਗਿਆ ਜਾਪਦਾ ਹੈ।
3. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰੂ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.
4. ਇਹ ਸੰਮਤ ਠੀਕ ਨਹੀਂ ਹੈ, ਕਿਉਂਕਿ ਗੁਰੂ ਗੋਬਿੰਦ ਸਿੰਘ ਜੀ ਦਾ ਪ੍ਰਕਾਸ਼ ਸੰਮਤ 1713 ਵਿਚ ਨਹੀਂ ਸਗੋਂ 1723 (ਸੰਨ 1666) ਵਿਚ ਹੋਇਆ ਸੀ। ਅਗੇ ਜਾ ਕੇ ਕਰਤਾ ਨੇ ਗੁਰੂ ਗੋਬਿੰਦ ਸਿੰਘ ਜੀ ਬਾਰੇ ਜਾਣਕਾਰੀ ਦਿੰਦਿਆਂ ਪ੍ਰਕਾਸ਼ ਦਾ ਸੰਮਤ 1718 (ਸੰਨ 1661) ਵੀ ਲਿਖਿਆ ਹੋਇਆ ਹੈ, ਇਹ ਵੀ ਠੀਕ ਨਹੀਂ ਹੈ।

## ਮੂਲ-ਪਾਠ

ਜਨਮੇ ਰਾਮਦਾਸ ਪੁਰੇ ਵਿਚ ਸ੍ਰੀ ਗੁਰੂ ਹਰਿਗੋਬਿੰਦ ਜੀ ਦੇ ਘਰ, ਮਾਤਾ ਨਾਨਕੀ<sup>1</sup> ਜੀ ਦੇ ਪੋਟੇ,  
 ਸੰਮਤ ੧੬੭੮, ਮਾਘ ਦੀ ੧੯, ਅਢਾਈ ਪਹਰ ਰਾਤ ਗਈ, 'ਬਿਸਾਖਾ' ਨਛੱਤ੍ਰ ਵਿਚ।<sup>2</sup>  
 ਫੇਰ ਬਡੇ ਹੋਏ, ਵੀਵਾਹੁ ਕੀਤਾ, ਸ੍ਰੀ ਕਰਤਾਰਪੁਰੇ ਵਿਚ, ਸੰਮਤ ੧੬੮੬, ਅਸੂ ਦੀ ੫<sup>3</sup>,  
 ਸੁਭਿਖੀਆਂ ਖੜੀਆਂ ਦੇ ਘਰ, ਮਹਲ ਮਾਤਾ ਗੁਜਰੀ ਜੀ ਆਈ।  
 ਫੇਰ ਸਾਹਿਬ ਤੀਰਥਾਂ ਨੂੰ ਗਏ, ਸੰਮਤ ੧੭੧੩।<sup>4</sup>  
 ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਜਨਮੇ।  
 ਅਠਾਰਾਂ ਵਰ੍ਹੇ ਤੇ ਸੱਤ ਮਹੀਨੇ ਤੇ ਇਕੀਹ ਦਿਨ, ਪਾਤਿਸ਼ਾਹੀ ਗੁਰੂ ਤੇਗ ਬਹਾਦਰ ਜੀ ਕੀਤੀ।<sup>5</sup>  
 ਸੰਮਤ ੧੭੩੨, ਮੱਘਰ ਸੁਦੀ ੫, ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਸਮਾਣੇ ਦਿੱਲੀ ਵਿਚ।

## ਗੁਰੂ-ਪ੍ਰਣਾਲੀ (5)

ਸਿਰਲੇਖ : ਗੁਰਪ੍ਰਣਾਲੀ

ਲੇਖਕ : ਕਵੀ ਗੁਲਾਬ ਸਿੰਘ

1. ਵੇਖੋ ਫੁਟ-ਨੋਟ 1, ਪੰਨਾ 3.
2. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
3. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ (1789) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.
4. ਗੁਰੂ ਕੀਆਂ ਸਾਖੀਆਂ (ਸਾਖੀ 14) ਅਤੇ ਗੁਰੂ-ਪ੍ਰਣਾਲੀ (2) ਵਿਚ ਵੀ ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਗੁਰਿਆਈ ਧਾਰਨ ਕਰਨ ਤੋਂ ਪਹਿਲਾਂ ਸੰਮਤ 1713 ਨੂੰ ਪੂਰਬ ਦੀ ਯਾਤਰਾ ਕਰਨ ਦਾ ਜ਼ਿਕਰ ਮਿਲਦਾ ਹੈ।
5. ਇਸ ਗੁਰੂ-ਪ੍ਰਣਾਲੀ ਦੇ ਕਰਤਾ ਅਨੁਸਾਰ ਗੁਰੂ ਤੇਗ ਬਹਾਦਰ ਜੀ ਲਗ-ਪਗ ਅਠਾਰਾਂ ਸਾਲ ਗੁਰਗੱਦੀ 'ਤੇ ਸੁਸ਼ੋਭਿਤ ਰਹੇ, ਜਿਹੜਾ ਕਿ ਪ੍ਰਮਾਣਿਤ ਸਰੋਤਾਂ ਅਨੁਸਾਰ ਸਹੀ ਨਹੀਂ ਜਾਪਦਾ। ਗੁਰੂ ਜੀ ਨੇ ਸੰਨ 1664 ਵਿਚ ਗੁਰਿਆਈ ਧਾਰਨ ਕੀਤੀ ਸੀ ਅਤੇ ਇਹਨਾਂ ਨੂੰ ਸੰਨ 1675 ਵਿਚ ਦਿੱਲੀ ਦੇ ਚਾਂਦਨੀ ਚੌਂਕ ਵਿਖੇ ਸ਼ਹੀਦ ਕਰ ਦਿਤਾ ਗਿਆ ਸੀ। ਇਨ੍ਹਾਂ ਤੱਥਾਂ ਅਨੁਸਾਰ ਗੁਰੂ ਜੀ ਦੀ ਗੁਰਿਆਈ ਦਾ ਸਮਾਂ 11 ਸਾਲ ਤੋਂ ਵੀ ਘਟ ਬਣਦਾ ਹੈ। -ਵੇਖੋ ਗੁਰੂ ਕੀਆਂ ਸਾਖੀਆਂ, ਸਾਖੀ-20 ; ਇਨਸਾਇਕਲੋਪੀਡੀਆ ਆਫ ਸਿੱਖਇਜ਼ਮ, ਵੇਖੋ-ਤੇਗ ਬਹਾਦਰ, ਗੁਰੂ; ਮਹਾਨ ਕੋਸ਼, ਵੇਖੋ- 'ਤੇਗਬਹਾਦਰ ਸਤਿਗੁਰੂ'

ਰਚਨਾ-ਕਾਲ : ਸੰਮਤ 1908 (ਸੰਨ 1851)  
 ਰਚਨਾ-ਸਥਾਨ : ਸ਼ਹੀਦ ਬੁੰਗਾ, ਸ੍ਰੀ ਅੰਮ੍ਰਿਤਸਰ  
 ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।  
 ਖਰੜਾ : ਡਾ. ਗੰਡਾ ਸਿੰਘ ਦੀ ਨਿੱਜੀ ਲਾਇਬ੍ਰੇਰੀ ਵਿਚ ਹੋਣ ਦੀ ਸੂਚਨਾ।<sup>1</sup>  
 ਪੁਸਤਕ ਦਾ ਪੰ. : 196-98.

## ਮੂਲ-ਪਾਠ

ਨਉਵੀਂ ਪਾਤਿਸ਼ਾਹੀ ਕੀ ਕਥਾ

(ਮੰਗਲ) ਤ੍ਰਿਭੰਗੀ ਛੰਦ॥

ਅਘ ਦੋਖਨ ਭੂਰਨ, ਦੈ ਕਰ ਚੂਰਨ, ਕਰ ਹੈ ਚੂਰਨ, ਮਦਨ ਕਦਨ।

ਸਿਵ, ਬਿਪਿ, ਸੇਨਾਨੀ, ਪੂਜ ਭਵਾਨੀ, ਬਿਨ ਅਭਿਮਾਨੀ, ਗੁਨਹਿ-ਸਦਨ।

ਬਿਨ ਘਨ ਨਭ ਨਿਰਮਲ ਸੇ ਗਨ ਅਘ ਦਲ, ਦੇਵੈ ਸੁਭ ਫਲ, ਰਮ ਕਰਦਨ।

ਗੁਰੂ ਤੇਗ ਬਹਾਦਰ, ਦਿਖ ਦੁਰ ਕਾਦਰ, ਸੇਵੈ ਸਾਦਰ, ਬਜਾਲ-ਬਦਨ॥੧॥

ਅਬ ਆਦਿ ਉਤਪਤੀ ਕਹੈ

ਕਬਿੱਤੁ॥

ਤੇਗ ਬਹਾਦਰ ਗੁਰੂ, ਪਤਿਸ਼ਾਹੀ ਸੋਢੀ ਕੁਲ,

ਸਾਹਿਬ ਹਰਿਗੋਬਿੰਦ ਧਾਮ ਮਾਤਾ ਨਾਨਕੀ<sup>2</sup>।

ਸੁੰਦਰ ਸਰੂਪ ਭਏ ਤਿਨ ਕੇ ਉਦਰ ਹੂੰ ਤੇ,

ਗੁਰੂ ਰਾਮਦਾਸਪੁਰੀ, ਜਾਨ ਮਧ, ਗਾਨ ਕੀ।

ਸੋਲਾਂ ਸੈ ਅਠਤਰਾ ਸੰਮਤ ਔ ਮਘਰ ਸੁਦੀ,

ਦੂਜ, ਬ੍ਰਿਸਚਕਾ ਇਕੀਮਾਂ ਪ੍ਰਵਿਸ਼ਾ ਜਾਨ ਕੀ।

1. ਡਾ. ਗੰਡਾ ਸਿੰਘ ਨੇ ਆਪਣੀ ਲਾਇਬ੍ਰੇਰੀ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਨੂੰ ਸੌਂਪ ਦਿਤੀ ਸੀ, ਜਿਹੜੀ ਕਿ ਭਾਈ ਕਾਨ੍ਹ ਸਿੰਘ ਨਾਭਾ ਲਾਇਬ੍ਰੇਰੀ ਵਿਖੇ ਸੁਰੱਖਿਅਤ ਹੈ। ਯੂਨੀਵਰਸਿਟੀ ਦੀ ਇਸ ਲਾਇਬ੍ਰੇਰੀ ਵਿਖੇ ਡਾ. ਗੰਡਾ ਸਿੰਘ ਰੈਫਰੈਂਸ ਲਾਇਬ੍ਰੇਰੀ ਮੌਜੂਦ ਹੈ, ਜਿਥੇ ਕਿ ਇਨ੍ਹਾਂ ਦੁਆਰਾ ਇਕਤ੍ਰ ਕੀਤੀਆਂ ਸਮੂਹ ਪੁਸਤਕਾਂ ਸੰਭਾਲ ਕੇ ਰੱਖੀਆਂ ਹੋਈਆਂ ਹਨ।

2. ਵੇਖੋ ਫੁਟ-ਨੋਟ 1, ਪੰਨਾ 3.

ਦੂਜੀ ਲਿਖੀ ਉਨ੍ਹੀਂ ਸ਼ੁਕਰਵਾਰ, 'ਭਰਨੀ' ਨਿਛੱਤ੍ਰ,<sup>1</sup>  
 ਡੇਢ ਪਹਰ ਰਾਤ ਰਹੀ, ਜਨਮ ਪਛਾਨ ਕੀ॥੨੫॥  
 ਸੁਭਿਖਜਾਂ ਖੜ੍ਹੀਆਂ ਕੇ ਘਰ ਭੋ ਬਜਾਹੁ,  
 ਕਰਤਾਰ ਪੁਰੇ, ਜੰਵ ਚੜ੍ਹੀ, ਸੋਲਾਂ ਛਜਾਸੀ ਸੈ ਸੰਮਤ ਹੈ।<sup>2</sup>  
 ਅਸੂ ਚਾਂਦਨੀ ਪੰਚਮੀ, ਗੁਜਰੀ ਮਹਲ ਆਈ,  
 ਟਿੱਕੇ ਸਮੇ ਆਯੁ ਚਾਲੀ-ਤਿੰਨ ਸਾਲ-ਸਤ ਹੈ।  
 ਚਾਰ ਮਾਸ ਤੇਰਾਂ ਦਿਨ ਕੀ ਥੀ, ਆਠਵੀਂ ਹੂੰ ਜਾਨ,  
 ਸਾਹਿਬ ਸਮਾਣੇ ਸਮੇ, ਨਿਜ ਸਿਖ ਰਤਿ ਹੈ।  
 "ਬਾਬਾ ਹੂੰ ਬਕਾਲੇ!" ਬਾਕ ਕਰਿ, ਗੁਰਯਾਈ ਦਈ,  
 ਗੁਰਾਸਨ ਪੈ ਬਿਰਾਜਤੇ ਹੀ ਮਤਿ ਅਤਿ ਹੈ॥੩॥  
 ਧੀਰਮਲ ਕੇ ਬਿਰੋਧੇ<sup>3</sup> ਤੀਰਥਾਂ ਕੇ ਕੀਓ ਜਾਨ,  
 ਸੰਗ ਮਹਲਾਂ, ਸੰਮਤ ਸੋ ਸਤਾਰਾਂ ਬਾਈ ਹੈ।  
 ਏਕ ਸੁਤ ਸਾਹਿਬ ਗੋਬਿੰਦ ਸਿੰਘ, ਜਨਮ ਕਾ,  
 ਸੰਮਤ ਲਿਖਾਂਗੇ ਜਹਾਂ ਪਾਤਿਸਾਹੀ ਗਾਈ ਹੈ।  
 ਦਸ ਸਾਲ, ਸਾਤ ਮਾਸ, ਇਕੀ ਦਿਨ ਗੁਰਯਾਈ,  
 ਰਾਜੇ ਹੈਂ ਸਿੰਘਾਸਨ ਪੈ, ਸਾਰੀ ਆਯੁ ਭਾਈ ਹੈ।  
 ਤਨ ਆਯੁ ਬਰਖ ਚੌਰਿੰਜਾ ਚਾਰ ਦਿਨ, ਦਿੱਲੀ ਬਿਖੇ,  
 ਆਠ ਦਿਨ ਕੋਤਵਾਲੀ ਮੈ ਸੁਨਾਈ ਹੈ॥੪॥  
 ਭੀਤਰ ਚਬੂਤਰੇ ਕੇ ਕੋਠਤੀ ਮੈਂ ਦਿੱਲੀ ਵਾਲੇ,  
 ਤੁਰਕ ਕੇ ਗਹੇ ਭਏ ਉਹਾਂ ਬਹੇ ਰਹੇ ਹੈਂ।  
 ਉਪਰੰਤ ਸੰਮਤ ਸਤਾਰਾਂ ਸੋ ਬਤੀਸ ਸੁਦੀ,  
 ਮਾਘ<sup>4</sup> ਕੀ ਪੰਚਮੀ ਬ੍ਰਿਸਪਤਿਵਾਰ ਚਹੇ ਹੈਂ।

1. ਗੁਰੂ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
2. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 8 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰੂ ਬਿਲਾਸ ਪਾਤਸ਼ਾਹੀ ਛੇਵੀਂ ਵਾਲਾ ਸੰਮਤ ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.
3. ਵਿਰੋਧ ਕਰਨ ਕਰਕੇ।
4. ਅਸਲ ਵਿਚ ਉਦੋਂ ਮੱਘਰ (ਨਵੰਬਰ) ਦਾ ਮਹੀਨਾ ਸੀ। -ਦ ਇਨਸਾਇਕਲੋਪੀਡੀਆ ਆਫ ਸਿੱਖਇਜ਼ਮ, ਵੇਖੋ-ਤੇਗ ਬਹਾਦਰ, ਗੁਰੂ; ਮਹਾਨ ਕੋਸ਼, ਵੇਖੋ- 'ਤੇਗਬਹਾਦਰ ਸਤਿਗੁਰੂ'

ਦੇ ਪਹਰ, ਦੇਇ ਘਰੀ ਦਿਨ ਚੜ੍ਹੇ, ਏਕ ਘਰੀ,  
 ਬਜ ਗਈ, ਦੂਜੀ ਘਰੀ ਅਮਲ ਮੈ ਲਹੇ ਹੈਂ।  
 ਕੂਪ ਪਰ ਕੈ ਸਨਾਨ, ਜੋਤੀ ਜੋਤਿ ਭੇ ਸਮਾਣ,  
 ਉਸ ਠੌਰ 'ਸੀਸਗੰਜ' ਨਾਮ ਕਰਿ ਅਹੇ ਹੈ॥੫॥  
 'ਸੀਸਗੰਜ' ਸੰਗੜਾ ਹੇਤੁ ਏਹੁ ਜੋ ਗੁਰਾਂ ਕਾ ਸੀਸ,  
 ਉਸ ਥਾਂਇ ਲਾਗਯੋ ਯਾਂਤੇ ਨਾਮ ਐਸੇ ਗਾਯੋ ਹੈ।  
 ਇਸ ਕਰ ਨਹੀਂ, ਉਹਾਂ ਰਹਾ ਸੀਸ, ਕਿੰਤੂ ਸੀਸ,  
 ਸ੍ਰੀ ਅਨੰਦਪੁਰੇ ਪਾਤਿਸਾਹੀ ਪਾਸ ਆਯੋ ਹੈ।  
 ਪਾਤਿਸਾਹੀ ਦਸਮੀ ਨੈ ਸੀਸ ਸੰਸਕਾਰ ਕਰਿ,  
 ਗੁਰ-ਠੌਰ 'ਸੀਸਗੰਜ' ਕਰਿ ਬਨਵਾਯੋ ਹੈ।<sup>1</sup>  
 ਤਨ ਦਿਲਵਾਲੀ ਸਿਖਾਂ ਐ ਨਿਗਾਹੀ ਹੂੰ ਲਬਾਣੇ<sup>2</sup>,  
 ਗੁਰ-ਸਿੱਖ ਪੁਰ ਵਾ ਤੇ ਡੇਢ ਕੋਸ ਧਾਯੋ ਹੈ॥੬॥  
 ਡੇਢ ਕੋਸ ਦੱਖਣ ਕੀ ਓਰ ਹੂੰ 'ਰਕਾਬ ਗੰਜ',  
 ਨਾਮ, ਉਸ ਠੌਰ ਬਿਖੈ ਸੰਸਕਾਰ ਕੀਓ ਹੈ।  
 ਗੁਰ-ਠੌਰ ਕਰ ਸੋ ਪ੍ਰਸਿਧ ਹੈ 'ਰਕਾਬ ਗੰਜ',  
 ਭਾਣਾ ਵਰਤਾਯ ਔਰ ਗੁਰਾਂ ਜਬ ਦੀਓ ਹੈ।  
 ਤਬ ਗੁਰਦਿਤੇ ਰਮਦਾਸ ਨੈ, ਜੋ ਬਾਬੇ ਬੁਢੇ,  
 ਰਮਦਾਸ ਕੋ ਵੇ ਸੁਤ-ਸੁਤ ਸੀ-ਸੁਨਿਓ ਹੈ।  
 ਹੀਰੇ ਕੀ ਕਨੀ ਕੋ ਚਾਟ ਕਰ ਦੇਹ ਤਯਾਗ ਕੀਓ<sup>3</sup>,

1. ਇਹ ਸੀਸ ਗੰਜ ਗੁਰੂ ਗੋਬਿੰਦ ਸਿੰਘ ਜੀ ਨੇ ਸ੍ਰੀ ਅਨੰਦਪੁਰ ਸਾਹਿਬ ਵਿਖੇ ਤਿਆਰ ਕਰਵਾਇਆ ਸੀ। ਸ੍ਰੀ ਅਨੰਦਪੁਰ ਸਾਹਿਬ ਛੱਡਣ ਸਮੇਂ ਗੁਰੂ ਜੀ ਨੇ ਇਸ ਸਥਾਨ ਦੀ ਸੇਵਾ-ਸੰਭਾਲ ਭਾਈ ਗੁਰਬਖਸ਼ ਉਦਾਸੀ ਨੂੰ ਸੌਂਪ ਦਿਤੀ ਸੀ। ਇਸ ਗੁਰਦੁਆਰਾ ਸਾਹਿਬ ਵਿਖੇ ਅਜੇ ਵੀ ਉਹ ਸਥਾਨ ਸੰਭਾਲ ਕੇ ਰਖਿਆ ਹੋਇਆ ਹੈ, ਜਿਥੇ ਨੌਵੇਂ ਪਾਤਸ਼ਾਹ ਜੀ ਦੇ ਸੀਸ ਦਾ ਸਸਕਾਰ ਕੀਤਾ ਗਿਆ ਸੀ।
2. ਭਾਈ ਨਗਾਹੀਆ, ਭਾਈ ਲੱਖੀ ਸ਼ਾਹ ਵਣਜਾਰਾ ਦਾ ਸਪੁੱਤਰ ਸੀ, ਇਨ੍ਹਾਂ ਦੋਵਾਂ ਨੇ ਗੁਰੂ ਜੀ ਦੇ ਪਵਿਤਰ ਧੜ ਨੂੰ ਚਾਂਦਨੀ ਚੌਂਕ ਤੋਂ ਆਪਣੇ ਘਰ ਲਿਆ ਕੇ ਸਸਕਾਰ ਕਰ ਦਿਤਾ ਸੀ, ਇਸ ਸਥਾਨ 'ਤੇ ਹੁਣ ਗੁਰਦੁਆਰਾ 'ਰਕਾਬ ਗੰਜ' ਸਾਹਿਬ ਸੁਸ਼ੋਭਿਤ ਹੈ।
3. ਭਾਈ ਗੁਰਦਿਤਾ ਜੀ, ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਤੋਂ ਅਗਲੇ ਦਿਨ ਅਕਾਲ ਚਲਾਣਾ ਕਰ ਗਏ ਸਨ, ਪਰ ਹੀਰਾ ਚਟ ਕੇ ਦੇਹ ਤਿਆਗਣ ਵਾਲੀ ਗੱਲ ਸਹੀ ਨਹੀਂ ਜਾਪਦੀ, ਕਿਉਂਕਿ ਇਹ ਸਿੱਖ-ਸਿਧਾਂਤ ਦੇ ਅਨੁਕੂਲ ਨਹੀਂ ਹੈ।



ਗੁਰਾਂ ਕੋ ਸਬਦ ਇਹ ਪੜ੍ਹ ਮੁਖੋਂ ਲੀਓ ਹੈ।  
 "ਜਿਸ ਪਿਆਰੇ ਸਿਉ ਨੇਹੁ, ਤਿਸੁ ਆਗੈ ਮਰਿ ਚਲੀਐ,  
 ਪ੍ਰਿਗੁ ਜੀਵਣੁ ਸੰਸਾਰਿ, ਤਾ ਕੈ ਪਾਛੈ ਜੀਵਣਾ" ॥੮॥<sup>1</sup>  
 ਦੇਹਾ॥  
 ਇੰਦੁ ਮਨਿੰਦੁ ਗੁਬਿੰਦ ਸਿੰਘ, ਆਭਾ ਅਹੈ ਅਨਿੰਦ।  
 ਕਹਤ 'ਗੁਲਾਬ ਮ੍ਰਿਗਿੰਦ, ਅਬ, ਸਮਝੋ ਕਥਾ ਪਸਿੰਦ' ॥੯॥  
 ਇਤਿ ਸ੍ਰੀ ਗੁਰੂ ਪ੍ਰਣਾਲਿਕਾਯਾਂ, ਕਵਿ ਗੁਲਾਬ ਸਿੰਘ ਬਿਰਚਤੇ  
 ਨੌਮੀ ਪਾਤਿਸਾਹੀ ਜੀ ਕੀ ਆਦਿ ਉਤਪਤੀ ਕਥਨੰ  
 ਨਾਮ ਨਵਮੋ ਪ੍ਰਕਰਣੰ ਸਮਾਪਤੰ ॥੯॥ ਸੁਭਮਸਤੁ॥

### ਗੁਰੂ-ਪ੍ਰਣਾਲੀ (6)

ਸਿਰਲੇਖ : ਗੁਰਪ੍ਰਣਾਲਿਕਾ  
 ਲੇਖਕ : ਕਵੀ ਗੁਲਾਬ ਸਿੰਘ  
 ਰਚਨਾ-ਕਾਲ : ਸੰਮਤ 1908 (ਸੰਨ 1851) ਤੋਂ ਬਾਅਦ  
 ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।  
 ਖਰੜਾ : ਪੰਜਾਬ ਆਰਕਾਈਵਜ਼, ਪਟਿਆਲਾ।  
 ਪੁਸਤਕ ਦਾ ਪੰ. : 223-24.

### ਮੂਲ-ਪਾਠ

#### ਪਾਤਿਸਾਹੀ ੯

ਨੌਮੇ ਪਾਤਿਸਾਹ ਗੁਰੂ ਤੇਗ ਬਹਾਦਰ ਕੁਲ ਸੋਚੀ ਗੁਰੂ ਹਰਿਗੋਬਿੰਦ ਕੇ ਧਾਮ ਮਾਤਾ ਨਾਨਕੀ<sup>2</sup>  
 ਕੇ ਉਦਰ ਤੇ ਰਾਮਦਾਸਪੁਰ ਮਧ ਸੰਮਤ ੧੬੭੮ ਮਘਰ ਸੁਦੀ ਦੂਜ ਬ੍ਰਿਸਚਕ ੨੧ ਇਕੀਮਾ

1. ਸੁਧ ਪਾਠ ਇਹ ਹੈ- ਮਃ ੨ ॥ ਜਿਸੁ ਪਿਆਰੇ ਸਿਉ ਨੇਹੁ ਤਿਸੁ ਆਗੈ ਮਰਿ ਚਲੀਐ ॥

ਪ੍ਰਿਗੁ ਜੀਵਣੁ ਸੰਸਾਰਿ ਤਾ ਕੈ ਪਾਛੈ ਜੀਵਣਾ ॥ ੨ ॥ -ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਪੰਨਾ 83.

2. ਵੇਖੋ ਫੁਟ-ਨੋਟ 1, ਪੰਨਾ 3.

ਪ੍ਰਵਿਸਟਾ। ਦੂਈ ਪ੍ਰਣਾਲੀ ਮੈਂ ੧੯ ਉਨੀਸਵਾਂ ਸ਼ੁਕ੍ਰਵਾਰ ਬਿਸਾਖਾ ਨਿਛਤ੍ਰ ਭੂਢ ਪਹਰ ਰਾਤ ਰਹਿਤੀ ਜਮ ਭਯਾ।<sup>1</sup>

ਬਿਵਾਹ ਹੋਆ ਸੁਭਿਖਿਆਂ ਖੜੀਆਂ ਕੇ ਘਰ ਕਰਤਾਰਪੁਰ ਤੇ ਜੰਵ ਚੜ੍ਹੀ ਸੰਮਤ ੧੬੮੧<sup>2</sup> ਅਸੂ ਕੀ ਚਾਂਦਨੀ ਪੰਚਮੀ ਬਿਖੈ ਮਹਲ ਗੁਜਰੀ ਜੀ ਆਈ।

ਟਿਕੇ [ਗੁਰਿਆਈ] ਕੇ ਸਮੇਂ ਉਮਰ ੪੩ ਬਰਖ ੪ ਮਾਸ ੧੩ ਦਿਨ ਕੀ। ਸਾਹਿਬ ਅਠਮੀ ਪਾਤਿਸਾਹੀ ਨੇ ਆਪਣੇ ਜੋਤੀ ਜੋਤਿ ਸਮਾਣੇ ਕੇ ਸਮੇਂ ਬਾਬਾ ਬਕਾਲੇ ਬਚਨ ਕਰਕੇ ਗੁਰਿਆਈ ਦਿੱਤੀ। ਗੁਰਾਸਨ ਪਰ ਬਿਰਾਜਤੇ ਹੀ ਧੀਰਮਲ ਕੇ ਵਿਰੋਧ ਤੇ ਤੀਰਥਾ ਕਉ ਗਮਨ ਕੀਆ ਮਹਿਲਾਂ ਸਮੇਤ। ਸੰਮਤ ੧੭੨੨ ਸਤਾਰਾਂ ਸੌ ਬਾਈ ਮੈ।

ਪੁਤ੍ਰ ਏਕ ਸਾਹਿਬ ਗੋਬਿੰਦ ਸਿੰਘ। ਇਨ ਕੇ ਜਨਮ ਕਾ ਸੰਮਤ ਆਦਿਕ ਪਾਤਿਸਾਹੀ ਕੀ ਠੌਰ ਲਿਖਾਂਗੇ।

੧੦ ਬਰਖ ੭ ਸਪਤੰ ਮਾਸ ੨੧ ਇਕੀਸ ਦਿਨ ਗੁਰਯਾਈ ਕੇ ਸਿੰਘਾਸਨ ਪਰ ਬਿਰਾਜੇ। ਸਾਰੀ ਉਮਰ ਸਰੀਰ ਕੀ ਪੜ ਚੌਰੰਜਾ ਬਰਸ ੪ ਦਿਨ। ਦਿੱਲੀ ਬਿਖੈ ਆਠ ਦਿਨ ਕੋਤਵਾਲੀ ਚਬੂਤਰੇ ਕੇ ਅੰਦਰ ਕੋਠੜੀ ਮੈ ਦਿੱਲੀ ਵਾਲੇ ਤੁਰਕ ਕੇ ਬੈਠਾਏ ਹੋਏ ਬੈਰਾਜੇ ਰਹੇ ਪਸਚਾਤ ਸੰਮਤ ੧੭੩੨ ਸਤਾਰਾ ਸਉ ਬਤੀਸ ਮੰਘਰ ਸੁਦੀ ੫ ਬ੍ਰਿਹਸਪਤਿਵਾਰ ਦੇ ਪਹਰ ਦੇ ਘੜੀ ਦਿਨ ਚੜ੍ਹੇ ਏਕ ਘੜੀ ਬਜ ਰਹੀ ਥੀ ਦੂਸਰੀ ਕੇ ਅਮਲ ਮੈ ਬਾਹਰ ਕੂਪ ਪਰ ਇਸਨਾਨ ਕਰਕੇ ਜੋਤੀ ਜੋਤਿ ਸਮਾਏ।

ਉਸ ਅਸਥਾਨ ਅਬ ਬਰਤਮਾਨ ਮੈ ਗੁਰ ਅਸਥਾਨ ਹੈ; ਸੀਸ ਗੰਜ ਕਰਕੇ ਪ੍ਰਸਿੱਧ। ਸੀਸ ਗੰਜ ਸੰਗੜਾ ਕਾਹੇ ਤੇ। ਜੋ ਗੁਰਾਂ ਕਾ ਸੀਸ ਉਸ ਠੌਰ ਲਗਿਆ। ਇਸ ਕਰਕੇ ਨਹੀਂ ਜੋ ਸੀਸ ਉਹਾਂ ਰਹਾ। ਕਿੰਤੂ ਸੀਸ ਸ੍ਰੀ ਅਨੰਦਪੁਰ ਦਸਮੀ ਪਾਤਿਸਾਹੀ ਕੇ ਪਾਸ ਆਇਆ। ਸੋ ਉਨ੍ਹਾਂ ਨੇ ਸਸਕਾਰ ਕਰਕੇ ਗੁਰ-ਅਸਥਾਨ ਬਣਾਇਆ। ਅਰ ਸਰੀਰ ਦਿੱਲੀ ਵਾਲਿਆਂ ਸਿੱਖਾਂ ਅਰ ਨਿਗਾਹੀ ਲਬਾਣੇ ਗੁਰੂ ਕੇ ਸਿੱਖ ਨੇ ਸਹਰ ਤੇ ਡੇਢ ਕੋਸ ਦੱਖਣ ਓਰ ਰਕਾਬ ਗੰਜ ਅਸਥਾਨ ਮੈ ਸਸਕਾਰ ਕੀਆ ਜੋ ਅਬ ਗੁਰ-ਅਸਥਾਨ ਰਕਾਬ ਗੰਜ ਕਰਕੇ ਹੀ ਪ੍ਰਸਿੱਧ ਹੈ।

ਅਰ ਗੁਰਾਂ ਨੇ ਜਬ ਭਾਣਾ ਵਰਤਾਯਾ। ਤਬ ਗੁਰਦਿਤੇ ਰਮਦਾਸ ਨੇ ਜੋ ਬਾਬੇ ਬੁਢੇ ਕਾ ਪੜੋਤਾ

1. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
2. ਇਸ ਸੰਮਤ ਅਨੁਸਾਰ ਗੁਰੂ ਜੀ ਦਾ ਵਿਆਹ 3 ਸਾਲ ਦੀ ਉਮਰ ਵਿਚ ਹੋ ਗਿਆ ਸੀ। ਇਸ ਸੰਮਤ ਦੇ ਮੁਕਾਬਲੇ ਗੁਰ ਬਿਲਾਸ ਪਾਤਿਸਾਹੀ ਛੇਵੀਂ ਵਾਲਾ ਸੰਮਤ (1689) ਵਧੇਰੇ ਠੀਕ ਜਾਪਦਾ ਹੈ। -ਵੇਖੋ ਫੁਟ-ਨੋਟ 1, ਪੰਨਾ 4.
3. ਸੱਤ।

ਸੀ, ਹੀਰੇ ਕੀ ਕਣੀ ਚਾਟ ਕਰ ਦੇਹ ਕਾ ਤਿਆਗ ਕੀਯਾ।<sup>1</sup>

ਇਹ ਗੁਰ-ਸਬਦ ਪੜ੍ਹ ਕਰ :

ਜਿਸ ਪਿਆਰੇ ਸਿਉ ਨੇਹੁ ਤਿਸ ਆਗੈ ਮਰ ਚਲੀਐ॥

ਪ੍ਰਿਥ ਜੀਵਨ ਸੰਸਾਰ ਤਾ ਕੇ ਪਾਛੈ ਜੀਵਣਾ॥<sup>2</sup>

### ਗੁਰੂ-ਪ੍ਰਣਾਲੀ (7)

ਸਿਰਲੇਖ : ਸਤਿਗੁਰ ਕਾ ਵੰਸ਼ ਵਰਨਨੰ

ਲੇਖਕ : ਕਵੀ ਰਾਮ ਸਿੰਘ (ਅਨੰਦਪੁਰ)

ਰਚਨਾ-ਕਾਲ : ਸਿੱਖ ਰਾਜ ਦਾ ਸਮਾਂ

ਰਚਨਾ-ਸਥਾਨ : ਸ੍ਰੀ ਅਨੰਦਪੁਰ ਸਾਹਿਬ (ਸੰਭਾਵਨਾ)

ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।

ਖਰੜਾ : ਨਿਹੰਗ ਰਤਨ ਸਿੰਘ, ਸੇਵਾਦਾਰ, ਗੁਰਦੁਆਰਾ ਸਾਹਿਬ ਲੋਹਗੜ੍ਹ, ਸ੍ਰੀ ਅਨੰਦਪੁਰ ਸਾਹਿਬ।<sup>3</sup>

ਪੁਸਤਕ ਦਾ ਪੰ. : 235, 237. 239.

### ਮੂਲ-ਪਾਠ

ਚੋਪਈ।...

ਚਲਤੀ ਬੇਰ ਸੈਨ ਬਤਲਾਈ : "ਸਹਰ ਬਕਾਲੇ ਸਤਿਗੁਰੁ ਭਾਈ।"

ਸਭ ਸੰਗਤਿ ਤਤਖਿਨੁ ਚਲਿ ਆਈ। ਲੀਏ ਖੋਜ ਦੀਨਨ ਕੇ ਰਾਈ॥੧੮॥

ਦੋਹਰਾ।

ਚਮਰ<sup>4</sup>, ਛਤ੍ਰ ਗੁਰ ਤੇਗਪਤਿ, ਸੋਭਤਿ ਧਰਨੀ ਮਾਂਹਿ।

ਮਨ ਬਾਂਛਤ ਫਲੁ ਪਾਇ ਹੈ, ਜੋ ਗੁਰ-ਦਰਸ ਲਗਾਂਹਿ॥੧੯॥...

1. ਵੇਖੋ ਫੁਟ-ਨੋਟ 3, ਪੰਨਾ 63

2. ਅਸਲ ਪਾਠ ਲਈ ਵੇਖੋ ਫੁਟ-ਨੋਟ 1, ਪੰਨਾ 164

3. ਸੰਪਾਦਕ ਨੇ ਆਪ ਵੇਖੀ ਦੱਸੀ ਹੈ।

4. ਚਵਰ, ਚੌਰ।

ਮਾਸ ਦੀਪ ਪੁਨਿ ਵਰਖ ਦਸ ਦਿਨ ਇਕੀਸ ਉਪਰੰਤ।  
 ਠੀਕਰ ਫੇਰਿ ਦਿਲੀਪ<sup>1</sup> ਸਿਰਿ, 'ਤੇਗ' ਤਿਆਗ ਹਿਤ ਸੰਤ।  
 ੧੦ ਵਰ੍ਹੇ, ੭ ਮਹੀਨੇ, ੨੧ ਦਿਨ...  
 ਕਬਿਤ।  
 ਸੰਮਤੁ ਸਤਾਰਾਂ ਸਤਿ ਬੀਤੇ ਹੈਂ ਬਤੀਸ ਔਰੁ,  
 ਮੰਘਰ ਸੁਦੀ ਹੈ ਬਿਤਿ ਪੰਚਮਿ ਸੁਭਾਇ ਕੈ॥  
 ਬੀਰ ਦਿਨ ਆਧ ਕੈ ਮੈਂ, ਦਿਲੀ ਪਤਿ ਕਾਲ ਪ੍ਰੇਰਿ,  
 ਗੁਰਾਂ ਤੇ ਜੁ ਕਰਾਮਾਤ ਮਾਂਗੇ ਅਬ ਜਾਇ ਕੈ।  
 ਕੀਨੀ ਸੋਈ ਆਸ, ਯਾਂ ਤੇ ਬੰਸ ਹੂੰ ਕੋ ਹੋਇ ਨਾਸੁ,  
 ਭਾਵੀ ਬਲਵਾਨ ਗਿਆਨ ਦੇਤ ਹੈ ਭੁਲਾਇ ਕੈ।  
 ਦੀਨੇ ਗੁਰ ਸੀਸ ਈਸ ਅਕਾਲ ਹੂੰ ਕੀ ਤੇਗ ਧਰਿ,  
 ਰਾਖੀ [ਲਾਜ] ਧਰਨਿ ਧਰਮ ਧਰਾਇ ਕੈ॥੯॥

## ਗੁਰੂ-ਪ੍ਰਣਾਲੀ (੮)

ਸਿਰਲੇਖ : ਗੁਰ ਪ੍ਰਣਾਲੀ  
 ਲੇਖਕ : ਸੰਤ ਨਰੈਣ ਸਿੰਘ  
 ਰਚਨਾ-ਕਾਲ : ਵਿਸਾਖ ਵਦੀ 1, ਸੰਮਤ 1925 (ਸੰਨ 1868)  
 ਰਚਨਾ-ਸਥਾਨ : ਸ੍ਰੀ ਅਨੰਦਪੁਰ ਸਾਹਿਬ (ਸੰਭਾਵਨਾ)  
 ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।  
 ਖਰੜਾ : ਸਿੱਖ ਰੈਫਰੈਂਸ ਲਾਇਬ੍ਰੇਰੀ, ਸ੍ਰੀ ਅੰਮ੍ਰਿਤਸਰ ਸਾਹਿਬ।<sup>2</sup>  
 ਪੁਸਤਕ ਦਾ ਪੰ. : 243.

## ਮੂਲ-ਪਾਠ

੯. ਸ੍ਰੀ ਗੁਰੂ ਤੇਗ ਬਹਾਦੁਰ ਜੀ

(੧) 'ਸੋਢੀ' ਕੁਲਿ ਨਿਰਮਲ ਮੈ।

1. ਸ਼ੁਧ ਪਾਠ 'ਦਿਲੀਸ' ਹੈ- ਠੀਕਰ ਫੇਰਿ ਦਿਲੀਸ ਸਿਰਿ ਪ੍ਰਭ ਪੁਰਿ ਕੀਯਾ ਪਯਾਨ।
2. ਇਸ ਖਰੜੇ ਦੀ ਵਰਤਮਾਨ ਸਥਿਤੀ ਬਾਰੇ ਕੋਈ ਪੁਖਤਾ ਜਾਣਕਾਰੀ ਪ੍ਰਾਪਤ ਨਹੀਂ ਹੋ ਸਕੀ।

- (੨) ਸ੍ਰੀ ਅੰਮ੍ਰਿਤਸਰ ਜੀ ਜਨਮ ਲੀਆ।  
 (੩) ੧੬੭੮ ਸਾਲ, ਹਾੜ ਸੁਦੀ ੨।<sup>1</sup>  
 (੪-੫) ਹਰਿਗੋਬਿੰਦ ਜੀ ਪਿਤਾ, ਮਾਤਾ-ਨਾਨਕੀ<sup>੨</sup> ਜੀ।  
 (੬) ਮੈਹਲ-ਗੁਜਰੀ।  
 (੭) ਬੇਟੇ-ਗੁਰੂ ਗੋਬਿੰਦ ਸਿੰਘ ਜੀ ਜੋਧੇ ਮਹਾ ਬਲਵਾਨ ਤੇਜਸੁਈ।  
 (੮) ਆਯੂ-੫੩ ਬਰਸ, ੯ ਮਹੀਨੇ, ੨੮ ਦਿਨ।  
 (੯) ਗੁਰਿਆਈ-੧੦ ਬਰਸ, ੭ ਮਹੀਨੇ, ੨੧ ਦਿਨ।  
 (੧੦) 'ਦਿੱਲੀ' ਸਮਾਣੇ ੧੭੩੨ ਸਾਲ, ਮੰਘਰ ਸੁਦੀ ੫।

### ਗੁਰੂ-ਪ੍ਰਣਾਲੀ (9)

- ਸਿਰਲੇਖ : ਗੁਰ ਪ੍ਰਣਾਲੀ  
 ਲੇਖਕ : ਗਿਆਨੀ ਗਿਆਨ ਸਿੰਘ  
 ਰਚਨਾ-ਕਾਲ : 20 ਹਾੜ, ਸੰਮਤ 1940 (ਸੰਨ 1883)  
 ਰਚਨਾ-ਸਥਾਨ : ਨਾ-ਮਾਲੂਮ  
 ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।  
 ਪੁਸਤਕ ਦਾ ਪੰ. : 250-51.

### ਮੂਲ-ਪਾਠ

੯. ਗੁਰੂ ਤੇਗ ਬਹਾਦਰ ਜੀ  
 ਧਰਮ ਧਕੇਲ ਕੇ ਔਰੰਗ ਰੇਲ-ਪੇਲ ਕੀਨੇ<sup>੩</sup>,  
 ਤੇਰੇ ਤੰਤੂ<sup>੪</sup> ਤਿਲਕ ਸੁ ਤੀਰਥ ਵਿਰਾਨ ਕੀ।

1. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।

2. ਵੇਖੋ ਫੁਟ-ਨੋਟ 1, ਪੰਨਾ 3.

3. ਪਰੇ ਧੱਕ ਦਿਤਾ, ਦੂਰ ਕੀਤਾ।

4. ਜੰਵ।

ਜਾ ਕੇ ਡਰ ਡਰਮਗ ਡਿਗੇ ਕੂਪ ਡੋਰੂ-ਧਰ,  
 ਬੇਦ ਉਲਟਾਏ ਕੀਨੇ ਫਾਰਸੀ ਕੁਰਾਨ ਕੀ।  
 ਹਿੰਦ ਹੇਤ ਹਰਿ ਹਰ<sup>1</sup>, ਭਏ ਪੂਤ ਗੁਰੂ ਘਰਿ,  
 ਸੋਲਾ ਸੈ ਅਠੱਤ੍ਰੇ ਸਾਲ ਬਾਲ-ਤਨ ਆਨ ਕੀ।  
 ਹੋਵਤ ਵਧਾਈ ਵਦੀ ਮੰਘਰ ਕੀ ਪੰਚਮੀ ਸੈ<sup>2</sup>,  
 ਦੇਖ ਪੂਤ 'ਤੇਗ ਚੁ' ਕੇ, ਮਾਤਾ ਮੋਦ<sup>3</sup> ਨਾਨਕੀ॥੧੭॥  
 ਬਸੇ ਜਾ 'ਬਕਾਲੇ' ਕੀਨੇ ਪ੍ਰਗਟ 'ਲਬਾਨੇ' ਆਂਨਿ<sup>4</sup>,  
 ਕਾਢਿ 'ਮਾਖਾ' ਦੇਵ<sup>5</sup> 'ਪੁਰ ਅਨੰਦ' ਬਨਾਯੇ ਹੈ।  
 ਤੀਰਥ-ਸਨਾਨ ਕੀਨੇ, ਢਾਕਾ ਦੇਸ ਜੀਤ ਦੀਨੇ,  
 ਇੱਕੀ ਦਿਨ, ਸਾਤ ਮਾਸ, ਸਾਲ ਦਸ ਗਾਯੇ ਹੈ।  
 ਕਰਕੈ ਗੁਰਾਈ ਗਏ ਆਪ ਦਿੱਲੀ ਸੀਸ ਦੈਨ,  
 ਸੰਬਤ ਸਤਾਰਾਂ ਸਤ ਬੱਤੀਯਾ ਸੁਹਾਯੇ ਹੈ।  
 ਮੰਘਰ ਸੁਕਲਾ ਪੰਚ, ਤਿਯਾਗਿਯੋ ਤਨ ਨੌਮੇ ਗੁਰ,  
 ਹੈ ਹੈ ਭੂ ਭੁੰਚਾਲ, ਜੈ ਜੈ ਦੇਵ ਲੋਕ ਗਾਯੇ ਹੈ॥੨੦॥

## ਗੁਰੂ-ਪ੍ਰਣਾਲੀ (10)

ਸਿਰਲੇਖ : ਦਸਾਂ ਸਤਿਗੁਰਾਂ ਦੀ ਗੁਰਪ੍ਰਣਾਲੀ  
 ਲੇਖਕ : ਭਾਈ ਸਰਦੂਲ ਸਿੰਘ ਗਿਆਨੀ  
 ਰਚਨਾ-ਕਾਲ : ਸੰਨ 1936 (ਤੋਂ ਪਹਿਲਾਂ)  
 ਰਚਨਾ-ਸਥਾਨ : ਸ੍ਰੀ ਅੰਮ੍ਰਿਤਸਰ (ਸੰਭਾਵਨਾ)

- 
1. ਹਿੰਦੂਆਂ ਦੇ ਦੁਖ ਹਰਨ ਵਾਲੇ ਪਰਮੇਸ਼ਰ, ਭਾਵ ਗੁਰੂ ਤੇਗ ਬਹਾਦਰ ਜੀ।
  2. ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਕਾਸ਼ ਵੈਸਾਖ ਵਦੀ 5, ਸੰਮਤ 1678 (1 ਅਪ੍ਰੈਲ, ਸੰਨ 1621) ਦਾ ਮੰਨਿਆ ਜਾਂਦਾ ਹੈ।
  3. ਖੁਸ਼, ਅਨੰਦਿਤ।
  4. ਭਾਈ ਮੱਖਣ ਸ਼ਾਹ ਲੁਬਾਣੇ ਨੇ ਬਕਾਲੇ ਵਿਖੇ ਆ ਕੇ ਗੁਰੂ ਤੇਗ ਬਹਾਦਰ ਜੀ ਨੂੰ ਪ੍ਰਗਟ ਕੀਤਾ।
  5. ਭਾਵ ਮਾਖਾ ਦੈਤ।

ਮੁੱਖ ਵਿਸ਼ਾ : ਗੁਰੂ ਸਾਹਿਬਾਨ ਦੀ ਬੰਸਾਵਲੀ।

ਪੁਸਤਕ ਦਾ ਪੰ. : 257-58.

### ਮੂਲ-ਪਾਠ

ਸ੍ਰੀ ਗੁਰੂ ਤੇਗ ਬਹਾਦਰ ਜੀ

ਸ੍ਰੀ ਗੁਰੂ ਹਰਿ ਗੋਬਿੰਦ ਜੀ ਤਾਤ<sup>1</sup>। ਮਾਤਾ ਨਾਨਕੀ<sup>2</sup> ਜਗਿ ਬਿਖੜਾਤ<sup>3</sup>॥੪੫॥

ਵਦੀ ਪੰਚਮੀ ਮਾਸ ਵੈਸਾਖ। ਸੋਲਾਂ ਸੈ ਅਠਹੱਤਰੇ ਭਾਖ।

ਪੁੱਤ੍ਰ ਭਏ ਗੁਰੂ ਤੇਗ ਬਹਾਦਰ। ਸੱਤਿ ਉਪਦੇਸ਼ ਦੇਣ ਕੇ ਬਾਦਰ<sup>4</sup>॥੪੬॥

ਦਾਨ ਧਰਮ ਤੀਰਥ ਪਰ ਕੀਨਾ। ਦੇਸ ਬੰਗਾਲ ਬਿਜੈ ਕਰ ਦੀਨਾ।

ਗੋਬਿੰਦ ਸਿੰਘ ਗੁਰੂ ਸੁਤ<sup>5</sup> ਜਾਏ। ਹਿੰਦੂ ਧਰਮ ਹਿਤ ਸੀਸ ਲਗਾਏ॥੪੭॥

ਧਰਮ ਹੇਤ ਸਾਕਾ ਜਿਨ ਕੀਆ। ਸੀਸੁ ਦੀਆ ਪਰ ਸਿਰਰੁ ਨ ਦੀਆ।

ਸੱਤ ਮਹੀਨੇ ਅਰੁ ਦਸ ਸਾਲ। ਇੱਕੀ ਦਿਨ ਤਕ ਤਖਤ ਸੰਭਾਲਿ॥੪੮॥

ਸਾਲ ਸਤਾਰਾਂ ਸੌ ਅਰੁ ਬੱਤੀ। ਮੱਘਰ ਸੁਦੀ ਪੰਚਮੀ ਬਿੱਤੀ।

ਦਿਹਲੀ ਵਿਚ ਕਚਹਿਰੀ ਥਾਨੇ। ਸ੍ਰੀ ਗੁਰੂ ਜੋਤੀ ਜੋਤਿ ਸਮਾਨੇ॥੪੯॥

---

1. ਪਿਤਾ।

2. ਵੇਖੋ ਫੁਟ-ਨੋਟ 1, ਪੰਨਾ 3.

3. ਜਗਤ ਵਿਚ ਪ੍ਰਗਟ ਹੈ।

4. ਸਤਿ-ਧਰਮ ਦਾ ਉਪਦੇਸ਼ ਦੇਣ ਵਾਲੇ ਬੱਦਲ ਬਣ ਕੇ ਆਏ।

5. ਪੁੱਤਰ।

## ਅੰਤਿਕਾ-1

### ਗੁਰੂ ਤੇਗ ਬਹਾਦਰ ਜੀ : ਪ੍ਰਮੁੱਖ ਸਿੱਖ ਅਤੇ ਸ਼ਖ਼ਸੀਅਤਾਂ

ਊਦਾ, ਭਾਈ : ਇਹ ਉਹਨਾਂ ਸਿੱਖਾਂ ਵਿਚ ਸ਼ਾਮਿਲ ਸੀ ਜਿਹੜੇ ਗੁਰੂ ਤੇਗ ਬਹਾਦਰ ਜੀ ਦਾ ਸੀਸ ਦਿੱਲੀ ਤੋਂ ਅਨੰਦਪੁਰ ਸਾਹਿਬ ਵਿਖੇ ਲੈ ਕੇ ਆਏ ਸਨ।

ਸਤੀ ਦਾਸ, ਭਾਈ : ਛਿਬਰ ਘਰਾਣੇ ਨਾਲ ਸੰਬੰਧਿਤ ਗੁਰੂ ਤੇਗ ਬਹਾਦਰ ਜੀ ਦਾ ਇਹ ਦੀਵਾਨ ਉਹਨਾਂ ਨਾਲ ਦਿੱਲੀ ਵਿਖੇ ਸ਼ਹੀਦ ਹੋਣ ਵਾਲੇ ਤਿੰਨ ਸਿੱਖਾਂ ਵਿਚ ਸ਼ਾਮਿਲ ਸੀ।

ਸੈਫ ਦੀਨ, ਨਵਾਬ : ਇਸ ਦਾ ਪੂਰਾ ਨਾਂ ਸੈਫ ਉਦ-ਦੀਨ ਮਹਿਮੂਦ ਸੀ। ਇਹ ਸਰਹਿੰਦ ਦੇ ਇਲਾਕੇ ਵਿਚ, ਮੌਜੂਦਾ ਬਹਾਦਰਗੜ੍ਹ (ਪਟਿਆਲਾ) ਦਾ ਰਹਿਣ ਵਾਲਾ ਸੀ। ਇਹ ਨਵਾਬ ਗੁਰੂ ਤੇਗ ਬਹਾਦਰ ਜੀ ਦਾ ਪ੍ਰਸੰਸਕ ਸੀ ਅਤੇ ਸਨੇਹੀ ਸੀ; ਮਾਲਵੇ ਦੀ ਪ੍ਰਚਾਰ-ਯਾਤਰਾ ਸਮੇਂ ਗੁਰੂ ਜੀ ਨੇ ਇਸ ਕੋਲ ਚੁਮਾਸਾ ਕਟਿਆ ਸੀ।

ਸ਼ਾਇਸਤਾ ਖ਼ਾਂ, ਨਵਾਬ : ਢਾਕੇ ਦਾ ਇਹ ਹਾਕਮ ਗੁਰੂ ਜੀ ਦੇ ਦਰਸ਼ਨ ਕਰਨ ਲਈ ਆਇਆ ਸੀ ਅਤੇ ਇਸ ਦੇ ਦਰਬਾਰੀ ਮੁਸੱਵਰ ਨੇ ਗੁਰੂ ਤੇਗ ਬਹਾਦਰ ਜੀ ਦੀ ਤਸਵੀਰ ਬਣਾਈ ਸੀ।

ਕਰੀਮ ਬਖ਼ਸ਼ ਤੇ ਰਹੀਮ ਬਖ਼ਸ਼ : ਪਟਨਾ ਸਾਹਿਬ ਵਿਖੇ ਗੁਰੂ ਤੇਗ ਬਹਾਦਰ ਜੀ ਇਹਨਾਂ ਦੇ ਬਾਗ਼ ਵਿਚ ਠਹਿਰੇ ਸਨ। ਇਹਨਾਂ ਨੇ ਇਹ ਬਾਗ਼ ਗੁਰੂ ਜੀ ਨੂੰ ਭੇਟ ਕਰ ਦਿੱਤਾ ਸੀ ਜਿੱਥੇ ਹੁਣ ਗੁਰਦੁਆਰਾ ਗੁਰੂ ਕਾ ਬਾਗ਼ ਸੁਸ਼ੋਭਿਤ ਹੈ।

ਕਿਰਪਾ ਰਾਮ, ਪੰਡਿਤ : ਕਸ਼ਮੀਰ ਦੇ ਮੱਟਨ ਨਗਰ ਦਾ ਇਹ ਵਸਨੀਕ ਕਸ਼ਮੀਰੀ ਪੰਡਿਤਾਂ ਦਾ ਇਕ ਜਥਾ ਲੈ ਕੇ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਰਨ ਵਿਚ ਅਨੰਦਪੁਰ ਸਾਹਿਬ ਆਇਆ ਅਤੇ ਆਪਣੇ ਧਰਮ ਦੀ ਰੱਖਿਆ ਲਈ ਬੇਨਤੀ ਕੀਤੀ। 1699 ਵਿਚ ਅੰਮ੍ਰਿਤ ਛਕ ਕੇ ਇਹ ਸਿੰਘ ਸਜਿਆ ਅਤੇ ਚਮਕੌਰ ਦੇ ਯੁੱਧ ਵਿਚ ਸ਼ਹੀਦੀ ਪ੍ਰਾਪਤ ਕੀਤੀ।

ਕ੍ਰਿਪਾਲ ਚੰਦ, ਭਾਈ : ਇਹ ਕਰਤਾਰਪੁਰ ਦੇ ਭਾਈ ਲਾਲ ਚੰਦ ਦਾ ਸਪੁੱਤਰ ਅਤੇ ਗੁਰੂ ਤੇਗ ਬਹਾਦਰ ਜੀ ਦੇ ਮਹਿਲ ਮਾਤਾ ਗੁਜਰੀ ਜੀ ਦਾ ਭਰਾ ਸੀ।

ਗੜੀਆ, ਭਾਈ : ਗੁਰੂ ਹਰਿਗੋਬਿੰਦ ਜੀ ਦਾ ਇਹ ਸ਼ਰਧਾਲੂ ਕਸ਼ਮੀਰ ਵਿਖੇ ਸਿੱਖੀ ਪ੍ਰਚਾਰ ਦੀ ਸੇਵਾ ਕਰਦਾ ਸੀ। 1664 ਵਿਚ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰਿਆਈ ਦੀ ਬਖ਼ਸ਼ਿਸ਼ ਹੋਣ ਪਿਛੋਂ ਇਹ ਉਹਨਾਂ ਦੀ ਸੇਵਾ ਵਿਚ ਰਿਹਾ।



ਗੁਆਲ ਦਾਸ, ਭਾਈ : ਛੋਟੇ ਮੱਲ ਦਾ ਪੁੱਤਰ ਅਤੇ ਭਾਈ ਪੈੜੇ ਦਾ ਇਹ ਪੋਤਰਾ ਮੌਜੂਦਾ ਪਾਕਿਸਤਾਨ ਦੇ ਜੇਹਲਮ ਜ਼ਿਲ੍ਹੇ ਵਿਚ ਪੈਂਦੇ ਪਿੰਡ ਕੜਿਆਲਾ ਦਾ ਵਸਨੀਕ ਸੀ।

ਗੁਰਦਿੱਤਾ, ਭਾਈ : ਬਾਬਾ ਬੁੱਢਾ ਜੀ ਦੇ ਵੰਸ਼ਜ ਇਸ ਗੁਰਸਿੱਖ ਨੇ 1664 ਵਿਚ ਗੁਰੂ ਤੇਗ ਬਹਾਦਰ ਜੀ ਨੂੰ ਗੁਰਿਆਈ ਦੀ ਰਸਮ ਨਿਭਾਈ ਸੀ।

ਗੁਰਬਖ਼ਸ਼, ਭਾਈ : ਗੁਰੂ ਹਰਿਕ੍ਰਿਸ਼ਨ ਜੀ ਦੇ ਦਿੱਲੀ ਵਿਖੇ ਜੋਤੀ-ਜੋਤ ਸਮਾਉਣ ਸਮੇਂ ਇਹ ਉਹਨਾਂ ਦੀ ਸੇਵਾ ਵਿਚ ਹਾਜ਼ਰ ਸੀ। ਗੁਰੂ ਜੀ ਦੇ ਅੰਤਿਮ ਸਮੇਂ ਉਚਾਰੇ ਗਏ ਬਚਨ ਇਸ ਨੇ ਗੁਰੂ ਤੇਗ ਬਹਾਦਰ ਜੀ ਨੂੰ ਬਕਾਲਾ ਵਿਖੇ ਆ ਕੇ ਦੱਸੇ ਸਨ।

ਗੁਰਬਖ਼ਸ਼, ਭਾਈ, ਜੌਨਪੁਰ : ਗੁਰੂ ਤੇਗ ਬਹਾਦਰ ਜੀ ਦੇ ਸਮੇਂ ਇਹ ਉੱਤਰ ਪ੍ਰਦੇਸ਼ ਦੇ ਜੌਨਪੁਰ ਨਗਰ ਵਿਖੇ ਗੁਰੂ-ਘਰ ਦਾ ਮਸੰਦ ਸੀ। ਇਸ ਨੇ ਬਨਾਰਸ ਵਿਖੇ ਗੁਰੂ ਜੀ ਦੇ ਦਰਸ਼ਨ ਕੀਤੇ ਅਤੇ ਰਸ-ਭਿੰਨੇ ਕੀਰਤਨ ਦੀ ਸੇਵਾ ਨਿਭਾਈ ਸੀ, ਜਿਸ ਤੋਂ ਖੁਸ਼ ਹੋ ਕੇ ਗੁਰੂ ਜੀ ਨੇ ਇਸ ਨੂੰ ਆਪਣੇ ਮ੍ਰਿਦੰਗ ਦੀ ਬਖ਼ਸ਼ਿਸ਼ ਕੀਤੀ ਸੀ।

ਗੋਂਦਾ, ਚੌਧਰੀ : ਪੰਜਾਬ ਦੇ ਸੰਗਰੂਰ ਜ਼ਿਲ੍ਹੇ ਵਿਚ ਪੈਂਦੇ ਪਿੰਡ ਮੁਲੋਵਾਲ ਵਿਖੇ ਜਦੋਂ ਗੁਰੂ ਤੇਗ ਬਹਾਦਰ ਜੀ ਪੁੱਜੇ ਤਾਂ ਦਰਸ਼ਨ ਕਰਕੇ ਇਹ ਉਹਨਾਂ ਦਾ ਸਿੱਖ ਬਣਿਆ ਸੀ।

ਘਨੂਈਆ ਜੀ, ਭਾਈ : ਮੌਜੂਦਾ ਪਾਕਿਸਤਾਨ ਦੇ ਜ਼ਿਲ੍ਹਾ ਗੁਜਰਾਤ ਵਿਚ ਪੈਂਦੇ ਪਿੰਡ ਸੋਧਰਾ ਦੇ ਵਸਨੀਕ ਭਾਈ ਘਨੂਈਆ ਜੀ ਗੁਰੂ ਤੇਗ ਬਹਾਦਰ ਜੀ ਦੇ ਸ਼ਰਧਾਲੂ ਸਨ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਮੁਗਲਾਂ ਅਤੇ ਪਹਾੜੀ ਰਾਜਿਆਂ ਨਾਲ ਯੁੱਧ ਸਮੇਂ ਇਹ ਜ਼ਖ਼ਮੀਆਂ ਨੂੰ ਬਿਨਾ ਭੇਦ-ਭਾਵ ਦੇ ਜਲ ਛਕਾਉਣ ਦੀ ਸੇਵਾ ਕਰਦੇ ਰਹੇ।

ਚਉਪਾ ਸਿੰਘ, ਭਾਈ : ਗੁਰੂ ਹਰਿਰਾਇ ਜੀ ਦੇ ਸਮੇਂ ਦਾ ਇਹ ਸਿੱਖ ਗੁਰੂ ਤੇਗ ਬਹਾਦਰ ਜੀ ਨਾਲ ਪੂਰਬ ਦੀ ਯਾਤਰਾ 'ਤੇ ਗਿਆ ਸੀ। ਬਾਲ ਗੋਬਿੰਦ ਰਾਇ (ਗੁਰੂ ਗੋਬਿੰਦ ਸਿੰਘ) ਜੀ ਨੂੰ ਖਿਡਾਉਣ ਅਤੇ ਗੁਰਮੁਖੀ ਸਿਖਾਉਣ ਦੀ ਸੇਵਾ ਕਰਦਾ ਰਿਹਾ ਅਤੇ 1699 ਨੂੰ ਖ਼ਾਲਸਾ ਪੰਥ ਦੀ ਸਾਜਨਾ ਸਮੇਂ ਖੰਡੇ ਦੀ ਪਾਹੁਲ ਲੈ ਕੇ ਚਉਪਾ ਸਿੰਘ ਬਣ ਗਿਆ। ਖ਼ਾਲਸੇ ਦੀ ਰਹਿਤ ਦਾ *ਹਜ਼ੂਰੀ ਰਹਿਤਨਾਮਾ* ਇਸ ਦੀ ਰਚਨਾ ਹੈ।

ਜਵੇਹਰ ਮੱਲ : ਗੁਰੂ ਤੇਗ ਬਹਾਦਰ ਜੀ ਦੇ ਸਮੇਂ ਇਹ ਬਨਾਰਸ ਦਾ ਮਸੰਦ ਸੀ। ਪੂਰਬ ਦੀ ਪ੍ਰਚਾਰ-ਯਾਤਰਾ ਦੌਰਾਨ ਗੁਰੂ ਜੀ ਨੇ ਇਸ ਕੋਲ ਨਿਵਾਸ ਕੀਤਾ ਸੀ।

ਜੇਠਾ, ਭਾਈ : ਲਖਨੌਰ ਵਿਖੇ ਇਹ ਗੁਰੂ-ਘਰ ਦਾ ਪ੍ਰਚਾਰਕ ਸੀ ਅਤੇ ਪੂਰਬ ਦੀ ਪ੍ਰਚਾਰ-ਯਾਤਰਾ ਉਪਰੰਤ ਜਦੋਂ ਗੁਰੂ ਤੇਗ ਬਹਾਦਰ ਜੀ ਇਥੇ ਪੁੱਜੇ ਤਾਂ ਇਸ ਨੇ ਉਹਨਾਂ ਦੀ ਬਹੁਤ ਸੇਵਾ ਕੀਤੀ ਸੀ।

ਜੈਤਾ (ਜੀਵਨ ਸਿੰਘ), ਭਾਈ : ਗੁਰੂ-ਘਰ ਦਾ ਇਹ ਸ਼ਰਧਾਲੂ ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਉਪਰੰਤ ਉਹਨਾਂ ਦਾ ਸੀਸ ਦਿੱਲੀ ਤੋਂ ਅਨੰਦਪੁਰ ਸਾਹਿਬ ਲੈ ਕੇ ਆਇਆ ਸੀ। ਗੁਰੂ ਗੋਬਿੰਦ ਸਿੰਘ ਜੀ

ਨੇ ਇਸ ਨੂੰ 'ਰੰਗਰੇਟਾ ਗੁਰੂ ਕਾ ਬੇਟਾ' ਦਾ ਖ਼ਿਤਾਬ ਦਿਤਾ ਸੀ, ਚਮਕੌਰ ਦੇ ਯੁੱਧ ਵਿਚ ਇਸ ਨੇ ਸ਼ਹਾਦਤ ਪ੍ਰਾਪਤ ਕੀਤੀ ਸੀ।

ਜੈਤਾ ਸੇਠ, ਭਾਈ : ਗੁਰੂ-ਘਰ ਦਾ ਇਹ ਸ਼ਰਧਾਲੂ ਪਟਨਾ ਸਾਹਿਬ ਦਾ ਵਸਨੀਕ ਸੀ। ਪੂਰਬ ਦੀ ਪ੍ਰਚਾਰ-ਯਾਤਰਾ ਸਮੇਂ ਗੁਰੂ ਤੇਗ ਬਹਾਦਰ ਜੀ ਨੇ ਇਸ ਨੂੰ ਦਰਸ਼ਨ ਦਿਤੇ ਸਨ।

ਦਰਗਾਹ ਮੱਲ, ਦੀਵਾਨ : ਗੁਰੂ-ਘਰ ਦਾ ਇਹ ਦੀਵਾਨ ਗੁਰੂ ਹਰਿ ਰਾਇ ਜੀ ਅਤੇ ਗੁਰੂ ਹਰਿਕ੍ਰਿਸ਼ਨ ਜੀ ਸੇਵਾ ਵਿਚ ਰਿਹਾ। ਗੁਰੂ ਹਰਿਕ੍ਰਿਸ਼ਨ ਜੀ ਦੇ ਜੋਤੀ-ਜੋਤਿ ਸਮਾਉਣ ਪਿਛੋਂ ਗੁਰਿਆਈ ਦੀ ਸਮੱਗਰੀ ਦਿੱਲੀ ਤੋਂ ਬਕਾਲਾ ਵਿਖੇ ਲਿਆਉਣ ਵਾਲੇ ਮੁੱਖੀ ਸਿੱਖਾਂ ਵਿਚ ਇਹ ਸ਼ਾਮਿਲ ਸੀ।

ਦਿਆਲਾ ਜੀ, ਭਾਈ : ਗੁਰੂ-ਘਰ ਦੇ ਇਸ ਨਿਕਟਵਰਤੀ ਸਿੱਖ ਨੂੰ ਦਿੱਲੀ ਵਿਖੇ ਗੁਰੂ ਤੇਗ ਬਹਾਦਰ ਜੀ ਤੋਂ ਪਹਿਲਾਂ ਸ਼ਹੀਦ ਕੀਤਾ ਗਿਆ ਸੀ।

ਦਿਲ ਸੁਖ, ਭਾਈ : ਤਰਖਾਣ ਪਰਿਵਾਰ ਨਾਲ ਸੰਬੰਧਿਤ ਬਹਿਰ ਜੱਖ ਨਿਵਾਸੀ ਇਸ ਗੁਰਸਿੱਖ ਨੇ ਗੁਰੂ ਤੇਗ ਬਹਾਦਰ ਜੀ ਲਈ ਇਕ ਪਲੰਘ ਤਿਆਰ ਕੀਤਾ ਸੀ ਜਿਸ ਉਪਰ ਗੁਰੂ ਜੀ ਬਿਰਾਜਮਾਨ ਹੋਏ ਸਨ।

ਦੱਗੋ, ਭਾਈ : ਧਮਤਾਨ ਵਿਖੇ ਇਹ ਗੁਰੂ-ਘਰ ਦਾ ਮਸੰਦ ਸੀ। 1665 ਵਿਚ ਪੂਰਬ ਦੀ ਪ੍ਰਚਾਰ-ਯਾਤਰਾ ਦੌਰਾਨ ਜਦੋਂ ਗੁਰੂ ਜੀ ਇਥੇ ਪਹੁੰਚੇ ਤਾਂ ਇਸ ਨੇ ਉਹਨਾਂ ਦੀ ਬਹੁਤ ਸੇਵਾ ਕੀਤੀ ਸੀ। ਗੁਰੂ ਜੀ ਨੇ ਇਸ ਨੂੰ ਖੂਹ ਲਵਾਉਣ ਅਤੇ ਧਰਮਸਾਲ ਦੀ ਉਸਾਰੀ ਲਈ ਮਾਇਆ ਦਿੱਤੀ ਸੀ।

ਨਨੂਆ, ਭਾਈ : ਗੁਰੂ ਤੇਗ ਬਹਾਦਰ ਜੀ ਦਾ ਇਹ ਸ਼ਰਧਾਲੂ ਸਿੱਖ ਮੌਜੂਦਾ ਪਾਕਿਸਤਾਨ ਵਿਚ ਪੈਂਦੇ ਗੁਜਰਾਂਵਾਲਾ ਜ਼ਿਲੇ ਦੇ ਵਜ਼ੀਰਾਬਾਦ ਨਗਰ ਨਾਲ ਸੰਬੰਧਿਤ ਸੀ।

ਨਾਨੂ ਰਾਇ (ਸਿੰਘ), ਭਾਈ : ਦਿੱਲੀ ਦੇ ਦਿਲਵਾਲੀ ਮੁਹੱਲੇ ਦਾ ਇਹ ਵਸਨੀਕ ਭਾਈ ਬਾਘੇ ਦਾ ਪੁੱਤਰ ਅਤੇ ਗੁਰੂ-ਘਰ ਦਾ ਸ਼ਰਧਾਲੂ ਸੀ। ਪੂਰਬ ਦੀ ਪਹਿਲੀ ਪ੍ਰਚਾਰ-ਯਾਤਰਾ ਉਪਰੰਤ ਜਦੋਂ ਗੁਰੂ ਜੀ ਦਿੱਲੀ ਵਿਖੇ ਭਾਈ ਕਲਿਆਣੇ ਦੀ ਧਰਮਸਾਲ ਵਿਖੇ ਪੁਜੇ ਤਾਂ ਇਸ ਨੇ ਆਪਣੇ ਪਿਤਾ ਅਤੇ ਹੋਰ ਸਿੱਖਾਂ ਨਾਲ ਮਿਲ ਕੇ ਉਹਨਾਂ ਦੀ ਸੇਵਾ ਕੀਤੀ ਸੀ।

ਫੱਗੂ ਮੱਲ, ਚਾਚਾ : ਸਾਸਾਰਾਮ ਦਾ ਇਹ ਵਸਨੀਕ ਗੁਰੂ-ਘਰ ਦਾ ਪ੍ਰਚਾਰਕ ਸੀ। ਪੂਰਬ ਦੀ ਯਾਤਰਾ ਸਮੇਂ ਗੁਰੂ ਤੇਗ ਬਹਾਦਰ ਜੀ ਨੇ ਇਸ ਨੂੰ ਦਰਸ਼ਨ ਦਿੱਤੇ ਸਨ।

ਬੁਲਾਕੀ ਦਾਸ, ਭਾਈ : ਗੁਰੂ-ਘਰ ਦਾ ਇਹ ਸ਼ਰਧਾਲੂ ਢਾਕੇ ਦਾ ਮਸੰਦ ਸੀ। ਬੰਗਾਲ ਦੀ ਪ੍ਰਚਾਰ-ਯਾਤਰਾ ਦੌਰਾਨ ਗੁਰੂ ਜੀ ਨੇ ਇਸ ਦੇ ਘਰ ਵਿਚ ਨਿਵਾਸ ਕੀਤਾ ਸੀ।

ਬੱਠਾ, ਭਾਈ : ਗੁਰੂ ਤੇਗ ਬਹਾਦਰ ਜੀ ਦੇ ਸਮੇਂ ਇਹ ਮੌਜੂਦਾ ਪਾਕਿਸਤਾਨ ਵਿਖੇ ਬਾਬਾ ਫ਼ਰੀਦ ਜੀ ਨਾਲ ਸੰਬੰਧਿਤ ਪ੍ਰਸਿੱਧ ਨਗਰ ਪਾਕਪਟਨ ਦਾ ਮਸੰਦ ਸੀ।

ਮਤੀ ਦਾਸ ਜੀ, ਭਾਈ : ਗੁਰੂ-ਘਰ ਦਾ ਇਹ ਦੀਵਾਨ ਉਹਨਾਂ ਤਿੰਨ ਸਿੱਖਾਂ ਵਿਚ ਸ਼ਾਮਿਲ ਸੀ ਜਿਨ੍ਹਾਂ ਨੂੰ ਗੁਰੂ ਤੇਗ ਬਹਾਦਰ ਜੀ ਦੇ ਨਾਲ ਦਿੱਲੀ ਵਿਖੇ ਸ਼ਹੀਦ ਕਰ ਦਿੱਤਾ ਗਿਆ ਸੀ।

ਮੀਰਾਂ, ਭਾਈ : ਇਸ ਦਾ ਅਸਲ ਨਾਂ ਰਾਮਦੇਵ ਸੀ। ਧਮਤਾਨ ਵਿਖੇ ਗੁਰੂ ਤੇਗ ਬਹਾਦਰ ਜੀ ਨੇ ਇਸ ਦੀ ਜਲ-ਸੇਵਾ ਤੋਂ ਖੁਸ਼ ਹੋ ਕੇ ਇਸ ਨੂੰ 'ਮੀਰੇ' ਦੀ ਉਪਾਧੀ ਬਖਸ਼ ਕੇ ਗੁਰਮਤਿ-ਪ੍ਰਚਾਰ ਲਈ ਭੇਜਿਆ ਸੀ।

ਮੱਖਣ ਸ਼ਾਹ ਲੁਬਾਣਾ, ਭਾਈ : ਜੰਮੂ ਕਸ਼ਮੀਰ ਦੇ ਇਲਾਕੇ ਦਾ ਇਹ ਵਸਨੀਕ ਆਪਣੀ ਸੁੱਖਣਾ ਦੀ ਭੇਟਾ ਲੈ ਕੇ ਬਾਬਾ ਬਕਾਲਾ ਵਿਖੇ ਆਇਆ ਅਤੇ ਸੱਚੇ ਗੁਰੂ (ਗੁਰੂ ਤੇਗ ਬਹਾਦਰ ਜੀ) ਨੂੰ ਪ੍ਰਗਟ ਕੀਤਾ। ਰਘੁਪਤਿ ਰਾਇ ਨਿੱਝਰ, ਭਾਈ : ਪੰਜਾਬ ਦੇ ਮੌਜੂਦਾ ਅੰਮ੍ਰਿਤਸਰ ਜ਼ਿਲ੍ਹੇ ਵਿਚ ਪੈਂਦੇ ਖੇਮਕਰਨ ਦੇ ਇਸ ਚੌਧਰੀ ਨੇ ਗੋਇੰਦਵਾਲ ਵਿਖੇ ਗੁਰੂ ਤੇਗ ਬਹਾਦਰ ਜੀ ਦੇ ਦਰਸ਼ਨ ਕੀਤੇ ਅਤੇ ਬੇਨਤੀ ਕਰਕੇ ਉਹਨਾਂ ਨੂੰ ਆਪਣੇ ਪਿੰਡ ਲੈ ਗਿਆ ਸੀ।

ਰਾਮ ਸਿੰਘ, ਰਾਜਾ : ਜੈਪੁਰ ਰਿਆਸਤ ਦਾ ਇਹ ਰਾਜਪੂਤ ਰਾਜਾ ਅਸਾਮ ਦੀ ਮੁਹਿੰਮ ਸਮੇਂ ਗੁਰੂ ਤੇਗ ਬਹਾਦਰ ਜੀ ਨੂੰ ਬੇਨਤੀ ਕਰਕੇ ਆਪਣੇ ਨਾਲ ਲੈ ਗਿਆ ਸੀ।

ਰਾਮ ਰਾਇ, ਭਾਈ : ਇਹ ਪਟਨਾ ਸਾਹਿਬ ਦੇ ਮੁੱਖੀ ਸਿੱਖਾਂ ਵਿਚ ਸ਼ਾਮਿਲ ਸੀ। ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਲਿਖੇ ਹੁਕਮਨਾਮਿਆਂ ਵਿਚ ਇਸ ਦਾ ਨਾਂ ਭਾਈ ਦਿਆਲ ਦਾਸ ਤੋਂ ਬਾਅਦ ਵੇਖਣ ਨੂੰ ਮਿਲਦਾ ਹੈ।

ਲੱਖੀ ਸ਼ਾਹ ਵਣਜਾਰਾ, ਭਾਈ : ਗੁਰੂ ਤੇਗ ਬਹਾਦਰ ਜੀ ਦੀ ਸ਼ਹਾਦਤ ਉਪਰੰਤ ਇਸ ਨੇ ਆਪਣੇ ਪੁੱਤਰ ਭਾਈ ਨਗਾਹੀਆ ਦੀ ਸਹਾਇਤਾ ਨਾਲ ਗੁਰੂ ਜੀ ਦੇ ਪਵਿਤਰ ਧੜ ਨੂੰ ਚਾਂਦਨੀ ਚੌਂਕ ਤੋਂ ਆਪਣੇ ਘਰ ਵਿਚ ਲਿਜਾ ਕੇ ਸਸਕਾਰ ਕਰ ਦਿਤਾ ਸੀ।

ਗੁਰੂ ਤੇਗ ਬਹਾਦਰ ਜੀ ਦੁਆਰਾ ਲਿਖੇ ਹੁਕਮਨਾਮਿਆਂ ਵਿਚੋਂ ਪੂਰਬ ਦੇ ਮੁੱਖੀ ਸਿੱਖਾਂ ਦੇ ਨਾਵਾਂ ਦੀ ਜਾਣਕਾਰੀ ਪ੍ਰਾਪਤ ਹੁੰਦੀ ਹੈ, ਜਿਨ੍ਹਾਂ ਦੀ ਸੂਚਨਾ 'ਹੁਕਮਨਾਮਾ' ਸਿਰਲੇਖ ਅਧੀਨ ਦਿਤੀ ਗਈ ਹੈ। ਇਹਨਾਂ ਦੇ ਨਾਵਾਂ ਸੰਬੰਧੀ ਸੂਚਨਾ ਪੰਨਾ 81-82 ਉਪਰ ਦਿਤੀ ਗਈ ਹੈ।

## ਅੰਤਿਕਾ-2

### ਗੁਰੂ ਤੇਗ ਬਹਾਦਰ ਜੀ ਦੀ ਚਰਨ-ਛੋਹ ਪ੍ਰਾਪਤ ਪਿੰਡ, ਕਸਬੇ ਅਤੇ ਸ਼ਹਿਰ

ਗੁਰੂ ਨਾਨਕ ਦੇਵ ਜੀ ਤੋਂ ਬਾਅਦ ਗੁਰੂ ਤੇਗ ਬਹਾਦਰ ਜੀ ਨੇ ਲੰਮੀਆਂ ਪ੍ਰਚਾਰ-ਯਾਤਰਾਵਾਂ ਕੀਤੀਆਂ ਸਨ। ਅਨੰਦਪੁਰ ਸਾਹਿਬ ਤੋਂ ਮੌਜੂਦਾ ਬੰਗਲਾ ਦੇਸ਼ ਤੱਕ ਗੁਰੂ ਤੇਗ ਬਹਾਦਰ ਜੀ ਦੀ ਚਰਨ-ਛੋਹ ਪ੍ਰਾਪਤ ਸਥਾਨ ਸੁਸ਼ੋਭਿਤ ਹਨ। ਪੰਜਾਬ ਦੇ ਮਾਲਵਾ, ਮੌਜੂਦਾ ਹਰਿਆਣਾ ਦੇ ਬਾਂਗਰ ਇਲਾਕੇ ਤੋਂ ਲੈ ਕੇ ਦਿੱਲੀ, ਉੱਤਰ-ਪ੍ਰਦੇਸ਼, ਬਿਹਾਰ, ਬੰਗਾਲ, ਅਸਾਮ ਅਤੇ ਬੰਗਲਾ ਦੇਸ਼ ਵਿਖੇ ਉਹ ਸਥਾਨ ਮੌਜੂਦ ਹਨ, ਜਿਥੇ ਗੁਰੂ ਜੀ ਨੇ ਛੱਪੜਾਂ ਅਤੇ ਖੂਹਾਂ ਦੇ ਪਾਣੀ ਨੂੰ ਪੀਣ-ਯੋਗ ਬਣਾਇਆ, ਸਮਾਜ ਵਿਚ ਸ਼ਾਂਤੀ ਦੀ ਸਥਾਪਨਾ ਲਈ ਯਤਨ ਕੀਤੇ, ਭਾਈਚਾਰਕ-ਸਾਂਝ ਦਾ ਸੰਦੇਸ਼ ਦ੍ਰਿੜ ਕਰਵਾਇਆ, ਮਾਇਆ ਵਿਚ ਗ੍ਰਸਤ ਲੋਕਾਈ ਨੂੰ ਪਰਮਾਰਥ ਦਾ ਮਾਰਗ ਦਰਸਾਇਆ ਅਤੇ ਮਨੁੱਖੀ ਕਦਰਾਂ-ਕੀਮਤਾਂ ਦੀ ਰਾਖੀ ਲਈ ਆਪਾ ਕੁਰਬਾਨ ਕਰ ਦਿਤਾ ਸੀ। ਗੁਰੂ ਜੀ ਦੀ ਯਾਦ ਵਿਚ ਸੁਸ਼ੋਭਿਤ ਗੁਰ-ਸਥਾਨ 'ਗੁਰਦੁਆਰਾ ਪਾਤਸ਼ਾਹੀ ਨੌਵੀਂ' ਅਤੇ 'ਗੁਰਦੁਆਰਾ ਸ੍ਰੀ ਗੁਰੂ ਤੇਗ ਬਹਾਦਰ ਜੀ' ਦੇ ਨਾਂ ਉਪਰ ਹੀ ਆਮ ਤੌਰ 'ਤੇ ਵੇਖਣ ਨੂੰ ਮਿਲਦੇ ਹਨ। ਜਿਨ੍ਹਾਂ ਪਿੰਡਾਂ, ਕਸਬਿਆਂ ਅਤੇ ਸ਼ਹਿਰਾਂ ਵਿਚ ਇਹ ਗੁਰਧਾਮ ਮੌਜੂਦਾ ਸਮੇਂ ਵਿਚ ਵੇਖਣ ਨੂੰ ਮਿਲਦੇ ਹਨ, ਅਖ਼ਰ-ਕ੍ਰਮ ਅਨੁਸਾਰ ਉਹਨਾਂ ਦਾ ਵੇਰਵਾ ਇਸ ਤਰ੍ਹਾਂ ਹੈ :

ਉਗਾਣੀ ; ਅਹਰੌਰਾ ; ਅਗੋਲ ; ਅਜਰਾਣਾ ਕਲਾਂ ; ਅਨੰਦਪੁਰ ਸਾਹਿਬ ; ਅਯੱਧਿਆ ; ਅਲਾਹਾਬਾਦ ; ਅੰਬਾਲਾ ; ਅੰਮ੍ਰਿਤਸਰ ; ਅਲੀ ਸ਼ੇਰ ; ਆਕੜ ; ਆਗਰਾ ; ਆਲੋਅਰਖ ; ਇਟਾਵਾਹ ; ਸੰਘਰੇੜੀ ; ਸਠਿਆਲਾ ; ਸਮਾਉਂ ; ਸਾਸਾਰਾਮ ; ਸਿੰਭੜੇ ; ਸਿਆਣਾ ਸੈਦਾਂ ; ਸੀਤਲਸਰ (ਝੁਨੀਰ) ; ਸੁਡਲ-ਸੁਢੈਲ ; ਸ਼ਾਹਪੁਰ ਕਲਾਂ ; ਸੇਖਾ ; ਹਸਨਪੁਰ-ਕਬੂਲਪੁਰ ; ਹਕੀਮਪੁਰ ; ਹਜ਼ਾਰਾ ; ਹਰਪਾਲਪੁਰ ; ਹੰਡਿਆਇਆ ; ਕਣਕਵਾਲ ਭੰਗੂਆਂ ; ਕਰਾਹ (ਕਰ੍ਹਾ) ਸਾਹਿਬ ; ਕਰਹਾਲੀ ; ਕਰਤਾਰਪੁਰ ; ਕਲਕੱਤਾ ; ਕਲੌੜ ; ਕੜਾ ਮਾਣਕਪੁਰ ; ਕਾਨ੍ਹਪੁਰ ; ਕਾਲੇਕੇ ; ਕਾਂਝਲਾ ; ਕੀਰਤਪੁਰ ਸਾਹਿਬ ; ਕੁਰਕਸ਼ੇਤਰ ; ਕੈਥਲ ; ਕੋਟ ਧਰਮੂ ; ਕੋਟਲੀ ; ਕੱਟੂ ; ਖਟਕਰ ; ਖਰਕ ਭੂਰਾ ; ਖਿਆਲਾ ਕਲਾਂ ; ਖੀਵਾ ਕਲਾਂ ; ਖੇਮਕਰਨ ; ਗਯਾ ; ਗੜ੍ਹੀ ਨਜ਼ੀਰ ; ਗਾਗਾ ; ਗੁਣੀਕੇ ; ਗੁਰਨੇ ਕਲਾਂ ; ਗੋਬਿੰਦਪੁਰਾ ; ਗੰਡੂਆਂ ; ਘੜੂਆਂ ; ਘੁੱਕੇਵਾਲੀ ; ਚੀਕਾ ; ਚੱਕ ਗੁਰੂ ; ਛਾਜਲੀ ; ਜਖਵਾਲੀ ; ਜੀਂਦ ; ਜੋਗਾ ; ਜੌਨਪੁਰ ; ਝੀਵਰ ਹੇੜੀ ; ਟਹਿਲਪੁਰਾ ; ਟਾਹਲਾ ਸਾਹਿਬ ; ਡਿੱਖ ; ਢਾਕਾ ; ਢਿੱਲਵਾਂ ; ਢੱਡੇ ; ਤਸਿੰਬਲੀ-ਹਕੀਮਪੁਰ ; ਤਰਾਉੜੀ ; ਤਲਵੰਡੀ ਸਾਬੋ ; ਬੂਹੀ ; ਦੁਰਗਾਪੁਰ ; ਦੋਦੜਾ ; ਦਿੱਲੀ ;

ਦਿੜ੍ਹਬਾ ; ਧੰਗੋੜਾ ; ਧਮਤਾਨ ; ਧਲੇਵਾਂ ; ਧੂਬੜੀ ਸਾਹਿਬ ; ਧੌਲਾ ; ਨੰਦਪੁਰ ; ਨਵਾਂ ਸ਼ਹਿਰ ;  
 ਨਨਹੋੜੀ ; ਨਾਭਾ ਸਾਹਿਬ ; ਨਿਜਾਮਾਬਾਦ ; ਨੌਲੱਖਾ ; ਪਟਨਾ ਸਾਹਿਬ ; ਪਟਿਆਲਾ ; ਪਲਾਹੀ  
 ਨਗਰ ; ਪੰਧੋਰ ; ਪਿਹੋਵਾ ; ਫੱਗਣ ਮਾਜਰਾ ; ਫੱਗੂਵਾਲਾ ; ਬਹਾਦਰਗੜ੍ਹ ; ਬਹਿਰ ਸਾਹਿਬ ; ਬਰੇੜ ;  
 ਬਛੇਆਣਾ ; ਬਨਾਰਸ ; ਬਨੀ ਬਦਰਪੁਰ ; ਬਰ੍ਹੇ ; ਬਾਬਾ ਬਕਾਲਾ ; ਬਾਰਨਾ ; ਬਾੜ੍ਹ ; ਬੁਢਲਾਡਾ ;  
 ਬੁਧਮੋਰ ; ਬੂੜੀਆ ; ਬੀਬੀਪੁਰ ਖੁਰਦ ; ਬੌੜਾਂ ਕਲਾਂ ; ਭਗੜਾਣਾ ; ਭਰਤਗੜ੍ਹ ; ਭਵਾਨੀਗੜ੍ਹ ;  
 ਭਾਗਲਪੁਰ ; ਭੁਪਾਲ ; ਭੀਖੀ ; ਭੈਣੀ ਬਾਘਾ ; ਮਕਾਰੋਂਪੁਰ ; ਮਕੋਰੜ ; ਮਗਰ ਸਾਹਿਬ ; ਮਥੁਰਾ ;  
 ਮਰਦੋਂ ; ਮਾਈਸਰ ਖ਼ਾਨਾ ; ਮਾਲਦਾ ; ਮਿਰਜ਼ਾਪੁਰ ; ਮੁਨਿਅਰਪੁਰ ; ਮੁਰਸ਼ਦਾਬਾਦ ; ਮੁੰਗੇਰ ;  
 ਮੂਣਕ ; ਮੂਲੋਵਾਲ ; ਮੌੜ ਕਲਾਂ ; ਰਾਇਪੁਰ ; ਰਾਜੋ ਮਾਜਰਾ ; ਰੋਹਟਾ ; ਰੋਹਤਕ ; ਰੈਲੀ ; ਰੈਲੋਂ  
 (ਰਾਇਲੋਂ) ; ਰੱਲਾ ; ਲਹਿਲ ਕਲਾਂ ; ਲਖਨੌਰ ; ਲਾਖਣ ਮਾਜਰਾ ; ਲੰਗ ; ਲੰਗਰਛਨੀ ; ਲੱਛਮੀਪੁਰ ;  
 ਵੱਲਾ ਆਦਿ।

## ਪੁਸਤਕ-ਸੂਚੀ

- ਸੰਤੋਖ ਸਿੰਘ, ਭਾਈ, *ਸ੍ਰੀ ਗੁਰ ਪ੍ਰਤਾਪ ਸੂਰਜ ਗ੍ਰੰਥ*, ਭਾਈ ਵੀਰ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1931 ਅਤੇ ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1990-94.
- ਸ਼ਬਦਾਰਥ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ*, 4 ਭਾਗ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ, 1990.
- ਸ਼ਮਸ਼ੇਰ ਸਿੰਘ, ਅਸ਼ੋਕ, *ਪੰਜਾਬੀ ਹੱਥ ਲਿਖਤਾਂ ਦੀ ਸੂਚੀ*, ਭਾਸ਼ਾ ਵਿਭਾਗ ਪੰਜਾਬ, 1963.
- ਉਹੀ, *ਨੀਸਾਣ ਤੇ ਹੁਕਮਨਾਮੇ*, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ, 1967.
- ਸ਼੍ਰੋਮਣੀ ਸਿੰਘ ਕੋਲਿਜ਼, ਭਾਈ, *ਗੁਰੂ ਕੀਆਂ ਸਾਖੀਆਂ*, ਪਿਆਰਾ ਸਿੰਘ ਪਦਮ (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, ਛੇਵੀਂ ਵਾਰ-2008.
- ਸਰੂਪ ਦਾਸ ਭੱਲਾ, *ਮਹਿਮਾ ਪ੍ਰਕਾਸ਼* (ਭਾਗ-2), ਗੋਬਿੰਦ ਸਿੰਘ ਲਾਂਬਾ, ਖਜ਼ਾਨ ਸਿੰਘ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1971 ; (ਭਾਗ-ਦੂਜਾ, ਖੰਡ-2), ਡਾ. ਉਤਮ ਸਿੰਘ ਭਾਟੀਆ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, ਤੀਜੀ ਵਾਰ-1999.
- ਸੁੱਖਾ ਸਿੰਘ, *ਗੁਰਬਿਲਾਸ ਪਾਤਸ਼ਾਹੀ ੧੦*, ਡਾ. ਗੁਰਸ਼ਰਨ ਕੌਰ ਜੱਗੀ (ਸੰਪਾ.), ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, ਦੂਜੀ ਵਾਰ-1989 ; ਡਾ. ਮਨਵਿੰਦਰ ਸਿੰਘ (ਸੰਪਾ.) ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 2019 ; ਡਾ. ਹਰਦੇਵ ਸਿੰਘ (ਸੰਪਾ.), ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਰਲਡ ਯੂਨੀਵਰਸਿਟੀ, ਫਤਹਿਗੜ੍ਹ ਸਾਹਿਬ, 2019.
- ਸੁੰਦਰ ਸਿੰਘ, ਗਿਆਨੀ, *ਅਮਰ ਸ਼ਹੀਦ ਸ੍ਰੀ ਗੁਰੂ ਤੇਗ ਬਹਾਦਰ*, ਸੁੰਦਰ ਸਾਹਿਤ ਸਦਨ, ਕਿਸ਼ਨਗੰਜ, ਦਿੱਲੀ, 1950.
- ਸੁਮੇਰ ਸਿੰਘ, ਬਾਬਾ, *ਸ੍ਰੀ ਗੁਰ-ਪਦ ਪ੍ਰੇਮ ਪ੍ਰਕਾਸ਼*, ਅੱਛਰ ਸਿੰਘ ਕਾਹਲੋਂ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2000.
- ਸੁਰਿੰਦਰ ਸਿੰਘ ਦੁਸਾਂਝ, *ਗੁਰੂ ਤੇਗ ਬਹਾਦਰ ਬਾਰੇ ਸੱਚ ਦੀ ਖੋਜ*, ਪੰਜਾਬੀ ਸਭਿਆਚਾਰ ਸੇਵਾ ਦਲ ਪੰਜਾਬ, ਲੁਧਿਆਣਾ, 1975.
- ਸੇਵਾ ਸਿੰਘ, ਕਵੀ, *ਸ਼ਹੀਦ ਬਿਲਾਸ ਭਾਈ ਮਨੀ ਸਿੰਘ*, ਗਿਆਨੀ ਗਰਜਾ ਸਿੰਘ (ਸੰਪਾ.), ਪੰਜਾਬੀ ਸਾਹਿਤ ਅਕਾਦਮੀ, ਲੁਧਿਆਣਾ, 1961.

ਸੈਨਾਪਤਿ, ਕਵੀ, *ਸ੍ਰੀ ਗੁਰ ਸੋਭਾ*, ਅਕਾਲੀ ਕੌਰ ਸਿੰਘ, ਪ੍ਰਦੇਸੀ ਮਾਲਵਾ ਪ੍ਰੈਸ, 1925 ; ਸ਼ਮਸ਼ੇਰ ਸਿੰਘ 'ਅਸ਼ੋਕ', ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਅੰਮ੍ਰਿਤਸਰ, 1967; ਡਾ. ਗੰਡਾ ਸਿੰਘ (ਸੰਪਾ.), ਪੰਜਾਬੀ, ਯੂਨੀਵਰਸਿਟੀ, ਪਟਿਆਲਾ, 1967.

ਸੋਹਣ ਸਿੰਘ ਸੀਤਲ, *ਲਾਸਾਨੀ ਸ਼ਹੀਦ ਗੁਰੂ ਤੇਗ ਬਹਾਦਰ ਜੀ*, ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ, ਅਕਤੂਬਰ-1975.

ਉਹੀ, *ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ*, ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ, ਛੇਵੀਂ ਵਾਰ-2006.

ਉਹੀ, *ਸਿੱਖ ਇਤਿਹਾਸ ਦੇ ਸੋਮੇ*, (ਭਾਗ-1,2,3), ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ, 1981, 1982, 1982, 1983, (ਭਾਗ-4,5) ਸੀਤਲ ਪੁਸਤਕ ਭੰਡਾਰ, ਲੁਧਿਆਣਾ, 1983, 1994.

ਹਰਬੰਸ ਸਿੰਘ, ਡਾ., *ਗੁਰੂ ਤੇਗ ਬਹਾਦਰ ਜੀ ਦਾ ਸੀਸ ਦਿੱਲੀ ਤੋਂ ਅਨੰਦਪੁਰ ਕਿਵੇਂ ਪਹੁੰਚਿਆ*, ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਦਿੱਲੀ, ਮਿਤੀਹੀਨ।

ਕੰਕਣ, ਕਵੀ, *ਸੰਫੋਪ ਦਸ ਗੁਰ ਕਥਾ*, ਡਾ. ਕਿਰਪਾਲ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਹਾਲ ਬਾਜ਼ਾਰ, ਅੰਮ੍ਰਿਤਸਰ, 1967 ; ਡਾ. ਗੁਰਮੁਖ ਸਿੰਘ (ਸੰਪਾ.), ਰਘਵੀਰ ਰਚਨਾ ਪ੍ਰਕਾਸ਼ਨ, ਚੰਡੀਗੜ੍ਹ, 1991.

ਕਪੂਰ ਸਿੰਘ, ਸਿਰਦਾਰ, *ਨਵਮ ਅਤੇ ਦਸਮ ਪਾਤਸ਼ਾਹ ਦੇ ਮਾਲਵੇ ਦੇ ਸਫ਼ਰਾਂ ਦੀ 'ਸਾਖੀ' ਪੋਥੀ ਉੱਤੇ ਇਕ ਪੰਛੀ ਝਾਤ*, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ, ਮਿਤੀਹੀਨ।

ਕਾਨ੍ਹ ਸਿੰਘ ਨਾਭਾ, ਭਾਈ, *ਗੁਰ ਸ਼ਬਦ ਰਤਨਾਕਰ ਮਹਾਨ ਕੋਸ਼*, ਭਾਜਾ ਵਿਭਾਗ ਪਟਿਆਲਾ, 2019.

ਕੁਇਰ ਸਿੰਘ, *ਗੁਰਬਿਲਾਸ ਪਾਤਸ਼ਾਹੀ ੧੦*, ਸ਼ਮਸ਼ੇਰ ਸਿੰਘ ਅਸ਼ੋਕ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, ਤੀਜੀ ਵਾਰ-1999.

ਕੁਲਵਿੰਦਰ ਸਿੰਘ 'ਬਾਜਵਾ' (ਸੰਪਾ.), *ਮਹਿਮਾ ਪ੍ਰਕਾਸ਼ (ਵਾਰਤਕ)*, ਸਿੰਘ ਬੁਦਰਜ਼, ਅੰਮ੍ਰਿਤਸਰ, 2004.

ਕੇਸਰ ਸਿੰਘ ਛਿੱਬਰ, *ਬੰਸਾਵਲੀਨਾਮਾ ਦਸਾਂ ਪਾਤਸ਼ਾਹੀਆਂ ਕਾ*, ਡਾ. ਰਤਨ ਸਿੰਘ ਜੱਗੀ (ਸੰਪਾ.), ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ, 1972 ; ਪਿਆਰਾ ਸਿੰਘ ਪਦਮ (ਸੰਪਾ.), ਸਿੰਘ ਬੁਦਰਜ਼, ਅੰਮ੍ਰਿਤਸਰ, ਫਰਵਰੀ-1997 ; ਰਾਏਜਸਬੀਰ ਸਿੰਘ (ਸੰਪਾ.), ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 2001.

ਕੇਸਰੀ ਸਿੰਘ ਮੁਲਤਾਨੀ, ਜੀਵਨ ਬ੍ਰਿਤਾਂਤ ਸ੍ਰੀ ਗੁਰੂ ਤੇਗ ਬਹਾਦਰ ਜੀ, ਰਾਮ ਸਿੰਘ ਕਾਬਲੀ ਐਂਡ ਕੰਪਨੀ, ਅੰਮ੍ਰਿਤਸਰ, 1982.

ਗੰਡਾ ਸਿੰਘ (ਸੰਪਾ.), *ਭਾਈ ਨੰਦ ਨਾਲ ਗ੍ਰੰਥਾਵਲੀ*, ਸੰਤ ਸੋਹਨ ਸਿੰਘ, ਕ.ਕ.ਮ-ਗ., ਗੁਰਦੁਆਰਾ

ਸਾਹਿਬ, ਇਜਰਟਨ ਰੋਡ, ਮਲਾਕੋ, ਮਲੇਸੀਆ, 1968 ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1994.

ਉਹੀ (ਸੰਪਾ.), *ਹੁਕਮਨਾਮੇ (ਗੁਰੂ ਸਾਹਿਬਾਨ, ਮਾਤਾ ਸਾਹਿਬਾਨ, ਬੰਦਾ ਸਿੰਘ ਅਤੇ ਖਾਲਸਾ ਜੀ ਦੇ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1999.*

ਗਿਆਨ ਸਿੰਘ, ਗਿਆਨੀ, *ਗੁਰਧਾਮ ਸੰਗ੍ਰਹਿ, ਕੇਂਦਰੀ ਸਿੰਘ ਸਭਾ ਅਕੈਡਮੀ, ਚੰਡੀਗੜ੍ਹ, 1999.*

ਉਹੀ, *ਤਵਾਰੀਖ ਗੁਰੂ ਖਾਲਸਾ, ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1993.*

ਉਹੀ, ਪੰਥ ਪ੍ਰਕਾਸ਼, ਮਤਬਾ ਚਸਮੈ ਨੂਰ, ਅੰਮ੍ਰਿਤਸਰ, 1889 (ਪੱਥਰ-ਛਾਪ) ; ਭਾਈ ਚਤਰ ਸਿੰਘ ਜੀਵਨ ਸਿੰਘ, ਅੰਮ੍ਰਿਤਸਰ, 1923 ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1987; ਗਿਆਨੀ ਕਿਰਪਾਲ ਸਿੰਘ (ਸੰਪਾ.), ਮਨਮੋਹਨ ਸਿੰਘ ਬਰਾੜ, ਮਕਾਨ ਨੰ. 1008, ਗਲੀ ਸ਼ਹੀਦ ਬੁੰਗਾ, ਨੇੜੇ ਕੋਲਸਰ, ਅੰਮ੍ਰਿਤਸਰ, 1970.

ਗੁਰਦਾਸ, ਭਾਈ, *ਵਾਰਾਂ (ਗਿਆਨ ਰਤਨਾਵਲੀ), ਅਮਰ ਸਿੰਘ (ਸੰਪਾ.), ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ, 2005.*

ਚੇਤਨ ਸਿੰਘ, *ਪੁਰਾਤਨ ਸਿੱਖ ਲਿਖਤਾਂ, ਸੰਗਮ ਪਬਲੀਕੇਸ਼ਨਜ਼, ਸਮਾਣਾ, 2016.*

ਜਸਵੰਤ ਸਿੰਘ, ਪ੍ਰਵਾਨਾ (ਗਿ.), *ਧਰਮ ਦੀ ਚਾਦਰ, ਨਿਊ ਬੁਕ ਕੰਪਨੀ, ਜਲੰਧਰ, 1986.*

ਜੋਗਿੰਦਰ ਸਿੰਘ, ਪ੍ਰੋ, *ਗੁਰੂ ਹਰਿਗੋਬਿੰਦ ਸਾਹਿਬ ਦੇ ਮਹਿਲ, ਗੁਰੂ ਤੇਗ ਬਹਾਦਰ ਜੀ ਦੇ ਮਾਤਾ, ਗੁਰੂ ਗੋਬਿੰਦ ਸਿੰਘ ਜੀ ਦੇ ਦਾਦੀ : ਮਾਤਾ ਨਾਨਕੀ ਜੀ ਦਾ ਯੋਗਦਾਨ, ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਦਿੱਲੀ, 1992.*

ਠਾਕੁਰ ਸਿੰਘ, ਗਯਾਨੀ, *ਸ੍ਰੀ ਗੁਰਦੁਆਰੇ ਦਰਸ਼ਨ, ਸੇਵਿਕਾ ਜੀ ਪ੍ਰਿੰਟਿੰਗ ਪ੍ਰੈਸ, ਅੰਮ੍ਰਿਤਸਰ, 1934.*

ਤਾਰਨ ਸਿੰਘ, *ਗੁਰੂ ਤੇਗ ਬਹਾਦਰ ਜੀਵਨ ਤੇ ਸਿੱਖਿਆ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1976.*

ਉਹੀ (ਸੰਪਾ.), *ਗੁਰੂ ਤੇਗ ਬਹਾਦਰ : ਜੀਵਨ ਸੰਦੇਸ਼ ਤੇ ਸ਼ਹਾਦਤ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, ਤੀਜੀ ਵਾਰ, 1997.*

ਤਾਰਾ ਸਿੰਘ ਨਰੋਤਮ, *ਸ੍ਰੀ ਗੁਰੂ ਤੀਰਥ ਸੰਗ੍ਰਹ, ਕੈਂਪ ਅੰਬਾਲਾ ਟੈਂਪਲ ਪ੍ਰੈਸ, 1884.*

ਤ੍ਰਿਲੋਚਨ ਸਿੰਘ, ਡਾ., *ਸੰਖੇਪ ਜੀਵਨ ਗੁਰੂ ਤੇਗ ਬਹਾਦਰ, ਦਿੱਲੀ ਸਿੱਖ ਗੁਰਦੁਆਰਾ ਬੋਰਡ, ਦਿੱਲੀ, 1973.*

ਤੋਲਾ ਸਿੰਘ, ਭੱਲਾ, *ਗੁਰਰਤਨਾਵਲੀ, ਡਾ. ਮਨਵਿੰਦਰ ਸਿੰਘ (ਸੰਪਾ./ਪ੍ਰਕਾਸ਼ਕ), ਅੰਮ੍ਰਿਤਸਰ, 1995.*

ਧੰਨਾ ਸਿੰਘ ਚਹਿਲ ਪਟਿਆਲਵੀ, ਭਾਈ, *ਗੁਰ ਤੀਰਥ ਸਾਈਕਲ ਯਾਤਰਾ, ਸੰਪਾ. ਚੇਤਨ ਸਿੰਘ, ਯੂਰਪੀਅਨ ਪੰਜਾਬੀ ਸੱਥ, ਯੂ.ਕੇ., 2016.*



ਪ੍ਰੀਤਮ ਸਿੰਘ (ਮੁਖ. ਸੰਪਾ.), ਦੇਵਿੰਦਰ ਸਿੰਘ, ਵਿਦਿਆਰਥੀ (ਸੰਪਾ.), *ਸ੍ਰੀ ਗੁਰੂ ਗੋਬਿੰਦ ਸਿੰਘ ਅਭਿਨੰਦਨ*, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 1983.

ਪਿਆਰ ਸਿੰਘ, *ਸ੍ਰੀ ਗੁਰੂ ਤੇਗ ਬਹਾਦਰ : ਫਾਰਸੀ ਸਰੋਤ*, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ, 1976.

ਪਿਆਰਾ ਸਿੰਘ ਪਦਮ, *ਤੇਗ ਬਹਾਦਰ ਸਿਮਰੀਐ*, ਕਲਮ ਮੰਦਿਰ, ਲੋਇਰ ਮਾਲ, ਪਟਿਆਲਾ, 1975.

ਉਹੀ, *ਰਹਿਤਨਾਮੇ*, ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, ਅੰਮ੍ਰਿਤਸਰ, 2010.

ਉਹੀ (ਸੰਪਾ.), *ਪਰਚੀ ਪਾਤਸ਼ਾਹੀ ਦਸਵੀਂ ਕੀ*, ਕਲਮ ਮੰਦਿਰ, ਪਟਿਆਲਾ, 1988.

ਉਹੀ (ਸੰਪਾ.), *ਗੁਰੂ ਕੀਆਂ ਸਾਖੀਆਂ*, ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, ਅਠਵੀ ਵਾਰ-2008.

ਫੌਜਾ ਸਿੰਘ, *ਗੁਰੂ ਤੇਗ ਬਹਾਦਰ : ਯਾਤਰਾ ਅਸਥਾਨ, ਪਰੰਪਰਾਵਾਂ ਤੇ ਯਾਦ ਚਿੰਨ*, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1976.

ਉਹੀ (ਸੰਪਾ.), *ਹੁਕਮਨਾਮੇ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ*, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1976.

ਫੌਜਾ ਸਿੰਘ ਅਤੇ ਤਾਰਨ ਸਿੰਘ, *ਸ੍ਰੀ ਗੁਰੂ ਤੇਗ ਬਹਾਦਰ ਜੀਵਨ ਤੇ ਰਚਨਾ*, ਪਬਲੀਕੇਸ਼ਨ ਬਿਊਰੋ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1987 (ਦੂਜੀ ਵਾਰ)।

ਪਿਆਰਾ ਸਿੰਘ ਪਦਮ, *ਗੁਰੂ ਤੇਗ ਬਹਾਦਰ ਸਿਮਰੀਐ*, ਕਲਮ ਮੰਦਿਰ, ਲੋਇਰ ਮਾਲ, ਪਟਿਆਲਾ, 1975.

ਬਲਜੀਤ ਕੌਰ ਤੁਲਸੀ, *ਅਮਰ ਬਲੀਦਾਨ (ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਦਾ ਜੀਵਨ)*, ਤੁਲਸੀ ਪਬਲੀਕੇਸ਼ਨਜ਼, ਚੰਡੀਗੜ੍ਹ, 1979.

ਬਲਬੀਰ ਸਿੰਘ ਦਿਲ, ਡਾ., *ਗੁਰੂ ਤੇਗ ਬਹਾਦਰ: ਜੀਵਨ ਤੇ ਰਚਨਾ*, ਪਬਲੀਕੇਸ਼ਨ ਬਿਊਰੋ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2009.

ਭਗਤ ਸਿੰਘ, *ਗੁਰ ਬਿਲਾਸ ਪਾਤਸ਼ਾਹੀ-੬*, ਮੁਨਸ਼ੀ ਗੁਲਾਬ ਸਿੰਘ ਐਂਡ ਸਨਜ਼, ਲਾਹੌਰ, 1897 ; ਹਾਜੀ ਚਰਾਗਦੀਨ ਸਰਾਜਦੀਨ, ਕਸ਼ਮੀਰੀ ਬਾਜ਼ਾਰ, ਲਾਹੌਰ, 1905 ; ਗੁਰੂ ਖਾਲਸਾ ਪ੍ਰੈਸ ਹਾਲ ਬਾਜ਼ਾਰ, ਅੰਮ੍ਰਿਤਸਰ, ਮਿਤੀਹੀਨ ; ਇੰਦਰ ਸਿੰਘ (ਸੰਪਾ.), ਜੀਵਨ ਮੰਦਰ ਪੁਸਤਕਾਲਯ, ਅੰਮ੍ਰਿਤਸਰ, 1968 ; ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, 1970 ; ਡਾ. ਗੁਰਮੁਖ ਸਿੰਘ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1997; ਜੋਗਿੰਦਰ ਸਿੰਘ ਵੇਦਾਂਤੀ, ਡਾ. ਅਮਰਜੀਤ ਸਿੰਘ (ਸੰਪਾ.), ਧਰਮ ਪ੍ਰਚਾਰ ਕਮੇਟੀ, ਅੰਮ੍ਰਿਤਸਰ, 1998.

- ਮਦਨ ਲਾਲ ਹਸੀਜਾ, ਡਾ. (ਮੁਖ ਸੰਪਾ.), ਗੁਰਮੁਖ ਸਿੰਘ, ਡਾ. (ਸੰਪਾ.), *ਭਾਸ਼ਾ ਵਿਭਾਗ ਹਵਾਲਾ ਲਾਇਬ੍ਰੇਰੀ ਦੇ ਹੱਥ ਲਿਖਤ ਗ੍ਰੰਥਾਂ ਦੀ ਵਿਵਰਣਾਤਮਕ ਸੂਚੀ*, ਭਾਸ਼ਾ ਵਿਭਾਗ ਪੰਜਾਬ, 2001.
- ਮਨਮੋਹਨ ਸਿੰਘ, ਡਾ., *ਗੁਰੂ ਤੇਗ ਬਹਾਦਰ ਜੀ ਦਾ ਦਾਰਸ਼ਨਿਕ ਚਿੰਤਨ*, ਮਨਦੀਪ ਪ੍ਰਕਾਸ਼ਨ, ਨਵੀਂ ਦਿੱਲੀ, 1975.
- ਮੋਹਨਜੀਤ, ਸਬਿੰਦਰਜੀਤ ਸਾਗਰ, *ਗੁਰੂ ਤੇਗ ਬਹਾਦਰ : ਜੀਵਨ ਅਤੇ ਸਿਰਜਣਾ*, ਨਿਊ ਏਜ ਬੁੱਕ ਸੈਂਟਰ, ਅੰਮ੍ਰਿਤਸਰ, 1976.
- ਰਤਨ ਸਿੰਘ, ਜੱਗੀ, *ਸਿੱਖ ਪੰਥ ਵਿਸ਼ਵਕੋਸ਼*, (ਭਾਗ ਪਹਿਲਾ), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2004.
- ਉਹੀ, *ਸਿੱਖ ਪੰਥ ਵਿਸ਼ਵਕੋਸ਼*, (ਭਾਗ ਦੂਜਾ), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 2005.
- ਰਤਨ ਸਿੰਘ, ਜੱਗੀ, ਗੁਰਸ਼ਰਨ ਕੌਰ ਜੱਗੀ, ਡਾ. *ਗੁਰੂ ਤੇਗ ਬਹਾਦਰ ਬਾਣੀ ਵਿਸ਼ਲੇਸ਼ਣ*, ਗੁਰਮਤਿ ਪ੍ਰਕਾਸ਼ਨ, ਪਟਿਆਲਾ, 2011.
- ਰਤਨ ਸਿੰਘ, ਭੰਗੂ, *ਸ੍ਰੀ ਗੁਰ ਪੰਥ ਪ੍ਰਕਾਸ਼*, ਭਾਈ ਵੀਰ ਸਿੰਘ (ਸੰਪਾ.), ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, ਜੂਨ-1939 ; ਸਿੱਖ ਇਤਿਹਾਸ ਰੀਸਰਚ ਬੋਰਡ, ਅੰਮ੍ਰਿਤਸਰ, ਤੀਜੀ ਵਾਰ-2000 ; ਡਾ. ਬਲਵੰਤ ਸਿੰਘ ਢਿੱਲੋਂ (ਸੰਪਾ.), ਸਿੰਘ ਬ੍ਰਦਰਜ਼, ਅੰਮ੍ਰਿਤਸਰ, 2004.
- ਵੀਰ ਸਿੰਘ ਬਲ, ਭਾਈ, *ਗੁਰਕੀਰਤ ਪ੍ਰਕਾਸ਼*, ਡਾ. ਗੁਰਬਚਨ ਕੌਰ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, 1986.
- ਉਹੀ, *ਸਿੰਘ ਸਾਗਰ*, ਕ੍ਰਿਸ਼ਨਾ ਕੁਮਾਰੀ ਬਾਂਸਲ (ਸੰਪਾ.), ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, ਦੂਜੀ ਵਾਰ-1998.
- ਵੀਰ ਸਿੰਘ, ਭਾਈ (ਸੰਪਾ.), *ਮਾਲਵਾ ਦੇਸ਼ ਰਟਨ ਦੀ ਸਾਖੀ ਪੋਥੀ*, ਖਾਲਸਾ ਸਮਾਚਾਰ, ਹਾਲ ਬਾਜ਼ਾਰ, ਅੰਮ੍ਰਿਤਸਰ, 1950.
- Attar Singh (Tran.), *The Travels of Guru Tegh Bahadar and Guru Gobind Singh*, Lahore, 1876.
- B.S. Gupta, *Guru Tegh Bahadur : A Study*, Punjab University, Chandigarh, 1978.
- Brahma Singh, Gyani, *Guru Tegh Bahadur : The Prophet*, Hyderabad. 1979.
- Diwan Singh, Prof. (Ed.), *Guru Tegh Bahadur : Chintan, Kala and Bani*, Guru Nanak Dev University, Amritsar, 1976.
- Fauja Singh and G.S. Talib, *Guru Tegh Bahadur: Martyr and Teacher*, Patiala: Punjabi University, 1996.

Fauja Singh, *Hukamnamas Sri Guru Tegh Bahadur Sahib*, Punjabi University, Patiala, 1976.

Ganda Singh (Ed.), *Bibliography of the Punjab*, Punjabi University, Patiala, 1966.

Gulzari Lal Nanda, *Guru Tegh Bahadur : Saint and Saviour*, Manava Dharma Mission, New Delhi, 1975.

Gurbachan Singh Talib, (Ed.), *Guru Tegh Bahadur: Background and the Supreme Sacrifice*, Punjabi University, Patiala, 1999.

Gurmukh Singh, *Historical Sikh Shrines*, Singh Brothers, Amritsar, 2005.

Harbans Singh, *Guru Tegh Bahadur*, Sterling Publishers Private Limited, New Delhi, 1982.

Harbans Singh, ed.-in-chief, *The Encyclopaedia of Sikhism*, 4 vols, Punjabi University, Patiala, 1992-1998.

Raja Sir Daljit Singh, *Guru Tegh Bahadur*, Northern India Printing & Publishing, Lahore, n.d.

Ranbir Singh, *Guru Tegh Bahadur: Divine Poet, Saviour & Martyr*, Chief Khalsa Diwan, Amritsar, 1975.

Surjit Singh Chawla, *Martyrdom of Guru Tegh Bahadur : Message for Mankind*, New Delhi, 1990.

Trilochan Singh, *Guru Tegh Bahadur: Prophet and Martyr*, Gurdwara Parbandhak Committee, Delhi, 1967.

ਫਨੂਮਾਨ ਸ਼ਮੀ, *ਜਧਪੁਰ ਕਾ ਇਤਿਹਾਸ*, ੧੯੩੭.

ਪਦਮਜਾ ਸ਼ਮੀ, ਡਾ. *ਜੋਧਪੁਰ ਦੇ ਮਹਾਰਾਜਾ ਮਾਨਸਿੰਹ ਅਤੇ ਉਨਕਾ ਕਾਲ*, ਰਾਜਸਥਾਨ ਹਿੰਦੀ ਗ੍ਰੰਥ ਅਕਾਦਮੀ, ਜਧਪੁਰ, ੧੯੭੪.

ਜਰਨਲ

ਨਾਨਕ ਪ੍ਰਕਾਸ਼ ਪੱਤ੍ਰਿਕਾ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ, ਜੂਨ-ਦਸੰਬਰ, 1995.

ਪੰਚਬਣੀ ਸੰਦੇਸ਼, ਡਾ. ਬਲਬੀਰ ਸਿੰਘ ਸਾਹਿਤ ਕੇਂਦਰ, ਦੇਹਰਾਦੂਨ, ਅਪ੍ਰੈਲ-2020.



MSB : 4101-